

کلیاتِ پریم چند

15

شبِ تار، کربلا، روحانی شادی، انصاف

مرتبہ
مدن گوپال



قومی کونسل برائے فروغِ اردو زبان
وزارت ترقی انسانی وسائل، محکمہ تعلیم (حکومتِ ہند)
ویسٹ بلاک ۱، آر۔ کے۔ پورم، نئی دہلی

Kulliyat-e- Premchand-15

Edited by:

Madan Gopal

© قومی کونسل برائے فروغ اردو زبان، نئی دہلی

سنہ اشاعت : جنوری، مارچ 2000 تک 1921

1100 : پہلا ایڈیشن

76/ = : قیمت

848 : سلسلہ مطبوعات

ناشر: ڈائریکٹر، قومی کونسل برائے فروغ اردو زبان، ویسٹ بلاک 1- آر کے پورم نئی دہلی 110066

طابع: ویپ انٹرپرائزز گرین پارک، نئی دہلی 110016

پیش لفظ

اردو زبان و ادب میں پریم چند کو خاص مقبولیت حاصل ہے۔ عرصہ دراز سے ان کی تصانیف مختلف سطحوں کے تعلیمی نصابوں میں شامل رہی ہیں۔ ایک عرصے سے ضرورت محسوس کی جا رہی تھی کہ پریم چند کی تمام تصانیف کے مستند اڈیشن یکجا صورت میں منظر عام پر آئیں۔ بالآخر قومی اردو کونسل نے پریم چند کی تمام تحریروں کو ”کلیات پریم چند“ کے عنوان سے مختلف جلدوں میں ایک مکمل سٹ کی صورت میں شائع کرنے کا فیصلہ کیا ہے۔ یہ کلیات 22 جلدوں پر مشتمل ہوگا جس میں پریم چند کے ناول، افسانے، ڈرامے، خطوط، تراجم، مضامین اور ادارے بہ اعتبار اصناف یکجا کیے جائیں گے۔ جن کی تفصیل حسب ذیل ہے۔

ناول : جلد 1 سے 8 تک ، افسانے : جلد 9 سے 14 تک، ڈرامے :

جلد 15 و 16 ، خطوط : جلد 17، مترجمات : جلد 18 سے جلد 20 تک،

تراجم : جلد 21 و جلد 22 تک

”کلیات پریم چند“ میں متون کے استناد کا خاص خیال رکھا جا رہا ہے۔ مواد کی فراہمی کے لیے مختلف شہروں کے کتب خانوں سے استفادہ کیا گیا ہے اور پریم چند سے متعلق شخصیتوں سے بھی ذاتی طور پر ملاقات کر کے مدد لی گئی ہے۔ اس سلسلے میں پریم چند کے پسرزادے پروفیسر آلوک رائے نے بہت سی مفید معلومات بہم پہنچائیں۔

”کلیات پریم چند“ کی ترتیب میں یہ التزام رکھا گیا ہے کہ ہر صنف کی تحریریں زبانی ترتیب کے ساتھ شامل اشاعت ہوں اور ہر تحریر کے آخر میں اول سن اشاعت، جس میں شائع ہوئی ہو، اس رسالہ کا نام اور مقام اشاعت بھی درج ہو۔ اس سے مطالعہ پریم چند کے نئے امکانات پیدا ہوں گے۔ ہماری کوشش ہے کہ ”کلیات پریم چند“ میں شامل تمام تحریروں کا مستند متن قارئین تک پہنچے۔

”کلیات پریم چند“ کی شکل میں یہ منصوبہ نقش اولیں ہے ہماری پوری کوشش کے باوجود جہاں تہاں کوئی کوتاہی راہ پاسکتی ہے۔ مستقبل میں پریم چند کی نو دریافت تحریروں کا

خیر مقدم کیا جائے گا اور نئی اشاعت میں ان کا لحاظ رکھا جائے گا۔ کلیات سے متعلق قارئین کے مفید مشوروں کا بھی خیر مقدم کیا جائے گا۔

اردو کے اہم اور بنیادی کلاسیکی ادبی سرمایے کو شائع کرنے کا منصوبہ قومی کونسل برائے فروغ اردو زبان کی ترجیحات میں شامل ہے۔ ان ادبی متون کو انتخاب کرنے اور انھیں شائع کرنے کا فیصلہ قومی کونسل کی ادبی پینل کی کمیٹی کے ذریعے لیا گیا ہے۔ اس کمیٹی کے چیئرمین پروفیسر عس الرضیٰ فاروقی اور ارکان پروفیسر شمیم حنفی، جناب محمد یوسف ٹینگ، جناب بلراج پوری، پروفیسر نیر مسعود، جناب احمد سعید طبع آبادی اور کونسل کے نائب چیئرمین جناب راج بہادر گوڑ کے ہم منون ہیں کہ انھوں نے اس پروجیکٹ سے متعلق تمام بنیادی امور پر غور کر کے اس منصوبے کو تکمیل تک پہنچانے میں ہماری معاونت فرمائی۔ ”کلیات پریم چند“ کے مرتب مدن گوپال اور ریسرچ اسٹنٹ ڈاکٹر رحیل صدیقی بھی ہمارے شکریے کے مستحق ہیں کہ انھوں نے پریم چند کی تحریروں کو یکجا کرنے اور انھیں ترتیب دینے میں بنیادی رول ادا کیا۔

ہمیں امید ہے کہ قومی کونسل برائے فروغ اردو زبان کی دیگر مطبوعات کی طرح ”کلیات پریم چند“ کی بھی خاطر خواہ پذیرائی ہوگی۔

ڈاکٹر محمد حمید اللہ بھٹ

ڈائریکٹر

قومی کونسل برائے فروغ اردو زبان

وزارت ترقی انسانی وسائل، حکومت ہند،

نئی دہلی

ڈرامہ نگار پریم چند

فکشن کے میدان میں پریم چند کو غیر معمولی کامیابی حاصل ہوئی۔ اردو میں انھیں سحر نگار انشا پرداز کہا گیا اور ہندی میں اپنیاس سمرات کہا گیا۔ فکشن کے علاوہ صحافی کے طور پر بھی ان کی اپنی پہچان تھی۔ سماجی اور سیاسی حالات پر مبنی مضامین بھی لکھتے تھے۔ جو اس زمانے کے اکثر اخباروں میں شائع ہوتے تھے۔ ڈرامہ کی طرف ان کا رجحان تھا، کیونکہ 1919 میں انھوں نے بلجیم کے ایک ڈرامہ نویس ماثرلنگ کا ڈرامہ ساٹ لیس کا ترجمہ اردو میں کیا تھا۔ صبح امید اور کبکشاں کے ایڈیٹر ان نے اُسے نامنظور کر دیا اور یہ زمانہ میں شائع ہوا۔ انھیں افسوس تھا کہ اردو داں اصحاب نے اس ڈرامہ کو محض سٹی نگاہ سے دیکھا۔ ایک نقاد نے لکھا کہ ”صاحب موصوف عوام الناس سے عمیق نظر کی امید کیوں رکھتے ہیں۔ یہ سچ ہے کہ عوام ہر چیز کو سٹی نگاہ سے دیکھنے کے عادی ہوتے ہیں، لیکن پریم چند کی شکایت عوام الناس سے نہیں بلکہ ایڈیٹر صبح امید اور کبکشاں جیسے یگانہ روزگار فاضلوں سے ہے۔ جنہوں نے اس ڈرامے کو غائر نظر سے پڑھنے کا مستحق ہی نہ سمجھا۔ بلکہ محض ایک سرسری نگاہ ڈال کر اس کو بالکل بیچ اور بے حقیقت قرار دیا۔“

وفات سے کچھ سال پہلے پریم چند نے تین اور ڈراموں کا انگریزی سے ترجمہ کیا۔ حالانکہ ایک خط میں انھوں نے اندر ناتھ مدان کو لکھا تھا کہ ”نہ تو اردو میں اور نہ ہی ہندی میں ڈرامہ کو مقبولیت حاصل ہے اگر ڈرامہ کی روایت ہے تو وہ صرف پارسی تھیٹر تک محدود ہے۔“ ان چار ترجموں کے علاوہ پریم چند نے تین اور ڈرامے تخلیق کیے۔ 18 اگست 1920 کو امتیاز علی تاج صاحب کو لکھے ایک خط میں پریم چند نے لکھا تھا کہ ایک ڈرامہ زیر تجویز ہے۔ یہ ڈرامہ تھا سکرام جو صرف ہندی میں شائع ہوا۔ اردو میں اس کا ایڈیشن آج تک شائع نہ ہو سکا۔ اس ڈرامے کے دیباچے میں پریم چند نے لکھا کہ ”ڈرامہ لکھنے کے لیے موسیقی اور شاعری کا شوق ضروری ہے۔ اور انھیں یہ دونوں شوق نہیں ہے پھر بھی سکرام

کی کہانی ایسی ہے کہ اسے ناول کی شکل نہیں دی جاسکتی تھی۔ بہر حال اسے ڈرامے کی شکل دے رہا ہوں، آگے یہ بھول نہیں ہوگی۔ ڈرامے میں میرا یہ پہلا اور آخری دخل ہے۔ 29 جنوری 1921ء کے خط میں گوشہ عافیت صاف کر رہا ہوں جو تعینف سے کم جاں سوز نہیں ہے۔ یہ ختم ہو جائے تو ڈرامہ میں ہاتھ لگھوں۔ اس کا پلاٹ تیار ہے۔ چار ہی ایکٹ میں ختم ہو جائے گا۔ مگر سین پندرہ، سولہ سے کم نہ ہو سکے گا۔ کامیاب ہو سکوں گا یا نہیں، المثنوی ہی جانے۔“

اس خط سے ظاہر ہوتا ہے کہ شگرم انھیں دنوں لکھا گیا جن دنوں گوشہ عافیت لکھا گیا تھا۔ دونوں کے موضوع میں مناسبت ہے۔ پریم چند کے مطابق یہ ڈرامہ اسٹیج پر بھی کھیلا جاسکتا ہے۔ پریم چند قبول کرتے تھے کہ ڈرامہ یا تو قرأت کے لیے ہوتا ہے یا اسٹیج کے لیے۔ اگر ڈرامہ اسٹیج پر کھیلا جائے تو اس کی اہمیت ختم ہو جاتی ہے۔ پریم چند کو احساس تھا کہ ان کا تعلق نہ تو اسٹیج سے ہے اور نہ ڈرامہ کی تکنیک سے۔ اس لیے جو ڈرامے انھوں نے لکھے وہ صرف پڑھنے کے لیے تھے۔

پریم چند کا ایک اہم ڈرامہ تھا کر بلا۔ یہ بھی پہلے ہندی میں لکھا گیا۔ یہ ایک سیاسی اور تاریخی ڈرامہ ہے۔ ہندی ایڈیشن کے دیباچے میں پریم چند نے لکھا ہے کہ جیسے رمانس اور مہابھارت کی کہانی کو لے کر ہزاروں کتابیں لکھی جا چکی ہیں، ویسے ہی اسلام کی تاریخ میں اس حادثے پر اردو اور فارسی میں کتنی ہی کتابیں شائع ہو چکی ہیں۔ افسوس یہ ہے کہ ہندی میں ابھی تک اس حادثے کی طرف کسی کا دھیان نہیں گیا۔ اس ڈرامے میں کچھ ہندو کردار بھی ہیں۔ اس پر قارئین کو حیرانی نہیں ہونی چاہیے کیونکہ یہ تاریخی حقیقت ہے کہ وہاں کے کچھ لوگوں نے کر بلا کی لڑائی میں حضرت حسینؑ کے ساتھ شہادت دی تھی۔ یہ ہندو وہاں کیسے گئے۔ کچھ لوگوں کا خیال ہے کہ مہابھارت کے اشوٹھما کے جانشین وہاں تھے۔ بہر حال یہ تحقیق طلب بات ہے۔ کچھ اور مورخین کا خیال ہے کہ جب سکندر ہندوستان سے واپس گیا تھا تو کچھ ہندوؤں کو اپنے ساتھ لے گیا تھا انھیں کے جانشین اس علاقے میں رہتے تھے۔

کر بلا ہندی میں شائع ہوا پھر اس کا ترجمہ اردو میں ہوا۔ پریم چند نے دیا زائن قلم کو لکھا کہ جب انھوں نے حضرت حسینؑ کے حالات پڑھے تو ان کی شہادت نے انھیں مفتون

کر لیا، اور اس نتیجے میں کر بلا کی تخلیق ہوئی۔ انھیں اس بات کا بھی احساس تھا کہ خواجہ حسن نظامی نے ایک کتاب کرشن جی لکھی تھی اور نقاد نے اس کی اس لیے تعریف کی تھی کہ اس میں خواجہ صاحب نے کرشن کے لیے اپنی عقیدت کا اظہار کیا تھا۔ اور پریم چند کا خطا بھی ایسا ہی تھا کہ عام لوگوں کو حضرت حسینؑ کے لیے عقیدت ہو۔

ادھر دیا نرائن گم نے کر بلا کی ایک قسط پر اپنے مسلم دانش مندوں سے صلاح مشورہ کیا تو انھوں نے کچھ اعتراضات اٹھائے تو گم نے پریم چند کو لکھا اور پریم چند نے جواب میں لکھا ”اگر مسلمانوں کو یہ بھی منظور نہیں کہ کسی ہندو کے زبان و قلم سے ان کے مذہبی پیشوایا امام کی مدح سرائی ہو تو میں اس کے لیے مُصر نہیں ہوں۔ اگر مجھے وہ آزادی حاصل نہیں ہے جو خواجہ حسن نظامی کو ہے تو مجھے افسوس نہیں ہے۔ براہ کرم مسودہ واپس کر دیجیے۔“ اسی خط میں اعتراضات کے بارے میں لکھا کہ تاریخ اور تاریخی ڈرامے میں فرق ہے۔ ڈرامہ تاریخ نہیں۔ اور یہ تو پولیٹیکل ڈرامہ ہے۔ صرف پڑھنے کے لیے ہے، اسٹیج کے لیے نہیں ہے۔“ دیا نرائن گم نے دوستوں سے مشورہ کیا اور کر بلا کو زمانہ میں شائع کیا گیا، بعد میں اسے کتاب کی شکل میں شائع کیا۔

ہندستانی اکاڈمی الہ آباد کے 1928 کے فیصلے کے مطابق گائزوردی کے تین ڈراموں کا ترجمہ کیا جانا تھا۔ ڈرامے تھے، سلور باکس، جشس اور سٹرائف۔ ہندی ترجمے کا کام منشی پریم چند کو سونپا گیا اور اردو ترجمے کا کام دیا نرائن گم کو۔ پریم چند نے تینوں کا ترجمہ ہندستانی اکاڈمی کو سونپ دیا اور یہ ہندی ترجمے 1930 میں شائع ہو گئے۔ خط و کتابت کی بنا پر میرا قیاس ہے کہ دیا نرائن گم زمانہ کے کام میں مصروف تھے، اردو ترجمے کا کام پریم چند کو سونپ دیا۔ تعلقات دوستانہ ہی نہیں برادرانہ بھی تھے۔ جو معاوضہ دیا نرائن گم کو ملتا وہ پریم چند کو دے دیا جاتا۔ ان دونوں پریم چند کرم بھومی لکھ رہے تھے اور کایا کلپ کا ترجمہ پردہ مجاز بھی کرتے تھے۔ پھر بھی انھوں نے جشس کا ترجمہ اردو میں شروع کیا۔ 28 فروری 1929 کو لکھا ”سولہ، سترہ صفحات کر بھی ڈالے۔ لیکن ابھی تک اس کا ہندی ترجمہ تو آیا نہیں۔ اس لیے وہ سب مشکلات جو پہلے حل کی تھیں پھر آرہی ہیں جشس تو میں کسی نہ کسی طرح کر ہی ڈالوں گا۔ لیکن باقی دونوں (سلور باکس اور سٹرائف) کو میرا استعفا ہے۔ اتنے ہی وقت میں میں زیادہ فائدے کا کام کر سکتا ہوں۔ ڈھائی مہینے کے

بعد ۱۷ اپریل ۱۹۲۹ کو پھر لکھا کہ ”انصاف نصف سے زیادہ ہو گیا ہے۔ وسط مئی تک ختم ہو جائے گا۔ میں نے کوشش کی ہے کہ ترجمہ صحیح ہو اور اس کے ساتھ ہی محاورہ ہاتھ سے نہ جانے پائے۔ آپ اسے دیکھیں۔“ بعد میں قلم کو لکھا کہ ”جسٹس کا ترجمہ تو کر رہا ہوں مگر سلور پاس اور سٹرائف کا ترجمہ آپ خود کر لیں۔“ دیا نرائن قلم بہت معروف انسان تھے۔ انھوں نے دونوں ڈرامے کا ترجمہ نہیں کیا۔ ہاں پریم چند کی وفات کے بعد جسٹس کے ترجمہ کو ہندوستانی اکاڈمی کو دے دیا اور اکاڈمی نے اسے ۱۹۳۹ میں دیا نرائن قلم کے نام سے شائع کیا۔ پریم چند اور دیا نرائن قلم کے باہمی برادرانہ تعلقات مددگار رکھتے ہوئے مجھے یقین ہے کہ جو ترجمہ دیا نرائن قلم کے نام سے چھپا وہ ترجمہ پریم چند کا کیا ہوا تھا۔ اسے اس مجموعے میں شائع کیا جا رہا ہے۔

وفات کے تین سال قبل پریم چند نے ایک اور ڈرامہ لکھا، روحانی شادی۔ اس کا ہندی میں نام دیا پریم کی بیدی اسے ”عصمت“ دہلی نے شائع کیا۔ اردو میں شائع ہوئے چار ڈرامے شب تار، کربلا، انصاف اور روحانی شادی اس جلد میں شامل ہیں۔ اگلی جلد میں ہندی میں شائع ہونے والے چار ڈرامے شائع کیے جا رہے ہیں۔

مدن گوپال

شب تار

[ماثرلک بلجیم کا زندہ جاوید ڈرامیٹ، شاعر اور مضمون نگار۔ نوبل پرائز کا افتخار حاصل کر چکا ہے۔ اس کے ڈراموں میں تصوف کا رنگ غالب ہے۔ لیکن وہ تصوف نہیں جو ہیضہ و شراب، زندان و قفس اور ہجر و وصال کے تحفیل میں مست رہتا ہے۔ بلکہ وہ تصوف جو روحانی مسئلے، عارقانہ نکات، حیات و ممات کے اسرار، وجود کی ماہیت کا مغرر اور معرہ ہے۔ وہ اکثر ایسی روحانی بلندیوں پر جا پہنچتا ہے جہاں عام شعرا کے طائر پرواز کے نہ جلتے ہیں۔ اور محض سماعی باتیں نہیں لکھتا، اُس کی نگاہ باطن روشن ہے۔ اس نے روحانی مشاہدات کیے ہیں اور اس رنگ میں یورپ اُس کا ثانی نہیں رکھتا۔]

منظر۔ ایک بہت بڑا ناخلف شمالی کا جنگل جس سے قدم کے آثار نمایاں ہیں۔ آسمان تاروں سے بڑ۔ جنگل کے وسط میں، آدمی رات کے قریب، ایک بڑھا درویش سیاہ لبادہ اوڑھے بیٹھا ہوا ہے۔ اُس کا سر اور جسم کا بالائی حصہ جو کسی قدر پیچھے کو جھکا ہوا اور بالکل بے حس و حرکت ہے، ایک شاہ بلوط کے درخت سے لٹکا ہوا ہے۔ یہ درخت بڑا جھکاڑ اور چھتار ہے۔ اس کا چہرہ بالکل زرد ہے۔ اُس پر خاک کی سی بے رنگی چھائی ہوئی ہے۔ اور اُس کے نیلے ہونٹ کھلے ہوئے ہیں۔ اُس کی جلد اور پھرائی ہوئی آنکھیں ابر کے وجود ظاہر کی طرف نہیں دیکھتیں اور غمہائے دیرینہ سے خون فشاں معلوم ہو رہی ہیں۔ اُس کے نورانی اور سفید بال اُس کے چہرے پر بکھرے ہوئے ہیں جو اس صحرائے تاریک کی تمام چیزوں سے زیادہ متصل اور روشن ہے۔ اُس کے نہایت لاغر ہاتھ اُس کے سینے پر اکڑے ہوئے پڑے ہیں۔ اُس کے داہنے جانب چھ بڑے اور اندھے آدمی چٹانوں، سوکھی پتھروں اور درختوں کے ٹھونٹوں پر بیٹھے ہوئے

ہیں۔ بائیں طرف اُن کے مقابل چھ بوڑھی اندھی عورتیں بیٹھی ہوئی ہیں۔ درمیان میں ایک گرا ہوا درخت اور پتھر کے ٹکڑے حائل ہیں۔ تین اندھی عورتیں ایک غیر موثر انداز سے دعا کر رہی ہیں اور رو رہی ہیں۔ ایک عورت نہایت کبر سن ہے۔ پانچویں عورت گوگلی اور ہنگلی ہے۔ اُس کی گود میں ایک چھوٹا سا لڑکا سو رہا ہے۔ چھوٹی عورت ابھی لوجوان ہے اور اُس کے لمبے لمبے بالوں سے اُس کا سارا جسم ڈھکا ہوا ہے۔ مرد اور عورتیں سب کے سب ایک ہی قسم کے سیاہ اور ڈھیلے ڈھالے کپڑے پہنے ہوئے ہیں۔ اُن میں سے اکثر کہیں ٹھکڑوں پر رکتے ہوئے اور چہروں کو ہاتھوں سے چھپائے ہوئے صورتِ انتظار بیٹھے ہیں۔ ایسا معلوم ہوتا ہے کہ وہ اشارے اور انداز کی عادت کو بھول گئے ہیں۔ وہ اس جزیرے کے پیہم شور و غل پر ذرا بھی سر نہیں ہلاتے۔ بڑے بڑے ماتمی درخت از قسم دیودار و بلوط و صنوبر انھیں اپنے تاریک اور وفادار سایے میں چھپائے ہوئے ہیں۔ سادھو سے تھوڑی دُور پر لمبے لمبے زرد زکسوں کے پھول کھلے ہوئے ہیں۔ باوجودیکہ کہیں چاند کی کرنیں پتوں سے چمن چمن کر زمین پر آتی ہیں اور تاریکی کو ہٹانے کی کوشش کرتی ہیں پھر بھی جنگل میں غمیت تاریکی چھائی ہوئے ہے۔

پہلا ٹاپتا۔ کیا وہ ابھی نہیں آرہے ہیں؟

دوسرا ٹاپتا۔ تم نے مجھے جگا دیا۔

پہلا ٹاپتا۔ میں بھی سو گیا تھا۔

تیسرا ٹاپتا۔ میں بھی سوتا ہی تھا۔

پہلا ٹاپتا۔ کیا وہ ابھی نہیں آرہے ہیں؟

دوسرا ٹاپتا۔ مجھے کسی کے آنے کی آہٹ نہیں ملتی۔

تیسرا ٹاپتا۔ اب خانقاہ میں کوٹ جانے کا وقت قریب ہوگا۔

پہلا ٹاپتا۔ ہم یہ جانا چاہتے ہیں کہ ہم کہاں ہیں؟

دوسرا ٹاپتا۔ اُن کے جانے کے بعد سے سردی بہت زیادہ ہو گئی ہے۔

پہلا ٹاپتا۔ ہم یہ جانا چاہتے ہیں کہ ہم کہاں ہیں؟

سب سے بڑھا ٹاپتا۔ کوئی جانتا ہے کہ ہم کہاں ہیں؟

سب سے بڑھی اندھی عورت۔ ہم بہت دیر تک چلتے رہے تھے۔ ہم ضرور خانقاہ سے بہت فاصلے پر ہیں۔

پہلا اندھا آدمی۔ اُوہو۔ کیا عورتیں ہمارے مقابل ہیں؟
سب سے بڑھی اندھی عورت۔ ہاں ہم تمہارے سامنے بیٹھی ہوئی ہیں۔
پہلا اندھا آدمی۔ ٹھہرو میں تمہارے پاس آ رہا ہوں (وہ اُلٹ کر ادھر ادھر ٹٹولتا ہے) تم کہاں ہو؟ بولو۔ تاکہ مجھے آواز سے کچھ پتہ چلے۔

سب سے بڑھی اندھی عورت۔ ہم یہاں چٹروں پر بیٹھی ہوئی ہیں۔
پہلا ٹائیٹا۔ (وہ آگے بڑھتا ہے اور گرے ہوئے درختوں اور چٹانوں سے ٹھوکر کھاتا ہے)
ہمارے درمیان کچھ حائل ہے۔

دوسرا ٹائیٹا۔ جہاں بیٹھے ہو وہیں بیٹھے رہو۔ یہ بہتر ہے۔
تیسرا ٹائیٹا۔ تم کہاں بیٹھے ہو؟ کیا ہمارے پاس آنا چاہتے ہو؟
سب سے بڑھی اندھی عورت۔ ہم کھڑی نہیں ہو سکتیں۔
تیسرا ٹائیٹا۔ انہوں نے ہم لوگوں کو الگ الگ کیوں کر دیا؟
پہلا ٹائیٹا۔ مجھے عورتوں کی طرف سے دعا کرنے کی آواز آ رہی ہے۔
دوسرا ٹائیٹا۔ ہاں۔ تینوں بڑھی اندھی عورتیں دعا کر رہی ہیں۔
پہلا ٹائیٹا۔ لیکن یہ تو دعا کرنے کا وقت نہیں ہے۔
دوسرا ٹائیٹا۔ تم لوگ بادہچی خانے میں جا کر نماز پڑھنا۔
(تینوں عورتیں بدستور دعا کرتی رہتی ہیں)

تیسرا ٹائیٹا۔ میں یہ معلوم کرنا چاہتا ہوں کہ میں کس کے قریب تر بیٹھا ہوا ہوں۔
دوسرا ٹائیٹا۔ شاید میں تم سے قریب ہوں۔
تیسرا ٹائیٹا۔ ہم ایک دوسرے سے مل نہیں سکتے۔
پہلا ٹائیٹا۔ لیکن ہمارے درمیان زیادہ فاصلہ نہیں ہے (وہ ادھر ادھر ہاتھوں سے ٹٹولتا ہے۔
اس کی چھڑی سے پانچویں اندھے کو پکڑ لگ جاتی ہے۔ اور وہ کراہ اُٹھتا ہے)۔
نہرا ہمارے قریب بیٹھا ہوا ہے۔

دوسرا ٹائیٹا۔ مجھے سب آدمیوں کی آوازیں نہیں سنائی دیتی۔ ہم گل چہ آدمی تھے۔

پہلا ٹائیٹا۔ مجھے اب کچھ کچھ حقیقت کھلنے لگی ہے۔ عورتوں سے بھی پوچھ لینا چاہیے۔ یہ ضروری ہے کہ ہم صورت حال سے واقف ہو جائیں۔ ابھی تک تینوں عورتوں کی دعاخوانی کی آواز میرے کان میں آ رہی ہے۔ کیا وہ ایک ہی ساتھ بیٹھی ہوئی ہیں۔

سب سے بڑھی اندھی عورت۔ وہ میری بغل میں ایک چٹان پر بیٹھی ہوئی ہیں۔ پہلا ٹائیٹا۔ میں خردہ چٹیوں پر بیٹھا ہوا ہوں۔

تیسرا ٹائیٹا۔ اور وہ حسینہ کہاں ہے؟

سب سے بڑھی اندھی عورت۔ وہ میری بغل میں ایک چٹان پر بیٹھی ہوئی ہیں۔ پہلا ٹائیٹا۔ میں خردہ چٹیوں پر بیٹھا ہوا ہوں۔

تیسرا ٹائیٹا۔ اور وہ حسینہ کہاں ہے؟

سب سے بڑھی اندھی عورت۔ وہ اُن دعا کرنے والی عورتوں کے قریب بیٹھی ہوئی ہے۔ دوسرا ٹائیٹا۔ وہ پگلی اور اُس کا بچہ کہاں ہیں؟

نوجوان اندھی عورت۔ وہ سو رہا ہے۔ اُسے نہ جگاؤ۔

پہلا ٹائیٹا۔ اُف! تم ہم لوگوں سے کتنی دور ہو؟ میں نے سمجھا تھا کہ تم میرے عین مقابل ہو۔

تیسرا اندھا۔ اب ہمیں بیشتر ضروری باتیں معلوم ہو گئی ہیں۔ اب آدھ کچھ بات چیت کریں۔ اُس وقت تک سادھو جی بھی لوٹ آئیں گے۔

سب سے بڑھی اندھی عورت۔ اُنھوں نے ہم سے کہا تھا کہ خوشی کے ساتھ میرا انتظار کرتا۔

تیسرا ٹائیٹا۔ ہم عبادت خانے میں نہیں ہیں کہ خاموش بیٹھیں۔

بڑھی اندھی عورت۔ تم کیا جانتے ہو کہ ہم کہاں ہیں؟

تیسرا ٹائیٹا۔ مجھے بلا بات کیے خوف معلوم ہوتا ہے۔

دوسرا ٹائیٹا۔ تمہیں معلوم ہے کہ سادھو جی کہاں گئے ہیں؟

تیسرا ٹائیٹا۔ مجھے ایسا معلوم ہوتا ہے کہ اُنھیں ضرورت سے زیادہ دیر ہو رہی ہے۔

پہلا ٹائیٹا۔ اب وہ ضعیف ہو گئے ہیں۔ مجھے معلوم ہوتا ہے کہ کچھ دنوں سے اُنھیں خود بھی کچھ نہیں سوجھتا۔ وہ اس کا اظہار نہیں کرتے اس خوف سے کہ اُن کی جگہ پر ہمارا

کوئی دوسرا گھر اس کا آجائے گا۔ لیکن مجھے شبہ ہوتا ہے کہ اب اُن کی آنکھیں بیکار ہو گئی ہیں۔ اب ہمیں کسی دوسرے رجحان کی ضرورت ہے۔ وہ اب ہماری باتوں کی پرواہ نہیں کرتے۔ ہماری تعداد بھی اب زیادہ ہو گئی ہے۔ یہاں اُن کے اور تینوں بھائیوں کے سوا اور کوئی بیٹا نہیں۔ اور وہ لوگ ہم سے بھی زیادہ ضعیف ہیں۔ مجھے یقین ہے کہ مہاتما بھی ہلے کر کہیں بھول آئے ہیں اور اب راستہ ڈھونڈ رہے ہیں۔ وہ کہاں گئے؟ اُنہیں کوئی چار نہیں ہے کہ ہم کو تنہا چھوڑ جائیں۔

سب سے بڑھا اندھا آدمی۔ وہ بہت دُور گئے ہیں۔ شاید عورتوں سے اس کا ذکر کیا تھا۔ پہلا ٹاپا۔ تو اب وہ عورتوں ہی سے بولتے ہیں؟ گویا ہم سب کے سب مر گئے؟ بالآخر ہمیں اُن کی شکایت کرنی پڑے گی۔

سب سے بڑھا اندھا آدمی۔ کس سے شکایت کرو گے؟ پہلا ٹاپا۔ ابھی یہ نہیں معلوم ہے۔ خیر دیکھا جائے گا۔ لیکن وہ گئے کہاں؟ میں عورتوں سے پوچھ رہا ہوں۔

سب سے بڑھی اندھی عورت۔ وہ اتنی دُور آتے آتے تھک گئے تھے۔ مجھے خیال آتا ہے کہ وہ ذرا دیر تک ہمارے درمیان بیٹھے تھے۔ کئی دنوں سے وہ بہت دل گرفتہ اور غلیل ہیں۔ جب سے ڈاکٹر کا انتقال ہوا اُن کی طبیعت پریشان ہے۔ وہ اداس رہتے ہیں۔ شاید ہی کسی سے بولتے ہیں۔ کچھ خبر نہیں کہ کیا سانحہ ہو گیا ہے۔ آج وہ سیر کرنے پر مُنہ ہوئے۔ وہ کہتے تھے کہ میں سرا شروع ہونے کے پہلے آخری بار دھوپ میں جزیرے کو دیکھنا چاہتا ہوں۔ ایسا معلوم ہوتا ہے کہ سرما بہت سرد اور طولانی ہو گا۔ ابھی سے شمال کی جانب سے برف آنے لگی ہے۔ وہ کچھ متردد بھی تھے۔ لوگ کہتے ہیں کہ پچھلے دنوں کے طوفان سے ندیوں میں سیلاب آ گیا ہے اور پختے مُہدم ہوتے جاتے ہیں۔ وہ یہ بھی کہتے تھے کہ مجھے سمندر سے خوف معلوم ہوتا ہے۔ وہ بلاوجہ حلاطم ہو رہا ہے۔ اور جزیرے کی پہاڑیاں کافی طور پر اونچی نہیں ہیں۔ وہ خود اپنی آنکھوں سے دیکھنا چاہتے تھے لیکن اُنہوں نے ہم سے کچھ نہیں بتلایا کہ کیا دیکھا۔ مجھے خیال آتا ہے کہ وہ پگلی عورت کے لیے روٹی اور پانی لانے گئے ہیں۔ وہ کہتے تھے کہ شاید مجھے دور جانا پڑے۔ ہم کو مجبوراً انتظار کرنا پڑے گا۔

نوجوان اندھی عورت۔ جانتے وقت انہوں نے میرے ہاتھ پکڑے تھے۔ اُن کے ہاتھ کانپ رہے تھے گویا وہ ڈر رہے ہوں۔ جب انہوں نے میرا ہوس لیا۔
پہلا ٹاپا۔ لہتا!

نوجوان اندھی عورت۔ میں نے اُن سے پوچھا کہ کیا بات ہو گئی ہے۔ انہوں نے کہا مجھے نہیں معلوم کہ کیا ہونے والا ہے۔ وہ کہتے تھے کہ ہڈیوں کی حکومت اب ختم ہونے والی ہے۔ غالباً.....

پہلا ٹاپا۔ اس سے اُن کی کیا فضا تھی؟

نوجوان اندھی عورت۔ میں نے بھی اُن کا مطلب نہ سمجھا۔ انہوں نے مجھ سے یہی بتلایا کہ میں اُس بڑے روشنی کے بینار کی طرف جا رہا ہوں۔

پہلا ٹاپا۔ کیا یہاں کوئی روشنی کا بینار بھی ہے؟

نوجوان اندھی عورت۔ ہاں جزیرے کے شمال میں ہے۔ میرا خیال ہے ہم اُس سے بہت دور نہیں ہیں۔ وہ مجھ سے کہتے تھے کہ مجھے بینار کی روشنی یہاں کی چٹوں پر پڑتی ہوئی نظر آتی ہے۔ مجھے آج کے سے افسردہ خاطر وہ کبھی نہ معلوم ہوئے تھے۔ اور میرا خیال ہے کہ وہ کئی دن سے زُدیا کرتے تھے۔ معلوم نہیں کیوں۔ میں خود بھی زُوی۔ میں نے اُنہیں جاتے ہوئے نہیں سنا۔ اس سے زیادہ میں اُن سے اور کچھ نہ پوچھ سکی۔ میں سن رہی تھی کہ وہ بہت سنجیدگی سے مسکرا رہے تھے۔ میں نے یہ بھی سنا کہ وہ آنکھیں بند کر رہے تھے اور سکون چاہتے تھے۔

پہلا ٹاپا۔ انہوں نے یہ سب باتیں ہم سے نہیں کہیں۔

نوجوان اندھی عورت۔ تم اُن کی باتیں کب سمجھتے تھے۔

سب سے بڑھی اندھی عورت۔ جب وہ بولتے ہیں تو تم سب کے سب کانامسکی کرنے لگتے ہو۔

دوسرا ٹاپا۔ چلتے وقت انہوں نے صرف ’والسلام‘ کہا۔

تیسرا ٹاپا۔ رات زیادہ آگئی۔

پہلا ٹاپا۔ چلتے وقت انہوں نے دو تین بار ’والسلام‘ کہا۔ گویا سونے جا رہے ہوں۔ جب وہ سلام کر رہے تھے تو مجھے ایسا معلوم ہوتا تھا کہ وہ میری طرف تاک رہے ہیں۔ جب

کوئی کسی چیز کی طرف غور سے دیکھتا ہے تو اس کی آواز تبدیل ہو جاتی ہے۔
پانچواں ٹاپٹا۔ اُن لوگوں پر رحم کرو جن کے آنکھیں نہیں ہیں۔

پہلا ٹاپٹا۔ یہ کون واہیات ہاتھ کر رہا ہے؟

دوسرا ٹاپٹا۔ شاید یہ وہ ہے جو سُن نہیں سکتا۔

پہلا ٹاپٹا۔ پچھ رہو۔ یہ رونے کا وقت نہیں ہے۔

تیسرا ٹاپٹا۔ مہاتما جی رُوٹی اور پانی لینے کہاں چلے گئے؟

سب سے بڑھی اندھی عورت۔ وہ سمندر کی طرف گئے۔

تیسرا ٹاپٹا۔ اس من و سال پر کوئی اس طرح سمندر کی طرف نہیں جاتا۔

دوسرا ٹاپٹا۔ کیا ہم سمندر کے قریب ہیں؟

سب سے بڑھی اندھی عورت۔ ہاں۔ ایک لمحہ خاموش ہو جاؤ۔ تمہیں اس کی آواز سنائی دے گی۔

(قریب سے سمندر کی دھیمی دھیمی صدا)

دوسرا ٹاپٹا۔ مجھے تو صرف تینوں عورتوں کے دعا کرنے کی آواز آ رہی ہے۔

سب سے بڑھی اندھی عورت۔ غور سے سُنو۔ ان کی دعاؤں کے بیچ بیچ میں تمہیں اُس کی آواز سنائی دے گی۔

دوسرا ٹاپٹا۔ ہاں۔ مجھے کوئی ایسی آواز سنائی دیتی ہے جو ہم سے دُور نہیں ہے۔

سب سے بڑھی اندھی عورت۔ وہ سُنی ہوئی تھی۔ ایسا معلوم ہوتا ہے کہ اب جاگ رہی ہے۔

پہلا ٹاپٹا۔ مہاتما جی کو ہمیں یہاں نہ لانا چاہیے تھا۔ مجھے اس شور سے اندیشہ ہوتا ہے۔

سب سے بڑھا اندھا آدمی۔ تم خوب جانتے ہو کہ جزیہ بہت بڑا نہیں ہے۔ اور جوں ہی خانقاہ سے باہر نکلو یہ صدا آنے لگتی ہے۔

دوسرا ٹاپٹا۔ میں نے کبھی اس کی طرف دھیان نہیں دیا۔

تیسرا ٹاپٹا۔ مجھے ایسا معلوم ہوتا ہے کہ آج یہ بہت قریب ہو گئی ہے۔ میں اسے اتنے پاس سے نہیں سنا چاہتا۔

دوسرا ٹاپٹا۔ مجھے بھی یہ پسند نہیں۔ پھر ہم نے خانقاہ سے باہر آنے کے لیے کبھی نہیں کہا۔

تیسرا ٹاپٹا۔ ہم اتنی دور بھی یہاں نہیں آئے۔ ہمیں اتنی دُور لانے سے کیا فائدہ؟
 سب سے بڑھی اندھی عورت۔ آج صبح موسم بہت سہلّا تھا۔ وہ چاہتے تھے کہ ہم گرما کے
 آخری دنوں کا لطف اٹھائیں۔ قبل اس کے کہ جاڑے بھر کے لیے خانقاہ میں مقید
 ہو جائیں۔

پہلا ٹاپٹا۔ لیکن مجھے خانقاہ میں پڑے رہنا زیادہ پسند ہے۔
 سب سے بڑھی اندھی عورت۔ وہ کہتے تھے کہ ہم جس جزیرے میں رہتے ہیں اُس کا کچھ
 حال ضرور جانا چاہیے۔ انھوں نے خود بھی پورا جزیرہ نہیں دیکھا ہے۔ یہاں ایک
 ایسا پہاڑ ہے جس پر کوئی نہیں چڑھ سکا۔ ایسی وادیاں ہیں جہاں کوئی نہیں جانا پسند
 کرتا۔ اور ایسے غار ہیں جن میں آج تک کوئی داخل نہیں ہو سکا۔ الغرض اُن کا خفا
 تھا کہ ہم لوگوں کو آفتاب کے انتظار میں ہمیشہ خانقاہ کے زیر سایہ بیٹھے رہنا مناسب
 نہیں۔ اِس لیے وہ ہم کو ساحل تک لانا چاہتے تھے۔ وہ وہاں تنہا گئے ہیں۔
 سب سے بڑھا اندھا آدمی۔ اُن کا کہنا صحیح ہے۔ ہم کو زندگی کا خیال رکھنا چاہیے۔
 پہلا ٹاپٹا۔ لیکن یہاں میدان میں دیکھنے کے قابل کوئی چیز نہیں ہے۔

دوسرا ٹاپٹا۔ کیا ہم اِس وقت دُھوپ میں ہیں؟
 تیسرا ٹاپٹا۔ میرا خیال ہے کہ اُب نہیں ہے۔ معلوم ہوتا ہے رات زیادہ ہو گئی۔
 دوسرا ٹاپٹا۔ کیا بجے ہیں۔
 اور سب کے سب۔ کوئی نہیں جانتا۔
 دوسرا ٹاپٹا۔ کیا ابھی تک روشنی ہے؟ (چٹھویں ٹاپٹا سے) تم کہاں ہو ہمیں تو کچھ کچھ سوجھائی
 دیتا ہے۔ یہاں آؤ۔

چٹھویں ٹاپٹا۔ میرے خیال میں اِس وقت خوب اندھیرا ہے۔ جب دُھوپ ہوتی ہے تو مجھے
 پتوں کے نیچے ایک نیلی لکیر سی نظر آتی ہے۔ بہت عرصہ گزرا میں نے ایسی لکیر
 دیکھی تھی۔ لیکن اب مجھے مطلق دکھائی نہیں دیتا۔
 پہلا ٹاپٹا۔ اور مجھے تو دیر ہونے کی خبر اُس وقت ہوتی ہے جب مجھے بھوک لگتی ہے۔ اور
 اِس وقت میں بھوکا ہوں۔

تیسرا ٹاپٹا۔ لیکن آسمان کی طرف تو دیکھو۔ شاید کچھ نظر آئے۔

(سب کے سب آسمان کی طرف سر اٹھاتے ہیں۔ اُن تینوں کو چھوڑ کر جو

مادر زادہ اندھے تھے۔ جو زمین کی طرف تکتے رہتے ہیں)۔

چٹواں ٹایٹا۔ مجھے نہیں معلوم ہوتا کہ ہم لوگ بالکل آسمان کے نیچے ہیں۔

پہلا ٹایٹا۔ ہماری آوازیں اس طرح گونج رہی ہیں گویا وہ کسی غار میں ہوں۔

سب سے بڑھا ٹایٹا۔ میرا تو خیال ہے کہ اُن کے گونجنے کا سبب شام کا وقت ہے۔

نوجوان اندھی عورت۔ مجھے ایسا محسوس ہو رہا ہے کہ میرے ہاتھوں پر چاندنی پھیلی ہوئی

ہے۔

سب سے بڑھی اندھی عورت۔ میرا خیال ہے کہ بتارے نکلے ہیں۔ میں اُنھیں سن رہی

ہوں۔

نوجوان اندھی عورت۔ میں بھی سن رہی ہوں۔

پہلا ٹایٹا۔ مجھے تو کوئی آواز نہیں سنائی دیتی۔

دوسرا ٹایٹا۔ مجھے تو اپنے سانس لینے کی آواز سنائی دے رہی ہے۔

سب سے بڑھا ٹایٹا۔ میرا خیال ہے کہ عورتیں صحیح کہتی ہیں۔

پہلا ٹایٹا۔ میں نے کبھی ستاروں کی آواز نہیں سنی۔

دوسرے اور تیسرے اندھے آدمی۔ ہم نے بھی نہیں سنی۔

(طائران شب کا ایک غول دفعتاً چٹپوں پر اترتا ہے)

دوسرا ٹایٹا۔ سنا! یہ اوپر کیا ہے؟ سن رہے ہو؟

سب سے بڑھا ٹایٹا۔ ہمارے اور آسمان کے بیچ سے کوئی چیز گزر گئی۔

چٹواں ٹایٹا۔ ہمارے بالائے سر کوئی چیز حرکت کر رہی ہے لیکن ہم اُسے پا نہیں سکتے۔

پہلا ٹایٹا۔ اس آواز کی حقیقت میری سمجھ میں نہیں آتی۔ میں خانقاہ کی طرف لوٹنا چاہتا

ہوں۔

دوسرا ٹایٹا۔ ہم یہ جانا چاہتے ہیں کہ ہم کہاں ہیں؟

چٹواں ٹایٹا۔ میں نے کھڑے ہونے کی کوشش کی۔ ہمارے چاروں طرف کانٹے ہی کانٹے

ہیں۔ اور کچھ نہیں۔ اب میں اپنے ہاتھ پھیلانے کی جرأت نہیں کر سکتا۔

تیسرا ٹایٹا۔ معلوم نہیں ہم کہاں ہیں؟

سب سے بڑھا نایبا۔ ہم اسے نہیں جان سکتے۔
 چھوٹا نایبا۔ ہم خانقاہ سے بہت دور ہیں۔ مجھے وہاں کی کوئی آواز نہیں سنائی دیتی۔
 تیسرا نایبا۔ بہت عرصے سے مجھے سوکھی ہاتھوں کی بو آ رہی ہے۔
 چھوٹا نایبا۔ ہم میں سے کسی نے اس جزیرے کو زمانہ گزشتہ میں دیکھا ہے اور وہ بتلا سکتا
 ہے کہ ہم کہاں ہیں؟

سب سے بڑھی اندھی عورت۔ جب یہاں آئے تو ہم سب کے سب اندھے تھے۔
 پہلا نایبا۔ ہمیں کبھی کچھ دکھائی ہی نہیں دیا۔
 دوسرا نایبا۔ ہمیں خولہ خولہ پریشان ہونے کی کیا ضرورت ہے۔ وہ جلد واپس آئیں گے۔ ذرا
 دیر اور اُن کا انتظار کرو۔ لیکن آئندہ سے ہم پھر اُن کے ساتھ نہ آئیں گے۔

سب سے بڑھا نایبا۔ ہم اکیلے گھومنے نہیں نکل سکتے۔
 پہلا نایبا۔ ہم ٹھیک ہی گئے نہ۔ مجھے گھومنا پسند نہیں۔
 دوسرا نایبا۔ ہماری باہر آنے کی خواہش نہیں تھی۔ کسی نے اُن سے یہ درخواست نہیں کی۔
 سب سے بڑھی اندھی عورت۔ جزیرے میں یہ تعطیل کا دن ہے۔ تعطیلوں میں ہم سب سیر
 کرنے نکلے ہیں۔

تیسری اندھی عورت۔ میں سو رہی تھی کہ انھوں نے آکر میرے کندھے کو ہلایا اور کہا
 اٹھو اٹھو وقت آگیا۔ دُھوپ نکلی ہوئی ہے۔ کیا دُھوپ نکلی ہوئی تھی؟ مجھے اس کی
 خبر نہیں۔ میں نے کبھی دُھوپ نہیں دیکھی۔

سب سے بڑھا نایبا۔ میں بہت چھوٹا تھا تب میں نے دُھوپ دیکھی تھی۔
 سب سے بڑھی اندھی عورت۔ میں نے بھی بہت دن ہوئے۔ تب میں بہت چھوٹی تھی۔
 لیکن اب بالکل یاد نہیں۔

تیسرا نایبا۔ ہر بار جب دُھوپ نکلتی ہے تو وہ کیوں ہمیں باہر لاتے ہیں؟ کیا ہم اس نے کچھ
 زیادہ عقل مند ہو جاتے ہیں؟ مجھے تو بالکل معلوم نہیں ہوتا کہ رات ہے یا دن؟
 چھوٹا نایبا۔ مجھے دوپہر کے وقت گھومنا لگتا معلوم ہوتا ہے۔ مجھے اُس وقت بہت چمک
 محسوس ہوتی ہے اور میری آنکھیں کھلنے کی کوشش کرتی ہیں۔
 تیسرا نایبا۔ مجھے تو اپنی خواب گاہ میں کوئلے کے سائے بیٹھنا زیادہ پسند ہے۔ آج صبح خوب

آگ روشن تھی۔

دوسرا ٹاپٹا۔ وہ ہمیں ڈھوپ کھلانے کے لیے صحن میں لاسکتے تھے۔ وہاں دیواروں کی حفاظت میں تو رہے۔ جب دروازہ بند رہتا ہے تو کوئی خوف نہیں معلوم ہوتا۔ میں ہمیشہ دروازہ بند کر دیتا ہوں۔ تم نے میری گھنٹی کیوں چھوئی؟

پہلا ٹاپٹا۔ میں نے نہیں چھوئی۔ میں تم سے بہت دور ہوں۔

دوسرا ٹاپٹا۔ میں سچ کہتا ہوں کسی نے میری گھنٹی چھوئی ہے۔

پہلا ٹاپٹا۔ ہم میں سے کسی نے نہیں چھوئی۔

دوسرا ٹاپٹا۔ میں یہاں سے جانا چاہتا ہوں۔

سب سے بڑھی اندھی عورت۔ یا خدا! خدا۔ ہم کہاں ہیں؟

پہلا ٹاپٹا۔ ہم یہاں ہمیشہ نہیں بیٹھے رہ سکتے۔

(کسی دور کی گھڑی میں آہستہ آہستہ بارہ بجتے ہیں)

سب سے بڑھی اندھی عورت۔ اُف! ہم لوگ خانقاہ سے کتنی دور نکل آئے ہیں۔

سب سے بڑھا ٹاپٹا۔ آدمی رات ہو گئی۔

دوسرا ٹاپٹا۔ دوپہر ہے۔ کوئی جانتا ہے۔ کولو۔

چھٹواں ٹاپٹا۔ مجھے معلوم نہیں۔ لیکن میں خیال کرتا ہوں کہ ہم لوگ سایہ میں ہیں۔

پہلا ٹاپٹا۔ مجھے کچھ نہیں معلوم ہوتا۔ میں بہت دیر تک سو گیا۔

دوسرا ٹاپٹا۔ مجھے بھوک لگی ہوئی ہے۔

اور سب کے سب۔ ہم بھی بھوکے اور پیاسے ہیں۔

دوسرا ٹاپٹا۔ کیا ہمیں یہاں آئے ہوئے دیر ہوئی؟

سب سے بڑھی اندھی عورت۔ مجھے تو ایسا معلوم ہوتا ہے کہ میں یہاں صدیوں سے ہوں۔

چھٹواں ٹاپٹا۔ مجھے کچھ کچھ معلوم ہو رہا ہے کہ ہم کہاں ہیں؟

تیسرا ٹاپٹا۔ ہمیں اُس طرف جانا چاہیے جدھر سے بارہ بجنے کی آواز آئی ہے۔

(خائراں شب یکایک تاریکی میں شور کرنے لگتے ہیں)

پہلا ٹاپٹا۔ تم لوگ سچے ہو۔ سچے ہو؟

دوسرا ٹاپٹا۔ یہاں ہمارے سوائے کوئی اور بھی ہے؟

تیسرا ٹاپا۔ مجھے بہت دیر سے اس کا شبہ ہے۔ کوئی ہماری باتیں سن رہا ہے۔ کیا وہ لوٹ آئے؟

پہلا ٹاپا۔ معلوم نہیں کیا ہے۔ یہ ہمارے اوپر ہے۔
دوسرا ٹاپا۔ کیا دوسروں نے کچھ نہیں سنا؟ تم لوگ ہمیشہ خاموش رہتے ہو۔
سب سے بڑھا ٹاپا۔ ہم تو ابھی تک سن رہے ہیں۔
نوجوان اندھی عورت۔ مجھے اپنے ارد گرد ہر نوں کی آواز آرہی ہے۔

سب سے بڑھی اندھی عورت۔ اے خدا اے خدا! ہم کہاں ہیں؟
چھٹواں ٹاپا۔ مجھے کچھ معلوم ہو رہا ہے کہ ہم کہاں ہیں۔ خانقاہ اس بڑی ندی کے اُس پار ہے۔ ہم پُرانے پل پر سے ہو کر آئے ہیں۔ مہاتما جی ہم کو جزیرے کے شمال میں لائے ہیں۔ ہم ندی سے دُور نہیں ہیں۔ اگر ہم ایک لمحہ غور سے سنیں تو اُس کی آواز بھی شاید سنائی دے۔ اگر مہاتما جی نہ کوٹھیں گے تو ہم کو پانی کے کنارے تک جانا پڑے گا۔ وہاں شب و روز بڑے بڑے جہاز آتے جاتے رہتے ہیں۔ جہازوں کے ملاح ہمیں کنارے پر کھڑے دیکھ لیں گے۔ یہ بھی ممکن ہے کہ ہم اُس جنگل میں ہوں جو روشنی کے مینار کو گھیرے ہوئے ہے۔ لیکن مجھے باہر نکلنے کا راستہ نہیں معلوم ہے۔ کوئی میرے ساتھ چلنے پر تیار ہے؟

پہلا ٹاپا۔ بچپ چاپ بیٹھے رہو۔ اُن کا انتظار کیے جاؤ۔ ہمیں بڑی مدد کا راستہ نہیں معلوم ہے۔ اور خانقاہ کے چاروں طرف دلدل ہیں بس اُن کا انتظار کرنا چاہیے۔ وہ آئیں گے۔ ضرور آئیں گے۔

چھٹواں ٹاپا۔ کوئی جانتا ہے کہ ہم کس راستے سے آئے ہیں! جب ہم آرہے تھے تو اُنھوں نے ہمیں سمجھایا تھا۔

پہلا ٹاپا۔ میں نے بالکل دھیان نہیں دیا۔
چھٹواں ٹاپا۔ کیا اور کسی نے دھیان سے سنا تھا؟
تیسرا ٹاپا۔ آئندہ ہم کو اُن کی باتوں کو غور سے سنتا چاہیے۔
چھٹواں ٹاپا۔ کیا ہم میں سے کسی کی پیدائش اس جزیرے میں ہوئی ہے؟

(۲)

سب سے بڑھا آدی۔ قصص خوب معلوم ہے کہ ہم سب یہاں دوسری جگہ سے آئے ہیں۔
 سب سے بڑھی اندھی عورت۔ ہم سمندر کے اُس پار سے آئے ہیں۔
 پہلا ٹاپا۔ مجھے اندیشہ ہوتا تھا کہ سمندر طے کرتے کرتے مرنے جاؤں۔
 دوسرا ٹاپا۔ مجھے بھی۔ ہم ساتھ ساتھ آئے تھے۔

تیسرا ٹاپا۔ ہم تینوں ایک ہی محال سے آئے۔
 پہلا ٹاپا۔ لوگ کہتے ہیں کہ ہمارا گاؤں شمال کی طرف یہاں سے نظر آتا ہے۔ بشرطیکہ
 آسمان صاف ہو۔ اُس میں کوئی مینار نہیں ہے۔
 تیسرا ٹاپا۔ ہم اتفاق سے یہاں اتر پڑے۔

سب سے بڑھی اندھی عورت۔ میں دوسری طرف سے آئی ہوں۔
 دوسرا ٹاپا۔ تم کہاں سے آئی ہو؟
 سب سے بڑھی اندھی عورت۔ مجھے اب اس کا خیال کرتے ہوئے خوف معلوم ہوتا ہے۔
 مجھے اب اُس کی یاد نہیں رہی بہت دن گزر گئے۔ وہاں یہاں سے زیادہ سردی پڑتی
 تھی۔

نوجوان اندھی عورت۔ میں بھی بہت دور سے آئی ہوں۔
 پہلا ٹاپا۔ آخر تم کہاں سے آئی ہو؟

نوجوان اندھی عورت۔ یہ بتانا بہت مشکل ہے۔ میں اُسے کیوں کر بیان کر سکتی ہوں؟ وہ
 یہاں سے نہایت دُور ہے۔ سمندروں کے اُس پار۔ وہ بہت بڑا ملک ہے۔ میں صرف
 اشاروں سے اس کا حال بتا سکتی ہوں لیکن آنکھیں تو ہیں ہی نہیں۔ میں بہت دنوں
 تک بھٹکتی پھری ہوں لیکن میں نے سورج اور آگ اور پانی اور پہاڑ اور لوگوں کے
 چہرے اور عجیب قسم کے پھول سب دیکھے ہیں۔ ویسے پھول اس جزیرہ میں نہیں
 ہیں۔ یہ تو بالکل دیران سسٹان اور ٹھنڈا ہے جب سے میری نگاہ جاتی رہی ہے مجھے
 پھر بڑے کا احساس نہیں ہوا لیکن میں نے اپنے والدین اور بہنوں کو دیکھا ہے میں اس
 وقت بہت چھوٹی تھی اور بالکل نہ جانتی تھی کہ کہاں ہوں۔ میں اُس وقت تک

سمندر کے کنارے کھلا کرتی تھی تاہم آنکھوں سے دیکھنے کی یاد اب بھی خوب ہے ایک دن میں نے پہاڑ کی چوٹی پر سے برف کی طرف دیکھا انھیں دنوں مجھے اُن لوگوں کی پہچان ہونے لگی تھی جو غم نصیب ہونے والے ہیں۔

پہلا ٹاپٹا۔ تمہارا مطلب کیا ہے؟

نوجوان اندھی عورت۔ میں اب بھی کبھی کبھی ایسے آدمیوں کو اُن کی آواز سے پہچان سکتی ہوں میرے دل میں ایسی یادیں ہیں جو زیادہ روشن ہو جاتی ہیں اگر مجھے اُن کا دھیان نہ ہو۔

پہلا ٹاپٹا۔ مجھے کچھ یاد نہیں میں

(بڑی بڑی چڑیوں کا ایک غول شور مچاتا ہوا پتوں کے اوپر سے گزرتا ہے)

سب سے بڑھا ٹاپٹا۔ پھر آسان کے نیچے سے کوئی چیز گزر رہی ہے۔

دوسرا ٹاپٹا۔ تم یہاں کیوں آئیں۔

سب سے بڑھا ٹاپٹا۔ کس سے پوچھ رہے ہو؟

دوسرا ٹاپٹا۔ اپنی نوجوان ساتھی سے۔

نوجوان اندھی عورت۔ لوگوں نے مجھ سے کہا کہ مہاتما جی مجھے اچھا کر سکتے ہیں۔ وہ کہتے ہیں کہ ایک دن میری آنکھیں ضرور کھلیں گی۔ تب میں اس جزیرہ سے چلی جاؤں گی۔

پہلا ٹاپٹا۔ اس جزیرہ کو تو ہم سب ترک کرنا چاہتے ہیں۔

دوسرا ٹاپٹا۔ کیا ہم یہاں ہمیشہ پڑے رہیں گے؟

تیسرا ٹاپٹا۔ مہاتما جی بہت بڑھے ہو گئے ہیں۔ انھیں ہم لوگوں کو اچھا کرنے کے لیے اب وقت نہیں ہے۔

نوجوان اندھی عورت۔ میری پلکیں بند ہیں لیکن مجھے معلوم ہوتا ہے کہ میری آنکھوں میں بینائی ہے۔

پہلا ٹاپٹا۔ میری آنکھیں تو کھلی ہوئی ہیں

دوسرا ٹاپٹا۔ میں سوتا ہوں تب بھی آنکھیں کھلی رہتی ہیں۔

تیسرا ٹاپٹا۔ آنکھوں کا ذکر چھوڑو۔

سب سے بڑھا ٹاپٹا۔ ایک روز شام کو دعا کرتے وقت مجھے عورتوں کی طرف سے ایک ایسی

آواز سنائی دی جسے میں پہچان نہ سکا۔ تمھاری آواز سے معلوم ہو جاتا ہے کہ تم نوجوان ہو میں تمھاری آواز سن کر حسیں دیکھتا چاہتا ہوں۔
 پہلا ٹاپٹا۔ مجھے کبھی اس کا علم نہیں ہوا۔
 دوسرا ٹاپٹا۔ وہ ہمیں کچھ بتلاتے ہیں نہیں۔

چھٹواں ٹاپٹا۔ لوگ کہتے ہیں کہ تم خوبصورت ہو جیسے کوئی عورت جو بہت دور سے آئی ہو۔
 نوجوان اندھی عورت۔ میں نے اپنے تئیں خود کبھی نہیں دیکھا۔
 سب سے بڑھا اندھا آدمی۔ ہم نے کبھی ایک دوسرے کو نہیں دیکھا۔ ہم تو آپس میں سوال کرتے ہیں۔ جواب دیتے ہیں ساتھ رہتے ہیں۔ ساتھ چلتے پھرتے ہیں۔ لیکن بالکل نہیں جانتے کہ ہم کیا ہیں۔ ایک دوسرے کو دونوں ہاتھوں سے چھو لینے سے کیا ہوتا ہے! آنکھیں ہاتھوں سے زیادہ باخبر ہوتی ہیں.....

چھٹواں ٹاپٹا۔ جب تم لوگ دھوپ میں نکلتے ہو تو کبھی کبھی مجھے تمھارا سایہ دکھائی دیتا ہے۔
 سب سے بڑھا ٹاپٹا۔ ہم نے اس گھر کو نہیں دیکھا جس میں رہتے ہیں۔ دیواروں اور کھڑکیوں کو ہاتھوں سے چھونے سے کیا ہوتا ہے ہم بالکل نہیں جانتے کہ ہم کہاں رہتے ہیں.....

سب سے بڑھی اندھی عورت۔ لوگ کہتے ہیں کہ یہ ایک بالکل تاریک، شگت، بُرا قلعہ ہے۔ اس بُرج کے سوا جس میں سادھو جی رہتے ہیں وہاں کبھی روشنی نظر نہیں آتی۔

پہلا ٹاپٹا۔ جن کے آنکھیں نہیں ہیں انھیں روشنی کی کیا ضرورت ہے؟
 چھٹواں ٹاپٹا۔ جب میں خانقہ کے آس پاس بھیڑیں چراتا ہوں تو شام کے وقت وہ بُرج کی روشنی دیکھ کر آپ ہی آپ گھر پہنچ جاتی ہیں۔ انھوں نے مجھے کبھی نہیں بھٹکایا۔
 سب سے بڑھا ٹاپٹا۔ ہمیں ساتھ رہتے مددیں گزر گئیں۔ لیکن ہم نے ایک دوسرے کو کبھی نہیں دیکھا۔ گویا ہم ہمیشہ تنہا رہتے ہیں۔ بلا دیکھے محبت نہیں پیدا ہوتی.....
 سب سے بڑھی اندھی عورت۔ مجھے کبھی کبھی خواب میں معلوم ہوتا ہے کہ میں دیکھ سکتی ہوں۔

سب سے بڑھا ٹاپٹا۔ مجھے صرف سننے ہی میں دکھائی دیتا ہے۔

پہلا ٹاپا۔ میں اکثر آدمی رات کو خواب دیکھتا ہوں۔
دوسرا ٹاپا۔ جب ہاتھوں میں حرکت ہی نہیں ہوتی تو انسان کس چیز کا خواب دیکھ سکتا ہے؟
(ایک طوفان جنگل کو ہلا دیتا ہے اور چٹان جھڑنے لگتی ہیں)

پانچواں ٹاپا۔ کس نے میرے ہاتھ چھوئے؟
پہلا ٹاپا۔ ہمارے چاروں طرف کوئی چیز گر رہی ہے۔
سب سے بڑھا ٹاپا۔ اوپر سے آ رہی ہے۔ معلوم نہیں کیا ہے.....
پانچواں ٹاپا۔ کس نے میرے ہاتھ چھوئے؟ میں سو رہا تھا۔ مجھے خوب سونے دو۔
سب سے بڑھا ٹاپا۔ کسی نے تمہارے ہاتھ نہیں چھوئے۔
پانچواں ٹاپا۔ کس نے میرے ہاتھ پکڑے تھے؟ زور سے بولو۔ میں ذرا اونچا سٹکتا ہوں۔
سب سے بڑھا ٹاپا۔ ہم کو خود نہیں معلوم۔
پانچواں ٹاپا۔ کیا کوئی ہمیں خبردار کرنے آیا ہے؟
پہلا ٹاپا۔ اس کو جواب دینا فضول ہے۔ اُسے کچھ نہیں سنائی دیتا۔
تیسرا ٹاپا۔ یہ ماننا پڑنے لگا کہ بہرے بڑے بد نصیب ہوتے ہیں۔
سب سے بڑھا ٹاپا۔ میں بیٹھے بیٹھے تھک گیا۔
چھٹواں ٹاپا۔ میں یہاں رہتے رہتے تھک گیا۔
دوسرا ٹاپا۔ مجھے ایسا معلوم ہوتا ہے کہ ہم لوگ بہت دُور بیٹھے ہوئے ہیں۔ آؤ ذرا اور
قریب آجائیں..... ٹھنڈ پڑنے لگی۔
تیسرا ٹاپا۔ مجھے کھڑے ہوتے دُور معلوم ہوتا ہے۔ جہاں بیٹھے ہو وہیں بیٹھے رہو۔
سب سے بڑھا ٹاپا۔ معلوم نہیں ہم لوگوں کے بیچ میں کیا کیا ہو۔
چھٹواں ٹاپا۔ میرے دونوں ہاتھوں سے خون نکلتا ہوا معلوم ہوتا ہے۔ میں کھڑا ہونا چاہتا
تھا۔

تیسرا ٹاپا۔ آواز سے ایسا معلوم ہوتا ہے کہ تم میری طرف جھکے ہوئے ہو۔
(اندھی پگلی عورت زور سے اپنی آنکھیں ملتی ہے۔ اور کراہتے ہوئے)
بار بار بے جان سادھو کی طرف سر پھیرتی ہے)
پانچواں ٹاپا۔ مجھے اب دوسرا شور سنائی دیتا ہے۔

سب سے بڑھی اندھی عورت۔ میرے خیال میں ہماری پگلی بہن آنکھیں مل رہی ہے۔

دوسرا ٹایٹا۔ بس وہ بھی کیا کرتی ہے۔ میں روز رات کو سنا کرتا ہوں۔

تیسرا ٹایٹا۔ وہ پگلی سے کچھ نہیں بولتی۔

سب سے بڑھی اندھی عورت۔ جب سے بچہ پیدا ہوا ہے وہ ایک بار بھی نہیں بولی۔ معلوم ہوتا ہے وہ ڈرتی ہے۔۔۔۔۔

سب سے بڑھا ٹایٹا۔ تو کیا تم لوگوں کو یہاں ڈر نہیں لگتا؟

پہلا ٹایٹا۔ کس کو؟

سب سے بڑھا ٹایٹا۔ باقی، ہم سب لوگوں کو۔

سب سے بڑھی اندھی عورت۔ ہاں ہم سب یہاں ڈرتے ہیں۔

نوجوان اندھی عورت۔ ہم بہت دنوں سے ڈر رہے ہیں۔

پہلا ٹایٹا۔ تم یہ کیوں پوچھتے ہو؟

سب سے بڑھا ٹایٹا۔ میں خود نہیں جانتا کہ کیوں پوچھتا ہوں۔۔۔۔۔ کوئی بات ایسی ہے جو

میرے ذہن میں نہیں آتی۔۔۔۔۔ ایسا معلوم ہوتا ہے کہ میرے کانوں میں یکایک کسی

کے رونے کی آواز آئی۔۔۔۔۔

پہلا ٹایٹا۔ ڈرنے سے کیا ہوتا ہے۔ شاید پگلی عورت روتی ہے۔

سب سے بڑھا ٹایٹا۔ نہیں اس کے علاوہ کچھ اور ہے۔۔۔۔۔ یقیناً کچھ اور ہے۔۔۔۔۔ صرف اس

کے رونے سے مجھے خوف نہیں معلوم ہوتا۔

سب سے بڑھی اندھی عورت۔ وہ جب اپنے بچے کو دودھ پلانے لگتی ہے تو ہمیشہ روتی ہے۔

پہلا ٹایٹا۔ صرف وہی اس طرح روتی ہے۔

سب سے بڑھی اندھی عورت۔ لوگ کہتے ہیں کہ اب بھی کبھی کبھی اُسے دکھائی دیتا ہے۔۔۔۔۔

پہلا ٹایٹا۔ ہم کسی کا رونا نہیں سکتے۔

سب سے بڑھا ٹایٹا۔ رونے کے لیے دیکھنا ضروری ہے۔۔۔۔۔

نوجوان اندھی عورت۔ مجھے یہاں کہیں سے پھولوں کی بھک آئی ہے۔

پہلا ٹایٹا۔ مجھے تو صرف مٹی کی بو آتی ہے۔

نوجوان اندھی عورت۔ ہمارے قریب پھول ہیں۔ پھول ہیں۔

دوسرا نایبنا۔ مجھے تو صرف مٹی کی بو آتی ہے۔
نوجوان اندھی عورت۔ مجھے ابھی ہوا میں پھولوں کی خوشبو آتی۔
تیسرا نایبنا۔ مجھے تو صرف مٹی کی بو آ رہی ہے۔
سب سے بڑھا نایبنا۔ میرا خیال ہے کہ عورتیں صحیح کہتی ہیں۔
چھٹواں نایبنا۔ پھول کہاں ہیں؟ میں جا کر چنوں گا۔
نوجوان اندھی عورت۔ کھڑے ہو جاؤ۔ تمہارے دائیں طرف ہیں۔
(چھٹواں نایبنا آہستہ آہستہ کھڑا ہوتا ہے اور درختوں اور جھاڑیوں میں
البتہ ہوا، نرسوں کی طرف جاتا ہے جنہیں وہ عیروں سے کچل ڈالتا ہے)
نوجوان اندھی عورت۔ مجھے سنائی دیتا ہے کہ تم ہری ڈالیوں کو توڑے ڈالتے ہو۔ ٹھہرو۔
ٹھہرو۔
پہلا نایبنا۔ پھولوں کی فکر مت کرو۔ سوچو کہ کیوں کر لونو گے۔
چھٹواں نایبنا۔ اب میں اپنے قدموں کو پھیرنے کی جرأت نہیں کر سکتا۔
نوجوان اندھی عورت۔ ہرگز مت آنا۔ ٹھہرو۔ (وہ اٹھتی ہے) آہ! زمین کتنی سرد ہے! شاید
برف گرمی ہے۔ (وہ بے دھڑک زرد نرسوں کی طرف جاتی ہے لیکن گرے ہوئے
درخت اور چٹان راستے میں حائل ہو جاتے ہیں) وہ یہاں ہیں۔ لیکن میں انہیں نہیں
پا سکتی وہ تمہاری طرف ہیں۔
چھٹواں نایبنا۔ میں سمجھتا ہوں کہ پھولوں کو بچن رہا ہوں۔
(ادھر ادھر ٹٹول کر وہ بچے ہوئے پھولوں کو توڑ لیتا ہے اور نوجوان
اندھی عورت کو دے دیتا ہے۔ طائران شب اڑ جاتے ہیں)
نوجوان اندھی عورت۔ مجھے ایسا معلوم ہوتا ہے کہ میں نے کبھی ان پھولوں کو دیکھا ہے.....
میں ان کا نام بھول گئی ہوں..... لیکن یہ کتنے بد نما ہیں اور ان کی ڈنٹھل کتنی کمزور! میں
انہیں بہ مشکل پہچان سکتی ہوں..... میرا خیال ہے کہ یہ حرار کے پھول ہیں.....
(وہ نرسوں کو اپنے بالوں میں گوندھ لیتی ہے)
سب سے بڑھا نایبنا۔ مجھے تمہارے بالوں کی آواز سنائی دیتی ہے۔
نوجوان اندھی عورت۔ یہ پھولوں کی آواز ہے۔

سب سے بڑھا نایبنا۔ ہم تمہیں نہ دیکھیں گے!
 نوجوان اندھی عورت۔ میں خود اپنے عین نہ دیکھوں گی..... مجھے سردی لگ رہی ہے!
 (اسی وقت ہوا جنگل میں زور سے چلنے لگتی ہے اور سمندر یکایک متصل
 پہاڑوں سے لگرا کر مہیب آواز سے گرجتا ہے)

پہلا نایبنا۔ بادل گرج رہا ہے!
 دوسرا نایبنا۔ میرا خیال ہے کہ طوفان آرہا ہے۔
 سب سے بڑھی اندھی عورت۔ شاید سمندر کی آواز ہے۔
 تیسرا نایبنا۔ کیا سمندر؟ یہ سمندر کی آواز ہے؟ لیکن یہ تو ہم سے دو ہی قدم کے فاصلہ پر
 معلوم ہوتی ہے! بالکل ہمارے پاس! چاروں طرف یہی آواز آرہی ہے! یہ کچھ اور
 ہوگا!

نوجوان اندھی عورت۔ میں لہروں کی آواز اپنے پیروں کے پاس سن رہی ہوں۔
 پہلا نایبنا۔ میرے خیال میں ہوا سوکھی پتیوں کو کھڑکھڑا رہی ہے۔
 سب سے بڑھا نایبنا۔ میں سمجھتا ہوں کہ عورتیں صحیح کہتی ہیں۔
 تیسرا نایبنا۔ تب تو وہ یہاں آتا ہوگا۔
 پہلا نایبنا۔ ہوا کہاں سے آتی ہے۔
 دوسرا نایبنا۔ سمندر سے۔

سب سے بڑھا نایبنا۔ ہوا ہمیشہ سمندر کی طرف سے آتی ہے۔ سمندر ہمیں چاروں طرف
 سے گھیرے ہوئے ہے وہ کسی دوسری طرف سے نہیں آسکتی۔
 پہلا نایبنا۔ بھی سمندر کا خیال مت کرو۔

دوسرا نایبنا۔ یہ کیونکر ممکن ہے وہ تو ذرا دیر میں ہمارے پاس آجائے گا!
 پہلا نایبنا۔ تمہیں کیا معلوم کہ یہ سمندر کی ہی آواز ہے۔
 دوسرا نایبنا۔ مجھے اس کی لہریں ایسی قریب معلوم ہوتی ہیں کہ میں اس میں اپنے ہاتھ ڈبا سکتا
 ہوں۔ ہم یہاں نہیں ٹھہر سکتے۔ کہیں وہ ہمیں چاروں طرف سے گھیر نہ لے۔

سب سے بڑھا نایبنا۔ تم کہاں جانا چاہتے ہو؟
 دوسرا نایبنا۔ اس کی کچھ پرواہ نہیں۔ اس کی کچھ پرواہ نہیں۔ میں اب پانی کی یہ گرج نہیں

سُن سکتا۔ یہاں سے بھاگ چلو۔ چلو!

تیسرا ٹاپٹا۔ مجھے ایسا معلوم ہوتا ہے کہ کوئی اور آواز بھی ہے۔ کان لگاؤ۔
(تیز اور دُور کے قدموں کی آواز سُنکی پتوں میں سنائی دیتی ہے)

پہلا ٹاپٹا۔ کوئی چیز ہماری طرف آرہی ہے!

دوسرا ٹاپٹا۔ سادھو جی ہیں! سادھو جی ہیں! وہ واپس آرہے ہیں!!

تیسرا ٹاپٹا۔ وہ چھوٹے چھوٹے قدم رکھ رہے ہیں بالکل ایک چھوٹے بچے کی طرح.....

دوسرا ٹاپٹا۔ آج انھیں کچھ بُرا بھلا مت کہنا!

سب سے بڑھی اندھی عورت۔ میرے خیال میں یہ آدمی کے قدم نہیں ہیں!

(ایک بڑا کتا جھگ میں آتا ہے اور اُن کے سامنے سے گزرتا ہے سنا ہے)

پہلا ٹاپٹا۔ یہ کون ہے؟ ارے تم کون ہو؟ ہمارے اوپر رحم کرو، ہم بہت دیر سے بیٹھے

ہوئے ہیں۔..... (کتا رُک جاتا ہے اور لوٹ کر اپنے اگلے پنجے پہلے ٹاپٹا کی گھٹنیوں

پر رکھ دیتا ہے) اسے! آہ! تم نے میرے گھٹنیوں پر کیا رکھ دیا یہ کیا ہے؟ ارے یہ

تو کوئی جانور ہے؟ سمجھا معلوم ہوتا ہے..... ہاں ہاں سنا ہی ہے۔ یہ ہماری خانقاہ کا سنا

ہے۔ ادھر آؤ ادھر آؤ۔ ہمیں راستہ دکھانے آیا ہے۔ ادھر آ۔ ادھر آ!

پہلا ٹاپٹا۔ یہ ہمیں راستہ دکھانے آیا ہے۔ ہمارے پیروں کے نشان دیکھتا چلا آیا ہے۔ یہ

میرے ہاتھ چاٹ رہا ہے گویا مجھے صدیوں کے بعد دیکھا ہے۔ خوشی کے مارے غم

رہا ہے خوشی کے مارے مرنے جاے! سُنو۔ کان لگاؤ۔

اور سب کے سب۔ ادھر آ! ادھر آ!

سب سے بڑھا ٹاپٹا۔ شاید وہ کسی آدمی کے آگے آگے آیا ہے.....

پہلا ٹاپٹا۔ نہیں نہیں بالکل اکیلا آیا ہے۔ مجھے اور کسی کے آنے کی آہٹ نہیں ملتی۔ اب

ہمیں کسی دوسرے سالک کی ضرورت نہیں۔ اس سے اچھا اور کون ہوگا۔ ہم جہاں

جاؤں گے وہیں لے جائے گا۔ ہمارا حکم مانے گا.....

سب سے بڑھی اندھی عورت۔ میں اس کے ساتھ نہیں جاسکتی۔

نوجوان اندھی عورت۔ میں بھی نہیں جاسکتی۔

پہلا ٹاپٹا۔ کیوں؟ ہماری نگاہ سے اس کی نگاہ بہتر ہے۔

دوسرا ٹاپٹا۔ ان عورتوں کو بچنے دو۔

تیسرا ٹاپٹا۔ میرا خیال ہے کہ آسمان میں کچھ تغیر ہو گیا ہے۔ ہوا اب صاف ہے میں خوب سانس لے سکتا ہوں۔

سب سے بڑھی اندھی عورت۔ سمندری ہوا ہمارے چاروں طرف چلی رہی ہے۔

چھٹواں ٹاپٹا۔ مجھے ایسا معلوم ہوتا ہے کہ روشنی آ رہی ہے۔ شاید آفتاب نکل رہا ہے۔

سب سے بڑھا ٹاپٹا۔ میرا خیال ہے کہ سردی پڑنے والی ہے۔

پہلا ٹاپٹا۔ اب ہمیں راستہ مل جائے گا۔ سنا مجھے کھینچ رہا ہے۔ وہ خوشی سے پھولا نہیں سکتا۔

میں اب اسے روک نہیں سکتا۔ چلو ہمارے ساتھ چلو۔ ہم لوگ گھر جا رہے ہیں۔

(سنا اسے کھینچ کر بے جان سادھو کے پاس لے جاتا ہے اور وہاں رک جاتا ہے۔)

اور سب کے سب۔ تم کہاں ہو؟ کہاں جا رہے ہو؟ ہوشیار رہنا۔

پہلا ٹاپٹا۔ ٹھہرو ٹھہرو ابھی میرے ساتھ مت آؤ۔ میں لوٹا آتا ہوں سادھو جی خاموش

کھڑے ہیں اُسے یہ کیا ہے مجھے کوئی بہت ٹھنڈی چیز محسوس ہوئی!

دوسرا ٹاپٹا۔ تم کیا کہہ رہے ہو؟ مجھے اب تمہاری آوازیں نہیں سنائی دیتی۔

پہلا ٹاپٹا۔ میں نے شاید میرا ہاتھ کسی کے چہرہ پر پڑا ہے۔

تیسرا ٹاپٹا۔ تم کیا کہہ رہے ہو! تمہاری باتیں اب مشکل سے سمجھ میں آتی ہیں۔ تمہیں کیا

ہو گیا ہے؟ تم کہاں ہو؟ کیا اتنی جلد تم ہم سے اتنی دُور نکل گئے۔

پہلا ٹاپٹا۔ اُسے اُسے کچھ سمجھ میں نہیں آتا کہ یہ کیا ہے ہمارے پاس ایک مُردہ

آدی پڑا ہوا ہے!

اور سب کے سب۔ کیا مُردہ آدی؟ تم کہاں ہو۔ تم کہاں ہو؟

پہلا ٹاپٹا۔ میں تم سے سچ کہتا ہوں۔ ہمارے سچ میں ایک مُردہ آدی ہے اُسے میں

نے ایک مُردہ چہرہ چھو لیا تم سب ایک مُردہ کے پاس بیٹھے ہو ہم میں سے

کوئی یکایک مر گیا ہے لیکن بولو سب کے سب بولو تاکہ معلوم ہو کہ ہم میں

کون کون سے آدی زندہ ہیں!

(پہلی عورت اور بہرے مرد کے سوا اور سب باری باری سے جواب دیتے

ہیں تینوں بڑھی عورتوں نے دعا کرتا بند کر دیا ہے)

پہلا ٹاپٹا۔ میں اب تمہاری آوازوں کو نہیں پہچان سکتا۔ تمہاری آواز ایک ہی سی ہے.....
سب کے سب کانپ رہے ہو۔

تیسرا ٹاپٹا۔ دو آدمیوں نے جواب نہیں دیا۔ وہ کہاں گئے (وہ اپنی چھتری سے پانچویں اندھے کو چھوتا ہے)

پانچواں ٹاپٹا۔ اُڑے اُڑے! میں سو رہا تھا۔ مجھے سونے دو۔
چھٹواں ٹاپٹا۔ بہرا تو نہیں مر۔ کیا پگلی تو نہیں مر گئی۔
سب سے بڑھی اندھی عورت۔ وہ میرے قریب بیٹھی ہوئی ہے۔ میں اس کا سانس لینا سن رہی ہوں۔

پہلا ٹاپٹا۔ میرا خیال ہے..... میرا خیال ہے کہ یہ سادھوی ہیں وہ کھڑے ہیں آؤ۔ آؤ۔
دوسرا ٹاپٹا۔ کیا وہ کھڑے ہیں؟
تیسرا ٹاپٹا۔ تب وہ مرے نہیں ہیں۔
سب سے بڑھا ٹاپٹا۔ کہاں ہیں؟
چھٹواں ٹاپٹا۔ آکر دیکھو۔

(پگلی عورت اور بہرے اندھے کے بوا اور سب اٹھتے ہیں اور ٹٹولتے ہوئے مردہ کی طرف جاتے ہیں)

دوسرا ٹاپٹا۔ کیا یہی ہیں؟ یہی؟
تیسرا ٹاپٹا۔ ہاں ہاں۔ میں انہیں پہچانتا ہوں۔
پہلا ٹاپٹا۔ یا خدا، یا خدا، ہمارا کیا حال ہو گا۔
سب سے بڑھی اندھی عورت۔ سواری جی! کیا یہ تمہیں ہو؟ تمہیں کیا ہو گیا ہے؟ ہماری باتوں کا کچھ جواب دو۔ ہم سب تمہارے پاس جمع ہیں۔ ہائے ہائے!
سب سے بڑھا ٹاپٹا۔ تھوڑا سا پانی لاؤ شاید ابھی کچھ جان ہے۔

چھٹواں ٹاپٹا۔ ہاں انہیں بچانا چاہیے..... غالباً وہ ہمیں خانقاہ تک پہنچانے کے قابل ہو جائیں گے۔

تیسرا ٹاپٹا۔ بالکل بیکار..... مجھے اُن کے دل کی آواز نہیں سنائی دیتی..... بالکل خنڈے ہو گئے۔

پہلا ٹاپٹا۔ ایک لفظ بھی نہ بولے.....

تیسرا ٹاپٹا۔ اُنھیں لازم تھا کہ ہمیں جتا دیجئے۔

دوسرا ٹاپٹا۔ ہاے وہ کتنے بڑھے ہو گئے تھے۔ میں نے اب کی پہلی بار اُن کا چہرہ چھوا ہے.....

تیسرا ٹاپٹا۔ (لاش کو ٹٹول کر) ہم لوگوں سے لے جے ہیں!.....

دوسرا ٹاپٹا۔ ان کی آنکھیں کھلی ہوئی ہیں۔ ہاتھ باندھے ہوئے مرے ہیں۔

پہلا ٹاپٹا۔ اُن کے اس طرح مرنے کی کوئی وجہ نہیں تھی.....

دوسرا ٹاپٹا۔ وہ کھڑے نہیں ہیں۔ ایک پتھر پر بیٹھے ہیں.....

سب سے بڑھی اندھی عورت۔ یا خدا!..... مجھے یہ سب نہ معلوم تھا..... نہ معلوم تھا..... وہ

اتنے دنوں سے بیمار تھے..... آج اُنھیں بہت تکلیف ہوئی ہوگی..... ہاے ہاے! وہ کبھی

شکایت کا ایک حرف زبان پر نہیں لائے..... صرف ہمارے ہاتھوں کو دبا کر اپنا درد دل

ظاہر کیا..... انسان ہمیشہ ان باتوں کو نہیں سمجھتا..... کبھی نہیں سمجھتا..... آؤ مل کر

اُن کے لیے دعاے خیر کریں۔

(عورتیں گھٹنوں کے بل بیٹھ کر کراہتی ہیں)

پہلا ٹاپٹا۔ مجھے اُٹھتے ہوئے ڈر معلوم ہوتا ہے.....

دوسرا ٹاپٹا۔ کیا معلوم کس چیز پر گھٹنے پڑیں.....

تیسرا ٹاپٹا۔ کیا وہ بیمار تھے! ہم سے کبھی نہیں بتلایا؟

دوسرا ٹاپٹا۔ جاتے وقت وہ کچھ آہستہ آہستہ کہہ رہے تھے۔ شاید ہماری نوجوان بہن سے کچھ

کہہ رہے تھے؟ کیوں انھوں نے کیا کہا؟

پہلا ٹاپٹا۔ وہ جواب نہ دے گی۔

دوسرا ٹاپٹا۔ کیا اب تم ہماری باتوں کا جواب نہ دو گی؟ تم کہاں ہو۔ بولو۔

سب سے بڑھی اندھی عورت۔ تم لوگوں نے اُنھیں بہت پریشان کیا۔ تمہیں نے اُنھیں مارا

ہے۔ تم آگے نہیں بڑھتے تھے۔ تم سڑک کے کنارے پتھروں پر بیٹھ کر کھانا چاہتے

تھے، تم سارے دن ٹھکھنایا کرتے تھے۔ میں نے اُنھیں آہیں کھینچنے ہوئے سنا ہے.....

آخر وہ مایوس ہو گئے.....

پہلا ٹاپٹا۔ کیا وہ بیمار تھے؟ تمہیں معلوم تھا؟

سب سے بڑھا ٹایٹا۔ ہمیں کچھ نہیں معلوم تھا۔ ہم نے اُن کی صورت کبھی نہیں دیکھی.....
 ہم ان بھوٹی آنکھوں سے کیا دیکھ سکتے ہیں! انھوں نے کبھی کسی کا گلہ نہیں کیا.....
 اب موقع نکل گیا۔ میں نے تین آدمیوں کو مرتے دیکھا..... لیکن اس طرح کوئی
 نہیں مرا..... اب ہماری باری ہے.....

پہلا ٹایٹا۔ میں نے اُنھیں ہرگز نہیں پریشان کیا..... میں نے کبھی کچھ نہیں کہا۔
 دوسرا ٹایٹا۔ نہ میں نے ہی۔ ہم بے عذر ان کا حکم مانتے تھے۔
 تیسرا ٹایٹا۔ وہ ہنگی کے واسطے پانی لانے جا رہے تھے۔ وہیں مر گئے۔
 پہلا ٹایٹا۔ اب ہم کیا کریں! کہاں جائیں؟
 تیسرا ٹایٹا۔ سنا کہاں گیا؟

پہلا ٹایٹا۔ یہ بیٹھا ہے۔ وہ لاش کے پاس سے ہٹا ہی نہیں۔
 تیسرا ٹایٹا۔ اُسے ہٹادو۔ بھگادو بھگادو۔
 پہلا ٹایٹا۔ وہ اس لاش کو نہیں چھوڑتا۔
 دوسرا ٹایٹا۔ ہم ایک مردہ آدمی کے پاس نہیں بیٹھ سکتے..... ہم اس طرح تاریکی میں نہیں
 مرنے چاہتے!

تیسرا ٹایٹا۔ آؤ ہم لوگ مل کر بیٹھیں۔ دوسرا دھر نہ کھکیں ایک دوسرے کے ہاتھ پکڑ لیں۔
 سب اسی پتھر پر بیٹھیں۔ اور لوگ کہاں ہیں؟ یہاں آجاؤ۔ سب یہاں آجاؤ۔
 سب سے بڑھا ٹایٹا۔ تم کہاں ہو؟

تیسرا ٹایٹا۔ میں یہاں ہوں۔ ہم سب ایک ساتھ ہیں نہ؟ ذرا اور میرے قریب آجاؤ تم
 لوگوں کے ہاتھ کہاں ہیں؟ سخت سردی ہے۔
 نوجوان اندھی عورت۔ اُف! تم لوگوں کے ہاتھ کتنے سرد ہیں!
 تیسرا ٹایٹا۔ تم کیا کر رہی ہو؟

نوجوان اندھی عورت۔ میں آنکھوں پر ہاتھ پھیر رہی تھی مجھے ایسا معلوم ہوتا تھا کہ میری
 آنکھیں کھلا ہی چاہتی ہیں۔
 پہلا ٹایٹا۔ یہ رو کون رہا ہے۔

سب سے بڑھی اندھی عورت۔ وہی ہنگی سک رہی ہے۔

پہلا ٹاپٹا۔ اور ابھی تک اُسے حقیقت معلوم ہی نہیں۔
 سب سے بڑھا ٹاپٹا۔ میرا خیال ہے کہ ہم سب یہیں مریں گے۔۔۔۔۔
 سب سے بڑھی اندھی عورت۔ غالباً کوئی آئے گا۔۔۔۔۔
 سب سے بڑھا ٹاپٹا۔ اور کون آنے والا ہے؟۔۔۔۔۔
 سب سے بڑھی اندھی عورت۔ یہ نہیں معلوم۔
 پہلا ٹاپٹا۔ میں سمجھتا ہوں کہ ہیرا گئیں خانقاہ سے آئیں گی۔۔۔۔۔
 سب سے بڑھی اندھی عورت۔ وہ شام کو باہر نہیں نکلتیں۔
 نوجوان اندھی عورت۔ وہ کبھی باہر نہیں نکلتیں۔
 دوسرا ٹاپٹا۔ میرا خیال ہے بڑی روشنی کے مینار سے لوگ ہمیں دیکھ لیں گے۔۔۔۔۔
 سب سے بڑھا ٹاپٹا۔ وہ اپنے مینار سے نیچے نہیں آتے۔
 تیسرا ٹاپٹا۔ ممکن ہے ہمیں دیکھ لیں۔
 سب سے بڑھی اندھی عورت۔ ان کی نگاہ ہمیشہ سمندر کی طرف رہتی ہے۔
 تیسرا ٹاپٹا۔ بڑی سردی ہے۔
 سب سے بڑھا ٹاپٹا۔ سوکھی پتوں کی طرف لگاؤ۔ میرا خیال ہے کہ برف گر رہی ہے۔
 نوجوان اندھی عورت۔ اُف زمین کتنی سخت ہے!
 تیسرا ٹاپٹا۔ میں اپنے بائیں طرف ایک ایسا شور سُن رہا ہوں جو میری سمجھ میں نہیں آتا۔۔۔۔۔
 سب سے بڑھا ٹاپٹا۔ سمندر لہروں سے ٹکرا رہا ہے۔
 تیسرا ٹاپٹا۔ میرا خیال تھا کہ عورتیں رو رہی ہوں گی۔
 سب سے بڑھی اندھی عورت۔ مجھے برف کے لہروں سے ٹوٹنے کی آواز سنائی دے رہی ہے۔
 پہلا ٹاپٹا۔ یہ کون اتنی زور سے کانپ رہا ہے؟ اس کے مارے ہم سب بل رہے ہیں۔
 دوسرا ٹاپٹا۔ اب میں اپنے ہاتھوں کو نہیں کھول سکتا۔
 سب سے بڑھا ٹاپٹا۔ مجھے ایک اور غیر مانوس آواز سنائی دے رہی ہے۔۔۔۔۔
 پہلا ٹاپٹا۔ یہ ہم میں سے کون اس طرح کانپ رہا ہے؟ پتھر ہلا جاتا ہے!

سب سے بڑھا ٹایٹا۔ شاید کوئی عورت ہے۔
 سب سے بڑھی اندھی عورت۔ وہی بچی سب سے زیادہ قمر قمر ادی ہے۔
 تیسرا ٹایٹا۔ مجھے لڑکے کی آواز نہیں سنائی دیتی۔
 سب سے بڑھی اندھی عورت۔ شاید وہ ابھی تک دودھ پی رہا ہے۔
 سب سے بڑھا ٹایٹا۔ ایک وہی ہے جو دیکھ سکتا ہے کہ ہم کہاں ہیں۔
 پہلا ٹایٹا۔ مجھے شہلی ہوا کی آواز آرہی ہے۔
 چھٹواں ٹایٹا۔ میرا خیال ہے کہ ستارے چھپ گئے۔ اب برف گرے گی۔
 دوسرا ٹایٹا۔ تب تو ہمارا کام ہی تمام ہوا۔
 تیسرا ٹایٹا۔ اگر ہم میں سے کوئی سو جائے تو اُسے فوراً جگا دینا چاہیے۔
 سب سے بڑھا ٹایٹا۔ مجھے زور سے نیند آرہی ہے۔
 (ایک آندھی پتیوں کو اڑا دیتی ہے)
 نوجوان اندھی عورت۔ تم لوگ سوکھی پتیوں کی آواز سن رہے ہو؟ میرا خیال ہے کہ کوئی
 ہماری طرف آرہا ہے۔
 دوسرا ٹایٹا۔ ہوا ہے کان لگا کر سنو!
 تیسرا ٹایٹا۔ اب کوئی نہ آئے گا!
 سب سے بڑھا ٹایٹا۔ شاید کالی سردی آرہی ہے۔
 نوجوان اندھی عورت۔ مجھے کسی آدمی کے دوری پر چلنے کی آواز سنائی دیتی ہے!
 پہلا ٹایٹا۔ مجھے صرف سوکھی پتیوں کی آواز سنائی دیتی ہے۔
 نوجوان اندھی عورت۔ مجھے کسی کے قدموں کی آہٹ مل رہی ہے!
 دوسرا ٹایٹا۔ مجھے صرف شہلی ہوا کی آواز سنائی دیتی ہے۔
 نوجوان اندھی عورت۔ میں تم سے سچ کہتی ہوں کوئی ہماری طرف آرہا ہے!
 سب سے بڑھی اندھی عورت۔ مجھے بھی کسی کے بہت دھیمی چال کی آواز سنائی دیتی ہے۔
 سب سے بڑھا ٹایٹا۔ میرا خیال ہے کہ عورتیں ٹھیک کہتی ہیں۔
 (برف کے کھلے گرنے لگتے ہیں)
 پہلا ٹایٹا۔ آف آف! یہ میرے ہاتھوں پر اتنی ٹھنڈی کون سی چیز گر رہی ہے؟

چھنواں نایبنا۔ برف ہے۔

پہلا نایبنا۔ آؤ اور سمٹ کر بیٹھیں۔

نوجوان اندھی عورت۔ لیکن قدموں کی آواز کی طرف کان لگاؤ۔

سب سے بڑھی اندھی عورت۔ خدا کے لیے۔ ایک لمحہ پپ ہو جاؤ۔

نوجوان اندھی عورت۔ قریب ہوتی جاتی ہے۔ ہاں قریب ہوتی جاتی ہے۔ سنو!

(دھلتا ہلکی عورت کا بچہ۔ اندھیرے میں زور سے رونے لگتا ہے)

سب سے بڑھا نایبنا۔ بچہ رو رہا ہے۔

نوجوان اندھی عورت۔ وہ دیکھ رہا ہے! تب ہی اتنی زور سے روتا ہے۔

(وہ بچے کو اپنی گود میں لے لیتی ہے اور اُس طرف چلتی ہے جدھر سے

قدموں کی آواز آتی ہوئی معلوم ہوتی ہے۔ دوسری عورتیں متفکر انداز

سے اُس کے ساتھ چلتی ہیں اور اُسے گھیر لیتی ہیں) میں اس آواز کی

طرف جاتی ہوں۔

سب سے بڑھا نایبنا۔ ہوشیار رہنا۔

نوجوان اندھی عورت۔ آف! کتنی زور سے روتا ہے۔ کیا ہے! مت رو بیٹے! ڈرو مت! ڈرنے

کی کوئی بات نہیں ہے۔ ہم سب تمھارے پاس ہیں۔ تم کیا دیکھ رہے ہو؟ ڈرو مت!

اس طرح مت روؤ! تم کیا دیکھتے ہو؟ ہم سے ملاؤ آخر یہ کیا چیز ہے؟

سب سے بڑھی اندھی عورت۔ قدموں کی آواز قریب آتی جاتی ہے۔ سنو۔ غور سے سنو!

سب سے بڑھا نایبنا۔ مجھے سوکھی پتیوں میں کسی کے کپڑوں کی سرسراہٹ سنائی دیتی ہے۔

چھنواں نایبنا۔ کیا کوئی عورت ہے!

سب سے بڑھا نایبنا۔ صرف قدموں کی آواز ہے۔

پہلا نایبنا۔ شاید سمندر سوکھی پتیوں پر بہہ رہا ہے؟

نوجوان اندھی عورت۔ نہیں۔ نہیں۔ قدموں کی آواز ہے۔ قدموں کی آواز ہے!!

سب سے بڑھی اندھی عورت۔ ہمیں ابھی معلوم ہوا جاتا ہے۔ سوکھی پتیوں کی طرف کان

لگائے رہو۔

نوجوان اندھی عورت۔ سن رہی ہوں! سن رہی ہوں، بالکل پاس! سنو۔ سنو! بچے تم کیا دیکھ

رہے ہو؟ تم کیا دیکھ رہے ہو؟

سب سے بڑھی اندھی عورت۔ وہ کس طرف تاک رہا ہے!
نوجوان اندھی عورت۔ وہ قدموں کی آواز کی طرف منہ کیے ہوئے ہے، دیکھو دیکھو۔ جب
میں اُس کا منہ پھیر دیتی ہوں وہ پھر اُسی طرف تاکنے لگتا ہے۔ وہ دیکھ رہا ہے۔ ہاں
دیکھ رہا ہے! وہ کوئی عجیب و غریب چیز دیکھ رہا ہے۔
سب سے بڑھی اندھی عورت۔ (آگے بڑھ کر) اُسے ہم سے اوپر اٹھا دو تاکہ خوب دیکھ
سکے۔

نوجوان اندھی عورت۔ ہٹ جاؤ (وہ بچے کو اندھوں کی جماعت سے اوپر اٹھاتی ہے) قدموں
کی آواز بالکل ہمارے سامنے آکر رُک رہی ہے.....!
سب سے بڑھا ٹائیٹا۔ ہاں وہ بالکل ہمارے سامنے آگئی۔ ٹھیک سامنے۔
نوجوان اندھی عورت۔ تم کون ہو؟
سب سے بڑھی اندھی عورت۔ ہمارے اوپر رحم کرو! (خوش)
(سناتا ہے، بچہ گلا پھاڑ پھاڑ کر رونے لگتا ہے)

کربلا

پہلا ایکٹ

پہلا سین

(رات کے نو بجے ہیں۔ یزید، ضحاک، شمس اور کئی اہل دربار بیٹھے ہوئے)

ہیں۔ شراب کی مراچی اور پیالہ رکھا ہوا ہے)

یزید۔ شہر میں میری خلافت کی منادی کر دی گئی؟

ضحاک۔ کوئی گلی، کوچہ، ناکہ، سڑک، مسجد، بازار اور خانقاہ ایسی نہیں ہے، جہاں اس منادی کی آواز نہ پہنچی ہو۔ یہ آواز فضا ئے ہوا کو طے کرتی ہوئی تمام حجاز، یمن، عراق، مکہ اور مدینہ میں پہنچ گئی ہے اور اسے سن کر دشمنوں کے دل بل گئے ہیں۔

یزید۔ نقارچی کو خلعت دیا جائے۔

ضحاک۔ بہت خوب امیر!

یزید۔ میری بیعت لینے کے لیے سب کو حکم دے دیا گیا؟

ضحاک۔ امیر کے حکم دینے کی ضرورت نہ تھی۔ کل قبل طلوع آفتاب تمام شام بیعت کے لیے حاضر ہو جائے گا۔

یزید۔ (شراب کا پیالہ پی کر) نئی نے شراب کو حرام کہا۔ یہ اس آپ حیات کے ساتھ کتنا بڑا ظلم ہے۔ یہ اس وقت کے لیے بلاشبہ مناسب تھا۔ کیونکہ اُن دنوں کسی کو اس نعمت سے بہرہ ور ہونے کا موقع ہی نہ تھا لیکن اب وہ حالت نہیں ہے۔ تخت پر بیٹھنے والے خلیفہ کے لیے ایسی نعمت کو حرام کر دینے سے تو یہی اچھا ہے کہ وہ خلیفہ ہی نہ رہے۔ کیوں ضحاک کوئی قاصد مدینہ بھیجا گیا؟

ضحاک۔ امیر کے حکم کا انتظار تھا۔

یزید۔ ضحاک، قسم خدا کی میں اس تساہلی کو کبھی معاف نہیں کر سکتا۔ فوراً قاصد بھیجو اور

ولید کو سخت تاکید لکھو کہ وہ حسین سے میرے نام پر بیعت لے۔ اگر وہ انکار کریں تو انھیں قتل کر دے۔ اس میں ذرا بھی توقف نہ ہونا چاہیے

ضحاک۔ یا سولہ۔ میں تو یہی عرض کروں گا کہ اگر حسین بیعت قبول بھی کر لیں تو بھی اُن کا زندہ رہنا خاندان ابوسفیان کے لیے ہمیشہ مضر ہی ثابت ہوگا۔ حسین ایک نہ ایک روز ضرور دغا کریں گے۔

یزید۔ ضحاک کیا تم خیال کرتے ہو کہ حسین میری بیعت قبول کر لیں گے۔ یہ محال ہے۔ حسین کبھی میری بیعت نہ کریں گے۔ چاہے اُن کے گلے گلے اڑا دیے جائیں اور نفس کو گھوڑوں سے پامال کیا جائے۔ اگر تقدیر پلٹ سکتی ہے، دریا کی روانی قہم سکتی ہے، زمانے کی رفتار رک سکتی ہے تو حسین بھی میری بیعت کر سکتے ہیں۔ لیکن بیعت کرنے کے بعد پھر چاہے تقدیر پلٹ جائے، دریا کی روانی قہم جائے، زمانے کی رفتار رک جائے، مگر حسین دغا نہیں کر سکتے۔ اُن سے بیعت لینے کا مطلب ہی یہ ہے، کہ اُنھیں اس دنیا سے رخصت کر دیا جائے۔ حسین ہی میرے دشمن ہیں۔ مجھے اور کسی کا خوف نہیں ہے۔ میں تمام دنیا کی فوجوں سے نہیں ڈرتا۔ میں ڈرتا ہوں تو اسی نبیؐ حسین سے (پیالہ بھر کر پی جاتا ہے)۔ حسین نے میرا خواب و خور حرام کر رکھا ہے۔ ابوسفیان کی اولاد بنی ہاشم کے سامنے سر نہ جھکائے گی۔ خلافت کو اُن کے ہاتھ میں پھر نہ جانے دے گی۔ انھوں نے ادنیٰ و اعلیٰ کی تمیز اٹھا دی۔ ہر ایک فتنہ کش سمجھتا ہے کہ میں مسیح خلافت کے لائق ہوں اور امیروں کے دسترخوان پر کھانے کا مجھ کو حق ہے۔ میرے والد مرحوم نے اس خلش کو بہت کچھ مثلیا۔ آج شان و شوکت میں دنیا کے کسی تاجدار سے شرمندہ نہیں ہو سکتا۔ بھوتا ٹانگنے والے اور سوکھی روٹی کھا کر خدا کا شکر ادا کرنے والے خلیفوں کے دن گئے۔

ضحاک۔ خدا نہ کرے کہ وہ دن پھر آئیں۔

عبدالغفر۔ ان ہاشموں سے ہمیں عثمان کے خون کا بدلہ لینا ہے۔

یزید۔ خزانہ کھول دو، اور رعایا کے دلوں کو اپنی مٹھی میں کرلو۔ روپیہ خدا کے خوف کو دل سے دُور کر دیتا ہے۔ تمام شہر کی دعوت کرو۔ اگر خزانہ خالی ہو جائے تو کوئی مضائقہ نہیں۔ مگر ہر ایک سپاہی کو نہال کر دو۔ لیکن اگر ان رعایوں کے باوجود تم سے کوئی منحرف ہو تو اُسے قتل کر ڈالو۔ مجھے اس وقت زر کی طاقت سے مذہب، اعتقاد،

دفاعی پر فتح حاصل کرنی ہے۔

(ہندہ آتی ہے)

ہندہ۔ ہندہ تم نے اس وقت کیسے تکلیف کی؟

ہندہ۔ یا امیر میں آپ کی خدمت میں صرف اس لیے حاضر ہوئی ہوں کہ آپ کو اس ارادہ سے باز رکھوں۔ آپ کو امیر معاویہ کی قسم، اپنے دین و ایمان کو اور اپنی نجات کو یوں خراب نہ کیجیے۔ جس نئی سے آپ نے اسلام کی روشنی پائی، جس کی ذات سے آپ کو رتبہ ملا، جس نے آپ کی زوجانیت کو اپنے ہند و نصاریٰ سے بیدار کیا، جس نے آپ کو جہالت کے تاریک گڑھے سے نکال کر آفتاب کے پہلو میں بٹھایا، اُس خدا کے بھیجے ہوئے بزرگ کے نواسے کا خون بہانے کے لیے آپ آمادہ ہیں؟

ہندہ۔ خاموش رہو؟

ہندہ۔ کیسے خاموش رہوں۔ آپ کی اپنی آنکھوں سے جہنم کی غار میں گرتے دیکھ کر خاموش نہیں رہ سکتی۔ آپ کو معلوم نہیں کہ روح رسول بہشت میں بیٹھی ہوئی آپ کی اس نا انصافی کو دیکھ کر آپ کے اوپر کتنی لعنت کرتی ہوگی۔ آپ قیامت کے دن اپنا منہ انھیں نہ دکھائیں گے۔ کیا آپ نہیں جانتے کہ آپ اپنی نجات کا دروازہ بند کر رہے ہیں!

ہندہ۔ یہ مذہب کی باتیں مذہب کے لیے ہیں، دُنیا کے لیے نہیں ہیں۔ میرے دادا نے اسلام اس لیے قبول کیا تھا کہ انھیں اس سے دولت و عزت نصیب ہو۔ نجات کے لیے وہ اسلام پر ایمان نہیں لائے تھے، اور نہ آج میں اسلام کو نجات کا ذریعہ سمجھتا ہوں۔

ہندہ۔ امیر، خدا کے واسطے ایسے کمرہ الفاظ منہ سے نہ نکالیے۔ آپ کو معلوم ہے کہ اسلام نے عرب کی لامذہبت کو کتنی آسانی سے دور کر دیا، صرف ایک ذات واحد نے کفر کا نشان تک مٹا دیا۔ کیا خدا کی مرضی کے بغیر یہ امر ممکن تھا؟ کبھی نہیں، آپ کو معلوم ہے کہ رسول حسین کو کتنا پیار کرتے تھے؟ حسین کو کندھوں پر بٹھاتے تھے اور اپنی زلفوں کو ان کے دسویں نازک کے لیے وقف کر دیتے تھے۔ جس پیشانی کو آپ اپنے پیروں پر جھکانا چاہتے ہیں، وہ رسول کی بوسہ گاہ تھی۔ حسین سے دشمنی کر کے

آپ اپنے حق میں کانٹے بو رہے ہیں، خلافت اُس کی ہے۔ جسے اکثر قوم قبول کریں۔ یہ کسی کی میراث نہیں ہے۔ آپ خود مدینہ جائے اور دیکھیے قوم کس پر خلافت کا بار رکھتی ہے۔ اُس کے ہاتھ پر بیعت کیجیے۔ اگر قوم آپ کو اس رتبہ پر بٹھا دے تو مدینہ میں رہ کر شوق سے اسلام کی خدمت کیجیے۔ مگر خدا کے واسطے یہ ہنگامہ برپا نہ کیجیے۔

(جائی ہے)

یزید۔ سرجون رُوی کو نکلاؤ۔

(سرجون آکر آداب بجالاتا ہے)

یزید۔ جس وفاداری کے ساتھ آپ نے والد مرحوم کی خدمت کی ہے، اس کے لیے میں آپ کا شکر گزار ہوں۔ مگر اس وقت مجھے آپ کی پہلے سے کہیں زیادہ ضرورت ہے۔ بھرہ کی صوبہ داری کے لیے آپ کسے تجویز کرتے ہیں؟

رُوی۔ خدا امیر کو سلامت رکھے۔ میرے خیال میں عبداللہ بن زیاد سے زیادہ لائق آدمی آپ کو مشکل سے ملے گا۔ زیاد نے امیر معاویہ کی جو خدمت کی، اُس کی یاد تازہ رہے گی۔ عبداللہ اُسی باپ کا بیٹا ہے۔ اِس خاندان کا وہ اتنا ہی سچا غلام ہے۔ اُس کے پاس فوراً قاصد بھیج دیجیے۔

یزید۔ مجھے زیاد کے بیٹے سے شکایت ہے کہ اُس نے بھرے والوں کی مجھے اطلاع نہیں دی۔ مجھے خوف ہے کہ بھرے والے مجھ سے بغاوت کر جائیں گے۔

رُوی۔ زیاد پر آپ کا شک بھیجا ہے۔ آپ کے مددگار آپ کے پاس خود بخود نہ آئیں گے۔ وہ تلاش کرنے سے منت و ساجت کرنے سے آئیں گے۔ آپ ہی آپ وہ لوگ آئیں گے، جو آپ کی ذات سے خود فائدہ اٹھانا چاہتے ہیں۔ اِس منصب کے لیے زیاد سے بہتر آدمی آپ کو نہ ملے گا۔

یزید۔ سوچوں گا۔ (شراب کا پیالہ اٹھا کر پیتا ہوا) ضحاک کوئی نغمہ دل نواز سیکو۔ جس کا مزہ اس فکر کو مٹا دے۔ جو اس وقت میرے دل و جگر پر سنگِ گراں کی طرح بار ہو رہی ہے۔

ضحاک۔ جیسا ارشاد (دف بجا کر گاتا ہے)۔

(پردہ گرتا ہے)

دوسرا سہ ماہ

(رات کا وقت ہے۔ مدینہ کا گورنر ولید اپنے دربار میں بیٹھا ہوا ہے)

ولید۔ (خود بخود) مردان کتنا خود غرض آدمی ہے۔ میرا ماتحت ہو کر بھی مجھ پر رعب بھاتا ہے۔ اُس کی مرضی پر چلتا تو آج سارا مدینہ میرا دشمن ہو جاتا۔ اُس نے رسولؐ کے خاندان سے ہمیشہ دشمنی کی ہے۔

(قاصد آتا ہے)

قاصد۔ یا امیر یہ خلیفہ یزید کا خط ہے۔

ولید۔ (گھبرا کر) خلیفہ یزید! امیر معاویہ کو کیا ہوا؟

قاصد۔ آپ کو پوری کیفیت اس خط سے معلوم ہوگی۔

(خط ولید کے ہاتھ میں دیتا ہے)

ولید۔ (خط پڑھ کر) امیر معاویہ کی روح کو خدا جنت نصیب کرے۔ سمجھ میں نہیں آتا کہ یزید کیوں کر خلیفہ ہو گیا۔ امانا قوم کی کوئی مجلس نہیں ہوئی۔ اور کسی نے اُن کے ہاتھ پر بیعت نہیں کی۔ مدینہ میں یہ خبر پھیلے گی، تو غضب ہو جائے گا۔ حسین یزید کو کبھی خلیفہ نہ مانیں گے۔

قاصد۔ (دوسرا خط دے کر) حضور اِے بھی دیکھ لیں۔ (ولید خط کھول کر پڑھتا ہے) ”حاکم مدینہ کو تاکید کی جاتی ہے کہ اس خط کو دیکھتے ہی حسین (علیہ السلام) سے میرے نام پر بیعت لے۔ انکار کرنے پر انھیں قتل کر کے اُن کا سر میرے پاس بھیج دے۔

(ولید آو سرد بھر کر سر تھکا لیتا ہے)

قاصد۔ مجھے کیا حکم ہوتا ہے؟

ولید۔ تم جا کر باہر ٹھہرو (دل میں) خدا وہ دن نہ لائے کہ مجھے رسولؐ کے نواسہ کے ساتھ یہ نفرت انگیز عمل کرنا پڑے۔ ولید اتنا لاف زبانی نہیں ہے۔ خدا و رسولؐ کو اتنا نہیں بھولا ہے۔ یا خدا اس سے پہلے کہ میری تلوار حسین کی گردن پر چلے میرے ہاتھ ہی ٹوٹ جائیں۔ کاش مجھے معلوم ہوتا کہ امیر معاویہ کی موت اتنی نزدیک ہے اور اُن

کی آنکھیں بند ہوتے ہی مصیبتوں کا پہاڑ ٹوٹ پڑے گا، تو پہلے ہی سے استعفا دے کر چلا جاتا۔ مروان کی صورت دیکھنے کو جی نہیں چاہتا۔ مگر اس وقت اُس کی مرضی کے خلاف کام کرنا اپنی موت کو نکلانا ہے۔ وہ ذرا ذرا سی خبریں یزید کے پاس بھیجے گا۔ اس کے سامنے میری کچھ بھی سماعت نہ ہوگی۔ ایسا افسر جو ماتحتوں سے ڈرے، ماتحت سے بھی بدتر ہے۔ جس وزیر کا غلام بادشاہ کا معتمد ہو اُس کے لیے مسود وزارت پر بیٹھنے کی بہ نسبت جنگل میں ٹوٹ چرانا ہزار درجہ بہتر ہے۔

(غلام کو نکلانا ہے)

غلام۔ امیر کیا حکم فرماتے ہیں؟
 ولید۔ جا کر مروان کو نکالا۔
 غلام۔ جو حکم۔ (جاتا ہے)
 ولید۔ (دل میں) حسینؑ کیسے نیک آدمی ہیں۔ اُن کی زبان سے کبھی کسی کی بُرائی نہیں سُنی۔ اُنہوں نے کبھی کسی کو نقصان نہیں پہنچایا۔ اُن سے میں کیوں کر یزید فاسق کی بیعت لے سکوں گا۔

(مروان آتا ہے)
 مروان۔ اتنی رات گئے مجھے آپ نہ بلایا کریں۔ میری جان اتنی ارزاں نہیں ہے کہ میں باغیوں کو بچپ کر حملہ کرنے کا موقع دوں۔
 ولید۔ تمہارا برتاؤ ہی کیوں ایسا ہو کہ تمہارے اُدپر کسی قاتل کی تلوار اٹھے ابھی ابھی قاصد معاویہ کی موت کی خبر لایا ہے۔ اور یزید کا ایک خط بھی آیا ہے۔ مجھے تم سے اُس کی بابت مشورہ کرتا ہے۔

(مروان کو خط دیتا ہے)
 مروان۔ (خط پڑھ کر) آہ! معاویہ یہ تم نے بے وقت وفات پائی تمہارا نام تاریخ میں ہمیشہ روشن رہے گا۔ تمہارے طرز عمل کو یاد کر کے لوگ بہت دن تک روئیں گے۔ یزید نے خلافت اپنے ہاتھ میں لے لی۔ یہ بہت مناسب ہوا۔ میرے خیال میں حسینؑ کو اسی وقت نکلانا چاہیے۔

ولید۔ تمہارے خیال میں حسینؑ بیعت کر لیں گے؟

مردان۔ غیر ممکن۔ اُن سے بیعت لینا انھیں قتل کرنے کو کہنا ہے۔ مگر ابھی معاویہ کے مرنے کی خبر مشہور نہ ہوئی چاہیے۔

ولید۔ اس معاملہ پر غور کرو۔

مردان۔ غور کی ضرورت نہیں۔ میں آپ کی جگہ ہوتا تو بیعت کا ذکر ہی نہ کرتا۔ فوراً قتل کر ڈالتا۔ حسین (علیہ السلام) کے زندہ رہتے ہوئے یزید کو کبھی اطمینان نہیں ہو سکتا۔ یہ بھی یاد رکھیے کہ امیر معاویہ کے مرنے کی خبر پھیل گئی، تو ہماری جان سلامت نہ رہے گی، نہ آپ کی، حسین سے آپ کا کتنا ہی دوستانہ ہو لیکن حسین آپ کے جانی دشمن ہو جائیں گے۔

ولید۔ تمہیں اُمید ہے کہ وہ اس وقت یہاں چلے آئیں گے؟ انھیں شبہ ہو جائے گا۔ مردان۔ اگر حسین کو آپ کے اوپر بھروسہ ہے تو وہ اس وقت بھی چلے آئیں گے۔ مگر آپ کی تلوار تیز اور خون گرم رہنا چاہیے۔ یہی کارگزاری کا موقع ہے۔ اگر ہم لوگوں نے اس موقع پر یزید کی مدد کی تو کوئی شک نہیں کہ ہمارے اقبال کا ستارہ روشن ہو جائے گا۔

ولید۔ مردان میں یزید کا غلام نہیں، خلیفہ کا نوکر ہوں اور خلیفہ وہی ہے جسے قوم چن کر مسدِ خلافت پر بٹھا دے۔ میں اپنے دین و ایمان کا خون کرنے سے یہ کہیں بہتر سمجھتا ہوں کہ قرآن پاک کی کتابت سے زندگی بسر کروں۔

مردان۔ یا امیر میں آپ کو یزید کے غصہ سے ہوشیار کیے دیتا ہوں۔ میری اور آپ کی بھلائی اسی میں ہے کہ یزید کا حکم بجالائیں۔ ہمارا کام اُن کی اطاعت کرنا ہے۔ آپ تذبذب میں نہ پڑیں۔ اسی وقت حسین کو نکال بھیجیں۔
(غلام کو پکارتا ہے)

غلام۔ یا امیر کیا حکم ہے۔

مردان۔ جاکر حسین ابن علیؑ کو نکال لا۔ دوڑتے جانے۔ کہو کہ امیر آپ کے انتظار میں بیٹھے ہیں۔

(غلام چلا جاتا ہے)

تیسرا سہ ماہ

(رات کا وقت حضرت امام حسینؑ اور حضرت مہاشہؑ میں پہنچے ہوئے)

ہاشم کر رہے ہیں۔ ایک چراغ جل رہا ہے۔

حسینؑ میں جب خیال کرتا ہوں کہ تانا مرحوم نے تنہا ایسے ایسے سرکش بادشاہوں کو پست کر دیا اور خدا کی وحدانیت دنیا سے منوالی، تو مجھے یقین ہو جاتا ہے کہ اُن پر خدا کا سایہ تھا۔ بے شک امدادِ نبی اُن کے ساتھ تھی۔ خدا کی مدد بغیر کوئی انسان یہ کام نہیں کر سکتا۔ سکندر کی بادشاہت تھوڑے دنوں تک قائم رہی۔ اُن پر خدا کا سایہ نہ تھا۔ وہ اپنی ہوس کی ذہن میں قوموں کو فتح کرتے تھے۔ تانا نے توحید کا نعرہ بلند کیا تو اُسی سے دنیا گونج اُٹھی، اور ہر طرف سے صدائے بازگشت کی طرح اُٹھدا اُن لا الہ الا اللہ کی صدا سنائی دینے لگی۔

مہاشہؑ اس میں کس کو شک ہو سکتا ہے کہ وہ منہمک خدا تھے۔ خدا کی پناہ! جس وقت حضرتؑ نے اسلام کی صدا بلند کی تھی، اس ملک میں جہالت کی کتنی سخت تاریکی چھائی ہوئی تھی۔ وہ خدا ہی کی آواز تھی۔ جو آپ کے دل سے بلند ہوتی تھی۔ جو کانوں میں پڑتے ہی دلوں میں اتر جاتی تھی۔ دوسرے مذہب والے کہتے ہیں کہ اسلام نے تلوار کے زور سے اپنا سکہ جمایا۔ کاش انھوں نے حضرتؑ کی آواز سُنی ہوتی! میرا دعویٰ ہے کہ قرآن پاک میں ایک آیت بھی ایسی نہیں ہے جس کا فضا تلوار سے اسلام پھیلاتا ہو۔

حسینؑ مگر کتنے افسوس کی بات ہے کہ ابھی سے قوم نے اُن کی نصیحتوں کو فراموش کرنا شروع کر دیا اور وہ ناپاک وجود جو حضورؐ کی مسند پر بیٹھا ہوا ہے، آج کھلے بندوں شراب پیتا ہے۔

(غلام آتا ہے)

غلام۔ آلِ نبیؐ پر خدا کی رحمت ہو۔ امیر نے آپ کو کسی ضروری کام کے لیے بلایا ہے۔
مہاشہؑ۔ یہ وقت ولید کے دربار کا نہیں ہے۔

غلام۔ حضور کوئی خاص کام ہے۔

حسین۔ تو جا ہم گھر جاتے وقت ادھر سے ہوتے جائیں گے۔

(غلام چلا جاتا ہے)

مہاسن۔ بھائی جان؟ مجھے تو اس بے وقت کی طلبی سے کچھ اندیشہ ہو رہا ہے۔ یہ وقت دربار کا نہیں۔ مجھے دال میں کچھ کالا سا نظر آتا ہے۔ کیا آپ کچھ قیاس فرما سکتے ہیں کہ کس لیے بلایا ہے؟

حسین۔ میرا دل تو گواہی دیتا ہے کہ معاویہ نے وفات پائی۔

مہاسن۔ تو ولید نے آپ کو اس لیے نلایا ہوگا کہ آپ سے یزید کی بیعت لے۔

حسین۔ میں یزید کی بیعت کیوں کر کرنے لگا۔ معاویہ نے بھائی امام حسن سے شرط کی تھی کہ وہ اپنے مرنے کے بعد اپنی اولاد میں سے کسی کو خلیفہ نہ بنائے گا۔ امام حسن کے بعد خلافت پر میرا حق ہے۔ اگر معاویہ مر گیا ہے اور یزید کو خلیفہ بتایا گیا ہے تو اس نے میرے ساتھ اور اسلام کے ساتھ دعا کی ہے۔ یزید شرابی ہے، بدکار ہے، جھوٹا اور لالچ ہے، انہوں کو گود لے کر بیٹھتا ہے۔ مجھے جان سے ہاتھ دھوٹا پڑے لیکن میں اس کی بیعت نہ کروں گا۔

مہاسن۔ معاملہ نازک ہے۔ یزید کی ذات سے کوئی بات بعید نہیں۔ کاش ہمیں معاویہ کی بیماری اور موت کی خبر پہلے ہی مل گئی ہوتی۔

(غلام پھر آتا ہے)

غلام۔ حضور تشریف نہیں لائے۔ امیر آپ کے انتظار میں بیٹھے ہوئے ہیں۔

حسین۔ کھ ہے تجھ پر، تو وہاں گیا بھی کہ راستہ ہی سے لوٹ آیا؟ چل میں ابھی آتا ہوں۔ آپ پھر نہ آتا۔

غلام۔ حضور! امیر سے جب میں نے جاکر کہا کہ وہ ابھی آتے ہیں تو وہ پچ ہو گئے، مگر مردان نے کہا کہ وہ کبھی نہ آئیں گے۔ آپ سے دعا کریں گے۔ اس پر امیر ان سے بہت ناراض ہوئے اور کہا۔ حسین صادق القول ہیں جو کہتے ہیں اُسے پورا کرتے ہیں۔

حسین۔ ولید نہایت شریف آدمی ہے۔ تم جاؤ۔ ہم ابھی آتے ہیں۔

(غلام چلا جاتا ہے)

عہد آپ جائیں گے؟

حسین۔ جب تک کوئی سبب نہ ہو کسی کی تہہ پر شک کرنا مناسب نہیں۔

عہد۔ میری جان آپ پر فدا ہو، مجھے خوف ہے کہ کہیں وہ آپ کو قید نہ کرے۔
حسین۔ ولید پر مجھے اعتبار ہے۔ ابوسفیان کی اولاد ہونے پر بھی وہ شریف اور نیک خیال ہے۔

عہد۔ آپ اس پر اعتبار کریں مگر میں تو آپ کو وہاں جانے کی ہرگز صلاح نہ دوں گا۔
اس سئلے میں اگر اس نے کوئی دعا کی تو کوئی فریاد سکے والا بھی نہ ہوگا۔ آپ کو معلوم ہے کہ مروان کتنا دغا باز اور حرام کار ہے۔ میں اُس کے سایہ سے بھی دور رہتا ہوں۔ جب تک آپ مجھے یہ اطمینان نہ دلا دیجیے گا کہ دشمن آپ کا بال تک بیکار نہ کر سکیں گے۔ میں آپ کا دامن نہ چھوڑوں گا۔

حسین۔ عہد میری طرف سے بے فکر رہو۔ مجھے حق پر اتنا یقین ہے اور حق کی اتنی طاقت مجھ میں ہے کہ مروان اور ولید تو کیا، یزید کی ساری فوج بھی مجھے کچھ نقصان نہیں پہنچا سکتی۔ مجھے یقین ہے کہ میری ایک آواز پر ہزاروں بندگان خدا و جاثرائی رسولؐ دوڑ پڑیں گے اور اگر کوئی میری آواز بھی نہ سنے تو بھی میرے بازوؤں میں اتنی قوت ہے، کہ میں تنہا ان میں سے سینکڑوں کو زمین پر سلا سکتا ہوں۔ حیدرؑ کا شیر ایسے گیدڑوں سے نہیں ڈرتا۔ آؤ ذرا تانا کی قبر کی زیارت کر لیں۔ (دونوں حضرت رسولؐ خدا کی قبر کے سامنے کھڑے ہو جاتے ہیں اور ہاتھ اٹھا کر دُعا پڑھتے ہیں اور مسجد سے نکل کر گمر کی طرف چلتے ہیں)۔

چوتھا سین

(ولید کا درہ۔ ولید اور مردان بیٹے ہوئے ہیں۔ رات کا وقت ہے)

مردان۔ دیکھیے اب تک نہیں آئے۔ میں نے آپ سے کہا تھا وہ ہرگز نہ آئیں گے۔

ولید۔ آئیں گے اور ضرور آئیں گے۔ مجھے اُن کے قول پر پورا اعتماد ہے۔

مردان۔ کہیں ایسا تو نہیں کہ انھیں امیر کی وفات کی خبر ہو گئی ہو اور وہ اپنے ساتھیوں کو جمع کر کے ہم سے جنگ کرنے آرہے ہیں۔

(حسین آتے ہیں ولید تھکنا کھڑا ہو جاتا ہے اور دروازے پر آکر مصافحہ کرتا ہے۔ مردان

اپنی جگہ پر بیٹھا رہتا ہے)

حسین۔ خدا کی تم پر رحمت ہو (مردان کو بیٹھے دیکھ کر) اتحاد عناد سے اور محبت عداوت سے بہتر ہے۔ امیر نے مجھے کیوں یاد کیا ہے۔

ولید۔ اس تکلیف دہی کی معافی چاہتا ہوں۔ آپ کو یہ سن کر افسوس ہوگا کہ امیر معاویہ نے وفات پائی۔

مردان۔ اور خلیفہ یزید نے حکم دیا ہے کہ آپ سے ان کے نام کی بیعت لی جائے۔

حسین۔ یہ مناسب نہیں کہ مجھ جیسا آدمی پوشیدہ بیعت کر لے۔ یہ نہ میرے لیے مناسب ہے اور نہ یزید کے شایان شان۔ بہتر ہے کہ ایک جلسہ عام منعقد ہو، اور شہر کے رؤسا و علماء کو بلا کر یزید کی بیعت کا سوال پیش کیا جائے۔ میں بھی ان لوگوں کے ساتھ رہوں گا۔ اور اس وقت سب سے پہلے میں ہی جواب دوں گا۔

ولید۔ مجھے آپ کی یہ صلاح مناسب معلوم ہوتی ہے۔ بیشک آپ کے بیعت کرنے سے وہ نتیجہ نہ نکلے گا جو یزید کا منشا ہے۔ کوئی کہے گا آپ نے بیعت کی اور کوئی کہے گا، نہیں کی۔ اس کی تصدیق کرنے میں بہت وقت صرف ہوگا۔ اس سے بھی بہتر ہے کہ جلسہ عام طلب کر لیا جائے۔

مردان۔ امیر، میں آپ کو خبردار کیے دیتا ہوں کہ ان باتوں میں نہ آئیے۔ بغیر بیعت لیے ان کو یہاں سے جانے نہ دیجیے۔ ورنہ آپ ان سے اُس وقت تک بیعت نہ لے

سکلیں گے، جب تک خون کی ندیاں نہ بہہ جائیں۔ یہ چنگاری کی طرح اڑ کر ساری خلافت میں آگ لگا دیں گے۔

ولید۔ مروان خدا کے واسطے چپ رہو۔

مروان۔ حسینؑ میں خدا کو گواہ کر کے کہتا ہوں کہ میں آپ کا دشمن نہیں ہوں۔ میری دوستانہ صلاح یہ ہے کہ آپ یزید کی بیعت منظور کر لیجیے تاکہ آپ کو کوئی نقصان نہ پہنچے۔ آپس کا فساد مٹ جائے اور خدا کے ہزاروں بندوں کی جانیں بچ جائیں۔ خلیفہ آپ کی بیعت کی خبر سن کر بہت خوش ہوں گے اور آپ کے ساتھ ایسے سلوک کریں گے کہ خلافت میں کوئی آدمی آپ کی ہمسری نہ کر سکے گا۔ میں آپ کو یقین دلاتا ہوں کہ آپ کی جاگیر اور وظیفے دوچند کرا دوں گا۔ اور آپ مدینے میں عزت و احترام سے رسولؐ کے قدموں سے لگے دین و دنیا میں سرخ رو رہ کر زندگی بسر کر سکیں گے۔

حسینؑ۔ بس خاموش رہو مروان! میں تمہاری دوستانہ صلاح سننے کے لیے نہیں آیا ہوں۔ تم نے کبھی اپنی دوستی کا ثبوت نہیں دیا اور اگر اس موقع پر میں تمہاری صلاح کو دوستانہ سمجھوں، تو میرا دل اور میرا خدا مجھ سے ناخوش ہوگا۔ کیا آج اسلام اتنا کمزور ہو گیا ہے، کہ رسولؐ کا نواسہ یزید کی بیعت کرنے کے لیے مجبور کیا جائے؟ مروان۔ اُن کی بیعت سے آپ کو کیوں اعتراض ہے۔

حسینؑ۔ اِس لیے کہ وہ شرابی، جھوٹا، دعا باز، حرام کار اور ظالم ہے۔ وہ علماء مشائخ کی توجہ کرتا ہے۔ جہاں جاتا ہے، وہاں ایک گدھے پر ایک بندر کو عالموں کا کپڑا پہنا کر ساتھ لے جاتا ہے۔ میں ایسے آدمی کی بیعت اختیار نہیں کر سکتا۔

مروان۔ یا امیر، آپ ان سے بیعت لیں گے یا نہیں؟

حسینؑ۔ میری بیعت کسی کے اختیار میں نہیں ہے۔

مروان۔ قسم خدا کی آپ بیعت قبول کیے بغیر نہیں جاسکتے۔ میں آپ کو یہیں قتل کر ڈالوں گا۔

(تکوار کھینچ کر بڑھتا ہے)

حسینؑ۔ (ٹپٹ کر) ظالم! تو اور مجھے قتل کرے گا! تجھ میں اتنی ہمت نہیں ہے۔ زور رہ، ایک

قدم بھی آگے رکھا تو تیرا نپاک سر زمین پر ہوگا۔

(حضرت مہاشن تیس مسلح آدمیوں کے ساتھ تلوار کیچے ہوئے کھس آتے ہیں)

مہاشن۔ (مردان کی طرف جھپٹ کر) ملعون تیرے لیے دوزخ کا دروازہ کھلا ہوا ہے۔

حسین۔ (مردان کے سامنے کھڑے ہو کر) مہاشن تلوار نیام میں رکھو۔ میری لڑائی مردان سے نہیں ہے۔ یزید سے ہے۔ مجھے اعتراض نہیں اگر یہ اپنے آقا کا وفادار خادم ہے۔

مہاشن۔ اس ملعون کی اتنی ہمت کہ آپ کے جسم مبارک پر ہاتھ اٹھائے۔ کیا اپنی نپاک اصل کو بھول گیا!

حسین۔ بھیا! غصہ نہ ہو ہم کبھی ابتدا نہیں کرتے۔

ولید۔ (حسین سے) میں سخت نادم ہوں کہ میرے سامنے آپ کی یہ توہین ہوئی۔ خدا اس کا عذاب مجھے دے۔

حسین۔ ولید میری تقدیر میں ابھی بڑی بڑی سختیاں جھیلنی لکھی ہیں۔ یہ اس معرکہ کی تمہید ہے، جو پیش آنے والا ہے۔ ہم اور تم شاید پھر نہ ملیں۔ اس لیے رخصت میں تمہاری مرثیہ و اخلاق کو کبھی نہ بھولوں گا۔ تم سے میری صرف یہ التجا ہے کہ میرے یہاں سے جانے میں معترض نہ ہونا۔

(دووں گئے بل کر رخصت ہوتے ہیں۔ مہاشن اور تین آدمی باہر چلے جاتے ہیں)

مردان۔ ولید تمہاری بدولت مجھے یہ ذلت ہوئی۔

ولید۔ تم ناشکرے ہو۔ میری بدولت تمہاری جان بچ گئی۔ ورنہ تمہاری لاش فرش پر تڑپتی نظر آتی۔

مردان۔ تم نے یزید کی خلافت یزید سے چھین کر حسین کو دے دی۔ تم نے ابوسفیان کی اولاد ہو کر اسی خاندان سے دشمنی کی تم خدا کی درگاہ میں اس قتل و خوریزی کے ذمہ دار ہو گے۔ جو آج کی غفلت کی وجہ سے ہوئی۔

(مردان چلا جاتا ہے)

پانچواں سہ ماہی

(آدمی رات کا وقت ہے۔ صبح اور مہینہ سہ ماہی کے صحن میں بیٹھے ہیں۔)

مہینہ۔ بڑی خیریت ہوئی ورنہ طعون نے دشمنوں کا کام ہی تمام کر دیا تھا۔
 صبح۔ تم لوگوں کی دور اندیشی بڑے موقع پر کام آئی۔ مجھے گمان نہ تھا کہ یہ سب میرے
 ساتھ اتنی دغا کریں گے۔ مگر یہ جو کچھ ہوا آگے چل کر اس سے بھی زیادہ ہوگا۔
 مجھے ایسا معلوم ہو رہا ہے کہ ہمیں اب چین سے بیٹھنا نصیب نہ ہوگا۔ میرا ابھی وہی
 حال ہونے والا ہے جو بھائی امام حسنؑ کا ہوا۔

مہینہ۔ خدا نہ کرے! خدا نہ کرے!!

صبح۔ اب مدینہ میں ہم لوگوں کا رہنا کانٹوں کے بستر پر سونا ہے۔ بھیا شاید نبیؐ کی اولاد
 شہید ہونے ہی کے لیے دنیا میں آتی ہے۔ شاید نبیوں سے بھی آنے والے واقعات
 کا اندازہ نہیں ہوتا، نہیں تو کیا نانا کی مسند پر وہ لوگ بیٹھے جو اسلام کے دشمن ہیں
 اور جنہوں نے صرف اپنی خود غرضی کے لیے نام و نہاد کو اسلام اختیار کیا ہے۔
 دیکھو میں رسولؐ ہی سے پوچھتا ہوں کہ وہ مجھے کیا حکم دیتے ہیں۔ مدینہ میں رہوں یا
 کہیں اور چلا جاؤں؟ (حضرت محمدؐ رسول اللہ کی قبر پر جاکر) اے خدا یہ تیرے رسول
 محمدؐ عربی صلی اللہ علیہ وسلم کی قبر ہے اور میں ان کا نواسہ ہوں۔ تو میرے دل کا
 حال جانتا ہے۔ میں نے ہمیشہ تیری اور تیرے رسولؐ کی مرضی پر چلنے کی کوشش کی
 ہے۔ مجھ پر رحم کر اور اس پاک نبیؐ کے وسیلہ و رشتہ سے جو اس قبر میں محو خواب
 ہیں، مجھے ہدایت کر کہ اس وقت میں کیا کروں۔

(روتے ہیں اور قبر پر سر رکھ کر بیٹھ جاتے ہیں پھر چوک کر اٹھ بیٹھتے ہیں۔)

مہینہ۔ بھیا اب یہاں سے چلے گھر کے لوگ گھبرا رہے ہوں گے۔
 صبح۔ نہیں مہینہ اب میں لوٹ کر گھر نہ جاؤں گا ابھی میں نے خواب دیکھا ہے کہ نانا
 آئے ہیں اور مجھے چھاتی سے لگا کر کہتے ہیں۔ ”بہت تھوڑے عرصہ میں تو ایسے
 آدمیوں کے ہاتھوں شہید ہوگا، جو اپنے کو مسلمان کہیں گے اور مسلمان نہ ہوں گے۔“

میں نے تیری شہادت کے لیے کربلا کا میدان پنا ہے۔ اُس وقت تو پیاسا ہوگا۔ لیکن تیرے دشمن تجھے پانی کا ایک قطرہ بھی نہ دیں گے۔ تیرے لیے جنت میں بہت اونچا درجہ مخصوص کیا گیا ہے۔ مگر وہ درجہ شہادت کے بغیر حاصل نہ ہوگا۔ یہ فرما کر نانا تشریف لے گئے۔

عہاں۔ (روکر) بھائی۔ ہائے بھائی یہ خواب ہے یا پیش گوئی۔
(محمد حنفیہ آتے ہیں)

محمد حنفیہ۔ حسین آپ نے کیا فیصلہ کیا؟

حسین۔ خدا کی مرضی ہے کہ میں قتل کیا جاؤں۔

حنفیہ۔ خدا کی مرضی خدا ہی جانتا ہے۔ میری صلاح تو یہ ہے کہ آپ دوسرے شہر میں چلے جائیں۔ اور وہاں سے اپنے قاصدوں کو اس جوار میں بھیجے۔ اگر لوگ آپ کی بیعت منظور کر لیں تو خدا کا شکر کیجیے گا۔ ورنہ یوں بھی آپ کی آبرو قائم رہے گی۔ مجھے خوف ہے کہ کہیں آپ ایسی جگہ نہ جا پھنسیں جہاں آپ کے دوست کم اور دشمن زیادہ ہوں۔ بغلی مھونسوں کی طرح زیادہ کوئی چوٹ کاری نہیں ہوتی۔ کوئی سانپ مار آستین سے زیادہ قاتل نہیں ہوتا۔ کوئی کان دہوار سے زیادہ تیز نہیں ہوتا۔ کوئی دعا باز سے زیادہ خطرناک نہیں۔ اس سے ہمیشہ بچتے رہنا۔

حسین۔ آپ مجھے کہاں جانے کی صلاح دیتے ہیں؟

حنفیہ۔ میرے خیال میں مکہ سے بہتر کوئی جگہ نہیں ہے۔ اگر قوم نے آپ کی بیعت منظور کر لی۔ تو پھر پوچھتا ہی کیا ہے۔ ورنہ پہاڑوں کی گھانیاں آپ کے لیے قلعہ کا کام دیں گی اور تھوڑے مددگاروں کے ساتھ آپ آزادی سے زندگی بسر کر سکیں گے۔ خدا چاہے گا تو لوگ بہت جلد یزید سے ہزار ہو کر آپ کی پناہ میں آجائیں گے۔

حسین۔ عزیزوں کو یہاں چھوڑ دوں؟

محمد حنفیہ۔ ہرگز نہیں۔ سب کو اپنے ساتھ لے جائیے۔

حسین۔ یہاں کے حالات سے مجھے جلد جلد اطلاع دیتے رہیے گا۔

محمد حنفیہ۔ اس کا اطمینان رکھیے (محمد حنفیہ حسین سے بغل گیر ہو کر چلے جاتے ہیں)۔

حسین۔ بھیا اب تو مگر چلے کیا تمام شب جاگتے ہی رہے گا؟

حسینؑ عباسؑ میں پہلے ہی کہہ چکا کہ لوٹ کر گھر نہ جاؤں گا۔
 عباسؑ اگر آپ کی اجازت ہو تو میں بھی کچھ عرض کروں۔ آپ مجھے اپنا سچا وفادار خادم
 سمجھتے ہیں یا نہیں؟

حسینؑ خدائے پاک کی قسم تم سے زیادہ وفادار دوست اور عزیز دنیا میں نہیں ہے۔
 عباسؑ اگر یزید کی بیعت رفع شر کے واسطے کر لی جائے تو کیا ہرج ہے۔ خدا کا رساخ ہے۔
 ممکن ہے، تھوڑے دنوں میں یزید خود ہی مرجائے تو آپ کو خلافت آپ ہی آپ
 مل جائے گی۔ جس طرح آپ نے امیر معاویہ کے زمانے میں مبر کیا اسی طرح یزید
 کے زمانے کو بھی مبر کے ساتھ کاٹ دیجیے۔ یہ بھی ممکن ہے کہ تھوڑے دنوں
 میں یزید کے ظلم سے تنگ آکر لوگ بغاوت کر بیٹھیں اور آپ کے لیے موقع نکل
 آئے۔ مبر ساری مشکلوں کو آسان کر دیتا ہے۔

حسینؑ عباسؑ یہ کیا کہتے ہو۔ اگر میں خوف سے یزید کی بیعت قبول کر لوں تو اسلام کا مجھ
 سے زیادہ اور کوئی دشمن نہ ہوگا۔ میں خدا اور رسولؐ کو۔ والد کو۔ بھائی حسنؑ کو کیا
 منہ دکھاؤں گا۔ والد بزرگوار نے شہادت قبول کر لی مگر معاویہ کی بیعت کو حرام
 سمجھا۔ میں کیوں خاندانی چلن چھوڑ دوں۔ عزت کی موت بے عزتی کی زندگی سے
 بہتر ہے۔

عباسؑ (حقیر ہو کر) خدا کی قسم یہ حسین کی آواز نہیں رسولؐ کی آواز ہے اور یہ باتیں
 حسینؑ کی نہیں علیؑ کی ہیں۔ بھیا آپ کو خدا نے عقل دی ہے۔ میں تو آپ کا خادم
 ہوں۔ میری باتیں آپ کو ناگوار لگ رہی ہوں تو معاف فرمائیے۔

حسینؑ (عباسؑ کو چھاتی سے لگا کر) میرا خدا مجھ سے ناراض ہو جائے اگر میں تم سے ذرا بھی
 ملال رکھوں۔ تم نے مجھے جو صلاح دی وہ میری بھلائی کے لیے دی، اس میں مجھے
 ذرا بھی شک نہیں، مگر تم اس مغالطہ میں ہو کہ یزید کے دل کی آگ میری بیعت
 ہی سے ٹھنڈی ہو جائے گی۔ درحقیقت یزید نے میرے قتل کرنے کا بھی حیلہ نکالا
 ہے۔ اگر وہ جانتا کہ میں بیعت کر لوں گا تو وہ کوئی اور تدبیر سوچتا۔

عباسؑ اگر اُس کی یہ نیت ہے تو کلام پاک کی قسم میں آپ کے پینے کی جگہ اپنا خون
 بہاؤں گا۔ اور آپ سے آگے بڑھ کر اتنی تلواریں چلاؤں گا چاہے میرے دونوں ہاتھ
 کٹ جائیں۔

(زینبؓ شہر بانو اور مگر کے دیگر لوگ آتے ہیں)

زینبؓ: عہاں ایسی مایوسانہ باتیں نہ کرو۔ (حسینؑ سے) بھیا میں آپ کے قدموں پر گرتی ہوں آپ یہ ارادہ ترک کر دیجیے۔ مدینہ میں رسولؐ کی قبر سے وابستہ رہ کر زندگی بسر کیجیے اور اپنی گردن پر اسلام کی تباہی کا الزام نہ لیجیے۔

حسینؑ: زینبؓ، جب تک زمین و آسمان قائم ہیں، میں یزید کی بیعت منظور نہیں کر سکتا۔ کیا تم سمجھتی ہو کہ میں غلطی پر ہوں؟

زینبؓ: نہیں بھیا، آپ غلطی پر نہیں ہیں۔ اللہ تعالیٰ اپنے رسولؐ کے بیٹے کو غلط راستہ پر نہیں لے جاسکتا۔ مگر آپ جانتے ہیں کہ زمانے کا رنگ بدلا ہوا ہے۔ ایسا نہ ہو کہ لوگ آپ کے خلاف ہو جائیں۔

حسینؑ: بہن! انسان ساری دنیا کے طعنے برداشت کر سکتا ہے مگر اپنے ایمان کا نہیں۔ اگر تمہارا یہ خیال ہے کہ میرے بیعت نہ کرنے سے اسلام میں تفرقہ پڑ جائے گا، تو یہ سمجھ لو کہ اتفاق کتنی ہی اچھی چیز ہو مگر راستی اس سے کہیں اچھٹی ہے۔ راستی کو چھوڑ کر اتفاق کو قائم رکھنا ویسا ہی ہے، جیسے جان نکل جانے کے بعد جسم کو قائم رکھنا۔ راستی قوم کی جان ہے۔ اسے چھوڑ کر کوئی قوم بہت دنوں تک زندہ نہیں رہ سکتی۔ اس بارے میں میں اپنی رائے قائم کر چکا ہوں۔ اب تم لوگ مجھے رخصت کرو۔ جس طرح میری بیعت سے اسلام کا وقار قائم رہے گا۔ میں اسلام کی حرمت پر نثار ہو جاؤں گا۔

شہر بانو۔ (رو کر) کیا آپ ہمیں اپنے قدموں سے جدا کر دیں گے؟

علی اکبر۔ ہا جان۔ اگر شہید ہی ہوتا ہے تو ہم بھی وہ درجہ کیوں نہ حاصل کریں۔

مسلم۔ یا امیر! ہم آپ کے قدموں پر نثار ہونا ہی اپنی زندگی کا حاصل سمجھتے ہیں۔ ایسی موت زندگی سے ہزار درجہ بہتر ہے۔ کیا آپ ہم کو اکیلا چھوڑ جائیں گے۔

علی اکبر۔ ہا میں آپ کے پیچھے کھڑا ہو کر نماز پڑھتا تھا۔ آپ یہاں چھوڑ دیں گے تو میں نماز کیسے پڑھوں گا۔

زینبؓ: بھیا! کیا کوئی امید نہیں ہے؟ کیا مدینہ میں رسولؐ کے بیٹے پر کوئی ہاتھ رکھنے والا نہیں ہے؟ اس شہر سے وہ نور پھیلا جس سے سارا عالم روشن ہو گیا۔ کیا حق کی وہ

روشنی اس قدر جلد غائب ہو گئی؟ آپ یہیں سے جہاز اور یمن کی طرف قاصدوں کو
کیوں نہیں روانہ کرتے؟

حسینؑ۔ زینبؑ افسوس کہ خدا کو کچھ اور ہی منظور ہے۔ اب مدینہ میں میرے لیے راحت
نہیں۔ یہ ولید کی شرافت ہے، جو ہم آزادی سے کھڑے ہیں۔ ورنہ یزید کی فوج نے
ہمیں گھیر لیا ہوتا۔ آج مجھے صبح ہوتے ہوتے یہاں سے نکل جانا چاہیے۔ یزید کو
میرے عزیزوں سے دشمنی نہیں۔ اُسے خوف صرف میرا ہے۔ تم لوگ مجھے یہاں
سے رخصت کرو۔ مجھے یقین ہے کہ یزید تم لوگوں کو تنگ نہ کرے گا۔ اُس کے دل
میں چاہے نہ ہو مگر مسلمانوں کے دل میں غیرت باقی ہے۔ وہ رسولؐ کی بہو بیٹیوں
کی آبرو لٹنے دیکھیں گے تو اُن کا خون ضرور گرم ہو جائے گا۔

زینبؑ۔ بھیا! یہ ہرگز نہ ہوگا۔ ہم آپ کے ہمراہ چلیں گے اگر اسلام کا بیٹا اپنی دلیری سے
اسلام کا وقار قائم رکھے تو ہم صبر سے برداشت سے اُس کی شان کو بڑھائیں گے۔
گو ہم پر جہاد حرام ہے مگر موقع پڑنے پر ہم صبر کرنا اور ٹھٹھ کر مر جانا جانتے ہیں۔
رسولؐ پاک کی قسم آپ ہماری آنکھوں میں آنسو نہ دیکھیں گے۔ ہمارے لبوں سے
فریاد نہ سنیں گے اور ہمارے دلوں سے آہ نہ نکلے گی۔ آپ حق پر جان دے کر
اسلام کی آبرو رکھنا چاہتے ہیں۔ تو میں بھی ایک لائڈ بے اور بدکار کی حمایت میں رہ
کر اسلام کے نام پر داغ لگانا نہیں چاہتی۔

(سپاہیوں کا ایک دستہ سڑک پر آتا ہوا دکھائی دیتا ہے)

حسینؑ۔ عباسؑ یزید کی سپاہ آرہی ہے۔ ولید نے بھی دعا کی۔ آہ ہمارے ہاتھوں میں تلوار بھی
نہیں ہے۔ خیر خدا ہمارا مددگار ہے۔

عباسؑ۔ کلام پاک کی قسم یہ مردود آپ کے قریب نہ آنے پائیں گے۔

زینبؑ۔ بھیا۔ آپ سامنے سے ہٹ جائیے۔

حسینؑ۔ زینبؑ، گھبراؤ نہیں، آج میں دکھاؤں گا کہ علیؑ کا بیٹا کتنی بہادری سے جان دیتا ہے۔

(عباسؑ باہر نکل کر فوج کے سردار سے)

اے سردار کس کی بد نصیبی ہے کہ تو اُس کی طرف جا رہا ہے۔

سردار۔ یا حضرت ہمیں شہر میں گشت لگانے کا حکم ہوا ہے کہ دیکھیں کہیں باغی تو جمع نہیں

ہو رہے ہیں۔

حسینؑ دیر کرنے کا موقع نہیں ہے، چلو لٹاں جان سے رخصت ہوں۔ (فاطمہؑ کی قبر پر جا کر) اے مادر جہاں تمہارا بدنصیب بیٹا جسے تم نے گود میں پیار سے کھلایا تھا، جسے تم نے اپنے سینے سے دودھ پلایا تھا۔ آج تم سے رخصت ہو رہا ہے اور پھر شاید اُسے تمہاری قبر کی زیارت نصیب نہ ہو۔ (روتے ہیں)۔

(اہل مدینہ کی آمد)

سب۔ اے مولا، آپ ہمیں اپنے قدموں سے کیوں جدا کرتے ہیں۔ ہم آپ کا دامن نہ چھوڑیں گے۔ آپ کے قدموں کے نیچے رہ کر غربت کی خاک چھانا اس سے کہیں اچھا ہے کہ ایک بدکار اور ظالم خلیفہ کی سختیاں جھیلیں۔ آپ خاندان رسالت کے آفتاب ہیں۔ اُس کی روشنی سے دُور رہ کر اس اندھیرے میں خوفناک جانوروں سے کیوں کر جان بچا سکیں گے۔ کون ہمیں حق و باطل سے آگاہ کرے گا۔ کون ہمیں اپنی نصیحتوں کا آپ حیات پلائے گا۔ ہمیں اپنے قدموں سے جدا نہ کیجیے۔

حسینؑ۔ میرے پیارے دوستوں! میں یہاں سے خود نہیں جا رہا ہوں۔ مجھے تقدیر لیے جا رہی ہے۔ مجھے وہ دردناک نظارہ دیکھنے کی تاب نہیں ہے کہ مدینہ کی گلیاں اسلام اور رسولؐ کے دوستوں کے خون سے رنگی جائیں۔ میں پیارے مدینہ کو اُس تباہی اور خون سے بچانا چاہتا ہوں۔ تم سے میری یہی آخری ہمت ہے کہ اسلام کی حرمت قائم رکھنا۔ مال اور زر کے لیے اپنی قوم اور ملت سے بے وفائی نہ کرنا۔ خدا کے نزدیک اس سے بڑھ کر کوئی اور گناہ نہیں۔ شاید ہمیں پھر مدینہ کی زیارت نصیب نہ ہو۔ شاید پھر ہم ان صورتوں کو نہ دیکھ سکیں۔ شاید پھر ہمیں ان بزرگوں کی صورتیں دیکھنی نہ میسر ہوں۔ جو تانا کے شریک و ہمدرد رہے، جن میں سے بہتوں نے مجھے کھلایا ہے۔ بھائیو! میری زبان میں اتنی طاقت نہیں ہے کہ اس رنج و غم کو ظاہر کر سکوں، جو میرے سینے میں دریا کی لہروں کی طرح اُٹھ رہا ہے۔ مدینہ کی خاک سے جدا ہوتے ہوئے جگر کے ٹکڑے ہو جاتے ہیں۔ آپ سے جدا ہوتے آنکھوں میں اندھیرا چھا جاتا ہے۔ مگر مجبور ہوں، خدا اور رسولؐ کی یہی ہمت ہے کہ اسلام کا پودا میرے خون سے سیٹھا جائے۔ رسولؐ کی کھیتی، رسولؐ کی اولاد کے خون سے ہری

ہو اور مجھے اُن کے سامنے سر نہ کھانے کے سوا کوئی چارہ نہیں۔

اہل شہر۔ یا مولا، ہمیں اپنے قدموں سے جدا نہ کیجیے، اے امیر، افسوس، اے رسولؐ کے بیٹے، افسوس ہم کس کا منہ دیکھ کر زندہ رہیں گے؟ ہم کیوں کر صبر کریں۔ اگر آج نہ روئیں تو پھر کس دن کے لیے آنسوؤں کو اٹھا رکھیں۔ آج سے زیادہ ماتم کا دن اور کون ہوگا؟

حسینؑ (رسول اللہ صلی علیہ وسلم کے حزار مقدس پر جا کر) اے رسولؐ خدا رخصت، آپ کا نواسہ مصیبت میں گرفتار ہے۔ اس کا بیڑا پار کیجیے۔

سب لوگ مجھے چھوڑ کر پہلے ہی سدھارے	بہتا نہیں آدمِ نواسے کو تمھارے
خادم کو کوئی امن کی آب جا نہیں ملتی	راحت کوئی ساعت مرے مولا نہیں ملتی
دُکھ کون سا اور کون سی ایذا نہیں ملتی	ہیں آپ جہاں راہ وہ اصلًا نہیں ملتی
دُنیا میں مجھے کوئی نہیں اور ٹھکانا	آج آخری رخصت کو غلام آیا ہے تانا
خُجّ جاؤں جو پاس اپنے نکلا لیجے تانا	خربت میں نواسے کو چھپا لیجے تانا

(بھائی کی قبر پر جا کر)

سُن لیجے شیر کی رخصت ہے برادر حضرت کو تو پہلو ہوا لٹاں کا میسر
قبریں بھی جدا ہوں گی یہاں اب تو ہماری دیکھیں ہمیں لے جائے کہاں خاک ہماری

میں نہیں چاہتا کہ میرے ساتھ ایک چوٹی کی بھی جان خطرے میں پڑے۔ اپنے عزیزوں، عورتوں اور دوستوں سے یہی سوال ہے کہ میرے لیے ذرا بھی غم نہ کرو۔ وہیں جاتا ہوں، جہاں خدا کی مرضی لے جاتی ہے۔

مہاس۔ یا حضرت، خدا کے واسطے ہمارے اوپر یہ جبر نہ کیجیے۔ ہم جیتے جی کبھی آپ سے جدا نہ ہوں گے۔

زینبؓ بھیا، میری جان تم پر فدا ہو۔ اگر تم نے چھوڑ دیا۔ تو کوٹ کر انھیں جیتا نہ پاؤ گے۔

تمہاری تینوں مغول کی بیٹیاں غم سے کھلا رہی ہیں۔ شہر بانو کی کیفیت اپنی آنکھوں سے دیکھ رہے ہو۔ تمہارے بغیر مدینہ اُداس ہو جائے گا۔ اور گھر کی دیواریں ہمیں کاٹ کھائیں گی۔ ہمارے اُد پر اِس بدنامی کا داغ نہ لگائیے، کہ مصیبت میں رسولؐ زلو یوں نے اپنے سردار سے بے وفا کی۔ تمہارے ساتھ کے فاتح یہاں کے بیٹھے نواہوں سے بھی زیادہ مزیدار معلوم ہوں گے۔ جسم کو تکلیف ہوگی مگر دل کو تو اطمینان رہے گا۔

علی اکبر۔ کیا میں اس مصیبت کا تمام مزہ آپ کو تنہا نہ اُٹھانے دوں گا۔ اِس میں میرا بھی حصہ ہے۔ کون ہمارے نیزوں کی چمک دیکھے گا؟ کسے ہم اپنی دلیری اور شجاعت کے جوہر دکھائیں گے؟ نہیں۔ ہم یہ غم کی دعوت آپ کو تنہا نہ کھانے دیں گے۔

عبداللہ ابنِ حسن۔ عمو مجھے اپنے آگے گھوڑے پر بٹھا کر لگام میرے ہاتھوں میں دے دیجیے گا۔ میں اُسے ایسا دوڑاؤں گا کہ ہوا بھی ہماری گرد کو نہ پہنچے گی۔

حسینؑ۔ آہ، اگر میری تقدیر کا خدایوں ہی ہے کہ میرے لُحہ دل میری آنکھوں کے سامنے تڑپیں تو میرا کیا اختیار ہے۔ اگر خدا کو یہی منظور ہے کہ میرا باغ میری نظروں کے سامنے برباد ہو جائے تو کیا چارہ ہے۔ خداوند گواہ رہیو کہ رسولؐ کی اولادِ اسلام کی عزت و حرمت پر کس قدر ظلم کے ساتھ قربان کی جا رہی ہے۔

چھٹا سین

(شام کا وقت، شہر کوفہ کا ایک مکان، عبداللہ، قرہ، وہب ہاتھی کر رہے ہیں)

عبداللہ۔ بڑا غضب ہو رہا ہے۔ شامی فوج کے سپاہی تل شہر کو پکڑ پکڑ کر زیادہ کے پاس لے جا رہے ہیں۔ اور وہاں جبراً ان سے بیعت لی جا رہی ہے۔

قرہ۔ تم لوگ کیوں اس کی بیعت قبول کرتے ہو؟

عبداللہ۔ نہ کریں تو کیا کریں۔ امیروں اور رئیسوں کو تو جاگیر اور منصب کی ہوس نے دامِ تذبذب میں لے لیا۔ بے چارے غریب کیا کریں۔ نہیں بیعت کرتے تو مارے جاتے ہیں، شہر بدر کیے جاتے ہیں۔ جن محدودے چند رؤسا نے بیعت نہیں کی ہے۔ ان پر بھی سختیاں کرنے کی تیاریاں ہو رہی ہیں، مگر زیادہ چاہتا ہے کہ تل کوفہ آپس ہی میں لڑیں۔ اس لیے اس نے اب تک کوئی سختی نہیں کی ہے۔

قرہ۔ یزید کو خلافت کا کوئی حق تو ہے نہیں۔ محض تلوار کا زور ہے۔ شرع کے موافق ہمارے خلیفہ کس ہیں۔

عبداللہ۔ وہ تو ظاہر ہی ہے۔ مگر یہاں کے لوگوں کو تو جانتے ہو نہ۔ پہلے تو اس قدر شور و غل مچائیں گے، گویا جان دینے پر آمادہ ہیں۔ لیکن ذرا کسی نے لالچ دیا اور پھر سارا شور مٹا ہوا۔ کتنی کے آدمیوں کو چھوڑ کر سبھی بیعت کر رہے ہیں۔

قرہ۔ تو پھر ہمارے اوپر بھی تو وہی مصیبت آئی ہے؟

عبداللہ۔ اسی فکر میں تو پڑا ہوں، کچھ سوجھتا ہی نہیں۔

قرہ۔ سوجھتا ہی کیا ہے۔ یزید کی بیعت ہرگز نہ قبول کرو۔

عبداللہ۔ اپنی خوشی کی بات نہیں ہے۔

قرہ۔ کیا ہوگا؟

عبداللہ۔ وظیفہ بند ہو جائے گا۔

قرہ۔ ایمان کے سامنے وظیفہ کی کوئی ہستی نہیں۔

عبداللہ۔ جاگیر سے زیادہ نہیں، پرورش تو ہو ہی جاتی ہے۔ مگر وہ فوراً ضبط ہو جائے گی۔ کتنی

میت سے ہم نے میوؤں کا باغ لگایا ہے۔ یہ کب گوارا ہوگا کہ ہماری میت کا پھل دوسرے کھائیں۔ قسم کلام پاک کی میرے باغ پر بڑے بڑوں کو رشک ہے۔

قمر۔ باغ کے لیے ایمان پتپتا پڑے تو باغ کی طرف آنکھ اٹھا کر دیکھنا بھی ملنا ہے۔

عبداللہ۔ قمر معاملہ اس قدر آسان نہیں ہے، جتنا تم نے سمجھ رکھا ہے۔ جائداد کے لیے انسان اپنی جان دیتا ہے۔ بھائی بھائی دشمن ہو جاتے ہیں۔ باپ بیٹوں میں، زن و شوہر میں بغاوت پڑ جاتا ہے۔ اگر اُسے لوگ اتنی آسانی سے چھوڑ سکتے تو دنیا جنت بن جاتی۔

قمر۔ یہ صحیح ہے۔ مگر ایمان کے مقابلہ میں جائداد ہی کی نہیں زندگی کی بھی کوئی ہستی نہیں۔ دنیا کی چیزیں ایک دن چھوٹ جائیں گی۔ مگر ایمان تو ہمیشہ ساتھ رہے گا۔

عبداللہ۔ شہر بدر ہوتا پڑا تو یہ مکان ہاتھ سے نکل جائے گا۔ ابھی پچھلے سال بن کر تیار ہوا ہے۔ دیہاتوں، جنگلوں میں بدوؤں کی طرح مارے مارے گھومتا پڑے گا۔ کیا جلا وطنی کوئی معمولی چیز ہے۔

قمر۔ دین و ایمان کے لیے لوگوں نے سلطنتیں ترک کر دی ہیں، سر کٹائے ہیں اور ہنستے ہوئے دار پر چڑھ گئے ہیں۔ دین و ایمان کی دنیا میں ہمیشہ فتح رہی ہے اور رہے گی۔

عبداللہ۔ وہب، اپنی لٹاں جان کی باتیں سن رہے ہو۔

وہب۔ جی ہاں، سن رہا ہوں اور دل میں فخر کر رہا ہوں کہ میں ایسی دین بدور ماں کا بیٹا ہوں۔ میں آپ سے سچ عرض کرتا ہوں کہ قیس، حجر، حر، اصف ایسے رئیسوں کو بیعت قبول کرتے دیکھ کر میں بھی راضی ہو گیا تھا۔ لیکن لٹاں کی باتوں نے ہمت مضبوط کر دی۔ اب میں سب کچھ جھیلنے کے لیے تیار ہوں۔

عبداللہ۔ وہب، مذہب ہم ضعیفوں کے لیے ہے۔ جنھوں نے دنیا کے مزے اٹھا لیے۔ جوانوں کے لیے دنیا ہے۔ تم ابھی شادی کر کے لوٹے ہو۔ بہو کی چوڑیاں بھی میلی نہیں ہوئیں۔ جانتے ہو، وہ ایک رئیس کی لڑکی ہے۔ کیا ابھی سے اُسے خانہ دیرانی کی مصیبت میں ڈالنا چاہتے ہو۔ ہم اور قمر تو جج کرنے چلے جائیں گے، تم میری جائداد کے وارث ہو، مجھے بھی تسکین رہے گی کہ میری میت رائیگاں نہیں گئی۔ تم نے ماں کی نصیحت پر عمل کیا تو مجھے بے حد صدمہ ہوگا۔ پہلے جا کر نیسہ سے پوچھو تو۔

وہب مجھے اپنے ایمان کے معاملہ میں کسی سے پوچھنے کی ضرورت نہیں ہے۔ مجھے یقین ہے کہ خلافت کے حقدار حضرت حسینؑ ابن علی ہیں۔ زیادہ کی بیعت کبھی نہ قبول کروں گا۔ جائداد رہے یا نہ رہے۔ جان رہے یا جائے۔

قر۔ بیٹا تیری ماں تجھ پر صدقہ۔ تیری باتوں نے دل خوش کر دیا۔ آج مجھ جیسی خوش نصیب ماں دنیا میں نہ ہوگی۔ مگر بیٹا تمہارے با جان ٹھیک کہتے ہیں۔ نیسہ سے پوچھ تو لو۔ دیکھو وہ کیا کہتی ہے۔ میں نہیں چاہتی کہ ہم لوگوں کی دین پروری کے باعث اُسے تکلیف ہو، اور جنگوں کی خاک چھانی پڑے، اس کی دل جوئی کرنا تمہارا فرض ہے۔

وہب۔ آپ فرماتی ہیں تو میں اُس سے پوچھے لیتا ہوں۔ مگر میں صاف کہے دیتا ہوں کہ میں اُس کی مرضی کا غلام نہ بنوں گا۔ اگر اُسے دین کے مقابلہ میں عیش و آرام زیادہ پسند ہے تو شوق سے رہے۔ لیکن میں بیعت کی ذلت نہ اٹھاؤں گا۔
(دروازہ کھول کر باہر چلا جاتا ہے)

ساتواں سین

عرب کا ایک ٹھکانہ ہے۔ ایک عالی شان مندر بنا ہوا ہے۔ جس کے پختہ گھاٹ بنے ہوئے ہیں۔ دلفریب باغ ہے۔ سور، ہرن، گائے وغیرہ اُدھر تالاب ہے۔ اُدھر سیر کر رہے ہیں۔ سامس رائے اور اُن کے امیتہ تالاب کے پاس سُنہ دیا اور ہون میں مصروف ہیں۔

(سامس رائے دُعا پڑھتے ہیں)

بھگوان ہمیں طاقت عطا کیجیے کہ ہم ہمیشہ اپنے مذہبی عقائد کے پابند رہیں۔ اور ہماری اولاد ہمیشہ اپنے بزرگوں کے نقش قدم پر چلے۔ ہم اپنا خون غریبوں کی حفاظت میں نثار کرتے ہیں۔ ہمارے سر ہمیشہ صداقت اور انصاف پر فدا ہوتے ہیں۔ پر ماتم وہ دن جلد آئے کہ ہم بُرائیوں سے توبہ کر کے ہندستان چلیں اور ریشیوں کی خدمت و طاعت میں بخوشی مصروف ہو کر اپنی زندگی کو مفید بنائیں۔ دیانند ہمیں ایسی مناسب عقل پر دان کیجیے کہ ہمیشہ راہِ عمل پر ثابت قدم رہیں، اور اس بد نما داغ کو جو ہمارے بزرگوں نے ہمارے چہروں پر لگا دیا ہے، اپنے عمل نیک سے مٹا کر سُرخ رو ہو جائیں۔ جب ہم وطن پنچیں تو ہمارے چہروں سے زوحانیت کی تو لپکے۔ ہمارے ہم وطن خوشی کے ساتھ ہمارا استقبال کریں اور ہم وہاں ذلیل بن کر نہیں، قوم کے ذی عزت افراد بن کر زندگی بسر کریں۔

(غلام آتا ہے)

غلام۔ غریب پرور۔ خبر آئی ہے کہ حضرت امیر معاویہ کے بیٹے یزید نے خلافت پر قبضہ کر لیا۔

سامس رائے۔ یزید نے خلافت پر قبضہ کر لیا! یہ کیسے؟ اس کا خلافت پر کیا حق تھا، خلافت تو حضرت علیؑ کے بیٹے حضرت حسینؑ کو ملنی چاہیے تھی۔

ہر جس رائے۔ ہاں، حق تو حضرت حسینؑ ہی کا ہے۔ امیر معاویہ سے پہلے اسی شرط پر صلح ہوئی تھی۔

سنگھ دت۔ یزید کی شرارت ہے۔ مجھے معلوم ہے، وہ مغرور غصہ ور اور عیاش آدمی ہمیشہ عیش و عشرت میں مُتہمک رہتا ہے۔ ہم ایسے بدکاروں کی خلافت ہرگز قبول نہیں کر سکتے۔

پن رائے۔ (غلام سے) کچھ معلوم ہوا حضرت حسین کیا کر رہے ہیں؟
غلام۔ وہ مدینہ سے نکل کر مکہ چلے گئے ہیں۔

سنگھ دت۔ یہ مناسب وقت نہ تھا۔ فوراً اہل مدینہ کو بک جاکر کے یزید کے عامل کو قتل
کردینا چاہیے تھا۔ بعد ازاں اپنی خلافت کا اعلان کردینا چاہیے تھا۔ مدینہ کو چھوڑ کر
انھوں نے اپنی کمزوری کو قبول کر لیا۔

رام سنگھ۔ حضرت حسین دین پرور ہیں۔ اپنے بھائیوں کا خون نہیں بہانا چاہتے۔
دھرو دت۔ ایذا رسانی سخت گناہ ہے۔ دین پرور آدمی کتنی ہی تکلیف میں ہو مگر کسی کے
درپے آزار نہیں ہوتا۔

بھیرو دت۔ انصاف کی حمایت کے لیے تیغ آزمائی گناہ نہیں ہے۔ مردم کشی انصاف کشی سے
بہتر ہے۔

سامس رائے۔ اگر واقعی یزید نے خلافت غصب کر لی ہے تو ہمیں اپنے مذہبی اصول کے
موافق انصاف کی حمایت کرنی پڑے گی۔ یزید کی سطوت و شوکت میں شک نہیں،
لیکن ہم مذہبی قوانین کو توڑ نہیں سکتے۔ ہمیں اس کے پاس قاصد بھیج کر جانچ لینا
چاہیے کہ ہمیں کس راستہ پر چلنا مناسب ہے۔

سنگھ دت۔ جب یہ امر مسلمہ ہے کہ اس نے انصاف کا خون کیا تو اس کے پاس قاصد بھیج
کر تاخیر کیوں کی جائے۔ ہمیں فوراً اس سے جنگ کرنی چاہیے۔ نا انصافی کو بھی اپنی
حمایت کے لیے دلیلوں کی کمی نہیں ہوتی۔

ہرجس رائے۔ میں کہتا ہوں کہ ابھی جنگ کی ابتدا ہی کیوں کی جائے۔ آئین سلطنت کے
اصول یہ گناہ کی جانچ کے بعد تلوار اٹھانی چاہیے۔ خصوصاً اس وقت ہماری مالی حالت
ایسی نہیں ہے کہ ہم حفاظت و روحانیت کا ڈنکا بجاتے ہوئے میدان جنگ میں کود
پڑیں۔ تلوار کھینچنا ہمیشہ آخری تدبیر ہونی چاہیے۔

سنگھ دت۔ دولت کا منشا دین کی حفاظت ہے۔

ہرجس رائے۔ دین بہت ہی جامع لفظ ہے۔ دولت صرف حق کی حمایت کے واسطے ہے۔
رام سنگھ۔ حق کی حفاظت خون سے نہیں ہوتی۔ مروّت، عاجزی، ہمدردی، اخلاق، خدمت یہ
سب اس کی آزمودہ تدبیریں ہیں۔ اور ہمیں ان تدبیروں کی کامیابی کا تجربہ ہونچکا ہے۔

سنگھ وقت۔ آئین سلطنت کے وسیع میدان میں یہ تدبیریں اسی وقت کامیاب ہوتی ہیں۔ جب
تکوار اس کی حامی ہو۔ ورنہ ان کا اثر بالہ صحرا سے زیادہ نہیں ہوتا۔

سامس رائے۔ ہمارا فضا اپنی بہادری کا اظہار یا انتظام سلطنت کی قابلیتوں کا اعلان نہیں ہے۔
ہمارا مطلب آئین معالحت کی پیروی کرنا ہے۔ ہم حملت حق کے مدعی ہیں۔ چاہے
اس کے لیے کوئی طریقہ اختیار کرنا پڑے۔ اس لیے سب سے پہلے ہمیں قاصدوں
کے ذریعہ سے یزید کی ولی خواہش معلوم کرنی چاہیے۔ اس کے بعد ہمیں فیصلہ کرنا
پڑے گا۔ کہ ہمارا فرض کیا ہے۔

میں، رام سنگھ اور بھیرو دت سے استدعا کرتا ہوں کہ یہ لوگ آج ہی شام کو وہاں
جانے کے لیے تیار ہو جائیں۔

(سب جاتے ہیں)

دوسرا ایکٹ

پہلا سین

(حضرت حسینؑ کا قلعہ مکہ کے قریب پہنچتا ہے۔ مکہ کی پہاڑیاں نظر آ رہی ہیں۔)

لوگ دروازہ کعبہ پر حضرت حسینؑ کے استقبال کے لیے کھڑے ہیں۔)

حسینؑ۔ یہ لو مکتہ معظمہ آگیا۔ یہی وہ پاک مقام ہے، جہاں رسولؐ نے دنیا میں قدم رکھا۔ یہ پہاڑیاں رسولؐ کے سجدوں سے پاک اور اُن کے آنسوؤں سے روشن ہو گئی ہیں۔ عہاؤں، کعبہ کو دیکھ کر میرے دل میں عجیب طرح کی دھڑکن ہو رہی ہے۔ معلوم ہوتا ہے کہ کوئی غریب مسافر ایک مدت مدید کے بعد اپنے وطن میں داخل ہو رہا ہے۔

(سب لوگ گھوڑوں سے اتر پڑتے ہیں)

زہیر۔ آئیے حضرت حسینؑ ہمارے شہر کو اپنے قدموں سے روشن کیجیے۔

(حسینؑ سب سے بغل گیر ہوتے ہیں)

حسینؑ۔ میں اس مہمان نوازی کے لیے آپ کا مشکور ہوں۔

زہیر۔ ہماری جانیں آپ پر نثار ہوں۔ آپ کو دیکھ کر ہماری آنکھیں روشن اور ہمارے دل ٹھنڈے ہو گئے ہیں۔ خدا گواہ ہے، آپ نے رسولؐ پاکؐ کا خلیہ پایا ہے۔ آئیے کعبہ ہاتھ پھیلائے آپ کا انتظار کر رہا ہے۔

(سب لوگ مسجد میں داخل ہوتے ہیں۔ مستورات حرم میں جاتی ہیں۔)

عبداللہ۔ متو، ان پہاڑوں پر سے تو ہمارا گھر دکھائی دیتا ہوگا۔

حسینؑ۔ نہیں بیٹا ہم لوگ گھر سے بہت دُور آ گئے ہیں۔ تم نے کچھ ناشتہ نہیں کیا۔

عبداللہ۔ مجھے بھوک نہیں ہے، پہلے معلوم ہوتی تھی۔ مگر اب غائب ہو گئی ہے۔

حسینؑ۔ تو تم یہیں رہو کہ تمہیں بھوک ہی نہ لگے۔

حبیب۔ یا حضرت! آپ بھی ذرا آرام فرمائیں۔ ہماری بہت دنوں سے تمنا ہے کہ آپ کے پیچھے کھڑے ہو کر نماز پڑھیں۔

(ذہر اور مہاش کو چھوڑ کر سب لوگ وضو کرنے چلے جاتے ہیں)

حسینؑ کیوں ذہر یہاں کے لوگوں کے کیا خیالات ہیں؟
 ذہر۔ کچھ نہ پوچھیے۔ مجھے یہاں کی کیفیت بیان کرتے شرم آتی ہے۔ یوں ظاہراً تو سب کے سب آپ پر ثار ہونے کے لیے قسم کھائیں گے۔ بیعت کرنے کو بھی تیار نظر آئیں گے۔ مگر دل کسی کا بھی صاف نہیں ہے۔

حسینؑ کیا دعا کا اندیشہ ہے؟

ذہر۔ یہ تو میں نہیں کہہ سکتا کیونکہ کوئی ایسی بات دیکھنے میں نہیں آئی۔ لیکن ادھر ادھر باتوں سے پتہ چلتا ہے کہ ان کی نیت صاف نہیں ہے۔ عجب نہیں کہ یزید دولت اور جاگیر کا لالچ دے کر انھیں ملا لے۔ اس وقت یہ ضرور آپ کے ساتھ دعا کر جائیں گے۔ میں تو آپ کو بھی صلاح دوں گا کہ آپ مدینہ لوٹ جائیں۔

حسینؑ مجھے تو ان کی طرف سے دعا کا گمان نہیں ہوتا۔ دعا میں ایک جھجک ہوتی ہے جو یہاں کسی کے چہرہ پر نظر نہیں آتی دعا اسی طرح شک پیدا کر دیتی ہے۔ جیسے ہمدردی اعتبار پیدا کرتی ہے۔

ذہر۔ مگر آپ کو یہ بھی معلوم ہے کہ دعا گرگٹ کی طرح کبھی اپنے اصلی رنگ میں نہیں دکھائی دیتی۔ وہ ہاتھوں کا بوسہ لیتی ہے۔ پیروں تلے آنکھیں بچھاتی ہے۔ اور باتوں سے حلاوت نکلتی ہے۔

مہاشؑ دوست بن کر صلاح دیتی ہے، خود کنارے پر رہتی ہے، مگر دوسروں کو دریا میں ڈبو دیتی ہے۔ آپ ہنستی ہے مگر دوسروں کو زلالتی دیتی ہے اور اپنی صورت کو ہمیشہ زاہدوں کے لباس میں چھپائے رہتی ہے۔

ذہر۔ خدائے پاک کی قسم آپ میری طرف اشارہ کر رہے ہیں۔ اگر آپ جانتے کہ میں حضرت حسینؑ کی کس قدر عزت کرتا ہوں تو مجھ پر دعا کا شک نہ کرتے۔ اگر میں یزید کا دوست ہوتا تو اب تک مالامال ہو جاتا۔ اگر خود بیعت کی نیت رکھتا تو اب تک خاموش نہ بیٹھتا۔ آپ مجھ پر خُبرہ کر کے بڑا ستم کر رہے ہیں۔

حسینؑ مہاشؑ مجھے تمہاری باتیں سن کر بڑی شرم آتی ہے زُھد سب سے الگ رہتے ہیں۔ کسی کے درمیان میں نہیں پڑتے۔ تنہائی میں بیٹھنے والے آدمیوں پر اکثر لوگ شبہ کرنے لگتے ہیں۔ تمہیں شاید یہ نہیں معلوم کہ دعا گوشت سے محبت کو زیادہ پسند کرتی ہیں۔

(حبیب آتے ہیں)

حبیبؑ۔ یا حضرت، مجھے ابھی معلوم ہوا ہے کہ آپ کے یہاں تشریف لانے کی خبر یزید کے پاس بھیج دی گئی ہے اور مروان یہاں کا ناظم بنا کر بھیجا جا رہا ہے۔ حسینؑ۔ معلوم ہوتا ہے کہ مروان ہماری جان لے کر چھوڑے گا۔ شاید ہم تختِ اُموی میں پناہ گزین ہوں تو وہاں بھی ہمیں آرام نہ لینے دے گا۔ مہاشؑ۔ یہاں اُسے اُس کی شامت لا رہی ہے۔ کلامِ پاک کی قسم وہ یہاں سے جان سلامت نہ لے جائے گا۔ کعبہ میں قتلِ حرام سہی مگر اُس کے باہر ایسے روسیہ کا خون بہانا حلال ہی نہیں بلکہ ثواب ہے۔

حبیبؑ۔ ولید معزول کر دیا گیا۔ یہاں کا عاملِ مدینہ جا رہا ہے۔ حسینؑ۔ ولید کی معزولی کا مجھے سخت افسوس ہے۔ وہ اسلام کا خیر اندیش تھا۔ میں پہلے ہی سمجھ گیا تھا کہ ایسے نیک اور دیدار آدمی کے لیے یزید کے دربار میں جگہ نہیں ہے۔ عباسؑ، ولید کی معزولی میری شہادت کی دلیل ہے۔

حبیبؑ۔ یہ بھی سنا گیا ہے کہ یزید نے اپنے بیٹے کو جو آپ کا خیر خواہ ہے، نظر بند کر دیا ہے۔ اُس نے اعلانیہ یزید کی بے انسانی پر اعتراض کیا تھا۔ یہاں تک کہا تھا کہ خلافت پر تمہارا کوئی حق نہیں ہے۔ یزید یہ سن کر آگ بگولا ہو گیا۔ اُسے قتل کرنا چاہا تھا مگر رومی نے بچالیا۔

عباسؑ۔ ایسے ظالم کو قتل کر دینا عینِ ثواب ہے۔

حسینؑ۔ عباسؑ، یہ خدا کی مشیت کی دوسری دلیل ہے۔ یہ یزید کی بد نصیبی ہے کہ تقدیر نے اُسے میری شہادت کا وسیلہ بنایا ہے۔ اپنے بیٹے کو قید کرنے سے کسی کو خوشی نہیں ہو سکتی۔ جو آدمی اپنے بیٹے کی زبان سے اپنی توہین سُنے۔ اُس سے زیادہ بد نصیب دُنیا میں اور کون ہو گا۔

ڈھیر۔ میرے خیال میں اگر آپ کونے کی طرف جائیں تو وہاں آپ کو مددگاروں کی کمی نہ رہے گی۔

حبیب! یا حضرت، میں کوفہ کے قریب کا رہنے والا ہوں اور کوفیوں کی عادت سے واقف ہوں۔ دقا اُن کے خیر میں ملی ہوئی ہے۔ آپ اُن سے بچے رہیے گا۔ وہ آپ کے پاس اپنی بیعت کے پیغام بھیجیں گے۔ اُن کے قاصد پر قاصد آئیں گے۔ اُن کے خطوں سے ایسا معلوم ہوگا کہ تمام ملک آپ پر جان نثار کرنے کو تیار ہے۔ لیکن آپ اُن کی باتوں میں ہرگز نہ آئیے گا۔ بھول کر بھی کوفہ کا رخ نہ کیجیے گا۔ میری آپ سے یہی عرض ہے کہ کعبہ سے باہر قدم نہ رکھیے گا۔ جب تک آپ یہاں رہیں گے۔ تمام دہالوں سے بچے رہیں گے۔ لہل کوفہ وفاداری سے دیے ہی محروم ہیں۔ جیسے پرندے دودھ سے۔

حسین! میں لہل کوفہ سے خوب واقف ہوں۔ تم نے اور بھی خبردار کر دیا۔ اس کے لیے میں تمہارا مشکور ہوں۔

حبیب! میں یہی عرض کرنے کی غرض سے آپ کی خدمت میں حاضر ہوا ہوں۔ اگر وہ لوگ اپنے سر آپ کے قدموں پر رکھ کر منت و ساجت کریں تو بھی آپ انہیں جھڑک دیں۔ اس میں شک نہیں کہ وہ دلیر ہیں، دیندار ہیں، مہمان نواز ہیں۔ مکرر دولت کے غلام ہیں۔ اس عیب نے اُن کی ساری خوبیوں پر پانی پھیر دیا ہے۔ وظیفہ اور جاگیر کی طمع اور اُس کی ضبطی کا خوف اُن سے ایسا قول و فعل کرا سکتا ہے جس کی کسی انسان سے امید نہیں کی جاسکتی۔

حسین! حبیب! میں تمہاری صلاح کو ہمیشہ یاد رکھوں گا۔

ڈھیر۔ حبیب، تم نے کوفیوں کے متعلق جو کچھ کہا وہ بہت کچھ درست ہے۔ لیکن تم حضرت کے دوست ہو، تم سے کہنے میں کوئی خوف نہیں کہ لہل کہہ بھی ان معاملوں میں لہل کوفہ ہی کے بھائی بند ہیں۔ اُن کے قول و فعل کا کوئی اعتبار نہیں۔ کوفہ کی آبادی زیادہ ہے۔ وہ اگر کسی بات پر آجائیں گے تو یزید کے دانت کھٹے کر دیں گے۔ مکہ کی تھوڑی آبادی اگر وفادار بھی رہی تو اس سے کسی بھلائی کی امید نہیں ہو سکتی۔ شام کی دوہزار فوج انہیں گھیر لینے کو کافی ہے۔ بھلائی یا برائی کسی خاص ملک کا حصہ

نہیں ہوتی۔ وہی سپاہ جو ایک بار میدان میں دلیری کے جوہر دکھاتی ہے۔ دوسری بار دشمنوں کو دیکھتے ہی بھاگ کھڑی ہوتی ہے۔ اس میں سپاہ کی خطا نہیں۔ اس کے فعل کی ذمہ داری اس کے سردار پر ہے۔ وہ اگر دلیر ہے تو سپاہ میں دلیری کی روح پھونک سکتا ہے۔ پست ہمت ہے تو سپاہ کی ہمت کو بھی پست کر دے گا۔ آپ رسولؐ کے بیٹے ہیں۔ آپ کو بھی خدا نے وہی عقل و کمال عطا کیا ہے۔ کیسے ممکن ہے کہ آپ کی صحبت کا ان پر اثر نہ پڑے۔ کوفہ کیا آپ دنیا کو بھی حق کے راستے پر لاسکتے ہیں۔ میرے خیال میں آپ کو کسی سے بدظن ہونے کی ضرورت نہیں۔

صہبائے زبیر کوئی صلاح کتنی ہی معقول ہو، لیکن جب اس میں غرض کی بو آتی ہے تو اس کی نشا فوت ہو جاتی ہے۔

حسینؑ اگر تمہارا ارادہ یہاں لوگوں سے بیعت لینے کا ہو تو شوق سے لو، میں ذرا بھی دخل نہ دوں گا۔

زبیر۔ یا حضرت میرا خدا گواہ ہے کہ میں آپ کے مقابلہ میں اپنے کو خلافت کے لائق نہیں سمجھتا۔ میں یزید کی بیعت نہیں کروں گا۔ خدا مجھے نجات نہ دے اگر میرے دل میں آپ کے مقابلہ کرنے کا خیال بھی آیا ہو۔

حبیب۔ یا حضرت، اگر تکلیف نہ ہو تو صحن میں تشریف لائیے، لڑان ہو چکی۔ لوگ آپ کی راہ دیکھتے ہیں۔

(سب لوگ نماز پڑھنے جاتے ہیں)

دوسرا سہین

(یزید کا دربار: یزید۔ ضحاک۔ حلوہ۔ زوی۔ خور و دیگر ہر اکینہ مجلس بیٹے

ہوئے ہیں)

(دو طوائفیں شراب پلا رہی ہیں)

یزید۔ تم میں سے کوئی بتا سکتا ہے کہ جنت کہاں ہے؟

خر۔ رسولؐ نے تو چوتھے آسمان پر فرمایا ہے۔

شمس۔ میں چوتھے اور پانچویں آسمان کا قائل نہیں۔ خدا کا فضل و کرم ہی جنت ہے۔

زوی۔ جنت وہیں ہوگی جہاں مُردے دفن کیے جاتے ہوں گے۔

یزید۔ اُستاد تم بھی چوک گئے۔ پھر زور لگانا۔ اب ضحاک کی باری ہے۔ کیسے شیخ جی جنت

کہاں ہے۔

ضحاک۔ ملاؤں؟ اس شراب کے پیالے میں۔

یزید۔ پتے پر پہنچے۔ مگر ابھی کچھ کسر ہے۔ ذرا اور زور لگاؤ۔

ضحاک۔ اُس پیالہ میں جو کسی نازنین کے ہاتھ سے ملے۔

یزید۔ لانا ہاتھ۔ بس وہی جنت ہے، مئے گلغام ہو اور کسی نازنین کا منچہ مرجان۔ اس ایک

جنت پر ہزاروں جنتیں قربان ہیں۔ اچھا اب بتاؤ دوزخ کہاں ہے؟

خر۔ یا خلیفہ، آپ کو دین حق کی توہین مناسب نہیں۔

یزید۔ خر تم نے سارا حرا کر کر اکر دیا۔ آنکھوں کی قسم تم میری مجلس میں بیٹھنے کے قابل

نہیں ہو۔ سارا حرا خاک میں ملا دیا۔ یزید کے سامنے دین کا نام لینا منع ہے۔ دین

اُن ملاؤں کے لیے ہے، جو مسجدوں میں پڑے ہوئے گوشت کی ہڈیوں کو ترستے ہیں۔

دین اُن کے لیے ہے جو مصیبتوں کے سبب سے زندگی سے بیزار ہیں۔ جو محتاج

ہیں۔ بے بس ہیں۔ بُھوکوں مرتے ہیں۔ جو غلام ہیں۔ دُڑے کھاتے ہیں۔ دین

بڑھے مردوں کے لیے، بیوہ عورتوں کے لیے، دیوالیہ سوداگروں کے لیے ہے۔ اس

خیال سے اُن کی آنکھ شوئی ہوتی ہے۔ دل تسکین پاتا ہے۔ بادشاہوں کے لیے نہیں

ہے۔ اُن کی نجات اُن کے ہاتھوں میں ہے۔ دوستو ملتا ہمارا پیر و مرشد کون ہے؟
ضحاک۔ پیر مغل (ساقی)۔

یزید۔ لانا ہاتھ۔ ہمارا پیر ساقی ہے۔ جس کے دسویں کرم سے ہمیں یہ نعت میسر ہوئی ہے۔
اچھا کون میرے سوال کا جواب دیتا ہے؟ دوزخ کہاں ہے؟
شس۔ کسی سود خوار کی توند میں۔

یزید۔ بالکل غلط۔

رومی۔ خلیفہ کے غصہ میں۔

یزید۔ (مسکرا کر) انعام کے قابل جواب ہے، مگر غلط۔

قیس۔ کسی ملا کی نماز میں جو زمین پر سجدہ کرتے ہوئے یہ دیکھتا رہتا ہے کہ کہیں سے
روٹیاں آتی ہیں یا نہیں۔

یزید۔ واللہ خوب جواب ہے، مگر غلط۔

ضحاک۔ کسی تازنین کے روٹھنے میں۔

یزید۔ ٹھیک ٹھیک، بالکل ٹھیک۔ لانا ہاتھ دل خوش ہو گیا۔ (طوائفوں سے) زگس، اس
جواب کی داد دو۔ زہرہ، شیخ جی کے ہاتھوں کو بوسہ دو۔ وہ گیت گاؤ، جس میں شراب
کی بو ہو، شراب کا نشہ ہو، شراب کی گرمی ہو۔

زگس۔ آج خلیفہ سے کوئی بڑا انعام لوں گی۔ (گاتی ہے)

(ایک قاصد کی آمد)

قاصد۔ السلام علیک یا امیر۔ ابن زیاد نے مجھے کوفہ سے آپ کی خدمت میں بھیجا ہے۔

یزید۔ خط لایا ہے؟

قاصد۔ خط اس خوف سے نہیں لایا کہ کہیں راستہ میں باغیوں کے ہاتھ گرفتار نہ ہو جائوں۔

یزید۔ کیا پیغام لایا ہے؟

قاصد۔ ابن زیاد نے گزارش کی ہے کہ یہاں کے لوگ حضور کی بیعت قبول نہیں کرتے۔

اور بغاوت پر آمادہ ہیں۔ حسین ابن علیؑ کو اپنی بیعت لینے کو بلا رہے ہیں۔ تین

قاصد جا چکے ہیں۔ مگر ابھی تک حسینؑ آنے پر رضامند نہیں ہوئے۔ اب شہر کے

کئی رئیس خود جا رہے ہیں۔

یزید۔ ابن زیاد سے کہو۔ جو آدمی میری بیعت نہ منظور کرے اُسے قتل کر دو۔ مجھ سے بچنے کی ضرورت نہیں۔

رومی۔ دشمن کے ساتھ مطلق رعایت کی ضرورت نہیں۔ ابن زیاد کو چاہیے کہ تلوار کے استعمال کرنے میں دریغ نہ کرے۔

عز۔ مجھے خوف ہے کہ بغاوت ہو جائے گی۔

رومی۔ سزا اور سختی یہی حکومت کے دو ٹر ہیں۔ میری عمر ملک داری ہی میں گزری ہے۔ اس سے بہتر اور کارگر کوئی تدبیر نہ نظر آئی۔ خدا کو بھی اپنا نظام قائم رکھنے کے لیے دوزخ کا خوف ہی دنیا کو آباد رکھے ہوئے ہے۔ اُس کا رحم اور انصاف فقیروں اور بیکسوں کی تسکین کے لیے ہے۔ خوف ہی سلطنت کی بنیاد ہے۔ نرمی سے سلطنت کا وقار مٹ جاتا ہے۔ لوگ سرکش ہو جاتے ہیں، فساد کا بازار گرم ہو جاتا ہے۔ ابن زیاد سے کہنا، قتل کرد اس طرح کہ دیکھنے والوں کے دل تھرا جائیں۔ اور نیزوں سے چھیدو، کتوں سے نوچو، زندہ کھال کھینچو، لوہے سے داغ دو۔ جو حسین کا نام لے، اُس کی زبان تالو سے کھینچ لو۔ وہ سزا سزا نہیں ہے، جو سخت نہ ہو۔

یزید۔ میں اس حکم کی تائید کرتا ہوں۔ جا اور پھر ایسی چھوٹی چھوٹی باتوں کے لیے میرے آرام میں قتل نہ ہونا۔

(قاصد کی روانگی)

حسین کا کوفہ آتا میرے لیے موت کے آنے سے کم نہیں۔ قسم ہے آنکھوں کی، وہ کوفہ نہ آنے پائیں گے۔ اگر میرا اختیار ہے۔

عز۔ تعجب یہی ہے کہ کوفہ والوں نے تین قاصد بھیجے اور حسین جانے پر راضی نہیں ہوئے۔

یزید۔ تیاریاں کر رہے ہوں گے۔ دلید اگر میرے چچا کا بیٹا نہ ہوتا تو میں اپنے ہاتھوں سے اُس کی آنکھیں نکال لیتا۔ اُس نے دیدہ دانستہ حسین کو مکہ جانے دیا۔ مدینہ ہی میں قتل کر دیتا تو آج اتنی پریشانی کیوں ہوتی۔ تم میں سے کون جا کر انھیں گرفتار کر سکتا ہے؟

عز۔ میں اس خدمت کے لیے حاضر ہوں۔

یزید۔ اگر تم یہ کام پورا کر دکھاؤ، تو اس کے صلہ میں تمہیں وہ صوبہ دوں گا۔ جس پر جنت بھی فدا ہو۔ میری فوج سے ایک ہزار چیدہ سپاہی لے لو۔ اور جب آفتاب نکلے تو تمہیں یہاں سے بیس فرخ پر دیکھے۔

ع۔ انشاء اللہ۔

یزید۔ جس طرح شکاری شکار کی تلاش کرتا ہے، اسی طرح حسینؑ کی تلاش کرنا۔ بھیڑ راستہ، اندھیری گھانیاں، گھنے جنگل، ریتے میدان سب چھان ڈالنا۔ دن کی فکر نہیں لیکن رات کو اپنی آنکھوں سے نیند کو یوں بھگا دینا جیسے کوئی دین دار آدمی اپنے دروازہ سے کتے کو بھگا دیتا ہے۔

ع۔ (دل میں) یزید بدکار ہے، بے دین ہے، شرابی ہے مگر خلافت کو سنبالے ہوئے تو ہے۔ حسینؑ کی بیعت مسلمانوں میں، آپس میں دشمنی پیدا کر دے گی۔ خون کا دریا بہا دے گی، اور خلافت کا نشان مٹا دے گی۔ بقاء خلافت میرا پہلا فرض ہے۔ خلیفہ کون ہو اور کیسا یہ بعد کو دیکھا جائے گا۔ (بظاہر) حکم کی تعمیل کروں گا۔

(ع کی رداگی)

یزید۔ زمرس! رندوں میں ایک زاہد تھا، وہ کھسکا۔ اب کوئی مست کرنے والی غزل گاؤ۔ کاش سلطنت کی فکر نہ ہوتی، تو تمہارے ہاتھوں شراب کے پیالے پیتے ہوئے عمر گزار دیتا۔ زمرس۔ خوف سے کانپتی ہوئی بلبل مستانہ غزلیں نہیں گا سکتی۔ شاخ پر ہے تو اڑ جائے گی قفس میں ہے تو مر جائے گی۔ میں نے خوف سے گلشن کو آباد ہوتے نہیں، ویران ہوتے دیکھا ہے۔ میرا دطن کوفہ ہے اور میں کوفیوں کو خوب جانتی ہوں۔ ان پر سختیاں کر کے آپ حسینؑ کو بلارہے ہیں۔ حسینؑ کوفہ میں داخل ہو گئے تو پھر آپ ہمیشہ کے لیے عراق سے ہاتھ دھو بیٹھیں گے۔ اہل کوفہ رعایتوں سے، جاگیروں سے، وظیفوں سے، قچکیوں سے قابو میں آسکتے ہیں۔ غنیوں سے نہیں۔ اگر اعتبار نہ ہو، تو مجھ پر اپنی طاقت آزما دیکھیے۔ اگر آپ کی یہ دسوں اٹھلیاں دس تلواریں ہو جائیں تو بھی آپ میرے منہ سے ایک راگ نہ سنیں گے۔ کوفہ معصیت میں مٹھا ہے۔ میں یہاں نہیں رہ سکتی۔

(جانی ہے)

تیسرا سین

ہدایت کو نہ، قاضی و دیگر عاملین بیٹھے ہیں۔ قاضی کے سر پر عمامہ ہے۔ بدن تباہ کمر میں پٹا، سپاہی بچے کرتے پہنے ہوئے ہیں۔ ہدایت سے کچھ دور مسجد ہے۔ مقدمے پیش ہو رہے ہیں۔ کئی آدمی ایک شریف آدمی کی ٹھکیں کسے لاتے ہیں۔

قاضی۔ اُس نے کیا خطا کی ہے؟

ایک سپاہی۔ حضور یہ شخص مسجد میں کھڑا لوگوں سے کہہ رہا تھا کہ کسی کو فوج میں داخل نہ ہونا چاہیے۔

قاضی۔ گواہ ہے؟

ایک شخص۔ حضور میں نے اپنے کانوں سے سنا ہے۔

قاضی۔ اُسے لے جا کر قتل کر دو۔

ملازم۔ حضور بالکل بے گناہ ہوں۔ یہ دونوں سپاہی میری دکان سے کپڑے اٹھا لائے تھے، میں نے چھین لیا، اس پر انھوں نے مجھے پکڑ لیا۔ حضور میرے پڑوس کے دکان داروں سے پوچھو۔ میں بے گناہ مارا جا رہا ہوں۔ میرے اہل و عیال تباہ ہو جائیں گے۔

قاضی۔ اسے یہاں سے ہٹاؤ۔

ملازم۔ (جلا کر) یا رسول، آپ قیامت کے روز میرا اور قاتل کا فیصلہ کیجیے گا۔

(دونوں سپاہی اُسے لے جاتے ہیں، مسجد کی طرف سے آواز آتی ہے)

یا خدا ہم تیری بارگاہ میں فریاد کرنے آئے ہیں۔ ہمیں ظالم کی قید سے آزاد کر۔

(چار سپاہی چدرہ ہمیں آدمیوں کی ٹھکیں کسے کوڑے مارنے ہوئے لاتے ہیں)

قاضی۔ ان پر کیا الزام ہے؟

ایک سپاہی۔ حضور یہ اُن آدمیوں میں سے ہیں، جنہوں نے حسینؑ کے پاس قاصد بھیجے تھے۔

قاضی۔ سنگین جرم ہے، کوئی گواہ ہے؟

ایک سپاہی۔ حضور کوئی گواہ نہیں ملتا۔ شہر والوں کے خوف سے کوئی گواہی دینے پر رضامند

نہیں ہوتا۔

قاضی۔ انہیں حراست میں رکھو، اور جب گواہ مل جائیں تو پھر پیش کرو۔

(سپاہی ان آدمیوں کو لے جاتے ہیں۔ پھر دو سپاہی ایک عورت کی دونوں کلاہیاں

ہاندے لاتے ہیں)

قاضی۔ اس پر کیا الزام ہے؟

ایک سپاہی۔ حضور جب ہم ان طرہوں کو گرفتار کر رہے تھے جو ابھی گئے ہیں تو اس نے

خلیفہ کو ظالم کہا تھا۔

قاضی۔ گواہ؟

ایک عورت۔ حضور خدا اس کا منہ نہ دکھائے، بڑی بد زبان ہے۔

قاضی۔ اس کا مکان ضبط کرلو۔ اور اس کے سر کے بال فوج لو۔

طرہ عورت۔ خداوند میری آنکھیں پھوٹ جائیں، جو میں نے کسی کو کچھ کہا ہو۔ یہ عورت

میری سوت ہے۔ اس نے حسد سے مجھے پھنسیا ہے۔ خدا گواہ ہے کہ میں بے قصور

ہوں۔

قاضی۔ اسے فوراً لے جاؤ۔

ایک جوان۔ (ردتا ہوا) اے قاضی میری ماں پر اس قدر ظلم نہ کیجیے۔ آپ بھی تو کسی کے

بچے ہیں۔ اگر کوئی آپ کی ماں کے بال نچواتا تو آپ کے دل پر کیا ٹوڑتی۔

قاضی۔ اس ملعون کو پکڑ کر دو سو دڑے لگاؤ۔

(کئی سپاہی آدمیوں کے غول کو ہاندے ہوئے لاتے ہیں)

قاضی۔ انہوں نے شرع کے کس حکم کی خلاف ورزی کی ہے؟

ایک سپاہی۔ حضور، یہ سب آدمی سامنے والی مسجد میں کھڑے ہو کر رو رہے تھے۔

قاضی۔ ردتا کفر ہے۔ ان سبھوں کی آنکھیں پھوڑ ڈالی جائیں۔

(سیکڑوں آدمی مسجد کی طرف سے کھواریں اور بھالے لیے دوڑے آتے ہیں۔ اور

عدالت کو گھیر لیتے ہیں)

سلیمان۔ قتل کر دو، اس مردود مکار کو جو مسجدِ عدالت پر بیٹھا عدالت کا خون کر رہا ہے۔

موسیٰ۔ نہیں، پکڑ لو اسے زندہ جلاؤ گے۔

(کی آدمی قاضی پر ٹوٹ پڑے ہیں)

قاضی۔ شرع کے مطابق مسلمان پر مسلمان کا خون حرام ہے۔

سلیمان۔ تو مسلمان نہیں ہے۔ ان سپاہیوں میں سے ایک بھی نہ جانے پائے۔

ایک سپاہی۔ اے سلیمان، ہماری کیا خطا ہے؟ جس آقا کے غلام ہیں اس آقا کا حکم نہ مانیں
تو روٹیاں کیوں کر چلیں؟

مسلم۔ جس پیٹ کے لیے تمہیں خدا کے بندوں کو ایذا پہنچانی پڑے، اُس کو چاک کر دینا
چاہیے۔

(سپاہیوں اور ہانپوں میں لڑائی ہونے لگتی ہے)

سلیمان۔ بھائیو! آپ نے ان ظالموں کے ساتھ وہی سلوک کیا جو واجب تھا۔ مگر یہ بھولنے
کی بات نہیں کہ زیادہ اس کی اطلاع یزید کو ضرور دے گا اور ہمیں کچلنے کے لیے شام
سے فوج آئے گی۔ آپ لوگ اس کا مقابلہ کرنے کو تیار ہیں؟
مسلم۔ اگر تیار نہیں ہیں تو ہو جائیں گے۔

سلیمان۔ ہم نے ابھی تک یزید کی بیعت نہیں قبول کی اور نہ کریں گے۔ امام حسین کی
خدمت میں بارہا قاصد بھیجے گئے۔ مگر وہ تشریف نہیں لائے۔ ایسی حالت میں ہمیں
کیا کرنا چاہیے۔

ہانی۔ ہم میں سے چند خاص آدمی خود جائیں اور انھیں ساتھ لائیں۔

مختار۔ ہم لوگوں نے آل رسول کے ساتھ متواتر ایسی دعاؤں کی ہیں کہ ہمارا اعتبار اٹھ گیا
ہے۔ کہ حضرت امام حسین یہاں ہرگز نہ آئیں گے۔

سلیمان۔ ایک بار آخری کوشش کرنا ہمارا فرض ہے۔ ہم لوگ چل کر ان سے عرض کریں
کہ ہم قتل کیے جا رہے ہیں۔ ہمارا دین غارت کیا جا رہا ہے۔ ہماری عورتوں کی آبرو
بھی خطرہ میں ہے۔ ہماری مصیبت کی کہانی سن کر حسین کو ضرور ترس آئے گا۔ اُن
کا دل اس قدر سخت نہیں ہو سکتا۔

مختار۔ مگر وہ تمہاری مصیبتوں پر ترس کھا کر آئے اور تم نے اُن کی مدد نہ کی تو سب کے
سب زودیاہ کھلاؤ گے۔ ہم نے پہلے جو دعاؤں کی ہیں، اُن کا نتیجہ بھگت رہے ہیں۔
اور اگر پھر وہی حرکت کی تو ہم دین و دنیا میں کہیں بھی منہ نہ دکھائیں گے۔ خوب

سوچ لو کہ آخر تک تم اپنے ارادہ پر قائم رہ سکو گے؟ اگر تمہارا دل حایٰ بھرے تو میں دعویٰ سے کہہ سکتا ہوں کہ میں انہیں لے آؤں گا۔ لیکن اگر تمہارے دل کچے ہیں۔ تم اپنی جانیں نثار کرنے کو تیار نہیں ہو۔ اگر تمہیں خوف ہے کہ تم لالچ کے شکار ہو جاؤ گے تو تم انہیں مکہ ہی میں رہنے دو۔

حجر۔ خدا کی قسم ہم اُن کے قدموں پر اپنی جانیں فدا کر دیں گے۔
حادثہ۔ ہم اپنی بدنامی کے داغ مٹا دیں گے۔

مختار۔ خدا کو حاضر جان کر وعدہ کرو کہ اپنے قول پر قائم رہو گے۔
(کلی غص ایک ساتھ)

”اللہ اکبر! ہم حسینؑ پر فدا ہو جائیں گے؟“

سلیمان۔ تو میں اُن کی خدمت میں خط لکھتا ہوں۔

(خط لکھتا ہے)

حُجّج۔ اتنا ضرور لکھ دینا کہ ہم آپ کے تانا محمد مصطفیٰ کا واسطہ دے کر آپ سے عرض کرتے ہیں کہ ہمارے اُوپر رحم کیجیے۔

حادثہ۔ یہ اور لکھ دینا کہ بے شمار عرضیاں آپ کی خدمت میں روانہ کر چکے ہیں۔ مگر آپ تشریف نہ لائے۔ اگر آپ اب بھی نہ آئے تو ہم کل قیامت میں رسولؐ کے حضور میں آپ کا دامن پکڑیں گے۔

حُجّج۔ اور کہیں گے یا خدا۔ حسینؑ نے ہم پر ظلم کیا تھا۔ کیونکہ جب ہم نے ہدایت طلب کی، تو رہبری نہ کی۔ تو اُس وقت آپ کیا جواب دیں گے؟ اور رسولؐ کو کیا منہ دکھائیں گے؟

قمیس۔ میرے قبیلہ کے ایک ہزار جوان حسینؑ کے انتظار میں بیٹھے ہوئے ہیں۔

حُجّج۔ شاید شام تک زیادہ کچھ آدمی جمع کر لے۔

حادثہ۔ ابھی وہ خاموش رہے گا۔ یزید کی فوج آجائے گی۔ اُس وقت ہمارے اُوپر حملہ کرے گا۔ شہر۔ کیوں نہ لگے ہاتھ اُس کا بھی خاتمہ کر دیں۔ قصہ پاک ہو۔

حادثہ۔ واہ، اب تک وہ یہاں بیٹھا ہو گا۔

سلیمان۔ میں نے تمام قصہ لکھ دیا، کون اس خط کو لے جائے گا؟

شمر۔ میں حاضر ہوں۔

سلیمان۔ کس کے پاس ایسی ساٹنی ہے۔ جو تھکنا نہ جانتی ہو۔ جو اس طرح دوزکتی ہے۔
مجھے زیادہ لوٹ کے مال کی طرف؟

طارق۔ میرے پاس ایسی ساٹنی ہے۔ جو تین روز میں اس خط کا جواب لاسکتی ہے۔ یہ خدمت بجالانا میرا حق ہے۔ کیونکہ مجھ سے زیادہ مظلوم اور کوئی نہ ہوگا جس کی ماں کے بال تاحی کے حکم سے ابھی ابھی نوچے گئے ہیں۔

سلیمان۔ بے شک تمہارا حق سب سے زیادہ ہے۔ یہ خط لو اور اس سے قبل کہ تمہارا پسینہ ٹھنڈا ہو، مکہ کی طرف روانہ ہو جاؤ۔

(جوان چلا جاتا ہے)

آؤ ہم لوگ مسجد میں نماز ادا کر لیں۔ خط کا جواب تین دن میں آئے گا۔ حضرت امام حسینؑ کے آنے میں ابھی ایک ماہ کا عرصہ ہے۔ زیادہ بھی شاید اس کے قبل نہیں لوٹ سکتا۔ یہ دن ہمیں تیاریوں میں صرف کرنا چاہیے۔ کیونکہ یزید کی خلافت کا فیصلہ کوفہ میں ہوگا۔ یا تو وہ مسند خلافت پر بیٹھے یا جاہلوں کی عبادت کا مزار بنے گا۔ اگر کوفہ نے خلافت کو نبیؐ کے خاندان میں واپس کر دیا تو اس کا نام ہمیشہ روشن رہے گا۔

(سب جاتے ہیں)

چوتھا سین

(مقام کعبہ۔ مردانہ نشست محمد حسین، ذہیر، مہاس، مسلم، علی اکبر، علی اصغر وغیرہ)

(دکھائی دیتے ہیں)

حسینؑ: یہ پانچویں سفارت ہے۔ ایک ہزار سے زیادہ خطوط آپکے ہیں۔ ان پر دستخط کرنے والوں کی تعداد پندرہ ہزار سے کم نہیں ہے۔

مسلم: اور سبھی بڑے بڑے قبیلوں کے سردار ہیں۔ سلیمان، حارث، حجاج، شمر، عمار، ہانی۔ یہ معمولی آدمی نہیں ہیں۔

ذہیر: میں تو عرض کر چکا کہ تمام عریق آپ کی بیعت کرنے کے لیے بے قرار ہے۔ حسینؑ: مجھے تو ابھی تک ان کی باتوں پر اعتبار نہیں ہوتا۔ خدا معلوم کیوں میرے دل میں ان کی طرف سے دعا کا شبہ جاگزیں ہے۔ مجھے حبیب کی باتیں نہیں بھولتیں۔ جو اُس نے چلتے چلتے کہی تھیں۔

مسلم: مستغنی تو ہے۔ لیکن آپ کا ان پر شک کرنا بجا ہے۔ آخر آپ ان کی وفاداری کا کیا ثبوت چاہتے ہیں؟ وہ قسمیں کھاتے ہیں، وعدے کرتے ہیں، صاف لکھتے ہیں کہ آپ کی مدد کے لیے میں ہزار بہادر سوار بھیجے ہیں اب اور کیا چاہیے۔

ذہیر: کم از کم میں تو ایسے ثبوت پا کر ایک ہل کی بھی دیر نہ کرتا۔ عباسؑ: مجھے تو ان کوفیوں پر اس وقت بھی اعتبار نہ آئے گا۔ اگر وہ بیسوں ہزار آدمی یہاں آکر آپ کی بیعت کی قسم کھالیں۔ اگر وہ کلام پاک لے کر بھی قسم کھائیں تو بھی میں ان سے دور بھاگوں گا۔

(طارق آتا ہے)

طارق: السلام علیک یا حسینؑ۔

حسینؑ: خدا تم پر رحمت نازل فرمائے۔ کہاں سے آرہے ہو؟

طارق: کوفہ کے مظلوموں نے اپنی فریاد سنانے کے لیے آپ کی خدمت میں بھیجا ہے۔ طلوع آفتاب کے قریب چلا تھا اور آفتاب ڈوبنے کے وقت آیا ہوں۔ قبل

طلوع آفتاب کے جانا ہے۔

عباسؑ ہوا پر آئے ہو یا منتخب سلیمان پر؟ قسم ہے قبر رسولؐ کی، میں اس گھوڑے کے لیے پانچ ہزار دینار پیش کر سکتا ہوں۔

طارق۔ حضور گھوڑا نہیں سناڑتی ہے۔ جو سفر میں کھانا اور تھکانا نہیں جانتی۔

(حسینؑ کے ہاتھ میں خط دیتا ہے)

حسینؑ۔ (خط پڑھ کر) آہ کس قدر درد آمیز خط ہے۔ خالموں نے دل نکال کر رکھ دیا ہے۔ یہ کس قدر غضب کا جملہ ہے۔ اور اگر آپ نہ آئیں گے تو ہم عاقبت میں آپ سے انصاف کے دعویدار ہوں گے۔ آہ! انھوں نے تانا کا واسطہ دیا ہے۔ میں تانا کے نام پر اپنی جان کو یوں فدا کر سکتا ہوں جیسے کوئی حریص دولت پر ایمان فدا کر دیتا ہے۔ اتنا ظلم، اتنی سختی، دن دوپہر لوٹ!! دن دہاڑے عورتوں کی بے حرمتی۔ ذرا ذرا سی باتوں پر لوگوں کا قتل کیا جاتا۔ عباسؑ، اب مجھے مبر کی تاب نہیں ہے۔ میں اپنی بیعت کے لیے ہرگز نہ جاتا، مگر مصیبت زدوں اور دین کی حمایت کے لیے نہ جاؤں، یہ میری غیرت گوارا نہیں کرتی۔

مسلم۔ اے برادر آپ اس کا بالکل غم نہ کریں۔ میں اسی قاصد کے ساتھ وہاں جاؤں گا۔ اور وہاں کی کیفیت سے اطلاع دوں گا۔ میرا خط دیکھ کر آپ مناسب فیصلہ کیجیے گا۔

حسینؑ۔ جب تک یزید ان غریبوں پر خدا جانے کیا کیا ظلم ڈھائے۔ اس کا عذاب میری گردن پر ہوگا۔ غور تو کرو۔ جب قیامت کے روز لوگ فریادگیاں ہوں گے تو میں تانا کو کیا منہ دکھاؤں گا۔ رسولؐ پاک مجھ سے پوچھیں گے کہ تجھے جان اتنی پیاری تھی کہ تو نے میری امت پر یزید کے ظلم ہوتے دیکھے اور خاموش بیٹھا رہا، اس وقت میں انھیں کیا جواب دوں گا۔ مسلم میرا بی چاہتا ہے کہ میں بھی تمہارے ساتھ چلوں۔

مسلم۔ مجھے تو اس کا یقین ہے کہ سلیمان جیسا آدمی کبھی دعا نہیں کر سکتا۔

زہیر۔ ہرگز نہیں۔

مسلم۔ مگر میں بھی مناسب سمجھتا ہوں کہ پہلے وہاں جا کر اپنا اطمینان کر لوں۔

حسینؑ۔ بہتر۔ مسلم تم علی الصبح روانہ ہو جاؤ۔ اپنے ساتھ پانچ غلام لیتے جاؤ۔ راستہ میں شاید ان کی ضرورت ہو۔ میں اہل کوفہ کو یہ خط لکھے دیتا ہوں انھیں دکھا دیتا۔ انشاء اللہ

ہم تم سے جلد ملیں گے۔ وہاں بڑی احتیاط سے کام لیتا۔ اپنے کو پوشیدہ رکھتا اور کسی ایسے شخص کے یہاں قیام کرنا جو سب سے زیادہ قابل اعتبار ہو۔ میرے پاس ایک خط روزانہ بھیجتا۔

مسلم۔ خدا سے دعا کیجیے کہ وہ میری حمایت کرے۔ میں ایک اہم ذمہ داری لے کر جا رہا ہوں۔ صبح کی نماز سے فارغ ہو کر میں روانہ ہو جاؤں گا۔ اس وقت تک طارق کی ساعنی بھی آرام کر لے گی۔

(حسین خط لکھ کر مسلم کو دیتے ہیں۔ مسلم دروازے کی طرف چلے ہیں)

حسین۔ (مسلم کے ساتھ دروازے تک آکر) رات تو اندھیری ہے۔

مسلم۔ ایمان کی روشنی تو دل میں ہے۔

حسین۔ (مسلم سے بغل گیر ہو کر) لیتا بھیا جاؤ۔ میرا دل تمہارے ساتھ رہے گا۔ جو کچھ ہونے والا ہے جانتا ہوں۔ اس کی خبر مل چکی ہے۔ تقدیر سے کوئی چارہ نہیں، اچھا جاؤ، مگر دل یہی چاہتا ہے کہ نہ جانے دوں۔ کاش تم کہہ دیتے کہ میں نہ جاؤں گا۔ مگر تقدیر نے تمہاری زبان بند کر رکھی ہے۔ اچھا رخصت۔ امید ہے کہ اللہ ہم دونوں کو ایک ساتھ شہادت کا درجہ دے گا۔

(مسلم باہر چلے جاتے ہیں۔ حسین آنسو پونچھتے ہوئے حرم میں داخل ہوتے ہیں)

زینب۔ بھیا آج پھر کوئی قاصد آیا تھا کیا؟

حسین۔ ہاں بہن آیا تھا۔ یزید اہل کوفہ پر بڑا ظلم کر رہا ہے۔ میرا وہاں جانا لازمی ہے۔ ابھی تو میں نے مسلم کو وہاں بھیج دیا ہے۔ پر خود بھی بہت جلد جانا چاہتا ہوں۔

زینب۔ آپ نے یکایک کیوں اپنی رائے بدل دی۔ کم از کم مسلم کے خط کے آنے کا انتظار کیجیے۔ میں تو آپ کو ہرگز نہ جانے دوں گی۔ آپ کو وہ خوب یاد ہے جو آپ نے رسول کی قبر پر دیکھا تھا؟

حسین۔ ہاں۔ زینب، خوب یاد ہے۔ اور اسی وجہ سے میں جانے کی جلدی کر رہا ہوں۔ اُس خواب نے میری تقدیر کو میرے سامنے کھول کر رکھ دیا۔ تقدیر سے بچنے کی بھی کوئی تدبیر ہو سکتی ہے، خدا کا حکم بھی کہیں ٹل سکتا ہے؟ خلافت کی توجہ کو دل سے مٹا سکتا ہوں۔ دین کی ادوا سے تو منہ نہیں موڑ سکتا۔

شہر ہالو۔ گو یہ سب سچ ہے۔ مگر جب آپ کو معلوم ہے کہ کونہ میں لوگ آپ کے ساتھ دعا کریں گے تو وہاں جاپے ہی کیوں؟ تقدیر آپ کو کھینچ تو نہ لے جائے گی۔ بیکسوں کی امداد ضرور آپ کا اور آپ ہی کا نہیں بلکہ ہر ایک انسان کا فرض ہے۔ لیکن آپ کے خاندان کی بھی تو کوئی خبر لینے والا ہو۔ انسان پر دنیا سے پہلے اپنے خاندان کا حق ہوتا ہے۔

حسینؑ۔ ذرا اس خط کو پڑھ لو، اور تب کہو کہ میں نے جو فیصلہ کیا ہے، وہ مناسب ہے یا کہ نہیں۔ (شہر ہالو کے ہاتھ میں خط دے کر) دیکھا۔ اس سے کیا ثابت ہوتا ہے۔ لیکن جس قدر آدمیوں نے اس پر دستخط کیے ہیں۔ اس کے نصف بھی میرے ساتھ ہو جائیں گے تو میں یزید کا قافیہ بھگ کر دوں گا۔ اسلام کی حفاظت اس قدر اہم ہے کہ اس کی کوشش میں جان دے دینا بھی ذلت نہیں۔ جب میرے ہاتھوں میں ایک سیاہ کار، بے دین، بدکار آدمی کے سزا دینے کا موقع آیا ہے تو اس سے مستفید نہ ہونا ہر لے درجے کی پست ہمتی ہے۔ گھر میں آگ لگتے دیکھ کر اس میں کود پڑنا نادانی ہے لیکن پانی نہ ملنے پر آگ کو نہ بجھانا اس سے بھی بڑی نادانی ہے۔

سکینہ۔ مگر ابا جان۔ اب تو محرم کا مہینہ آرہا ہے۔ پھوپھی جان کی بہت دنوں سے آرزو تھی کہ اس مہینہ میں یہاں رہیں۔

حسینؑ۔ تم لوگوں کے لے جانے کا میرا ارادہ نہیں ہے۔

زمینب۔ بھیک۔ ایسا بھی ہو سکتا ہے کہ آپ وہاں جائیں اور ہم یہاں رہیں۔ خدا معلوم کیا افتاد پیش آئے۔

سکینہ۔ ابا جان دل دیکھتے ہیں اور آپ سچ سمجھ گئیں۔

کٹوم۔ اور کوئی چلے یا نہ چلے۔ میں تو ضرور جاؤں گی۔ میرے دل سے لگی ہوئی ہے کہ ایک بار یزید کو خوب آڑے ہاتھوں لیتی۔

سکینہ۔ میں اپنی فتح کا قصیدہ لکھنے کے لیے بے تاب ہوں۔

شہر ہالو۔ آپ سمجھتے ہیں کہ ہمارے ساتھ رہنے سے آپ کو تردد ہوگا۔ مگر میں پوچھتی ہوں آپ کو وہاں پھنسا کر دشمنوں نے ادھر حملہ کر دیا تو ہماری حفاظت کی فکر آپ کو چین لینے دے گی؟

زعنہ۔ اصغر ہوک ہوک کر جان دے دے گا۔
 سکینہ۔ میں اپنے اوپر اس بدنامی کا داغ نہیں لگا سکتی کہ رسولؐ کے بیٹوں نے تو اسلام کی
 حمایت میں جان دی اور بیٹیاں حرم میں بیٹھی رہیں۔
 حسینہ۔ (خود بخود) شہر بانو نے معرکے کی بات کہی۔ اگر دشمنوں نے حرم پر حملہ کر دیا تو ہم
 وہاں بیٹھے بیٹھے کیا کریں گے۔ انھیں یہاں چھوڑ دینا اپنے قلعے کی دیوار میں شکاف کر
 دینے سے کم خطرناک نہیں (ظاہراً) نہیں میں تم لوگوں پر جبر نہیں کرتا اگر چلنا
 چاہتی ہو تو شوق سے چلو۔

پانچواں سین

یزید کا دربار معاویہ باپ زنجیر بیٹھا ہوا ہے۔ چار غلام شمشیر برہنہ اس کے چہرہ
جانب کمرے ہیں۔ یزید کے تخت کے قریب سرجون روی بیٹھا ہوا ہے۔

معاویہ۔ (دل میں) نبی کی آل پر یہ ظلم! مجھی سے تو اس کا بدلہ لیا جائے گا! باپ کا قرض
بیٹے ہی کو ادا کرنا پڑتا ہے! مگر میرے خون سے اس ظلم کا داغ نہ مٹے گا۔ ہرگز
نہیں۔ اس خاندان کا نشان مٹ جائے گا۔ کوئی فاتحہ پڑھنے والا بھی نہ رہے گا۔ آہ!
نبی کی آل اور یہ ظلم! جن کے قدموں کی خاک آنکھوں میں لگانی چاہیے تھی! تباہی
کے سامان ہیں۔ اے رسول پاک! میں بے مٹا ہوں (ظاہراً) آپ جانتے ہیں۔
مولانا روی کے والد کا مجھے کب تک انتظار کرنا پڑے گا۔

روی۔ آتے ہی ہوں گے۔ زیاد سے کچھ باتیں ہو رہی ہیں۔

معاویہ۔ والد مجھے چاہتے ہیں کہ میں اس معرکہ میں شریک ہو جاؤں۔ لیکن اگر غلاموں کے
ہاتھ سے انتقام لینے کے لیے یہ پہلو اختیار کیا جاتا تو سب سے پہلے میری تلوار نیام
سے نکلتی۔ سب سے پہلے میں جہاد کا جھنڈا اٹھاتا۔ مگر حق کا خون کرنے کے لیے
میری تلوار کبھی نہ نکلے گی اور میری زبان اس وقت تک ملامت کرتی رہے گی جب
تک کہ وہ تالو سے کھینچ نہ لی جائے۔ ایسے رسول کی منہ پر جس نے دنیا کو ہدایت
کا چراغ دکھایا، جس نے نور ایمان سے قلوب کو متور کیا۔ اس شخص کو بیٹھنے کا حق
نہیں ہے، جو دین کو پیروں تلے پکھلتا ہو۔ جو انسانیت کے نام کو داغ لگاتا ہو۔ چاہے
وہ میرا باپ ہی کیوں نہ ہو۔ اسلام کا وظیفہ ہونا چاہیے۔ جس پر انسانیت کو فخر ہو جو
دین دار ہو، حق پرست ہو، بیدار ہو بے لوث ہو، دوسروں کے لیے نمونہ ہو، جو
طاقت سے نہیں، فوج سے نہیں، اپنے کمال سے اپنے صفات سے دوسروں پر اپنا
وقار جمائے۔

(یزید، ضحاک، زیاد، شریک، عس و فیرہ آتے ہیں)

یزید۔ آپ لوگ دیکھیے، یہ میرا لائق بیٹا ہے۔ جو اپنے باپ کو ملنے سے بھی زیادہ ناپاک سمجھتا ہے۔ میری پھولوں کی ساج میں بھی ایک کانٹا ہے۔ میرے نعمتوں کے خوان پر یہی ایک مکھی ہے۔ آپ لوگ اسے سمجھائیں۔ اسے قائل کریں۔ اس لیے میں نے اُسے یہاں بلایا ہے۔ اس کو سمجھائیے کہ خلیفہ کے لیے دین داری سے زیادہ ملک داری کی ضرورت ہے۔ دین ملاؤں کے لیے ہر بادشاہوں کے لیے نہیں۔ دین داری و ملک داری دو الگ الگ چیزیں ہیں اور ایک ہی ذات میں دونوں ممکن نہیں۔

معاویہ۔ اگر حکومت کرنے کے لیے دین اور حق کا خون کرنا ضروری ہے تو میں مگداری کو اس سے بہتر سمجھتا ہوں۔ ملک داری کا منشا انصاف اور صداقت کی حفاظت کرنا ہے۔ اُس کا خون کرنا نہیں۔

یزید۔ آپ لوگ سنتے ہیں۔ اس کی باتیں یہ مجھے ملک داری کا سبق سکھا رہا ہے۔ اس کے سر سے ابھی سودا نہیں گیا۔ اسے پھر وہیں لے جاؤ۔ ایسے آدمی کو آزاد رکھنا خطرناک ہے۔ خواہ وہ تخت کا وارث ہی کیوں نہ ہو۔ بعض حالتیں ایسی ہوتی ہیں کہ جب انسان کو اپنے ہی سے بچنا ضروری ہوتا ہے۔ دیوانہ کو نہ روکو تو اپنا گوشت نوچ ڈالتا ہے۔ (غلام معاویہ کو لے جاتا ہے) زیادہ اب تم اپنی داستان کہو۔ جب تک تم مجھے اس کا یقین نہ دلا دو گے کہ تم کوفہ سے اپنی جان کے خوف سے نہیں میرے فائدے کے خیال سے آئے ہو، میں تمہیں صاف کہوں گا۔ ایسے نازک موقع پر جب شہر میں بغاوت کا ہنگامہ گرم ہو، سلطنت کے ہر ایک ملازم کا خواہ وہ صوبہ کا عامل ہو یا شاہی محل کا دربان یہی فرض ہے کہ وہ اپنی جگہ پر آخر تک کھڑا رہے۔ خواہ اُس کا جسم تیروں سے چھلنی کیوں نہ ہو جائے۔

یزید۔ اے خلیفہ میں اپنے فرض سے واقف ہوں۔ لیکن میں صرف یہ عرض کرنے کے لیے حاضر ہوا ہوں کہ اس وقت رعایا پر سختی کرنے سے حالت اور بھی نازک ہو جائے گی۔ جب سلطنت کو کسی دوسرے مدعی کا خوف ہو تو بادشاہ کو رعایا کے ساتھ نرمی کا برتاؤ کر کے انھیں اپنا دوست بنا لینا مناسب ہے۔ باغی رعایا تنکے کی طرح ہے۔ جو ایک چنگاری سے جل اٹھتی ہے۔ میری عرض ہے کہ ہمیں اس وقت رعایا کا دل

اپنے ہاتھ میں کر لینا چاہیے۔ ان کی گردنیں احسان سے ذبا دینی چاہیں تاکہ وہ سر نہ اٹھا سکیں۔

۱

یزید۔ میری فوج باغیوں کا سر کچلنے کے لیے کافی ہے۔

رومی۔ نازک موقع پر اگر کوئی چیز سلطنت کو بچا سکتی ہے تو یہ سختی ہے، شاید اور کسی حالت میں سختی کی اتنی زیادہ ضرورت نہیں ہوتی۔

ضحاک۔ بادشاہ کی رعایا اس کی زوجہ کی طرح ہے۔ زوجہ پر ہم نثار ہوتے ہیں۔ اس کے کمو سہلاتے ہیں، اس کی بلائیں لیتے ہیں۔ لیکن جب اسے کسی رقیب سے مخاطب ہوتے دیکھتے ہیں، تو اس وقت اس کی بلائیں لیتے ہماری تلوار نیام سے نکل آتی ہے، اور یا تو رقیب کی گردن پر گرتی ہے یا بیوی کی گردن پر یا دونوں کی گردنوں پر۔

رومی۔ بے شک کوفہ کو کچل دو۔ کوفہ کو کوفہ کر دو۔

یزید۔ کوفہ کو کوفت میں ڈال دو۔ یہاں سے جاتے ہی جاتے فوجی قانون جاری کر دو۔ ایک ہزار آدمیوں کو تیار رکھو۔ جو آدمی ذرا بھی گرم ہو اسے فوراً قتل کر دو۔ سرداروں کو یکبارگی کرلو۔ فوج کو روزانہ شہر میں گشت کرنے کا حکم دو۔ سب کی زبان بند کر دو۔ یہاں تک کہ کوئی شاعر شعر نہ پڑھنے پائے۔ مسجدوں میں خطبے نہ ہونے پائیں۔ مکتبوں میں کوئی لڑکا نہ جانے پائے۔ رئیسوں کو خوب ذلیل کرو۔ ذلت سب سے بڑی سزا ہے۔

(ایک قاصد آتا ہے)

شس۔ کہاں سے آئے ہو؟

قاصد۔ خلیفہ پر میرا سلام ہو۔ مجھے مکہ کے امیر نے آپ کی خدمت میں یہ عرض کرنے کے لیے بھیجا ہے کہ حسین کے چچا زاد بھائی مسلم کوفہ کی طرف روانہ ہو گئے ہیں۔

یزید۔ کوئی خط بھی لایا ہے؟

قاصد۔ عامل نے خط اس لیے نہیں دیا کہ کہیں میں دشمنوں کے ہاتھ گرفتار نہ ہو جاؤں۔

یزید۔ زیاد تم اسی وقت کوفہ چلے جاؤ۔ تمہیں میرے سب سے تیز گھوڑے کو لے جانے کا اختیار ہے۔ اگر میرا قابو ہوتا تو تمہیں ہوا کے گھوڑے پر سوار کرتا۔

زیاد۔ خلیفہ پر میری جان نثار ہو۔ مجھے اس مہم پر جانے سے معاف رکھیے۔ ضحاک یا شس کو

تعیات فرمائیں۔

یزید۔ اس کے معنی یہ ہیں کہ میں اپنی ایک آنکھ پھوڑ لوں۔

روی۔ آخر تم کیا چاہتے ہو۔

زیاد۔ میرا سوال صرف یہ ہے کہ اس موقع پر رعایا کے ساتھ ملاعت کا برتاؤ کیا جائے۔ سرداروں کو جاگیریں دی جائیں۔ ان کے وظیفے بڑھائے جائیں۔ قیموں اور بیوؤں کی پرورش کا انتظام کیا جائے۔ میں نے کوفہ والوں کی خصلت کا غور سے مطالعہ کیا ہے۔ وہ حیادار نہیں ہیں۔ چند خاص آدمیوں کو چھوڑ کر سب کے سب طماع اور خود غرض ہیں۔ بات پر قائم رہنے کا ان کا شعار نہیں۔ شان کا قائم رکھنا ان کی خواہش نہیں۔ قلیل نفع کی غرض سے بھائی بھائی کے خون پر تیار ہو جاتا ہے۔ لڑکوں کو دور کرنے کے لیے لاشیں سے زیادہ مفید ہڈی کا ایک ٹکڑا ہوتا ہے۔ سب کے سب اس پر ٹوٹ پڑتے اور ایک دوسرے کو جھجھوڑ کھاتے ہیں۔ خلیفہ کا خزانہ دس بیس ہزار دیناروں کے نکل جانے سے خالی نہ ہو جائے گا۔ مگر ایک قوم ہمارے ہاتھ آجائے گی۔ سختی کمزوروں کے حق میں وہی کام کرتی ہے۔ جو بل ٹکوں کے ساتھ ہم ان بلوں کے بدلے ہوا کے ایک جھونکے سے بتکوں کو بکھیر سکتے ہیں۔ فوج سے فوج پامال کی جاسکتی ہے۔ ایک قوم نہیں۔

روی۔ میں تو ہمیشہ سختی کا حامی رہا اور رہوں گا۔

شریک۔ کامل وہ حکیم ہے جو مریض کے مزاج کے مطابق دوائیں تبدیل کرتا رہے۔ آپ نے اُس حکیم کا قصہ نہیں سنا جو ہمیشہ فصد کھولنے کی تجویز کیا کرتا تھا ایک بار ایک دیوانہ کی فصد کھولنے گیا۔ دیوانہ نے حکیم کی گردن اس زور سے دھائی کہ حکیم صاحب کی زبان باہر نکل آئی۔ ملک داری کے آئین موقع اور ضرورت کے مطابق بدلتے رہتے ہیں۔

یزید۔ زیاد میں اس معاملہ میں تمہیں مختار بنانا ہوں۔ مجھے بھی کچھ کچھ اندیشہ ہو رہا ہے کہ کہیں حسین کے وعدے کوفہ والوں کو فریفتہ نہ کر لیں۔ تم جو مناسب سمجھو کرو۔ لیکن یاد رکھو کہ اگر کوفہ گیا تو تمہاری جان اُس کے ساتھ جائے گی۔ یہ شرط منظور ہے؟

زیادہ منظور ہے۔

یزید۔ مگر کو تاکید کر دو کہ بہت نہ بڑھے اور مسلم کو اس طرح تلاش کرے، جیسے کوئی بخیل اپنی کھوئی ہوئی نرغی تلاش کرتا ہے۔ تمھاری نرمی کمزوری کی نرمی نہیں ہونی چاہیے، جسے خوشامد کہتے ہیں۔ اس میں حکومت کی شان قائم رہنی چاہیے۔ بس جاؤ۔

(زیادہ، شریک اور قاصد چلے جاتے ہیں)

ضحاک۔ نرمس کو بلاؤ ذرا غم غلط کرے۔ (غلام کے ہاتھ سے شراب کا پیالہ لے کر) یہ میری فتح کا جام ہے۔

ردی۔ مبارک ہو (دل میں) زیادہ تمھیں ڈبا دے گا۔ تب نرمی کا مزا معلوم ہوگا۔

(نرمس ضحاک کی پیچھے پر بھی ہوئی آتی ہے)

یزید۔ شاباش نرمس۔ شاباش کیا خوب نچر ہے۔ اس کی کوئی تشبیہ دینا شمس۔

شمس۔ مرغ کے سر پر تاج ہے۔

ردی۔ لید پر مکھی بیٹھی ہوئی ہے۔

نرمس۔ (گردن سے کود کر) لا حول و لا قوۃ۔

یزید۔ واللہ اس تشبیہ سے دل خوش ہو گیا۔ نرمس بس اسی بات پر ایک مستانہ غزل سنائو۔

خدا تمھارے دیوانوں کو تم پر نثار کرے۔

(نرمس گاتی ہے)

(پردہ مگرتا ہے)

چھٹا سین

شام کا وقت ہے۔ آفتاب غروب ہو چکا ہے، کونڈ کے کئی سارہاں اونٹوں کا گلدے لے داخل ہو رہے ہیں۔

پہلا۔ یار گلیوں سے چلنا، نہیں تو کسی سپاہی کی نظر پڑ جائے گی تو مہیوں بیکار جمیلنی ہوگی۔
دوسرا۔ ہاں ہاں سب نکلا کے ٹوڈی ہیں۔ کچھ لادنے کو نہیں ہوتا تو یوں ہی بیٹھ جاتے ہیں اور دس بیس کوس کا چتر لگا کر لوٹ آتے ہیں۔ ایسا اندھیر پہلے کبھی نہ ہوتا تھا۔
مزدوری تو بھاڑ میں گئی۔ اوپر سے لات اور گالیاں کھاؤ۔

تیسرا۔ یہ سب پیسہ کمانے کے جھکندے ہیں۔ نہ معلوم کہاں کے ملتے آکر سپاہیوں میں داخل ہو گئے ہیں۔ چھوٹے بڑے سب کے سب ایک ہی رنگ میں رنگے ہیں۔
چوتھا۔ امیر کے پاس فریاد لے کر جاؤ تو اُلٹے اور بوچھاڑ پڑتی ہے۔ عجیب مصیبت کا سامنا ہے۔ حضرت امام حسینؑ جب تک نہ آئیں گے۔ ہمارے سر سے یہ نکلا نہ جائے گی۔
(حضرت مسلم پیچھے سے آتے ہیں)

مسلم۔ کیوں دوستو! اس شہر میں کوئی خدا کا بندہ ایسا ہے، جس کے یہاں مسافروں کے ٹھہرنے کو جگہ مل جائے؟

پہلا۔ یہاں کے رئیسوں کی کچھ نہ پوچھو۔ کہنے کو دو چار بڑے آدمی ہیں مگر کسی کے یہاں پوری مزدوری نہیں ملتی۔ ہاں ذرا گالیاں کم دیتے ہیں۔

مسلم۔ سارے شہر میں ایک بھی سچا مسلمان نہیں ہے؟

دوسرا۔ جناب یہاں شہر کے قاضی تو ہیں نہیں۔ ہاں مختار کی نسبت سنتے ہیں کہ بڑے دین دار آدمی ہیں۔ حیثیت تو ایسی نہیں، مگر خدا نے ہمت دی ہے۔ کوئی غریب چلا جائے تو بھوکا نہ لوٹے گا۔

تیسرا۔ سنا ہے اُن کی جاگیر ضبط کر لی گئی ہے۔
مسلم۔ یہ کیوں؟

تیسرا۔ اسی وجہ سے کہ اب تک انھوں نے یزید کی بیعت نہیں لی۔
 مسلم۔ تم میں سے کوئی مجھے ان کے گھر تک پہنچا سکتا ہے۔
 چوتھا۔ جناب! یہ اونیٹیوں کے دوہنے کا وقت ہے۔ ہمیں فرصت نہیں۔ سیدھے چلے جائے۔
 آگے لال مسجد ہے، وہی ان کا مکان ہے۔
 مسلم۔ خدا تم پر رحمت نازل فرمائے۔ اب چلا جاؤں گا۔
 (ہرد بدلا ہے مسجد کے قریب عمار کا مکان)

مسلم۔ (ایک بڑھے سے) یہی عمار کا مکان ہے نہ؟
 بڑھا۔ جی ہاں، غریب ہی کا نام عمار ہے۔ آئیے کہاں سے تشریف لائے ہیں؟
 مسلم۔ ملنے شریف سے۔
 عمار۔ (مسلم کے گلے مل کر) معاف فرمائیے گا۔ ضعیف کی بینائی شراہوں کی توبہ کی طرح
 کمزور ہوتی ہے۔ آج بڑا مبارک دن ہے۔ بارے حضرت نے ہماری فریاد سُن لی۔
 خیریت سے ہیں نہ؟

مسلم۔ (خط نکال کر عمار کو دیتے ہیں) اس میں انھوں نے سب کچھ لکھ دیا ہے۔
 عمار۔ (خط کو چھاتی اور آنکھوں کو لگا کر پڑھتے ہیں) خوشا نصیب کہ حضرت کے قدموں سے
 یہ شہر پاک ہوگا۔ میری بیعت حاضر ہے اور میرے دوستوں کی طرف سے بھی کوئی
 اندیشہ نہیں۔

(غلام کو نکالتا ہے)

غلام۔ جناب نے کیا یاد فرمایا؟
 عمار۔ دیکھو اسی وقت حارث، حجاج، سلیمان، شمر، قیس، اشعث اور ہانی کے مکان پر جاؤ۔ اور
 میرا یہ رقعہ دکھا کر جواب لاؤ۔

(غلام رقعہ لے کر چلا جاتا ہے)

پہلے مجھے ایسا معلوم ہوتا تھا کہ حضرت کا کوئی قاصد آئے گا تو میں شاید دیوانہ
 ہو جاؤں گا۔ مگر اس وقت آپ کو سامنے دیکھ کر بھی خاموش بیٹھا ہوا ہوں۔ کسی شاعر نے
 سچ کہا ہے۔

جو مرا انتظار میں دیکھا ☆ نہ کبھی وصل یار میں دیکھا

جنت کا خیال کتنا دل فریب ہے۔ مگر شاید اس میں داخل ہونے پر اتنی خوشی نہ رہے۔ آئیے نماز ادا کر لیں۔ اس کے بعد کچھ آرام فرما لیجیے۔ پھر دم مارنے کی فرصت نہ ملے گی۔

(دونوں مکان کے اندر چلے جاتے ہیں، پردہ بدلتا ہے۔ مسلم اور عمار بیٹھے ہوئے ہیں)

مسلم۔ کتنے آدمی بیعت کے لیے تیار ہیں؟

عمار۔ دیکھیے سب ابھی آجاتے ہیں۔ اگر یزید کی جانب سے ظلم اور سختیاں اسی طرح ہوتی رہیں تو ہمارے مددگار کی تعداد روزانہ بڑھتی جائے گی۔ لیکن کہیں اُس نے دل جوئی شروع کر دی تو ہمیں اتنی آسانی سے کامیابی نہ ہوگی۔

(سلیمان کا آنا)

سلیمان۔ السلام علیک حضرت مسلم۔ آپ کے دیدار سے آنکھیں روشن ہو گئیں۔ میرے قبیلہ کے ایک سو آدمی جناب کے ہاتھ پر بیعت لینے کو حاضر ہیں اور ان میں ایک بشر بھی ایسا نہیں، جو بات پر مرٹنے والا نہ ہو۔

مسلم۔ آپ کو خدا نجات دے۔ اُن آدمیوں سے فرمائیے، کل جامع مسجد میں جمع ہوں۔ آپ کا خط پڑھ کر بھائی صاحب بے قرار ہو گئے۔ انھوں نے فیصلہ کر لیا تھا کہ مزارِ رسولؐ کی خاکِ دہلی کر کے زندگی صرف کر دیں، پر آپ کے آخری خط نے ان کے خیالات میں بیجان پیدا کر دیا۔ سائل کی حمایت سے وہ ہرگز منہ نہیں موڑ سکتے۔

(احمد، قیس، شمر، سعد اور حجاج کا آنا)

احمد۔ السلام علیک حضرت مسلم۔ آپ کے دیدار سے جگر ٹھنڈا ہو گیا۔

قیس۔ السلام علیک۔ آپ کے قدموں سے ہمارے خانہ ہائے ویران آباد ہو گئے۔

حجاج۔ السلام علیک۔ جناب کی تشریف آوری ہمارے تنو بے جاں کے لیے مسیحا کا کام کر گئی۔

مسلم۔ (سب سے گلے مل کر) حضرت امام نے مجھے یہ خط دے کر آپ اصحاب کی خدمت میں روانہ کیا ہے۔

(شمر خط لے کر بہ آواز بلند پڑھتا ہے اور سب لوگ سر نہٹکائے ہوئے سمجھتے ہیں)

احمد۔ ہمارے زہے نصیب۔ میں تو دستِ خوان پر تھا۔ حضور کے آنے کی خبر پاتے ہی

شرف زیارت کے لیے دوڑا آیا۔

جہان۔ میں تو ابھی لمبرہ سے لوٹا ہوں۔ دم بھی نہ مارنے پایا تھا کہ جناب کے تشریف لانے کی خبر پائی۔ میرے قبیلہ کے صدہا آدمی شرف بیعت کے لیے باہر کھڑے ہیں۔
مسلم۔ ان لوگوں کو کل جامع مسجد میں طلب فرمائیے۔
شر۔ وہ کون سا دن ہوگا کہ ملعون یزید کے ظلم سے ہمیں نجات ہوگی۔
احمد۔ آنحضرت نے ہم مظلوموں کی فریاد سُن لی۔ ہماری عین خوش نصیبی۔
قیس۔ ہمارے قسمت کے ستارے اب روشن ہوں گے۔ میری دلی تمنا ہے کہ زیاد کا سر اپنے پیروں کے نیچے دیکھوں۔

(ہانی، احمد کا آتا)

ہانی۔ ”یا برادر حسین، آپ کے اُپر خدا کی رحمت ہو۔“
کثیر۔ ہم تو حضور کے لیے چشم براہ تھے۔

مسلم۔ بھائی صاحب نے مجھے یہ خط دے کر آپ حضرات کی خدمت میں روانہ کیا ہے۔
(ہانی خط لے کر آنکھوں سے لگاتا ہے۔ اور آنکھوں پر ہیک لگا کر پڑھتا ہے)

شر۔ اب زیاد کی خبر لوں گا۔

کثیر۔ میں تو یزید کی آنکھوں پر مرج ذال کر اُس کا تڑپنا دیکھوں گا۔

مسلم۔ آپ لوگ بھی کل اپنے قبیلہ والوں کو جامع مسجد میں طلب فرمائیں۔ کل تین چار ہزار آدمی تو جمع ہو جائیں گے؟“

احمد۔ خدا جھوٹ نہ بلوائے تو اس کے دس گئے آدمی جمع ہو جائیں گے۔

ہانی۔ آل رسولؐ کی شان ہی اور ہے۔ وہ حسن، وہ اخلاق، وہ شرافت اور کہیں نظر ہی نہیں آتی۔
قیس۔ یزید کو دیکھو خاصا آہنوس کا لٹنڈا معلوم ہوتا ہے۔

مسلم۔ آپ لوگ اپنے اپنے قبیلوں کو تیار رکھیں۔ تاکہ جو لوگ اس وقت یہاں نہ ہوں وہ بھی آجائیں۔

(سب لوگ زخمت ہوتے ہیں)

مسلم۔ (دل میں) یہ سبھی حضرات کونے کے نامی سردار ہیں۔ ہماری فتح یقینی ہے۔ بیس ہزار آدمیوں کی بیعت مل گئی تو پھر حضرت حسینؑ کو مسند خلافت پر جلوہ افروز ہونے سے کون روک سکتا ہے۔

ساتواں سین

(کوئٹہ کے چوک میں کئی دکان دار ہاتھی کر رہے ہیں)

پہلا۔ سنا آج حضرت حسینؑ تشریف لانے والے ہیں۔

دوسرا۔ ہاں، کل مختار کے مکان پر بڑا جھگڑ تھا۔ مکہ سے کوئی صاحب اُن کے یہاں آنے کی خبر لائے ہیں۔

تیسرا۔ خدا کرے، جلد آئیں۔ کسی طرح ان ظالموں سے نجات تو ہو۔ میں نے یزید کی بیعت تو کر لی ہے، لیکن حضرت حسینؑ آئیں گے تو پر جھاڑ کر الگ ہو جاؤں گا۔

چوتھا۔ لوگ کہتے تھے۔ حضرت بڑے دھوم دھام سے آرہے ہیں۔ پیدل، سوار، خیمے سب ساتھ ہیں۔

پہلا۔ دکان بڑھاؤ۔ ہم لوگ بھی چلیں۔ تقدیر میں جو کچھ بکنا تھا یک پچکا۔ عاقبت کی بھی تو کچھ فکر کرنی چاہیے۔ (چونک کر) ارے یہ بابے کی آوازیں کہاں سے آرہی ہیں؟

دوسرا۔ آگئے شاید!

(سب دوڑ کر جاتے ہیں۔ زیاد کا جلوس سامنے سے آتا ہے۔ زیاد چوک میں ممبر پر

کھڑا ہو جاتا ہے)

کئی آوازیں۔ ”مبارک ہو، مبارک ہو یا حضرت حسینؑ!“

زیاد۔ دوستو میں حضرت حسینؑ نہیں ہوں۔ حسینؑ کا ادنیٰ غلام۔ رسولؐ پاک کے قدموں پر نثار ہونے والا آپ کا ناچیز خادم بن زیاد ہوں۔

ایک آواز۔ زیاد ہے! ملعون زیاد ہے!

دوسری آواز۔ گرا دو مرؤد کو! ممبر سے اتار دو ملعون کو!

تیسرا۔ لگا دو تیر کا نشانہ، ظالم کی زبان بند ہو جائے۔ مگارا!

چوتھا۔ خاموش، خاموش۔ سُنو کیا کہتا ہے۔

زیاد۔ اگر آپ سمجھتے ہیں کہ میں ظالم ہوں تو بے شک مجھے تیر کا نشانہ بنائیے۔ سنگسار کیجیے۔

گردن مارئیے، حاضر ہوں۔ بے شک ظالم گردن زدنی ہے۔ اور جو ظلم برداشت

کرے، وہ بے غیرت ہے۔

کئی آوازیں۔ سنو، سنو، خاموش!

زیاد۔ ہاں، میں غیرت اور غرور سے نہیں ڈرتا۔ کیونکہ یہی وہ وقت ہے، جو کسی قوم کو ظالم کے ہاتھ سے بچا سکتی ہے۔ خدا کے لیے اس ظلم کی ناقدری نہ کیجیے جس نے آپ کی غیرت کو بیدار کیا۔ یہی میرا منشاء تھا۔ یزید کا منشا تھا اور خدا کا شکر ہے کہ ہماری حماقت پوری ہوئی۔ اب ہمیں یقین کامل ہو گیا، کہ ہم آپ کے اُپر اعتماد کر سکتے ہیں۔ ظالم اُستاد کی بھی زندگی میں کبھی کبھی ضرورت ہوتی ہے۔ حضرت حسینؑ جیسا پاک طینت۔ دین دار۔ فرشتہ خصال آپ کو یہ سبق نہ دے سکتا تھا۔ یہ ہم جیسے کورباطن، بے دین اور خود پرور آدمیوں ہی کا کام تھا۔ لیکن ہماری نیت خراب نہ تھی۔ اگر ہماری نیت خراب ہوتی تو اس وقت آپ مجھے یہاں اِن رعایوں کا اذن عام کرتے نہ دیکھتے جو میں ابھی ابھی کرنے والا ہوں۔ ان اعلانوں سے آپ کو میرے قول کی صداقت روشن ہو جائے گی۔

کئی آوازیں۔ خاموش۔ خاموش۔ سنو۔ سنو۔

زیاد۔ خلیفہ یزید کا حکم ہے کہ کوفہ اور بصرہ کا ہر ایک بالغ مرد خزانہ عامرہ سے پانچ سو درہم سالانہ وظیفہ پائے۔

کئی آوازیں۔ سبحان اللہ! سبحان اللہ!

زیاد۔ اور کوفہ اور بصرہ کی ہر ایک بالغ عورت کو تا وقت نکاح دو سو درہم سالانہ عطا کیا جائے۔

کئی آوازیں۔ سبحان اللہ! سبحان اللہ!

زیاد۔ اور ہر ایک بیوہ عورت کو سو درہم سالانہ دیا جائے۔ جب تک موت اس کی زندگی کا خاتمہ نہ کر دے یا نکاح ثانی اس کی بیوگی اور بے چارگی کا۔

کئی آوازیں۔ سبحان اللہ! سبحان اللہ!

زیاد۔ یہ میرے ہاتھ میں خلیفہ کا فرمان ہے۔ جسے یقین نہ آئے، آکر خود دیکھ لے۔ ہر ایک یتیم کو تا سن بلوغ ایک سو درہم سالانہ مقرر کیا گیا ہے۔ ہر ایک جوان مرد اور عورت کو نکاح کے وقت ایک ہزار درہم یک مشت اخراجات کے لیے عطا کیے جائیں گے۔

بہت سی آوازیں۔ خدا خلیفہ پر اپنی برکتوں کی بارش کرے، کتنی فیاضی کی ہے! زیادہ۔ ابھی اور نیچے اور تب فیصلہ کیجیے کہ یزید ظالم ہے یا رعایا پرور؟ اس کا حکم ہے کہ ہر قبیلہ کے سردار کو ساحل دریا کی اتنی زمین عطا کی جائے، جتنی دُور اُس کا تیر جا سکے۔

بہت سی آوازیں۔ ہم خلیفہ یزید کی بیعت قبول کرتے ہیں۔ یزید ہمارا خلیفہ اور ہمارا پشت پناہ ہے۔

زیادہ۔ نہیں، یزید بیعت کے لیے آپ کو رشوت نہیں دیتا۔ بیعت قبول کرنا یا نہ کرنا آپ کے اختیار میں ہے۔ یزید حضرت حسینؑ کا مخالف نہیں بننا چاہتا۔ اُس کا حکم ہے کہ ندیوں کے معبودوں کا محمول معاف کر دیا جائے۔

بہت سی آوازیں۔ ہم یزید کو اپنا خلیفہ تسلیم کرتے ہیں۔ زیادہ۔ نہیں، یزید کبھی حضرت حسینؑ کے حقوق کو زائل نہ کرے گا۔ حسینؑ عالم و فاضل ہیں۔ عابد ہیں۔ زاہد ہیں۔ یزید کو اُن میں سے کوئی صفت رکھنے کا دعویٰ نہیں۔ یزید میں اگر کوئی صفت ہے تو وہ یہی کہ ظلم کرنا جانتا ہے۔ خاص کر تازک موقعہ پر، جب جان اور مال کی حفاظت کرنے والا کوئی نہ ہو۔ جب سبھی اپنے اپنے حقوق اور دعویٰ پیش کرنے میں مصروف ہوں۔ کسی کو یہ خیال نہ رہے کہ رعایا پر کیا گزر رہی ہے۔ زیادہ۔ سوچے اور غور سے سوچے۔ اگر خلافت کے دوسرے دعویداروں کی طرح یزید بھی کسی گوشہٴ عافیت میں بیٹھا ہوا بیعت کے لیے ریشہ دوانیاں کیا کرتا تو آج ملک کی کیا حالت ہوتی۔ آپ کے جان و مال کی کون حفاظت کرتا؟ کون اس ملک کو باہر کے حملوں اور اندر کی خانہ جنگیوں سے بچاتا؟ کون عام شاہراہوں اور بندرگاہوں کو قزاقوں سے محفوظ رکھتا۔ کون قوم کی بہو بیٹیوں کی عزت و حرمت کا ذمہ دار ہوتا؟ جس ایک فرد کی ذات نے اتنی عظیم ذمہ داریاں اپنے سر لی ہوں، جس ایک فرد کی ذات سے آپ کو اتنے فیوض حاصل ہوئے ہیں، جس نے بیعت کی نسبت قوم کی حفاظت زیادہ ضروری سمجھی ہو، کیا وہ اسی قابل ہے کہ اُسے ملعون اور مرزود کہا جائے؟ اُسے سر بازار گالیاں دی جائیں؟

ایک آواز۔ خدا ہمارے گناہوں کو معاف کرے۔ ہم سے بڑی تعمیر ہوئی۔ ہم بہت نادم ہیں۔

شمر۔ ہم نے خلیفہ یزید کے ساتھ بڑی بے انصافی کی ہے۔
 زیاد۔ ہاں۔ آپ نے ضرور بے انصافی کی ہے۔ میں یہ کہنے کے لیے آپ کی معافی کا طالب
 نہیں ہوں۔ ایسا شخص اس سے کہیں اچھے برائے کا مستحق تھا۔ حسینؑ کی عزت یزید کے
 اور میرے دل میں اس سے بڑھ بھی کم نہیں ہے۔ جتنی اور کسی کے دل میں
 ہوگی۔ اگر آپ انھیں اپنا خلیفہ تسلیم کرنا چاہیں تو آپ کو مبارک ہو۔ ہم خوش ہمارا
 خدا خوش! یزید سب سے پہلے ان کی بیعت منظور کرے گا۔ اس کے بعد میں ہوں
 گا۔ رسولؐ پاک نے خلافت کے لیے انتخاب کی شرط لگا دی ہے۔ مگر حسینؑ کے لیے
 اس کی قید نہیں!

قیس۔ انتخاب کی قید ہر شخص کے لیے ہے۔ اس سے کوئی مستثنیٰ نہیں۔
 زیاد۔ اگر ہے تو انتخاب کا اس سے بہتر اور کون موقعہ ہوگا۔ آپ اپنی رضا و رغبت سے کسی
 کا لحاظ یا سروت کیے بغیر جسے چاہیں خلیفہ بنالیں۔ میں کثرت رائے کے سامنے
 سر تسلیم خم کر کے یزید کو اس کی اطلاع دے دوں گا۔
 ایک طرف سے آوازیں۔ ہم یزید کو خلیفہ تسلیم کرتے ہیں۔
 دوسری طرف سے آوازیں۔ ہم یزید کی بیعت قبول کرتے ہیں۔
 تیسری طرف سے۔ یزید۔ یزید۔ یزید۔

زیاد۔ خاموش، اب میں آپ سے پوچھتا ہوں کہ حضرت حسینؑ کے نام پر کون لوگ صاد
 کرتے ہیں؟ میں کسی پر جبر نہیں کرتا، ہر شخص کو یہاں کامل آزادی سے اپنی رائے
 ظاہر کرنے کا مجاز ہے۔

(کوئی آواز نہیں آتی)

زیاد۔ آپ لوگ خاموش کیوں ہیں۔ کیا اس مجمع کثیر میں ایک فرد بھی حضرت حسینؑ کا مدد
 نہیں؟

(کوئی آواز نہیں آتی)

زیاد۔ آپ جانتے ہیں یزید عابد نہیں۔
 کئی آوازیں۔ ہمیں عابد کی ضرورت نہیں۔
 زیاد۔ یزید عالم نہیں، فاضل نہیں، حافظ نہیں۔

کوئی آوازیں۔ کوئی مضائقہ نہیں۔ کوئی مضائقہ نہیں۔

حاج۔ کتنی لالچانی فیاضی ہے۔

شمر۔ کسی خلیفہ نے اتنی فیاضی نہیں دکھائی۔

کثیر۔ عابد اکثر بخیل ہوتا ہے۔

احمد۔ اچھی کچھ نہ پوچھو۔ مسجد کے ملاؤں کو دیکھو، روٹیوں پر جان دیتے ہیں۔

زیاد۔ لہذا آپ نے تو یزید کو خلیفہ تسلیم کر لیا، لیکن فرض کیا حجاز، مصر، یمن، اور شام کے

لوگ کسی اور کو خلیفہ بنائیں تو؟

بہت سی آوازیں۔ ہم خلیفہ یزید کے لیے جانیں قربان کر دیں گے۔

زیاد۔ بہت ممکن ہے۔ حضرت حسین ہی کو وہ لوگ اپنا خلیفہ بنائیں۔ کیا اس حالت میں بھی

آپ اپنا عہد پورا کریں گے۔

بہت سی آوازیں۔ مردوں کا قول جان کے ساتھ ہے۔ یزید کے سوا دوسرا خلیفہ نہیں

ہو سکتا۔

زیاد۔ میں نے سنا ہے کہ حضرت حسین نے اپنے چچیرے بھائی مسلم بن عقیل کو آپ کی

بیعت لینے کے لیے بھیجا ہے۔ اور شاید خود بھی آرہے ہیں۔ یزید کو گوشے میں بیٹھ

کر خدا کی یاد کرنا اس سے کہیں خوشگوار ہے کہ وہ خانہ اسلام میں نفاق و شقاق کی

آگ بھڑکائیں، ابھی موقعہ ہے۔ آپ لوگ خوب غور کر لیں۔

شمر۔ خوب غور کر لیا۔

حاج۔ حضرت حسین کو جانے کیوں خلافت کی ہوس دامن گیر ہے۔ بیٹھے ہوئے خدا کی یاد

کیوں نہیں کرتے۔

قیس۔ حسین اہل مدینہ کے ساتھ جو مراعات کریں گے، وہ ہمارے ساتھ کبھی نہیں کر سکتے۔

احمد۔ کاش ہم سے پہلے غلطی نہ ہوتی!

زیاد۔ اگر آپ چاہتے ہیں، ملک میں امن و امان رہے تو خبردار اس وقت ایک تنفس بھی

جامع مسجد میں نہ جائیے۔ حضرت حسین آئیں ہمارے سر اور آنکھوں پر ہم ان کی

تعظیم کریں گے۔ لیکن اگر انھوں نے خلافت کا دعویٰ کیا، تو ہمیں امن قائم رکھنے

کے لیے آپ کی مدد کی ضرورت ہوگی۔ وہی آپ کی آزمائش کا وقت ہوگا۔ اور اس

میں پورے اترنے پر اسلام کی زندگی کا دارومدار ہے۔

(زیادہ مہرے اتر آتا ہے)

احمد۔ بڑی غلطی ہوئی کہ حسینؑ کو خط لکھا۔

شر۔ میں تو جامع مسجد نہ جاؤں گا۔

قیس۔ یہاں کون جاتا ہے۔

احمد۔ کاش! انھیں رعایتوں کا چند روز قبل اعلان کر دیا ہوتا تو خط لکھنے کی نوبت ہی کیوں آتی۔

شر۔ دین کی فکر مونے آدمی کریں۔ یہاں دنیا کی فکر کافی ہے۔

(روز روز جمع منتشر ہوتا جاتا ہے)

آٹھواں سلیمان

(تو بچے رات کا وقت۔ کوڑ کی جامع مسجد۔ مسلم، عمار، سلیمان اور ہانی بیٹے ہوئے ہیں)

سلیمان۔ اب تک لوگ نہیں آئے!

ہانی۔ اب آنے کی امید کم ہے۔

عمار۔ آج زیادہ کا واپس آنا ستم ہو گیا۔ اُس نے لوگوں کو وعدوں کے خوب سبز باغ دکھائے ہوں گے۔

سلیمان۔ یہی تو آئینہ سیاست مشہور ہے۔

مسلم۔ ظالموں نے آئینہ سیاست کو آئینہ حق سے بالکل علاحدہ کر دیا ہے۔

سلیمان۔ حضرت مسلم۔ اب آپ اپنی تقریر شروع فرمائیں۔ شاید لوگ جمع ہو جائیں۔

(مسلم منبر پر کھڑے ہو کر تقریر کرتے ہیں)

شکر ہے، اس خدائے پاک کا جس نے ہمیں آج دین اسلام کے لیے ایک ایسے بزرگ کو خلیفہ انتخاب کرنے کا موقع دیا ہے، جو اسلام کا سچا دوست ہے.....

(بہت سے آدمی مسجد میں گھس پڑتے ہیں)

بس حضرت مسلم زبان بند کیجیے۔ آپ کے لیے اب یہی مناسب ہے کہ یہ یک نبی و

دو گوش مدینہ کی راہ لیں۔ یزید ہمارا خلیفہ ہے اور زیاد ہمارا امام ہے۔

سلیمان۔ مجھے معلوم ہے کہ زیاد نے تمہاری پیٹھ پر آج خوب ہاتھ پھیرے ہیں اور ہری

ہری گھاس دکھائی ہے۔ پر یاد رکھو، اس ہریالی کے نیچے خندق ہے۔

(باہر سے ایند اور پھر کی ہادش ہونے لگتی ہے)

مارو مارو، یہ قوم کا دشمن ہے۔

سلیمان۔ ظالمو! یہ خانہ خدا ہے۔ اُس کی حرمت کا تو خیال رکھو۔

”خانہ خدا نہیں، دشمنان اسلام کا مسکن کہو۔ اُن کی زبان تالو سے کھینچ لو۔“

مسلم۔ اے بد نصیب قوم! اگر تو اتنی جلد رسول کی ہدایتوں کو فراموش کر سکتی ہے اور تجھ

میں نیک و بد کی تمیز نہیں رہی تو دنیا میں کبھی فروغ نہ پائے گی۔

ایک آواز۔ یہ اسلام کا دشمن ہے۔

دوسری آواز۔ نہیں نہیں۔ یہ حضرت حسینؑ کے چڑ بھائی ہیں۔ ان کی توہین مت کرو۔
تیسری آواز۔ انھیں پکڑ کر شہر کی کسی مانند ہیری گلی میں چھوڑ دو۔ ہم ان کے خون سے ہاتھ
نہ رنکھیں گے۔

(کلی آدمی مسلم پر ٹوٹ پڑتے ہیں۔ اور انھیں کھینچے ہوئے مسجد کے باہر لے جاتے ہیں)

نواں سین

(ہانی کا مکان۔ مسلم، سلیمان، غلام، ہانی بیٹھے ہوئے ہیں۔ رات کے بارہ بجے ہیں)

مسلم۔ آپ نے یہ پیش بندی نہ کی ہوتی تو شاید میں زندہ نہ بچتا۔

ہانی۔ اس وقت یہی مصلحت تھی۔ آپ نے دیکھا نہیں مجمع کتنا غضبناک تھا۔ میرے آدمیوں نے آپ کو کوئی تکلیف تو نہیں دی؟ ایک بار مجھے اندیشہ ہوا کہ کہیں یہ سب دعا کر جائیں، اور میرے گھر کے بجائے آپ کو زیاد کے پاس پہنچا دیں، تو غضب ہی ہو جائے۔ مگر اندیشہ غلط تھا۔ میرے غلام وفادار ہیں۔

(شریک آتے ہیں)

شریک۔ السلام علیک یا حضرت مسلم۔ میں بھی حضرت حسینؑ کے غلاموں میں ہوں۔

ہانی۔ کیوں حضرت مسلم۔ آپ نے شریک کا نام تو سنا ہی ہوگا۔ آپ حضرت علیؑ کے پُرانے خادم ہیں، اور اُن کی شان میں کئی قصیدے کہہ چکے ہیں۔

مسلم۔ (شریک سے گلے مل کر) ایسا بد نصیب کون ہے، جس نے آپ کے پاکیزہ کلام سے فیض نہ اٹھایا ہو۔ شکر ہے آپ سے نیاز حاصل ہوا۔

شریک۔ زیاد نے تو آج لوگوں کو خوب سبز باغ دکھائے۔ اُس کی تقریر کا اثر حیرت انگیز تھا۔ قسم معبود کی میں اہل کوفہ کو اس درجہ حریفوں اور خود غرض نہ سمجھتا تھا۔ اب تو ہمیں بھی دعا کا جواب فریب سے دینا چاہیے۔

مسلم۔ کیوں کر؟

شریک۔ نہایت آسان ہے۔ زیاد سے میری پُرانی راہ درسم ہے۔ میں اُسے لکھوں گا کہ تمہارا یہ رفیق بستر مرگ پر پڑا ہوا ہے۔ شاید اسے پھر اٹھنا نصیب نہ ہو۔ ملاقات کا بے حد اشتیاق ہے۔ زیاد دوست نواز آدمی ہے۔ فوراً میری مزاج پُرسی کے لیے آئے گا۔ آپ وہیں چھپے بیٹھے رہیں۔ ایک وار میں کام تمام کر دیں۔

مسلم۔ اللہ تعالیٰ نے فرمایا ہے کہ مسلمان کو مسلمان کا خون حرام ہے۔

شریک۔ لیکن اللہ تعالیٰ نے فرمایا ہے کہ بے دین کو پناہ دینا سانپ پالنا ہے۔

حضرت! حق کا راستہ رہزنوں سے خالی نہیں۔ اگر آپ حق کی حمایت کرنا چاہتے ہیں۔ تو رہزنوں کا استعمال کرنا ہوگا۔ اس مسئلہ کے ہر ایک پہلو پر غور فرمائیے۔

(اہر سے کوفیوں کا ایک مجمع درودادہ تو ذکر اندر آجاتا ہے)

ایک آواز۔ حضرت مُسلم کہاں ہیں؟

دوسری آواز ہم اس دشمن قوم کو شہر بدر کرنا چاہتے ہیں۔

تیسری۔ دوڑو! مسلم یہ ہیں۔ انھیں گرفتار کرلو۔

مسلم۔ ہاں میں یہیں ہوں۔ اگر چاہتے ہو تو مجھے قتل کرو (کمر سے نکوار پھینک کر) یہ لو۔ اب تمہیں مجھ سے کوئی خوف نہیں ہے۔ اگر تمہارا خلیفہ میرے خون کا پیاسا ہے تو یہ سینہ حاضر ہے۔ مگر خدا کے لیے حضرت حسینؑ کو لکھ دو کہ آپ یہاں نہ آئیں۔ انھیں خلافت کی ہوس نہیں ہے۔ اُن کا منشا صرف آپ کی حمایت کرنا تھا۔ وہ آپ کے اوپر اپنی جان نثار کرنا چاہتے تھے۔ ان کے پاس فوج نہیں تھی۔ اسلحہ نہیں تھے۔ دولت نہیں تھی۔ محض اسلام کا درد تھا۔ صرف آپ کی فریاد کے زیر اثر وہ اپنے گوشہ عبادت کو چھوڑنے پر آمادہ ہوئے تھے۔ اب آپ کو ان کی ضرورت نہیں ہے، تو انھیں منع کر دیجیے کہ یہاں نہ آئیں۔ انھیں نکلا کر شہید کر دینے سے آپ کو بجز ندامت اور افسوس کے اور کچھ ہاتھ نہ آئے گا۔ ان کی جان لینی کوئی مشکل کام نہیں۔ یہاں کی کیفیت دیکھ کر وہ شاید خود ہی روحانی کوفت سے مر جائیں۔ اگر رسولؐ پر جان دینے والی امت آج ان کے نواسہ کو قتل کرنا چاہتی ہے تو اُسے وہ امت کا انحراف نہیں، اپنا قصور سمجھیں گے۔ اور یہ صدمہ اُن کی جان لینے کو کافی ہے۔ بولے انھیں اطلاع دے دوں کہ جن لوگوں کی حمایت کے لیے آپ نے شہید ہونا قبول کیا تھا، وہ اب آپ کو شہید کرنے کی فکر میں ہیں، آپ ادھر کا رخ نہ کریں۔

(کوئی آواز نہیں آتی)

مسلم۔ غموشی نیم رضا ہے۔

ایک آواز۔ کون کہتا ہے کہ ہم حضرت حسینؑ کو قتل کرنا چاہتے ہیں؟

مسلم۔ آپ کہتے ہیں۔ آپ کے اطوار کہتے ہیں، آپ کے تیور کہتے ہیں۔ آپ اپنی غرض

کے غلام ہیں۔ آپ نے اپنا دین اور ایمان، منصب اور جاگیر کے اوپر قربان کر دیا ہے۔ رسولؐ نے آپ کو ہمیشہ مبرا اور قناعت کی تلقین کی۔ آپ کو خوب معلوم ہے کہ وہ کتنی سادگی سے زندگی بسر کرتے تھے۔ آپ کو خلیفہ اول کا حال معلوم ہے۔ حضرت فاروقؓ حضرت عثمانؓ آپ کو سادہ اور قانع زندگی کا نمونہ دکھا گئے۔ اسلام نے دولت کی کبھی پرستش نہیں کی۔ سیم و زر کو کبھی اپنا معبود نہیں بنایا۔ آپ اس اصول کو بھول گئے، جو توحید کے بعد اسلام کا سب سے پاک اصول ہے۔ ورنہ آپ دیشیوں اور جاگیروں کے جال میں نہ پھرتے۔ آپ نے ایک لمحہ کے لیے بھی خیال کیا ہے کہ جاگیریں اور دیشیہ کس کے گھر سے آئیں گے؟ آپ پسند کریں گے کہ آپ کی زمینیں آپ سے جھین کر دوسروں کو دے دیئے جائیں؟ ہرگز نہیں۔ آپ یہ مرتع بے انصافی نہ برداشت کریں گے۔ لیکن آپ اپنے لیے جو نہیں روا رکھتے، وہ دوسروں کے لیے ناروا سمجھنے سے قاصر ہیں۔ اسلامی رعایا آپ کے لیے پامال کی جائے گی۔ آپ کی ہوس کو خوش کرنے کے لیے آپ کے بھائیوں کا خون بہایا جائے گا۔ اگر یہی آئین سیاست ہے، اگر یہی آئین حق ہے، اگر یہی آئین انسانیت ہے۔ تو اسلام کے نرے دن آگئے۔ یہ دین پروری نہیں ہے۔ یہ اخوت نہیں ہے۔ اس کا کچھ اور ہی نام ہے۔

ایک آواز بخدا ہم نے اس پہلو پر غور نہیں کیا تھا۔
مسلم۔ میں یزید کا دشمن نہیں ہوں۔ میں زیاد کا دشمن نہیں ہوں۔ میں اسلام کا دوست ہوں۔ جو انسان اسلام کو چہرے تلے کچلتا ہے، وہ یزید ہو، یا زیاد ہو، یا خود حسین ہوں، میں اُس کا دشمن ہوں، جو شخص قرآن کی اور رسولؐ کی توہین کرتا ہے۔ وہ دشمن ہے۔

ایک آواز۔ ہم بھی اُس کے دشمن ہیں۔ وہ مسلمان نہیں، کافر ہے۔
مسلم۔ بیشک، اور کوئی مسلمان۔ اگر وہ مسلمان ہے۔ کافر کو خلیفہ نہ تسلیم کرے گا۔ چاہے وہ اس کا دامن ہیرے و جواہر سے بھر دے۔

ایک آواز۔ بیشک، بیشک۔
مسلم۔ کسی مسلم کے لیے اس سے بڑی شرم کی بات نہیں ہو سکتی کہ وہ کسی کو شخص دولت

یا حکومت کی بنا پر اپنا خلیفہ تسلیم کرے۔ خلافت کی مقدم شرط ہے۔ شریعت کی
 حدودی۔ اسلام نے دولت کو ہمیشہ حقیر سمجھا ہے۔ وہ اسلام کے لیے موت کا دن
 ہوگا۔ جب وہ دولت کے سامنے سر نہ کھائے گا۔ خدا ہم کو اور آپ کو وہ دن دیکھنے
 کے لیے زندہ نہ رکھے۔ ہمارا دنیا سے مٹ جانا اس سے کہیں اچھا ہے۔ تمہارا فرض
 ہے کہ بیعت اختیار کرنے سے پہلے تحقیق کر لو کہ جسے تم خلیفہ بنا رہے ہو، وہ
 رسول کی ہدایتوں پر عمل کرتا ہے یا نہیں؟ تحقیق کرو کہ وہ شراب کا عادی تو
 نہیں؟

کئی آوازیں۔ کیا خلیفہ یزید شراب پیتے ہیں؟
 مسلم۔ یہ تحقیق کرنا تمہارا کام ہے۔ جانچ کرو کہ تمہارا خلیفہ فاجر تو نہیں؟
 کئی آوازیں۔ کیا خلیفہ یزید فاجر ہیں؟

مسلم۔ یہ جانچ کرنا تمہارا کام ہے۔ دریافت کرو کہ وہ نماز پڑھتا ہے؟ روزے رکھتا ہے؟
 عالموں کی عزت کرتا ہے؟ بیت المال کا بے جا استعمال تو نہیں کرتا؟ اگر ان امور
 کی جانچ کیے بغیر تم محض جاگیروں اور وثیعوں کی اُمید میں کسی کی بیعت قبول
 کرو گے تو تم قیامت کے روز خدا کے سامنے شرمندہ ہو گے۔ جب وہ تم سے پوچھے
 گا کہ تم نے انتخاب کے حق کا کیوں بے جا استعمال کیا تو تم اُسے کیا جواب دو گے؟
 جب رسول تمہارا دامن پکڑ کر پوچھیں گے کہ تم نے میری امانت میں کیوں خیانت
 کی تو تم اُن کے سامنے آنکھیں کیوں کر ملاؤ گے؟

کئی آوازیں۔ ہم کو زیاد نے دعا دی۔ ہم یزید کی بیعت سے انکار کرتے ہیں۔
 مسلم۔ پہلے تحقیق کر لو۔ میں کسی کو مطعون نہیں کرتا۔ تم میں سے کون کھڑا ہو کر کہہ سکتا
 ہے کہ یزید ان بُرائیوں سے پاک ہے؟

کئی آوازیں۔ ہم جانچ کر چکے۔

مسلم۔ تو تم کس کی بیعت قبول کرتے ہو؟

کئی آوازیں۔ حضرت حسین کی۔ رسول کے نواسے کی۔

مسلم۔ تم نے تحقیق کر لیا ہے کہ حضرت حسین ان بُرائیوں سے پاک ہیں؟

کئی آوازیں۔ ان کے متعلق ہمیں کچھ تحقیق کرنے کی ضرورت نہیں۔ اُن میں کوئی عیب

نہیں، کوئی خطا نہیں۔ اُن کا دل آئینہ کی طرح روشن ہے اور سیدہ قوم کی حمایت سے لبریز۔ ہم حسینؑ کے ہاتھوں پر بیعت کرتے ہیں۔ زیاد نے ہمیں گمراہ کر دیا تھا۔ ایک آواز۔ پہلے زیاد کو قتل کر دو۔ دوسری آواز۔ بے شک اُسی ملعون نے ہمیں گمراہ کر دیا تھا۔ مسلم۔ نہیں۔ نہیں۔ رسولؐ کا نواسہ ہے۔ مومن پر مومن کا خون حرام ہے۔ (اہل کوفہ وہیں بیٹھ جاتے ہیں۔ اور حضرت مسلمؑ کے ہاتھوں پر بیعت کرتے ہیں)

دسواں سہیل

رات کا وقت۔ ہانی کا مکان، شریک ایک چادر پائی پر چڑھے ہوئے ہیں۔ سامنے طاق پر

شیخیاں اور پیالے رکھے ہیں۔ مسلم اور ہانی فرش پر بیٹھے ہوئے ہیں۔

شریک۔ زیادہ اب آتا ہی ہوگا۔ حضرت مسلم اب تلوار کو تیز رکھیے گا۔

ہانی۔ میں خود اسے قتل کرتا مگر ضعیفی نے ہاتھوں میں قوت باقی نہیں رکھی۔

شریک۔ اس میں پس و پیش کی مطلق ضرورت نہیں۔ حق کی حمایت کے لیے اسلام کی

حمایت۔ قوم کی حمایت کے لیے اگر خون کا دریا بہا دیا جائے تو اس میں فرشتے وضو

کریں گے۔ اولیاء کی رُوحیں اس میں نہائیں گی۔ جو ہاتھ حق کی حمایت میں نہ اٹھے، وہ

اندھی آنکھوں سے، نگھے ہوئے چراغ سے، دن کے چاند سے بھی زیادہ بیکار ہے۔

اسلام کی خدمت کا بہتر موقع آپ کو پھر نہ ملے گا۔ شاید پھر کبھی کسی کو نہ ملے گا۔

کوفہ اور بصرہ پر قبضہ کر کے آپ یزید کی بڑی سی بڑی فوج کا مقابلہ کر سکتے ہیں۔

یزید کی خلافت اسلام کو بے دینی اور غلامی کے راستے پر لے جائے گی۔ حسین کی

خلافت حق اور راستی اور آزادی کی طرف۔ کیا آپ کو منظور ہے کہ یزید کے

ہاتھوں اسلام تباہ ہو جائے۔

(یزید آتا ہے اور حضرت مسلم بغل کے کمرہ میں چھپ جاتے ہیں)

یزید۔ السلام علیک یا حضرت شریک۔ آپ کی حالت تو بہت خراب نظر آتی ہے۔

ہانی۔ کل سے آنکھیں نہیں کھولیں۔ ساری رات کراہتے ٹوڑی ہے۔

شریک۔ خدا فرماتا ہے۔ حق کے واسطے جو تلوار اٹھاتا ہے۔ اس کے واسطے جنت کا دروازہ

کھلا ہوا ہے۔

یزید۔ شریک! شریک کیسی طبیعت ہے؟

شریک۔ شوق کہتا تھا کہ ہاں حسرت یہ کہتی تھی نہیں

میں دوسرے مشکل میں تھا، قاتل دوسرے مشکل میں تھا

ہانی۔ حضرت آنکھیں کھولے۔ امیر آپ کی عیادت کو آئے ہیں۔

شریک۔ سب قہمی قوت ترپنے کی، ترپتا کس طرح

ایک دل میں، دوسرا خنجر کتب قاتل میں تھا

زیادہ کیا رات کو بھی ان کی یہی حالت قہمی؟

ہائی۔ جی ہاں۔ یوں ہی ہڈیاں جکتے رہے۔

زیادہ۔ کسی کو ٹکانا چاہیے۔

شریک۔ کون آیا ہے؟ زیادہ؟

ہجوم آرزو سے، بڑھ گئیں بے تابیاں دل کی

اُڑے او چھپنے والے، یہ حجاب جانناں کب تک

زیادہ۔ تمہارے گھر والوں کو خبر بھیجی جائے؟

شریک۔ میں یہیں مردوں گا۔ یہیں میرا مزار ہوگا۔ اور اُس پر خار زار ہوگا۔

زیادہ۔ خدا کسی غریب کو غربت میں مریض نہ بنائے۔ ہاں مجھے معلوم ہوا ہے کہ مسلم مکہ

سے یہاں آئے ہیں۔ غلیف نے مجھے سخت تاکید کی ہے کہ انھیں گرفتار کرلوں۔

آپ زعمائے شہر سے ہیں۔ ان کا سراغ ملے تو مجھے اطلاع دیجیے گا۔ مجھے آپ کے

اوپر کامل اعتماد ہے۔ آپ قیاس کر سکتے ہیں کہ ان کے آنے سے ملک میں کتنا

شورش پیدا ہوگا۔ قسم کلام پاک کی۔ اس وقت جو اُن کا سراغ لگا دے، اُس کا

دامن جواہرات سے بھر دوں۔

(چلا جاتا ہے)

(حضرت مسلم کمرہ سے باہر نکل آتے ہیں)

شریک۔ حضرت مسلم آپ سے آج جو غلطی ہوئی ہے۔ اُس پر آپ نادم آخر افسوس

کریں گے۔ اور آپ کے بعد مسلمان قوم قیامت تک اس کا خمیازہ اٹھائے گی۔ آپ

قیاس نہیں کر سکتے کہ آج آپ نے اسلام کو کتنا بڑا نقصان پہنچایا ہے۔ شاید خدا کو

بھی منظور ہے کہ رسول پاکؐ کا لگایا ہوا پودا یزید کے ہاتھوں برباد ہو جائے۔ افسوس!

مسلم۔ حضرت، میں نے اپنی زندگی میں کبھی دعا نہیں کی، اور مجھے یقین ہے کہ حضرت

حسینؑ میری اس حرکت کو ہرگز پسند نہ کرتے۔ اسلام کا درخت حق کے بیج سے اگا

ہے۔ دعا سے اس کی آبیاری نہیں ہو سکتی۔ حق پر قائم رہ کر اگر اسلام کا نام و نشان

دُنیا سے مٹ جائے تو بھی اس سے کہیں بہتر ہے۔ کہ اُسے زندہ رکھنے کے لیے دعا
 کا سہارا لینا پڑے۔ (ہانی سے) بھائی صاحب کو اطلاع دے دوں کہ یہاں اٹھارہ ہزار
 آدمی آپ کی بیعت قبول کرنے پر آمادہ ہیں۔
 ہانی۔ ضرور، میرا غلام اس خدمت کے لیے حاضر ہے۔
 مسلم۔ (دل میں) یہ غیر ممکن ہے کہ اتنے آدمی بیعت کا وعدہ کر کے پھر جائیں۔ کل مجھے
 چاروں طرف اندھیرا ہی اندھیرا نظر آتا تھا۔ آج وہ گٹائیں کھل گئیں۔ خدا کا ہزار
 ہزار شکر ہے کہ میرا خیال صحیح نکلا اور میری اُمید پوری ہوئی۔

گیارہواں سین

(شام کا وقت۔ زیاد کا درہ)

زیاد۔ تم لوگوں میں ایسا ایک آدمی بھی نہیں؟ جو مسلم کا سراغ لگا سکے۔ میں وعدہ کرتا ہوں کہ پانچ ہزار دینار اُس کی نذر کروں گا۔

ایک درباری۔ حضور کیا عرض کریں۔ کہیں نشان نہیں ملے۔ اتنا تو معلوم ہوا ہے کہ کئی ہزار آدمیوں نے اُن کے ہاتھ پر حسین کی بیعت کی ہے۔ پر وہ مقیم کہاں ہیں اس کی ہمیں خبر نہیں۔

(موکل کا آنا)

موکل۔ حضور کو خدا سلامت رکھے۔ ایک خوشخبری میں لایا ہوں۔ اپنا اونٹ لے کر شہر کے باہر چارہ کاٹنے گیا تھا کہ ایک آدمی کو بڑی تیزی سے ایک ساڑنی پر جاتے دیکھا۔ میں نے پہچان لیا کہ وہ ساڑنی ہانی کی تھی۔ شک گزرا۔ اس آدمی کو ایک حیلہ سے روک کر پکڑ لیا۔ جب مارنے کی دھمکی دی تو اُس نے قبول کیا کہ مُسلم کا خط لے کر مکہ جا رہا ہوں۔ میں نے وہ خط اُس سے چھین لیا۔ یہ حاضر ہے حکم ہو تو قاصد کو پیش کروں۔

زیاد۔ (خط پڑھ کر) قسم خدا کی مُسلم کو زندہ نہ چھوڑوں گا۔ (قاصد سے) تو کس کا نوکر ہے؟

قاصد۔ اپنے آقا کا۔

زیاد۔ تمہارا آقا کون ہے؟

قاصد۔ جس نے مجھے مصریوں کے ہاتھ سے خریدا تھا۔

زیاد۔ کس نے تجھے خریدا؟

قاصد۔ جس نے ایک ہزار دینار دیئے تھے۔

زیاد۔ کس نے دینار دیئے تھے؟

قاصد۔ میرے آقا نے۔

زیادہ تیرا آقا کہاں رہتا ہے؟

قاصد۔ اپنے گھر میں۔

زیادہ۔ اُس کا گھر کہاں ہے؟

قاصد۔ جہاں اُس کے بزرگوں نے بنوایا تھا۔

زیادہ۔ قسم خدا کی تو ایک ہی شیطان ہے۔ میں جانتا ہوں کہ تجھ جیسے بد معاشوں کے ساتھ

کیسا برتاؤ کرنا چاہیے۔ (جلاد سے) اسے لے جاؤ۔ قتل کر دو۔

موکل۔ حضور، میں خوب پہچانتا ہوں۔ یہ ساغنی ہانی کی ہے۔

زیادہ۔ اگر تو مسلم کا سراغ لگا دے تو تجھے آزاد کر دوں اور پانچ ہزار دینار انعام دوں۔

(موکل چلا جاتا ہے)

زیادہ۔ اگر یہ ساغنی ہانی کی ہے تو صاف ظاہر ہے کہ وہ بھی سازش میں شریک ہے۔ میں

اب تک اُسے اپنا دوست سمجھتا تھا۔ خدا کچھ حقیقت نہیں کھلتی کہ کون میرا دوست

ہے۔ اور کون دشمن۔ میں ابھی ہانی کے گھر گیا تھا۔ اگر شریک بھی ہانی کا شریک ہے

تو یہی کہنا پڑے گا کہ دُنیا میں وفا کی جنس معدوم ہے۔

بارھواں سین

(دس بجے رات کا وقت ہے۔ زیاد کے محل کے سامنے سڑک پر سلیمان، عتد اور

ہانی چلے آ رہے ہیں)

سلیمان۔ زیاد اب بہت مہربان معلوم ہوتا ہے۔

عتد۔ ہاں، ورنہ ہم سے مشورہ کیوں طلب کرتا۔

ہانی۔ مجھے تو خوف ہے کہ اُسے ساری باتیں معلوم ہو گئی ہیں۔ کہیں اُس کی نیت میں فتور نہ ہو۔

عتد۔ اگر کچھ شک ہوتا تو وہ آج آپ کے گھر کیوں جاتا۔

ہانی۔ اس وقت شاید مجید لینے ہی کے ارادے سے گیا ہو۔ مجھ سے غلطی ہوئی کہ اپنے قبیلہ کے کچھ آدمیوں کو ساتھ نہ لایا۔ تلوار بھی نہیں لی۔

سلیمان۔ میں تو سمجھتا ہوں یہ آپ کا وہم ہے۔

(تینوں زیاد کے مکان پر جا پہنچے ہیں۔ وہاں قیس، شر، حجاج وغیرہ بیٹھے ہوئے ہیں)

زیاد۔ سلام علیک! آئیے آپ حضرات سے ایک خاص معاملہ میں مشورہ کرنا ہے۔ کیوں شیخ ہانی، آپ کے ساتھ خلیفہ یزید نے جو رعایتیں کیں، کیا اس کا یہی صلہ ہے کہ آپ مسلم کو اپنے گھر میں ٹھہرائیں اور لوگوں کو حضرت حسینؑ کی بیعت لینے پر آمادہ کریں؟ ہم آپ کا رُتبہ اور وقار بڑھاتے ہیں۔ اور آپ ہماری جڑ کھودنے کی فکر کرتے ہیں۔

ہانی۔ یا امیر خدا جانتا ہے۔ میں نے مسلم کو خود نہیں بلایا۔ وہ رات کو میرے گھر آئے اور میری پناہ مانگی۔ یہ انسانیت کے خلاف تھا کہ میں انھیں گھر سے نکال دیتا۔ آپ خود سوچ سکتے ہیں کہ اس میں میری کیا خطا تھی۔

زیاد۔ تمہیں یہ نہ معلوم تھا کہ حضرت حسینؑ خلیفہ یزید کے دشمن ہیں۔

ہانی۔ اگر میرا دشمن بھی میری پناہ میں آتا تو میں دروازہ بند نہ کرتا۔

زیاد۔ اگر تم اپنی خیریت چاہتے ہو تو مسلم کو میرے حوالے کر دو، ورنہ کلام پاک کی قسم تم

بہر آفتاب کی روشنی نہ دیکھو گے۔

ہانی۔ یا امیر اگر آپ میرے جسم کے ٹکڑے ٹکڑے کر ڈالیں اور ان ٹکڑوں کو آگ میں جلا دیں تو بھی میں مسلم کو آپ کے حوالے نہیں کر سکتا۔ مرگت اور حقیقت اسے کبھی نہ قبول کرے گی۔ یہ آئین انسانیت اور شرافت کے خلاف ہے۔

قیس۔ (ہانی کو کنارے لے جا کر) بھائی جان، سوچو اس ضد کا انجام کیا ہوگا۔ اپنے اوپر نہ سہی اپنے خاندان پر، خاندان بھی نہ سہی، اپنے قبیلے پر رحم کرو۔ اتنے آدمیوں کو قربان کر کے ایک فرد کی جان بچانا کہاں کی دلتائی ہے۔

ہانی۔ قیس تمہارے منہ سے ایسی باتیں نازیبا ہیں۔ میں حضرت مسلم کے ساتھ کبھی دغا نہ کروں گا۔ چاہے میرا سارا خاندان اور قبیلہ خاک میں مل جائے۔ انسانیت انسان سے زیادہ گراں بہا جنس ہے۔

زیاد۔ شیخ ہانی، شاید تم زندگی سے ہزار ہو گئے ہو۔

ہانی۔ آپ مجھے اپنے گھر نکال کر یہ دھمکیاں دے رہے ہیں۔ یہ آپ کے حق میں لغتاً نہیں میری ایک صد اس عالی شان عمارت کو جڑ سے ہلا دے گی۔ ہانی ٹیکس بے یار اور بے پر نہیں ہے۔

زیاد۔ (ہانی کے منہ پر اپنے جریب سے وار کر کے) خلیفہ کا نائب کسی کے منہ سے اپنی توہین نہ سنے گا۔ چاہے وہ دس ہزار قبائل کا سردار کیوں نہ ہو۔

ہانی۔ (تاک سے خون پونچھتے ہوئے) ظالم! تجھے شرم نہیں آتی کہ تو ایک نیچے ضعیف آدمی پر وار کر رہا ہے۔ کاش میں جانتا کہ تو دغا کرے گا! تو یوں نہ بیٹھا رہتا۔

سلیمان۔ زیاد میں تجھے آگاہ کیے دیتا ہوں کہ شیخ ہانی کو ضرر پہنچا کر تو سلامت نہ رہے گا۔ دیکھ تیرے پاداش عمل کا وقت آ پہنچا۔

(یہ کہتے ہوئے عقد اور سلیمان باہر جا کر جلدیوں کے گردہ میں شامل ہو جاتے ہیں)

زیاد۔ تم لوگوں نے ان دونوں روسیاء کو باہر کیوں جانے دیا۔ یہ ملعون وہاں باغیوں کے ساتھ شریک ہو کر خدا جانے کیا ستم ڈھائیں گے۔ خیر دروازے بند کر لو اور اپنی کھواریں لے کر تیار ہو جاؤ۔ قسم خدا کی میں اس بغاوت کو زبان کی طاقت سے فرو کروں گا۔ لیکن تیار رہنا شرط ہے۔

(مہم پر چڑھ کر ہانپوں سے بچتا ہے)

تم لوگ کیوں شور مچاتے ہو؟

ایک مجاہد۔ ہم تم سے ہانی کے خون کا انتقام چاہتے ہیں۔

زیاد۔ کلام پاک کی قسم جیتے جاگتے آدمی کے خون کا انتقام آج تک کسی نے نہیں لیا۔ اگر میں جھوٹا ہوں تو تمہارے شہر کا قاضی تو جھوٹ نہ بولے گا۔ (قاضی کو نیچے سے نکال کر) تو نے ہانی کو زندہ دیکھا ہے تو ان جہلا کے شک کا ازالہ کر۔

قاضی۔ (مجاہدین سے) اے کوفہ کے باشندو میں اپنے ایمان کی رُوسے تصدیق کرتا ہوں کہ شیخ ہانی زندہ ہیں۔ انھیں کسی قسم کا گزند نہیں پہنچایا گیا ہے۔

مسلم۔ (مجاہدین سے) بڑے چلو۔ محل پر چڑھ جاؤ۔ کیا کہا؟ زینے نہیں، مردوں کو کبھی زینے کا محتاج نہیں دیکھا۔ تم آپ زینے بن جاؤ۔

زیاد۔ (دل میں) ظالم ایک دوسرے کے کندھوں پر چڑھ رہے ہیں۔ دوستو یہ ہنگامہ کس لیے ہے؟ میں حضرت امام حسینؑ کا دشمن نہیں ہوں، اگر تم نے امام حسینؑ کی بیعت قبول کی ہے تو مبارک ہو۔ وہ شوق سے آئیں۔ میں یزید کا غلام نہیں ہوں۔ میں اُسی کا غلام ہوں جسے آپ اپنا خلیفہ تسلیم کریں۔ مگر اس کا فیصلہ ہنگامہ سے نہ ہوگا۔ اس مکان کو پست کرنے سے نہ ہوگا۔ ایسا ہو تو سب سے پہلے میں اس پر پھاؤڑا چلاؤں گا۔ مجھے قتل کرنے سے بھی اس کا فیصلہ نہ ہوگا۔ اگر ایسا ہو تو میں اپنے ہاتھوں اپنا سر قلم کرنے کو تیار ہوں۔ اس کا فیصلہ باہمی مشورہ سے ہوگا۔

مسلم۔ (مجاہدین سے) جواں مردو ہمت نہ ہارو۔ اُدھر پہنچے اور بس تمہاری فتح ہے۔

سلیمان۔ ارے یہ کیا ستم ہو گیا؟ یہ لوگ پیچھے کیوں چلے آتے ہیں؟

قیس۔ (کھڑکی سے سر باہر نکال کر) بھائیو ہم اور آپ اسی شہر کے باشندے ہیں۔ کیا تم ہمارے خون سے اپنی تلواروں کی پیاس بجھاؤ گے! تم میں سے کتنے ہی میرے دوست ہیں ہم اور تم ساتھ کھیلے ہیں۔ ساتھ پڑھے ہیں۔ کیا یہ مناسب ہے کہ ہم ایک دوسرے کا خون بہائیں؟ ہم نے دولت، عہدے یا جاگیر کی طمع سے یزید کی بیعت نہیں کی ہے بلکہ محض اس لیے کہ کوفہ کی گلیوں میں خون کے نالے نہ بنیں۔

ایک مجاہد۔ تم ہمارے دشمن نہیں ہو۔ ہمارا دشمن زیاد ہے۔

مسلم۔ ٹھہرو۔ ٹھہرو۔ اس دعا باز کی باتوں میں نہ آؤ۔
 سلیمان۔ افسوس کوئی نہیں سنا۔ سب بھاگے چلے جاتے ہیں۔
 مسلم۔ میری نادانی تھی کہ اُن پر اعتبار کیا۔

مقتار۔ ایسے ایسے لوگ دعا دیئے جا رہے ہیں جنہیں میں تقدیر سے زیادہ اٹل سمجھتا تھا۔ وہ لیجئے
 یزید کے سپاہی باہر نکل آئے۔ خدا ان موزیوں سے، کچھ حضرت مسلم، مجھے اب
 ایسا کوئی مکان نظر نہیں آتا، جہاں آپ کو پناہ مل سکے۔ مجھے یہاں کی مٹی سے بھی
 دعا کی نو آری ہے۔

کثیر۔ غریب کا مکان حاضر ہے۔

مقتار۔ خدا تمہیں جزائے خیر دے کثیر۔ تم بڑے وقت پر کام آئے۔ حضرت مسلم، آپ ان
 کے ساتھ جائیں۔ میں اور سلیمان بھی کسی گوشے میں پناہ گزیں ہوں گے۔ ہم دو
 چار آدمیوں کا زندہ رہنا ضروری ہے جو حضرت حسینؑ پر اپنی جان نثار کر سکیں۔ ہمیں
 اپنی جان عزیز نہیں لیکن حضرت حسینؑ کی خاطر اس کی حفاظت کرنا ہوگی۔

تیرھواں سین

نوجے رات کا وقت، مسلم ایک اندھیری گلی میں کھڑے ہیں۔ تھوڑی دور پر ایک

چراغ جل رہا ہے۔ خود اپنے مکان کے دروازے پر بیٹھی ہوئی ہے۔

مسلم۔ (دل میں) اُف! کتنی سخت گرمی ہے۔ جسم کا ٹھن آگ ہو گیا۔ سارا دن گزر گیا۔ پانی کا ایک قطرہ بھی نصیب نہ ہوا۔ ایک دن، ہاں صرف ایک دن قبل میں ہزار آدمیوں نے میرے ہاتھوں پر حسین کی بیعت لی تھی۔ آج کسی سے ایک لمحہ پانی مانگتے ہوئے خوف ہوتا ہے کہ کہیں گرفتار نہ ہو جاؤں۔ سائے پر دشمن کا ٹھکانا ہوتا ہے۔ آہ جاں نثار کثیر، خدا قصص جنت دے۔ کتنا دلیر، کتنا جاں باز، کتنا با وفا! دوست کی حمایت کا پاک فرض اتنی جواں مردی سے کس نے ادا کیا ہوگا۔ آہ! تم دونوں باپ اور بیٹے اس دعا اور فریب کی دنیا میں رہنے کے قابل نہ تھے۔ تمہارے مزار پر فرشتے فاتحہ پڑھنے آئیں گے۔ آہ! اب پیاس کے مارے نہیں رہا جاتا ہے۔ دشمنوں کی تلوار سے مرنا پیاس سے تڑپ تڑپ کر مرنے سے کہیں اچھا ہے۔ وہ سامنے چراغ نظر آتا ہے۔ وہاں چل کر پانی مانگوں شاید مل جائے۔ (اُس طرف جا کر توجہ سے) اے نیک بیوی! پیاس کے مارے میرا بُرا حال ہے تھوڑا سا پانی پلا دو۔
ثواب ہوگا۔

توجہ۔ آؤ بیٹھو۔ پانی لاتی ہوں۔

(توجہ پانی لاتی ہے۔ حسرت مسلم پانی پی کر خدا کا شکر کرتے ہیں اور دیوار سے لگ

کر بیٹھ جاتے ہیں)

توجہ۔ اے خدا کے بندے کیا تو نے پانی نہیں پیا؟

مسلم۔ خوب پی چکا۔

توجہ۔ تو اب گھر کی راہ لو۔ یہاں تنہا کھڑا رہنا مناسب نہیں ہے۔ زیادہ کے سپاہی چکر لگا

رہے ہیں۔ کہیں قصص غبہ میں پکڑ لیں۔ ایک بار پکڑے جاؤ گے تو پھر چھوٹا مشکل

ہوگا۔ ایسا ہی زمانہ ہے۔

مسلم۔ چلا جاؤں گا۔

توہ۔ ہاں بیٹا زمانہ نازک ہے۔ تم چلے جاؤ تو میں دروازہ بند کر لوں۔

مسلم۔ چلا جاؤں گا۔

توہ۔ سبحان اللہ۔ تم بھی عجیب آدمی ہو۔ میں تم سے بار بار گھر جانے کو کہتی ہوں اور تم اُٹھتے ہی نہیں۔ تمہارا یہاں پڑا رہنا مجھے پسند نہیں۔ کہیں کوئی وقوعہ ہو جائے تو بندھا بندھا کون بکھرے گا۔

مسلم۔ اے خدا کی بندی۔ جس کا یہاں گھر ہی نہ ہو۔ وہ کس کے گھر چلا جائے۔ جس کے لیے گھروں کے دروازے بند ہوں۔ سڑکیں بند ہو گئی ہوں۔ اُس کا کہاں ٹھکانہ! اگر تمہارے گھر میں جگہ اور دل میں درد ہو تو مجھے پناہ دو۔ شاید میں اس نیکی کا صلہ کبھی دے سکوں۔

توہ۔ تم کون ہو؟

مسلم۔ میں وہی بد نصیب ہوں، جس کی آج چاروں طرف تلاش ہو رہی ہے۔ میرا نام مسلم بن عقیل ہے۔

توہ۔ یا حضرت تم پر میری جان فدا ہو۔ جب تک توہ زندہ ہے، آپ کو کسی کے گھر جانے کی ضرورت نہیں۔ خوشا نصیب کہ مرنے کے وقت آپ کی زیارت نصیب ہوئی۔ میں زیاد سے کیوں ڈروں۔ میرے لیے موت کے سوا اب اور آرزو ہی کون سی ہے۔ آئیے آپ کو اپنے مکان کے دوسرے حصہ میں ٹھہرا دوں۔ جہاں کسی کا گزر نہیں ہو سکتا۔

(دونوں گھر کے اندر جاتے ہیں) یہاں آپ آرام کیجیے۔ میں آپ کے لیے کھانا لاتی ہوں۔

(بلال آتا ہے)

بلال۔ اُماں جان آج زیاد نے سب کی خطائیں معاف کر دیں۔ سب کو تسلی دی اور اطمینان دیا کہ کسی کے ساتھ سختی نہ کی جائے گی۔ حضرت مسلم کا نہ جانے کیا حال ہوا؟

توہ۔ جو حسین کا دشمن ہے، اُس کے قول کا کیا اعتبار۔

بلال۔ نہیں اُماں جان اپنے قول کا سچا آدمی ہے۔ اُس کے بشرہ سے صداقت جھلکتی ہے۔ اب حضرت مسلم کا بچنا مشکل ہے۔ زیاد نے وعدہ کیا ہے کہ جو انھیں گرفتار

کرائے گا۔ اُسے پانچ ہزار دینار انعام۔

توہ۔ بیٹا کہیں تیری نیت تو نہیں بدل گئی؟ خدا کی قسم میں تجھے دودھ نہ بخشوں گی۔

بلال۔ اماں جان خدا نہ کرے کہ میری نیت میں فرق آئے۔ میں تو صرف بات کہہ رہا

تھا۔ آج سارا شہر زیاد کو دُعائیں دے رہا ہے۔

(توہ جگے سے کھانا کھال کر مسلم کو دے آتی ہے)

بلال۔ حضرت حسین اب تشریف نہ لائیں تو لیتا ہو۔ ناحق فتنہ و فساد پیدا ہوگا۔ ان کا آنا

اب مناسب نہیں۔

توہ۔ لیتا ہوں دھو۔ کچا کھانا تو کھا۔ یا زیاد نے دعوت بھی کر دی۔

بلال۔ خدا مجھے اُس کی دعوت سے بچائے۔ کھانا لا۔

(توہ اس کے سامنے کھانا کھال کر لاتی ہے۔ اور ایک پیالے میں کچھ لے کر جگے

سے حضرت مسلم کو دے آتی ہے)

بلال۔ یہ بچہ واڑے کی طرف بار بار کیوں جاری ہو اماں جان؟

توہ۔ کچھ نہیں بیٹا یوں ہی ایک ضرورت سے چلی گئی تھی۔

بلال۔ حضرت مسلم پر نہ جانے کیا گزری۔

(بلال کھانا کھا کر چارپائی پر لیٹا ہے۔ توہ ایک ہتھ لے کر جگے سے چلی جاتی ہے)

اور حضرت مسلم کی چارپائی پر بچھا آتی ہے)

بلال۔ اماں تم پھر ادھر گئیں اور کچھ لے کر گئیں۔ آخر ماجرا کیا ہے؟ کوئی مہمان تو نہیں

آیا ہے؟

توہ۔ بیٹا مہمان آتا تو کیا اس کے لیے یہاں جگہ نہ تھی۔

بلال۔ مگر کوئی نہ کوئی بات ہے ضرور۔ کیا مجھ سے بھی ٹھپانے کی ضرورت ہے؟

توہ۔ تم سو۔ تمہیں اس کی کیا فکر پڑی ہے۔

بلال۔ جب تک نہ بتلاؤ گی، میں نہ سوؤں گا۔

توہ۔ کسی سے کہو گے تو نہیں؟

بلال۔ تمہیں مجھ پر بھی اعتبار نہیں؟

توہ۔ قسم کھا۔

ہلال۔ خدا کی قسم جو کسی سے کہوں۔

تومہ۔ (ہلال کے کان میں) حضرت مسلم ہیں۔

ہلال۔ یہ تم نے کیا غضب کیا۔ اماں زیاد کو خبر مل گئی تو ہم تباہ ہو جائیں گے۔

تومہ۔ خبر کیسے ہو جائے گی۔ میں تو کہوں گی نہیں۔ ہاں تیرے دل کی بات نہیں جانتی۔ کرتی کیا ایک تو مسافر دوسرے حضرت حسین کے بھائی۔ دل میں جگہ ہے تو گھر میں کیسے نہ ہوتی۔

ہلال۔ (دل میں) اماں نے مجھے یہ راز بتا دیا۔ بڑی غلطی کی۔ میں نے جبر کر کے پوچھا۔ مجھ سے بھی غلطی ہوئی۔ اب حرصِ رفعت کو کیوں کر مایوس رکھوں۔ ایک وار سے ایک سلطنت ہاتھ آتی ہو تو ایسا کون ہاتھ ہے جو اٹھ نہ جائے گا۔ ایک بار زبان کھولنے سے اگر زندگی کے سارے حوصلے، ساری تمنائیں پوری ہوتی ہوں تو وہ کون زبان ہے۔ جو خاموش رہ جائے گی۔ اے دل گمراہ نہ ہو، تو نے سخت قسمیں کھائی ہیں۔ لعنت کا طوق گردن میں نہ ڈال۔ لیکن ہوگا تو وہی جو مقدر میں ہے۔ اگر حضرت مسلم کی تقدیر میں بچنا لکھا ہے تو بچیں گے۔ چاہے ساری دنیا ان کی دشمن ہو جائے۔ مرنا لکھا ہے تو مریں گے۔ چاہے ساری دنیا دوست ہو جائے۔

(اٹھ کر پچکے سے تومہ کی چارپائی کی طرف دیکھتا ہے اور پچکے سے دروازہ کھول کر

باہر چلا جاتا ہے۔)

تومہ۔ (دردازہ کے کھٹنے کی آواز سن کر) آہ ظالم! اماں سے بھی دعا کی۔ عاقبت کے دن خدا اور رسول کو کیا منھ دکھائے گا۔ ایک کثیر تھا کہ اپنی اور اپنے بیٹے کی جان عزیز وفا پر نثار کردی اور ایک بد نصیب میں ہوں کہ میرا بیٹا بے غیرت حریص، گمراہ بیٹا غداری پر آمادہ ہے۔ اندر کا دروازہ بند کر دوں کہیں شیاطین نہ آتے ہوں۔ (اٹھ کر اندر کا دروازہ بند کرنا چاہتی ہے کہ باہر شور مچ کر حضرت مسلم اندر سے

اس کمرہ میں آ جاتے ہیں)

مسلم۔ تومہ، یہ شور کیسا ہے؟

تومہ۔ یا حضرت کیا بتاؤں۔ میرا بیٹا جسے میں نے اپنی کوکھ میں رکھا۔ جسے اپنے خون جگر سے پالا۔ مجھ سے دعا کر گیا۔ جس وقت آپ نے مجھ سے پانی مانگا تھا۔ میں نے کاش

بے مروتی کی ہوتی۔ تو آپ اس دقت خطرے میں نہ پڑتے۔ اگر کبھی کسی ماں کو بیٹا
 جھنے پر افسوس ہوا ہے، تو وہ بد نصیب میں ہوں۔ اگر جانتی کہ اس کے ہاتھوں یہ
 روز بد دیکھنا پڑے گا تو زچہ خانہ ہی میں اس کا گلا گھونٹ دیتی۔

مسلم۔ اے پاکیزہ صفت خاتون۔ افسوس نہ کر، یہ تیرے بیٹے کی خطا نہیں۔ سب کچھ وہی
 ہو رہا ہے، جو تقدیر میں تھا۔ جس کی مجھے پہلے سے خبر تھی۔ لیکن دنیا میں رہ کر
 انصاف عزت اور ایمان کے لیے قربان ہو جانا ایک مسلمان کا فرض ہے۔ خدا نبیوں
 کے ہاتھ ہدایت کے بیج بوتا ہے۔ اور شہیدوں کے خون سے انھیں سینچتا ہے۔
 شہادت، وہ اعلیٰ سے اعلیٰ رتبہ ہے، جو خدا انسان کو عطا کر سکتا ہے۔ مجھے غم ہے تو
 یہی کہ جو بات ایک دن قبل ہوئی چاہیے تھی، وہ آج خدا کے دو نیک بندوں کے
 خون بہنے کے بعد ہو رہی ہے۔

(زیادہ کے سپاہی قوم کے گھر میں آگ لگا دیتے ہیں اور مسلم تلوار لے کر باہر نکل
 آتے ہیں۔)

ایک سپاہی۔ تلوار کیا ہے برق ہے۔ قہر خدا ہے۔ خدا بچائے۔
 دوسرا سپاہی۔ غضب کی کاٹ ہے، کون مُفسد میں جان دے۔ بندہ تو گھر کی راہ لیتا ہے۔
 (بھاگتا ہے)

تیسرا سپاہی۔ آ۔۔۔ آ۔۔۔ آ۔۔۔ آ۔۔۔ یا حضرت میں غریب مسافر ہوں۔ دیکھنے آیا تھا کہ
 یہاں کیا ہو رہا ہے۔

چوتھا سپاہی۔ (دل میں) جہنم میں جائے، ایسی ملازمت۔ آدمی، آدمی سے لڑتا ہے۔ یا دیو سے
 (مسلم سے) یا حضرت میں فوج میں نہیں ہوں۔ میں تو حضور کے دسبر مبارک پر
 بیعت لینے کو آیا تھا۔

پانچواں سپاہی۔ (دل میں) کدھر سے بھاگوں۔ کہیں راہ نہیں ملتی (حضرت مسلم سے) یا
 حضرت اپنی ماں کا اکیلا فرزند ہوں۔ جان بخشش تو حضور کی جوتیاں سیدھی کر دوں گا۔
 (سپاہیوں میں ہلکدری مچ جاتی ہے)

قیس۔ جواں مرد، ہمت نہ ہارو۔ تم تین سو ہو۔ کیسے شرم کی بات ہے کہ ایک آدمی سے
 اتنا ڈر ہے۔

ایک سپاہی۔ بڑے بہادر ہو۔ تو تمہیں کیوں نہیں ان سے لڑتے۔ ذم دہائے پیچھے کیوں کھڑے ہو۔ کیا تمہیں کو اپنی جان پیاری ہے۔

قیس۔ (مسلم سے) حضرت مسلم امیر زیاد کا حکم ہے کہ اگر آپ ہتھیار ڈال دیں تو آپ کو پناہ دی جائے۔ (سپاہیوں سے) تم سب ہمتوں پر چڑھ جاؤ، اور اِدھر سے پتھر پھینکو۔ مسلم۔ اے خدا اور رسول کے دشمن مجھے تیرے پناہ کی ضرورت نہیں ہے۔ میں یہاں تمہ سے پناہ مانگنے نہیں آیا ہوں، تجھے حق کا راستہ دکھانے آیا ہوں (سر پر پتھر گرتا ہے) اے گمراہو! کیا تم نے اسلام سے منہ پھیر کر شرافت اور انسانیت سے بھی منہ پھیر لیا؟ افسوس!

قیس۔ کلام پاک کی قسم۔ ہم آپ سے فریب نہ کریں گے۔ اگر ہم آپ سے جھوٹ بولتے ہوں تو خدا ہمیں نجات نہ دے۔

مسلم۔ واللہ تو مجھے زندہ گرفتار کر کے زیاد کے طعنوں کا نشانہ نہ بنا سکے گا۔ قیس۔ (دل میں) یہ اس طرح قابو میں نہ آئیں گے۔ اُن کا سامنا کرنا موت کا لقمہ بننا ہے۔ (سپاہیوں سے آہستہ) یہاں ایک بڑا گڑھا کھودو۔ وہ سپاہیوں کو قتل کرتے ہوئے آئیں گے تو اندھیرے میں گر پڑیں گے۔

ایک سپاہی۔ (دل میں) اس ملعون زیاد پر لعنت ہو۔ جس نے ہمیں شیر سے لڑنے کے لیے بھیجا ہے۔ (مسلم) یا حضرت رحم! رحم!!

دوسرا سپاہی۔ خدا خیر کرے! کیا جانتا تھا کہ یہاں موت سے لڑنا پڑے گا۔ بال بچوں کی خبر لینے والا کوئی نہیں۔

(حضرت مسلم سپاہیوں کو قتل کرتے ہوئے آتے ہیں اور گڑھے میں گر پڑتے ہیں)

مسلم۔ خالو۔ آخر تم نے دعا کی۔

قیس۔ پکڑلو۔ پکڑلو۔ جانے نہ پائیں۔ خبردار قتل نہ کرنا۔ زندہ پکڑلو۔

اصحف۔ مسلم کی تلوار کا حق دار میں ہوں۔

قیس۔ زڑہ میرا حصہ ہے۔

اصحف۔ اُن کی خود اتار لو۔ سعد کو تمہ میں دیں گے۔

مسلم۔ پیاس! بڑے زوروں کی پیاس ہے۔ خدا کے لیے ایک گھونٹ پانی پلاؤ۔

قیس۔ یہاں آپ کو پانی دینے کی اجازت نہیں۔
 مسلم۔ بھٹ ہے تجھ پر ظالم، مرتے وقت دشمن کو بھی پانی دے دیتے ہیں۔ افسوس!
 اقصیٰ۔ اب افسوس کرنے سے کیا حاصل۔ ہم حکم حاکم سے مجبور ہیں۔
 مسلم۔ آہ! میں اپنے لیے افسوس نہیں کرتا۔ روتا ہوں حضرت حسینؑ کے لیے۔ اُن کو میں
 نے تمھاری مدد کے لیے آملاہ کیا تھا۔ جب کہ ساری دُنیا انھیں تمھاری دعا سے
 تنبیہ کر رہی تھی۔ اکیلا تمھاری حمایت کر رہا تھا۔ روتا ہوں اِس لیے کہ جس دعا
 نے مجھے تباہ کیا وہ انھیں اور اُن کے ساتھ ان کے خاندان کو بھی تباہ کر دے گی۔
 (کئی سپاہی حضرت مسلم کو رسیوں سے باندھ کر لے جاتے ہیں)

تیسرا ایکٹ پہلا سین

(دوپہر کا وقت ریگستان میں حضرت حسینؑ کے قافلے کا پڑو۔ گولے اُٹھ رہے ہیں)

حضرت امام حسینؑ امن کو گود میں لیے غیصے کے دروازے پر کھڑے ہیں۔

حسینؑ۔ (دل میں) یہ گرمی! نگاہیں جلتی ہیں۔ پتھر کی چٹانوں سے چنگاریاں نکل رہی ہیں۔
جسم جھلسا جاتا ہے۔ بچوں کے چہرے سولا گئے ہیں۔ یہ نامتناہی سفیدی، یہ وسیع
ریگستان اس کی کہیں حد بھی ہے یا نہیں۔ جن لوگوں نے پیاس کے مارے ہوک
ہوک پانی پی لیا ہے۔ اُن کے کلیجوں میں درد ہو رہا ہے۔ اب تک کوفہ سے کوئی
قاصد نہیں آیا۔ خدا جانے بھائی مسلمؑ کا کیا حشر ہوا۔ قرینے سے ایسا معلوم ہوتا ہے
کہ کوفہ والوں نے دعا کی اور انھیں شہید کر دیا۔ اگر وہ جنت کو سدھارے ہیں تو
میرے لیے بھی اب دوسرا راستہ نہیں ہے۔ شہادت میرا انتظار کر رہی ہے یہ کون
مجھ سے ملنے آرہا ہے۔

(فرزدق کا آنا)

فرزدق۔ السلام علیک! یا حضرت حسینؑ۔ میں نے بہت چاہا کہ مکہ میں ہی حضور کی زیارت
کروں۔ مگر افسوس میری کوششیں بیکار ہوئیں۔

حسینؑ۔ اگر عراق سے آئے ہو تو وہاں کی کیا خبریں ہیں؟

فرزدق۔ یا حضرت وہاں کی خبریں وہی ہیں جو آپ کو معلوم ہیں۔ لوگوں کے دل آپ کے
ساتھ ہیں۔ کیونکہ آپ حق پر ہیں اور تلواریں یزید کے ساتھ ہیں۔ کیونکہ اُس کے
پاس دولت ہے۔

حسینؑ۔ اور میرے بھائی مسلمؑ کی بھی کچھ خبر ہے۔

فرزدق۔ اُن کی روح پاک جنت میں ہے اور سر قلعے کی دیوار پر۔

حسینؑ۔ (بینے پر ہاتھ رکھ کر) آہ! مُسلم! وہی ہوا جس کا مجھے خوف تھا۔ اب تک حصیں کفن بھی نصیب نہیں ہوئیں۔ کیا تمہاری حق پروری کا یہی صلہ تھا آہ! تم اتنے دلوں تک میرے ساتھ رہے۔ میں نے تمہاری قدر نہ کی۔ میں نے ہی تمہارے اوپر ظلم کیا۔ دیدہ دانستہ تمہاری جان لی۔ میرے عزیز اور احباب سب کے سب مجھے اہل کوفہ سے ہوشیار کر رہے تھے۔ پر میں نے کسی کی نہ سنی۔ اور تمہیں ہاتھ سے کھویا۔ اب اُن کی بیوی اور بچوں کو کیوں کر تسلی و تسک دُوں گا۔

(حضرت مُسلم کی صاحبزادی فاطمہ آتی ہے۔)

آؤ بیٹی بیٹھو۔ میری گود میں چلی آؤ۔ کچھ کھایا، یا نہیں؟
 فاطمہ۔ چچی جان نے شہد اور روٹی تو دی تھی۔ کیوں چچا جان، اب ہم لوگ کتنے دنوں میں
 ہا جان کے پاس پہنچیں گے؟ پانچ چھ دن تو ہو گئے۔
 حسینؑ۔ (دل میں) آہ کلیجہ منہ کو آتا ہے۔ اس سوال کا کیا جواب دُوں، کیسے کہہ دُوں کہ
 اب تمہارے ابا جنت میں ملیں گے۔ (ظاہراً) بیٹی خدا کی جب مرضی ہوگی۔
 اصغر۔ آؤ فاطمہ ابا جان کی گود میں بیٹھو۔

فاطمہ۔ ہم تم دونوں کو کوفہ پہنچ کر ہا جان کے گود میں بیٹھیں گے۔ چچا جان! آپ رو کیوں
 رہے ہیں؟

حسینؑ۔ بیٹی، تمہارا ابا جان میں ہی ہوں۔ تمہارے ہا جان کو خدا نے لُٹا لیا۔
 (فاطمہ روتی ہوئی اپنی ماں کے پاس جاتی ہے۔ یہاں گریہ و زاری شروع کرتی ہیں)

جناب زینبؑ۔ (باہر آکر) بھیا یہ کیا غضب ہو گیا؟
 حسینؑ۔ کیوں کہوں، ستم ٹوٹ پڑا، کوفہ والوں نے دعا کی۔
 زینبؑ۔ تو پھر ایسے دعا بازوں سے کیا اُمید ہو سکتی ہے۔ میں تم سے منت کرتی ہوں۔ بھیا
 یہیں سے واپس چلو کوفہ والوں نے کبھی کسی کے ساتھ دعا نہیں کی۔

(حضرت مُسلم کے صاحبزادے عبداللہ کا آؤ)

عبداللہ۔ پھوپھی جان اب تو اگر تقدیر بھی راست میں کھڑی ہو جائے تو بھی میرے قدم پیچھے
 نہ نہیں گئے۔ محف ہے مجھ پر اگر اپنے باپ کے خون کا انتقام نہ لوں ہاں، وہ انسان
 جس نے کبھی کسی سے بدی نہیں کی۔ جو رحم اور مروت کا پتلا تھا۔ جو دل کا اتنا

صاف تھا کہ اُسے کسی پر شبہ تک نہ ہوتا تھا۔ وہ اتنی بے دردی سے ہلاک کیا جائے۔

(محرت مہاں آتے ہیں)

مہاں۔ بیچک اب اہل کوفہ کو ان کی دعا کی سزا دیئے بغیر لوٹ جانا الکی ذلت ہے، جس سے ہماری گردن ہمیشہ ٹھکی رہے گی۔ خدا کو جو کچھ منظور ہے۔ وہ ہوگا۔ ہم سب شہید ہو جائیں۔ رسولؐ کے خاندان کا نشان مٹ جائے، پر یہاں سے لوٹ کر ہم دنیا کو اپنے اوپر ہسنے کا موقع نہ دیں گے، مجھے یقین ہے کہ یہ شرارت کوفہ کے امراء اور عمائد کی ہے۔ جنہیں زیادہ کے وعدوں نے دیوانہ بنا رکھا ہے۔ آپ جس وقت کوفہ میں قدم رکھیں گے۔ رعایا آپ کے ہاتھوں پر بیعت کرنے کو دوڑے گی۔ آپ خدا کا نام لے کر کوچ فرمائیے۔ حق کے لیے شہید ہونا وہ درجہ ہے جس کے لیے فرشتوں کی روہیں بھی تڑپتی ہیں۔

زینب۔ عباس میں تجھ پر صدقے یہاں سے لوٹ چلو۔

حمیم۔ زینب یہاں سے واپس جانا میرے اختیار کی بات نہیں۔ مجھے دُور سے دشمن کی فوج کا غبار نظر آرہا ہے۔ نشیب کی طرف بھی دشمنوں نے راستہ روک رکھا ہے۔ دائیں بائیں کوسوں تک بستی کا کہیں نشان نہیں۔ ہم اب کوفہ کے برا کہیں نہیں جاسکتے۔ کوفہ میں ہمیں تخت نصیب ہو یا تختہ، ہمارے لیے کوئی دُوسرا مقام نہیں ہے۔ عباس! جا کر رفیقوں کو کہہ دو۔ میں انھیں خوشی سے اجازت دیتا ہوں کہ جہاں چاہیں چلے جائیں۔ مجھے کسی سے کوئی شکایت نہیں ہے۔ میں اپنے ساتھ ان کی اور ان کے بال بچوں کی جان عذاب میں ڈالنا نہیں چاہتا۔

دوسرا سین

(شام کا وقت۔ حضرت حسینؑ کا قافلہ ریحان میں چلا جا رہا ہے)

عباسؑ: اللہ اکبر، وہ کوفہ کے درخت نظر آنے لگے۔

حبیبؑ: ابھی کوفہ دُور ہے۔ کوئی دُوسرا گاؤں ہوگا۔

عباسؑ: رسولؐ پاک کی قسم فوج ہے۔ بھالوں کی نوکیں صاف نظر آرہی ہیں۔

حسینؑ: ہاں فوج ہی ہے۔ دشمنوں نے کوفہ سے ہماری دعوت کا سامان بھیجا ہے۔ یہیں اس

نیلے کے قریب خیمے نصب کر دو۔ عجب نہیں کہ اسی میدان میں قسموں کا فیصلہ

ہو جائے۔

(قافلہ رُک جاتا ہے۔ نیلے گاڑے جاتے ہیں۔ بیسیں محلوں سے اُترتی ہیں۔)

(دشمنوں کی فوج قریب آجاتی ہے)

عباسؑ: خبردار اب تم میں سے کوئی ایک قدم آگے نہ بڑھے۔ یہاں حضرت حسینؑ کے خیمے

ہیں۔

علی اکبرؑ: ابھی جا کر ان بے ادبوں کی خبر لیتا ہوں۔

حسینؑ: پہلے ان لوگوں سے پوچھو۔ کون ہیں کیا چاہتے ہیں؟

عباسؑ: تم لوگوں کا سردار کون ہے؟

خرؑ: (سامنے آکر) حضرت حسینؑ کا پُراانا خادم ہوں۔ میرا نام خرؑ ہے۔

عباسؑ: دوست اگر دشمنی کی صورت میں آئے تو وہ بھی دشمن ہے۔

خرؑ: یا حضرت حاکم کے حکم سے مجبور ہوں۔ بیعت سے مجبور ہوں۔ نمک کی قید سے مجبور

ہوں۔ لیکن دل حضرت حسینؑ کا غلام ہے۔

حسینؑ: (عباسؑ سے) بھائی اُسے آنے دو۔ اس کی باتوں میں صداقت کی بو آتی ہے۔

خرؑ: یا حضرت کیا عرض کروں۔ تین پہر سے پانی کی ایک بوند بھی نہ ملی۔ پیاس کے مارے

سب کے دم لپوں پر ہیں۔

حسینؑ: (عباسؑ سے) بھیا پیاسوں کی پیاس بُجھانا بہت ثواب کا کام ہے۔ تمہارے یہاں پانی

ہو تو انھیں پلا دو۔ کیا ہوا۔ اگر یہ میرے دشمن ہیں، تو مسلمان ہیں، میرے تانا کے نام پر مرنے والے۔

عہسٹ۔ یا حضرت ہمارے ساتھ عورتیں اور بے زبان بچے ہیں۔ اور پانی یہاں عفا ہو رہا ہے۔ حسین۔ انھیں پانی پلا دو۔ میرے بچوں کا خدا حافظ ہے۔

(عہسٹ، علی اکبر اور حبیبہ پانی کی ٹھکیں لالا کر کر کے سپاہیوں کو پانی پلاتے ہیں)

عہسٹ۔ خراب یہ تلاء کہ تم ہم سے صلح کرنا چاہتے ہو یا جنگ؟
خ۔ حضرت مجھے آپ سے نہ جنگ کرنے کا حکم دیا گیا ہے، نہ صلح کا۔ میں صرف اس لیے تعینات کیا گیا ہوں کہ حضرت کو زیادہ کے پاس لے جاؤں اور کسی دوسری طرف نہ جانے دوں۔

عہسٹ۔ اس کے معنی یہ ہیں کہ تم جنگ کرنا چاہتے ہو۔ ہم کسی خلیفہ یا عامل کے حکم کے پابند نہیں ہیں کہ کسی سمت کو اختیار کریں۔ ملک خدا کا ہے۔ ہم آزادی سے جہاں چاہیں گے، جائیں گے۔ اگر ہم کو کوئی روکے گا تو اسے کانٹوں کی طرح راستہ سے ہٹا دیں گے۔

حسین۔ نماز کا وقت آگیا۔ پہلے نماز ادا کرلو۔ اس کے بعد اور باتیں ہوں گی۔ خیر تم میرے ساتھ نماز پڑھو گے یا اپنی فوج کے ساتھ۔

خ۔ یا حضرت، آپ کی امامت میں نماز ادا کرنے کا ثواب نہ ترک کروں گا۔ چاہے میری فوج مجھ سے جدا ہی کیوں نہ ہو جائے۔

تیسرا سین

(شام کا وقت۔ نیسہ ہالچہ میں بیٹی آہستہ آہستہ گاری ہے)

دفن کرنے لے چلے تھے جب میرے گھر سے مجھے کاش تم بھی دیکھ لیتے روزانہ در سے مجھے
سائیں پوری ہو چکی دنیا سے رخصت ہو چکا تم اب آئے ہو اٹھانے مرے بستر سے مجھے
کیوں اٹھاتا ہے مجھے میری حمرا کو نکال تیرے در تک کھینچ لائی تھی یہی گھر سے مجھے
ہجر کی شب کچھ یہی مونہں تھا میرا اے قضا اک ذرا رو لینے دے مل جل کے بستر سے مجھے
یاد ہے تسکین اب تک وہ زمانہ یاد ہے
جب ٹھہر لیا تھا فلک نے میرے دلبر سے مجھے

(دوب آتا ہے۔ نیسہ خاموش ہو جاتی ہے)

دوب۔ خاموش کیوں ہو گئیں۔ یہی سن کر تو میں آیا تھا۔
نیسہ۔ اپنا درد کیوں سنائیں۔ جب کوئی سنتا نہ چاہے۔
دوب۔ شکوہ کرنے کا حق تو میرا ہے۔ پھر اُسے تم زبردستی چھینے لیتی ہو۔
نیسہ۔ تم کہتے ہو، تم میرے ہو۔ پر مجھے اُس کا یقین نہیں آتا۔ مجھے ہر دم یہی اندیشہ رہتا
ہے کہ تم مجھے بھول جاؤ گے۔ تمہارا دل مجھ سے بیزار ہو جائے گا۔ مجھ سے بے
اعتنائی کرنے لگو گے۔ یہ خیال دل سے نہیں نکلتا۔ تب میں رونے لگتی ہوں اور
غمناک خیالات خوفناک صورتیں اختیار کر کے مجھے چاروں طرف سے گھیر لیتے ہیں۔
مجھے ایسا غمناک ہوتا ہے کہ ہماری بہار بہت تھوڑے دنوں کی مہمان ہے۔ میں تم سے
منت کرتی ہوں کہ مجھ سے بے اعتنائی نہ کرنا ورنہ میرا جگر پاش پاش ہو جائے گا۔
مجھے یہاں آنے کے پہلے کبھی نہ معلوم ہوا تھا کہ میرا دل اتنا نازک ہے۔
دوب۔ میری کیفیت اس کے بالکل برعکس ہے۔ میرے دل میں ایک نئی قوت پیدا ہو گئی
ہے۔ مجھے خیال ہوتا ہے کہ اب دنیا کی کوئی فکر، کوئی ترغیب، کوئی حمرا میرے دل

پر فتح نہیں پاسکتی۔ ایسی کوئی طاقت نہیں ہے جس کا میں مقابلہ نہ کر سکوں۔ یہاں تک کہ مجھے اب موت کا بھی غم نہیں ہے۔ محبت نے مجھے دلیر، بے خوف اور مضبوط بنا دیا ہے۔ مجھے تو ایسا معلوم ہوتا ہے کہ محبت قوتِ دل کی کیا ہے۔

نیرہ۔ وہب، تمہاری ان باتوں سے مجھے وحشت ہو رہی ہے۔ شاید کہیں ہماری جانی کے سامان ہو رہے ہیں۔ اب میں تمہیں جانے نہ دوں گی۔ مجھے اس کی فکر نہیں ہے کہ کون خلیفہ ہوتا ہے اور کون امیر۔ مجھے مال و زر کی اور جاگیر کی مطلق تمنہ نہیں۔ میں تمہیں چاہتی ہوں، صرف تمہیں۔

(قرآنی ہے)

قمر۔ بیٹا وہب، دیکھ دروازہ پر ظالم زیاد کے سپاہی کیا غضب ڈھا رہے ہیں۔ انھوں نے تیرے والد کو گرفتار کر لیا ہے۔ اور جامعہ کی طرف کھینچے لیے جاتے ہیں۔ نیرہ۔ ہائے ستم اسی لیے تو مجھے وحشت ہو رہی تھی۔

(وہب اٹھ کھڑا ہوتا ہے۔ نیرہ اس کا ہاتھ پکڑ لیتی ہے)

وہب۔ نیرہ میں ابھی لوٹا آتا ہوں۔ تم گھبراتا نہیں۔ نیرہ۔ نہیں نہیں۔ تم مجھے یہاں زندہ چھوڑ کر نہیں جاسکتے۔ میں زیاد کو جانتی ہوں۔ زیاد کے روبرو جا کر پھر تم واپس نہیں آسکتے۔

قمر۔ وہب، اگر نیرہ تجھے نہیں جانے دیتی تو مت جا، مگر یاد رکھ، تیرے منہ پر ہمیشہ کے لیے زلت کا داغ لگ جائے گا۔ میں خود جاتی ہوں۔ نیرہ، شاید اب تجھ سے پھر ملاقات نہ ہوگی۔ شاید یہ آخری ملاقات ہے۔ رخصت۔ وہب، یہ گھر باہر تجھے سونپا۔ خدا مجھے نیکی کی توفیق دے۔ اور تیری عمر دراز کرے۔

وہب۔ اماں جان۔ میں بھی جاتا ہوں۔

قمر۔ نہیں، تجھ پر اپنی بیوی کا حق سب سے زیادہ ہے۔

وہب۔ نیرہ خدا کے لیے.....

نیرہ۔ نہیں، میرے پیارے آقا۔ مجھے زندہ چھوڑ کر نہیں۔

(قمر جلی جاتی ہے۔ وہب سر ہٹ کر بیٹھ جاتا ہے)

مجھ سے ناراض نہ ہو، خدا کے لیے، تمہاری محبت کی خطاوار ہوں۔ جو سزا چاہے دو۔

محبت خود غرض ہوتی ہے، وہ اپنے چمن کو جھونکے سے پہچانا چاہتی ہے۔ کاش تقدیر نے مجھے اس گلزار میں نہ بٹھایا ہوتا۔ کاش میں نے اس چمن میں اپنا گھونسل نہ بنایا ہوتا، تو آج برق اور صیكہ کا اتنا خوف مجھے کیوں ہوتا۔ میری بدولت یہ ندامت اٹھانی پڑی، کاش میں مرجاتی۔

(نیرہ رونے لگتی ہے)

چوتھا سین

(آدمی رات کا وقت۔ حضرت مہاشنہ لام حسینا کے خیمہ کے سامنے پہرہ دے رہے ہیں۔ مگر آہستہ سے آکر خیمہ کے قریب کھڑا ہو جاتا ہے)

نر۔ (دل میں) خدا کو کیا منہ دکھاؤں گا؟ کس منہ سے رسولؐ کے سامنے جاؤں گا۔ آہ غلامی تیرا بُرا ہو۔ جس بُزرگ نے ہمیں ایمان کی روشنی دی، خدا کی عبادت سکھائی۔ انسان بنایا، اسی کے بیٹے سے جنگ کرنا میرے لیے کتنی شرم کی بات ہے۔ یہ مجھ سے نہ ہوگا۔ میں جانتا ہوں کہ یزید میرے خون کا پیاسا ہو جائے گا۔ میری جاگیر چھین لی جائے گی۔ میرے لڑکے روٹیوں کو محتاج ہو جائیں گے۔ مگر دنیا کھو کر رسولؐ کی نگاہِ کرم کا حقدار ہو جاؤں گا۔ مجھے نہ معلوم تھا کہ یزید کی بیعت لے کر میں اپنی عاقبت بگاڑنے پر مجبور کیا جاؤں گا۔ اب یہ جان حضرت حسینؑ پر نثار ہے۔ جو ہونا ہے ہو۔ یزید کا خلافت پر کوئی حق نہیں۔ میں نے اس کی بیعت لینے میں بڑی غلطی کی۔ اب اس کے حکم کی پابندی مجھ پر فرض نہیں۔ خدا کے دربار میں اس کے لیے گنہگار نہ ٹھہروں گا۔

(آگے بڑھتا ہے)

عباسؑ۔ کون ہے، خبردار ایک قدم آگے نہ بڑھے، ورنہ لاش زمین پر ہوگی۔
نر۔ یا حضرت، آپ کا غلام نر ہوں۔ حضرت حسینؑ کی خدمت میں کچھ عرض کرنا چاہتا ہوں۔

عباسؑ۔ اس وقت وہ آرام فرما رہے ہیں۔
نر۔ میرا اُن سے اسی وقت ملنا ضروری ہے۔
عباسؑ۔ (دل میں) دغا کا اندیشہ تو نہیں معلوم ہوتا۔ میں بھی اس کے ساتھ چلتا ہوں۔ ذرا بھی ہاتھ پاؤں ہلایا تو سر اُڑا دوں گا (ظاہراً اچھا آؤ۔

(مہاشنہ خیمہ سے باہر حضرت حسینؑ کو نکالتے ہیں)

نر۔ یا حضرت معاف فرمائیے گا۔ میں نے آپ کو ناوقت تکلیف دی۔ میں یہ عرض کرنے آیا

ہوں کہ آپ کوفہ کی طرف نہ جائیں۔ رات کا وقت ہے۔ میری فوج سو رہی ہے۔
 آپ کسی دوسری طرف چلے جائیں میری یہ عرض قبول کیجیے۔
 حسینؑ۔ خر یہ اپنی جان بچانے کا موقع نہیں ہے۔ اسلام کی آبرو قائم رکھنے کا سوال ہے۔
 خر۔ آپ یمن کی طرف چلے جائیں تو وہاں آپ کو کافی مدد ملے گی۔ میں نے سنا ہے کہ
 سلیمان اور مختار وہاں آپ کی مدد کے لیے فوج جمع کر رہے ہیں۔
 حسینؑ۔ خر، جس لالچ نے کوفہ کے رئیسوں کو مجھ سے بھیر دیا، وہ کیا یمن میں اپنا اثر نہ
 دکھائے گی۔ انسان کی غفلت سب جگہ ایک سی ہوتی ہے۔ میرے لیے کوفہ کے سوا
 دوسرا راستہ نہیں ہے۔ اگر تم نہ جانے دو گے تو زبردستی جاؤں گا۔ یہ جانتا ہوں کہ
 وہاں مجھے شہادت نصیب ہوگی اس کی خبر مجھے تانا کی زبان مبارک سے مل چکی ہے۔
 کیا خوف سے شہادت کے مرتبہ کو چھوڑ دوں؟

خر۔ اگر آپ جانا ہی چاہتے ہیں تو مستورات کو واپس کر دیجیے۔
 حسینؑ۔ ہاں اگر ایسا ممکن ہوتا تو مجھ سے زیادہ خوش کوئی نہ ہوتا۔ مگر ان میں سے کوئی بھی
 میرا ساتھ چھوڑنے پر تیار نہیں ہے۔ اور میں بھی انھیں مجبور کرنا مناسب نہیں
 سمجھتا۔ اب مجھے اپنے مرنے کا غم نہیں رہا۔ میرے تانا کی اُمت حق اور انصاف کی
 حمایت کرے گی۔ شاید اسی لیے رسولؐ نے اپنی اولاد کو حق پر قربان کرنے کا فیصلہ
 کیا ہے۔

خر۔ یا حضرت آپ کا رُتبہ آج جیسا سمجھا ہوں ایسا کبھی نہ سمجھا تھا۔ حضور رسولؐ پاکؑ سے
 میرے حق میں دُعا کریں کہ مجھ زوسیاء کے مٹناہ معاف کرے۔

(چلا جاتا ہے)

حسینؑ۔ عہاں اب ہمیں کوفہ والوں کو اپنے پہنچنے کی اطلاع دینی چاہیے۔

عہاں۔ بجا ہے۔

حسینؑ۔ کون جاتا ہے؟

عہاں۔ سیدادی کو بھیج دوں؟

حسینؑ۔ بہت اچھی بات ہے۔

(عہاں سیدادی کو نما کر لاتے ہیں)

مہاش۔ سیدادی تمہیں ہمارے پہنچنے کی خبر لے کر کوفہ جانا پڑے گا۔ یہ کہنے کی ضرورت نہیں کہ یہ بڑے خطرہ کا کام ہے۔

سیدادی۔ یا حضرت، جب آپ کی جگہ پر نگاہ ہے تو پھر خوف کس بات کا ہے۔
 حسینؑ۔ شاباش! یہ خط لو، اور وہاں کسی ایسے سردار کو دینا جو رسولؐ کا سچا ماننے والا ہو۔ جاؤ
 خدا تمہیں خیریت سے لے جائے۔

(سیدادی جاتا ہے)

حسینؑ۔ (دل میں) سیدادی جاتے تو ہو مگر مجھے شک ہے کہ تم زندہ نہ لوٹو گے۔ تم نے جسے
 نہ دین کی حفاظت کا خیال ہے نہ حق کا۔ جسے دشمنوں نے چاروں طرف سے گھیر
 نہیں رکھا ہے۔ جس کو شہید کرنے کے لیے فوجیں نہیں جمع کی جا رہی ہیں، جو دنیا
 میں آرام سے زندگی بسر کر سکتا ہے۔ محض وفاداری کا حق ادا کرنے کے لیے جان
 بوجھ کر موت کے منہ میں قدم رکھا ہے۔ تو میں موت کے منہ سے کیوں ڈروں۔

پانچواں سہین

(رات کا وقت حسین اپنے خیمے میں سوئے ہوئے ہیں، وہ چوک پڑتے ہیں اور لیے ہوئے ہیں۔ چوکنی آنکھوں سے ادھر ادھر تاکتے ہیں)

حسین۔ (دل میں) یہاں تو کوئی نظر نہیں آتا۔ میں ہوں، شمع ہے اور میرا دھڑکتا ہوا دل ہے۔ پھر میں نے آواز کس کی سنی؟ سر میں کیسا چکر آ رہا ہے۔ ضرور کوئی تھا، خواب پر حقیقت کا دھوکا نہیں ہو سکتا۔ خواب کے آدمی شبنم کے پردہ میں ڈھکی ہوئی تصویروں کی طرح ہوتے ہیں۔ خواب کی آوازیں زمین کے نیچے سے نکلنے والی آوازوں کی طرح معلوم ہوتی ہیں۔ ان میں یہ بات کہاں دیکھوں۔ کہیں باہر تو کوئی کھڑا نہیں ہے؟ (خیمہ سے باہر نکل کر) اُف کتنی گہری تاریکی ہے۔ گویا میری آنکھوں نے کبھی روشنی دیکھی ہی نہیں۔ ایک گہرا سناٹا ہے گویا سننے کی طاقت سے مجبور ہوں۔ گویا یہ دنیا ابھی ابھی عدم کے غار سے نکلی ہے۔ (زور سے) کوئی ہے؟

(علی اکبر کا داخل ہونا)

علی اکبر۔ حاضر ہوں بابا جان۔ کیا ارشاد ہے؟

حسین۔ یہاں سے ابھی کوئی سوار تو نہیں گزرا ہے؟

علی اکبر۔ اگر میرے ہوش و حواس بجا ہیں تو ادھر کوئی جاندار نہیں گزرا۔

حسین۔ تعجب ہے، ابھی لیٹا ہوا تھا اور جہاں تک مجھے یاد ہے۔ میری پلک تک نہیں جھپکی پر میں نے دیکھا کہ ایک مسلح آدمی گھوڑے پر سوار سامنے کھڑے ہو کر کہہ رہا ہے کہ اے حسین! عراق جانے کی تیاری کر رہے ہو، اور موت تمہارے پیچھے پیچھے دوڑی جا رہی ہے۔“

بیٹا، معلوم ہوتا ہے کہ میری موت قریب ہے۔

علی اکبر۔ بابا کیا ہم حق پر نہیں ہیں؟

حسین۔ بے شک ہم حق پر ہیں اور حق ہمارے سامنے ہے۔

علی اکبر۔ اگر ہم حق پر ہیں تو موت کا کیا ڈر ہے۔ اگر ہم موت کی طرف جائیں یا موت

ہماری طرف آئے۔

حسینؑ بیٹا تم نے دل خوش کر دیا۔ خدا تم کو وہ سب سے بڑا انعام دے جو باپ بیٹے کو دے سکتا ہے۔

(زبیر، حبیب، عبداللہ کلبی اور اس کی عورت کا داخل ہونا)

علی اکبرؑ۔ کون ادھر سے جا رہا ہے؟

زبیر۔ ہم مسافر ہیں۔ یہ خیمے کیا حضرت حسینؑ کے ہیں؟

علی اکبرؑ۔ ہاں۔

زبیر۔ خدا کا شکر ہے کہ ہم منزل مقصود پر پہنچ گئے۔ ہم انھیں کی زیارت کے لیے کوفہ سے آرہے ہیں۔

حسینؑ۔ جس کے لیے آپ کوفہ سے آرہے ہیں، وہ خود آپ سے ملنے کے لیے کوفہ جا رہا ہے۔ میں ہی حسینؑ ابن علیؑ ہوں۔

زبیر۔ ہمارے زہے نصیب کہ آپ کی زیارت ہوئی۔ ہم سب کے سب آپ کے غلام ہیں۔ کوفہ میں آج کل ذر و دیوار آپ کے دشمن ہو رہے۔ آپ ادھر کا قصد نہ فرمائیں۔ ہم اسی لیے چلے آئے ہیں۔ کہ وہاں رہ کر آپ کی کچھ خدمت نہیں کر سکتے۔ ہم نے حضرت مسلمؑ کے قتل کا خونی نظارہ دیکھا ہے، ہانی کو قتل ہوتے دیکھا ہے اور غریب قوم کی چونیاں کٹتے دیکھا ہے۔ جو لوگ آپ کی دوستی کا دم بھرتے تھے۔ آج زیاد کے داہنے بازو بنے ہوئے ہیں۔

حسینؑ۔ خدا انھیں نیک راستہ پر لائے۔ مجھے تقدیر کوفہ لیے جاتی ہے اور اب کوئی طاقت وہاں جانے سے نہیں روک سکتی۔ آپ لوگ چل کر آرام فرمائیں۔ کل کا دن مبارک ہوگا۔ کیونکہ میں اس مقام پر پہنچ جاؤں گا۔ جہاں شہادت میرے انتظار میں کھڑی ہے۔

چھٹا سین

(کربلا کا میدان۔ ایک طرف فرات ندی لہریں مار رہی ہے۔ حضرت حسینؑ میدان

میں کھڑے ہیں۔ مہاش اور علی اکبر بھی ان کے ساتھ ہیں۔)

علی اکبر۔ دریا کے کنارے خیے لگائے جائیں، ششدری ہوا آئے گی۔

مہاش۔ بڑے فراغت کی جگہ ہے۔

حسین۔ (آنکھوں میں آنسو بھرے ہوئے) بھائی لہراتے ہوئے دریا کو دیکھ کر خود بخود دل بھر

آتا ہے۔ مجھے خوب یاد ہے کہ اسی جگہ ایک بار والد مرحوم کی فوج ٹھہری تھی۔ بابا

بہت غمگین تھے۔ ان کی آنکھوں سے آنسو نہ تھمتے تھے۔ نہ کھانا کھاتے تھے، نہ

سوتے تھے۔ میں نے پوچھا ”یا حضرت آپ کیوں اس قدر بے تاب ہیں؟“ مجھے

چھاتی سے لپٹا کر بولے۔ ”بیٹا، تو میرے بعد ایک دن یہاں آئے گا۔ اُس دن تجھے

میرے رونے کا سبب معلوم ہوگا۔“ آج مجھے اُن کی وہ بات یاد آتی ہے۔ ان کا رونا

بے سبب نہیں تھا۔ اسی جگہ ہمارے خون بہائے جائیں گے۔ اسی جگہ ازواجِ مطہرات

قید کی جائیں گی۔ اسی جگہ ہمارے ساتھی شہید کیے جائیں گے۔ اور اسی جگہ میں بھی

شہید کیا جاؤں گا۔ اسی جگہ کا وعدہ میرے نانا سے اللہ تعالیٰ نے کیا ہے اور اس کا

وعدہ تقدیر کی تحریر ہے۔

(جناب زینبؑ خیمہ سے باہر نکل آتی ہے)

زینب۔ بھیا یہ کون سا صحرا ہے کہ دیکھ کر خوف سے کلیجہ منہ کو آ رہا ہے۔ ہاتھ بہت گھبرائی

ہوئی ہیں۔ اور اصغر چھاتی سے منہ نہیں لگاتا۔

حسین۔ یہی کربلا کا میدان ہے۔

زینب۔ (دونوں ہاتھوں سے سر پیٹ کر) بھیا میری آنکھوں کے تارے تم پر میری جان نثار

ہو۔ ہمیں تقدیر نے یہاں کہاں لاکے چھوڑا۔ کیوں کہیں اور نہیں چلتے؟

حسین۔ بہن کہاں جاؤں؟ چاروں طرف سے ناکے بند ہیں۔ زیاد کا حکم ہے کہ میرا لشکر

یہیں اترے۔ مجبور ہوں۔ لڑائی بن بٹ نہیں کرنی چاہتا۔

زینبؓ۔ ہائے بھیا یہ بڑی منوس جگہ ہے۔ مجھے لڑکپن سے یہاں کی خبر ہے۔ ہائے بھیا! اس جگہ تم مجھ سے بچھڑ جاؤ گے۔ میں بیٹی دیکھوں گی اور تم برچھیاں کھاؤ گے۔ مجھے مدینہ بھی نہ پہنچا سکو گے۔ رسولؐ کی اولاد یہیں تباہ ہوگی۔ اُن کی ناموس یہیں لے گی۔ وائے تقدیر۔

اس دشت میں تم مجھ سے بچھڑ جاؤ گے بھائی
مگر خاک بھی چھانوں تو نہ ہاتھ آؤ گے بھائی
بہنوں کو مدینہ میں نہ پہنچاؤ گے بھائی
میں دیکھوں گی برچھیاں تم کھاؤ گے بھائی
اولاد سے بانو کی یہ بچھنے کی جگہ ہے!
ناموسِ نبیؐ کی یہی لٹنے کی جگہ ہے۔

(بے ہوش ہو جاتی ہیں، لوگ پانی کے پھینٹے دیتے ہیں)

علی اکبرؑ۔ یا حضرت خبیہ لگائے جائیں؟

عباسؑ۔ میری صلاح تو یہ ہے کہ دریا کے کنارے لگیں۔

حسینؑ۔ نہیں بھیا دشمن ہمیں دریا کے کنارے نہ اترنے دیں گے۔ اسی میدان میں خبیہ لگاؤ۔

خدا یہاں بھی ہے اور وہاں بھی۔ اس کی مرضی پوری ہو کر رہے گی۔

(زینبؓ کو عورتیں اٹھا کر خبیہ میں لے جاتی ہیں)

بانو۔ ہائے! باجی جان کو کیا ہو گیا۔ یا خدا ہم مصیبت کے مارے ہیں۔ ہمارے حال پر رحم کر!

حسینؑ۔ بانو یہ میری بہن نہیں ماں ہیں۔ اگر اسلام میں بت پرستی حرام نہ ہوتی، تو میں ان

کی عبادت کرتا۔ یہ میرے خاندان کا روشن ستارہ ہیں۔ مجھ سا خوش نصیب بھائی دنیا

میں اور کوئی ہوگا، جسے خدا نے ایسی بہن عطا کی ہو؟

(زینبؓ کے منہ پر پانی کے پھینٹے دیتے ہیں)

ساتواں سین

(نسبہ اپنے گھر میں اکیلی بیٹھی ہوئی ہے۔ وقت بارہ بجے رات)

نسبہ۔ (دل میں) اب تک نہیں آئے۔ غلام کو انھیں ساتھ لانے کے لیے بھیجا، وہ بھی وہاں کا ہو رہا۔ خدا کرے آتے ہوں۔ دنیا میں رہتے ہوئے ملک کی حالت کا ہمارے اوپر اثر نہ پڑے، ممکن نہیں۔ محلے میں آگ لگی ہو تو اپنے گھر کا دروازہ بند کر کے بیٹھ رہنا ہمیں خطرے سے نہیں بچا سکتا۔ میں نے اپنے تئیں ان جھگڑوں سے کتنا بچایا تھا۔ یہاں تک کہ با جان اور امناں جان جب یزید کی بیعت نہ قبول کرنے کے جرم میں جلا وطن کر دیے گئے۔ تب بھی میں اپنا دروازہ بند کیے بیٹھی رہی، پر کوئی تدبیر کارگر نہ ہوئی۔ بیعت کی بلا پھر گلے پڑی۔ وہب میرے لیے سب کچھ کرنے کو تیار ہے۔ شاید وہ یزید کی بیعت بھی قبول کر لیتا، چاہے اس کے دل کو کتنا ہی صدمہ ہوتا۔ پر ان حالات کو دیکھ کر اب میرا دل بھی یزید سے منحرف ہو رہا ہے۔ اس سے نفرت پیدا ہو رہی ہے۔ حضرت مسلم کس قدر بے دردی سے شہید کیے گئے۔ ہانی کو غلام نے کتنی سفاکی سے قتل کرایا۔ یہ سب دیکھ کر اگر یزید کی بیعت قبول کر لوں تو شاید میرا ضمیر مجھے کبھی معاف نہ کرے گا۔ ہمیشہ پہلو میں خلش ہوتی رہے گی۔ آہ! اس خلش کو بھی سہہ سکتی ہوں۔ پر وہب کی روحانی کوفت اب نہیں سہی جاتی۔ اُن کی وہ زندہ دلی خدا جانے کیا ہوئی۔ اُن کے لبوں پر کبھی ہنسی نہیں آتی۔ کبھی غذا کی طرف اُن کی طبیعت مائل نہیں ہوتی آہا! وہ آگئے، چلوں دروازہ کھول دوں۔

(جا کر دروازہ کھول دیتی ہے۔ وہب اندر داخل ہوتا ہے)

نسبہ۔ خیریت ہوئی، تم آگئے، ورنہ میں خود جاتی۔ طبیعت بہت گھبرا رہی تھی۔ غلام کہاں رہ گیا؟

وہب۔ قتل کر دیا گیا۔ میری آنکھوں کے سامنے اُس غریب نے دم توڑ دیا۔ نسبہ میں نے اتنی دلیری سے جان دیتے نہیں دیکھا۔ اتنی لاپرواہی سے تو کوئی مٹے کے سامنے لقمہ

بھی نہیں پھینکتا۔

نیرہ۔ ہائے میرے فرمانبردار اور غریب سالم! خدا تجھے غریقِ رحمت کرے! ظالموں نے اُسے کیوں قتل کیا؟

وہب۔ میرے کارن، محض میرے کارن۔ جامعہ میں ہزاروں آدمیوں کا مجمع تھا۔ خبر ہے، اور تحقیق خبر ہے کہ حضرت حسینؑ بہ نفس نفیس مکہ سے تشریف لارہے ہیں۔ ظالموں کے ہوش اڑے ہوئے ہیں۔ جو پہلے بچ رہے تھے، ان سے بھی یزید کی خلافت کا حلف لیا جا رہا ہے۔ زیاد نے جب مجھ سے حلف لینے کو کہا تو میں نے اس کے حکم کی تعمیل کی۔ انکار کرتا تو اُس وقت یہاں نہ بیٹھا ہوتا۔ زیاد نے میری تعریف کی۔ اور حامیانِ یزید کی صف میں مجھے ایک ممتاز درجہ پر بیٹھایا۔ جاگیر عطا کی اور کوئی منصب بھی دینا چاہتا ہے۔ اسی اثناء میں سالم پہنچا اور مجھے حامیانِ یزید کی صف میں بیٹھا دیکھ کر بدزبانی کرنے لگا۔ مجھے دعا باز، زمانہ ساز، بے عزت، خدا جانے کیا کیا کہہ ڈالا۔ اور اُسی جوش میں یزید اور زیاد دونوں ہی کی شان میں بے ادبی کی۔ پھر مجھے طعنہ دیتے ہوئے بولا۔ میں آج تمہارے نمک کی قید سے آزاد ہو گیا۔ مجھے قتل ہونا منظور ہے مگر ایسے آدمی کی غلامی منظور نہیں جو خود دوسروں کا غلام ہے۔ زیاد نے اسی وقت اُسے قتل کرنے کا حکم دیا۔ میری آنکھوں کے سامنے اس کی تڑپتی ہوئی لاش ٹھیک کر سٹوں کے سامنے ڈال دی گئی۔ میں زبان تک نہ ہلا سکا۔ نیرہ! دنیا میں عاقبت بڑے مہنگے داسوں ملتی ہے۔

نیرہ۔ تم نے ابھی بیعت تو نہیں کی؟

وہب۔ حلف دے چکا ہوں۔ کل بیعت کی باری ہے۔

نیرہ۔ تم یزید کی بیعت مت کرنا۔

وہب۔ نہیں نیرہ اب اس کا موقعہ نکل گیا۔

نیرہ۔ میں تم سے منت کرتی ہوں۔ بیعت مت کرنا۔

وہب۔ تم میری دل جوئی کے لیے اپنے اوپر جبر کر رہی ہو۔

نیرہ۔ نہیں وہب، اگر تم دل سے بھی اس کی بیعت کرنی چاہو تو میں خوش نہ ہوں گی۔

میں بھی انسان ہوں۔ اور میرے دل میں یہی جذبات ہیں۔ تمہیں ان ظالموں کے

سامنے سر نہ جھکانے دوں گی۔

وہب۔ جانتی ہو نتیجہ کیا ہوگا؟

نسیرہ۔ جانتی ہوں۔ جاگیر ضبط ہو جائے گی، وظیفہ بند ہو جائے گا۔ جلاوطن کر دیے جائیں گے۔
میں تمہارے ساتھ یہ ساری مصیبتیں جھیل لوں گی۔

وہب۔ اور اگر ظالموں نے اتنے ہی پر بس نہ کی؟

نسیرہ۔ آہ! وہب! اگر یہ ہوتا ہے تو خدا کے لیے یہاں سے چلے چلو۔ کوئی سامان لے چلنے
کی ضرورت نہیں۔ اسی طرح انھیں پاؤں چلے چلو۔ یہاں سے دور کسی درخت کے
سایہ میں دن کاٹ دوں گی۔

وہب۔ (نسیرہ کو گلے لگا کر) نسیرہ میری جان تم پر فدا ہو۔ ظالموں کی سختی میرے لیے اکسیر
ہوگی۔ اب مجھے اس ظلم کی کوئی شکایت نہیں۔ ہمارے جسم بارہا مل چکے ہیں پر
زودحالی وصال آج ہی ہوا ہے۔ مگر اس وقت سب ناکے بند ہوں گے۔

نسیرہ۔ ظالموں کے ملازم بہت ایمان دار نہیں ہوتے۔ میں ناکے دار کو پچاس دینار دوں گی۔
اور وہی ہمیں اپنے گھوڑے پر سوار کر کے شہر کے باہر نکال دے گا۔

وہب۔ سوچ لو۔ باغیوں کے ساتھ کسی قسم کی زورعایت نہیں کی جاتی۔ ان کی ایک ہی سزا
ہے، اور وہ قتل ہے۔

نسیرہ۔ وہب! انسان کے دل کی کیفیت ہمیشہ ایک سی نہیں رہتی۔ سایہ سے ڈرنے والا انسان
بھی کسی موقع پر شیر کا سامنا کرتا ہے۔ میں نے سمجھا تھا خطرہ گھونسلے سے باہر نکلنے
میں ہے۔ اندر عافیت ہی عافیت ہے۔ مگر اب معلوم ہوا کہ صیاد کے ہاتھ گھونسلے
کے اندر بھی پہنچ جاتے ہیں۔ ہماری نجات زمانے سے بھاگنے میں نہیں، اس کا مقابلہ
کرنے میں ہے۔ تمہاری محبت نے، ملک کی حالت نے، قوم کے رئیسوں کی پستی
اور غداری نے روشن کر دیا کہ یہاں عافیت کے معنی ایمان فروشی اور حق کشی ہے۔
اتنے جھگے داموں میں عافیت نہیں چاہتی۔ بس اب دیر نہ کرو۔ چلو۔

وہب۔ یا خدا ہمارے حال پر رحم کر۔

(دونوں گھر سے باہر نکلتے ہیں)

چوتھا ایکٹ پہلا سین

(صبح کا وقت۔ زیاد فرش پر بیٹھا ہوا سوچ رہا ہے)

اُس وفاداری کی کیا قیمت ہے، جو محض زبان تک محدود ہے۔ کوفہ کے سبھی سردار جو مسلم بن عقیل سے جنگ کرتے وقت خم ٹھونک رہے تھے۔ اب حسین بن علی سے جنگ کرتے وقت بغلیں جھانک رہے ہیں۔ کوئی بھی اس مہم کو انجام دینے کا بیڑا نہیں اٹھاتا۔ سب کے سب عاقبت اور نجات کی آڑ میں پناہ لے رہے ہیں۔ کیا عقل ہے، جو دنیا کو عقلی پر قربان کر دیتی ہے۔ مذہب! تیرے نام پر کتنی حماقتیں ثواب سمجھی جاتی ہیں۔ تو نے انسان کو کتنا باطل پرست اور کتنا کم ہمت بنا دیا ہے۔

(مرسحہ کا آنا)

مرسحہ۔ السلام علیک یا امیر، آپ نے کیوں یاد فرمایا!
زیاد۔ تم سے ایک خاص معاملہ میں صلاح لینی ہے۔ تمہیں معلوم ہے، رے کتنا زرخیز آباد صحت پرور صوبہ ہے۔

مرسحہ۔ خوب جانتا ہوں۔ حضور وہاں کچھ دنوں رہ چکا ہوں۔ سارا صوبہ میوے، باغوں، پہاڑوں، چشموں سے گلزار بنا ہوا ہے۔ باشندے نہایت خلیق اور فرمانبردار ہیں۔ بیمار آدمی وہاں جا کر توانا ہو جاتا ہے۔

زیاد۔ میری تجویز ہے کہ تمہیں اُس صوبہ کا عامل بنوؤں۔ منظور کرو گے؟
مرسحہ۔ (ہندگی کر کے) سر اور آنکھوں سے، اس تدردانی کے لیے قیامت تک شکر گزار رہوں گا۔

زیاد۔ معقول سالانہ مشاہرے کے علاوہ تمہیں گھوڑے، غلام، نوکر سرکار سے ملیں گے۔
مرسحہ۔ عین بندہ نوازی ہے۔ خدا آپ کو ہمیشہ خوش و محرم رکھے۔

زیادہ تو میں فشی کو حکم دیتا ہوں کہ تمہارے نام فرمان جاری کر دے۔

سحر۔ غلام ہمیشہ آپ کا مشکور رہے گا۔

زیادہ مجھے یقین ہے کہ تم اتنے ہی کار گزار اور وفادار ثابت ہو گے، جتنا مجھے تمہاری ذات سے اُمید ہے۔

(میر فشی کو نکال کر فرمان لکھاتا ہے اور زیادہ کو دے دیتا ہے۔)

سحر۔ (فرمان کو پورے کر) تو میں کل چلا جاؤں؟

زیادہ۔ نہیں نہیں اتنی جلد نہیں۔ جانے سے پہلے تمہیں اپنی وفاداری کا ثبوت دینا ہو گا۔ اتنا اُونچا منصب اسی کو مل سکتا ہے، جس کی وفاداری آزمائش کی آج برداشت کر چکی ہو۔

سحر۔ میں ہر ایک خدمت کے لیے دل و جان سے حاضر ہوں۔ جس مہم کو اور کوئی انجام نہ دے سکتا ہو، اُس پر مجھے بھیج دیجیے۔ خدا نے چاہا تو کامیاب ہو کر آؤں گا۔

زیادہ۔ بیک بیک مجھے تمہاری ذات سے ایسی ہی اُمید ہے۔ تمہیں معلوم ہے۔ حسین بن علیؑ کو ف کی طرف آرہے ہیں۔ ہم کو ان کی طرف سے بہت اندیشہ ہے۔ تم کو ان سے جنگ کرنے کے لیے جانا ہو گا۔ ادھر سے ہمیں بے فکر کر کے پھر رے کی حکومت پر جانا۔

سحر۔ یا امیر۔ آپ مجھے اس مہم پر جانے سے معذور رکھیں۔ اس کے سوا آپ جو حکم دیں گے۔ اس کی تعمیل میں مجھے ذرا بھی عذر نہ ہو گا۔

زیادہ۔ کیوں حسین سے جنگ کرنے میں تمہیں کیا عذر ہے؟

سحر۔ آپ کا غلام ہوں۔ لیکن حسینؑ کے مقابلہ سے مجھے معاف رکھیں تو آپ کا ہمیشہ احسان مانوں گا۔

زیادہ۔ بہتر ہے، تمہاری جگہ کسی اور کو بھیجوں گا۔ فرمان واپس دے کر گھر بیٹھ جاؤ۔ رے کا علاقہ اسی آدمی کا حق ہے، جو اس مہم کو انجام دے۔

موت کے بغیر جنت نصیب نہیں ہو سکتی۔ جو آدمی ایک حیر دین کی کشتی میں رکھتا ہے۔ دوسرا حیر دنیا کی کشتی میں اُسے کبھی ساحل پر پہنچنا نصیب نہ ہو گا۔

سحر۔ (دل میں) ایک طرف رے کا علاقہ ہے، دوسری طرف نجات۔ ایک طرف دولت اور

حکومت ہے، دوسری طرف لعنت اور عذاب!
خدا! میری تقدیر میں کیا لکھا ہے۔ (ظاہراً) یا امیر مجھے ایک دن کی مہلت دیجیے۔
میں کل اس معاملہ پر غور کر کے آپ کو جواب دوں گا۔
زیادہ اچھی بات ہے۔ سوچ لو۔
(دونوں پلے جاتے ہیں)

دوسرا سین

(صبح کا وقت سہ کا مکان۔ سہ بیٹا ہوا ہے)

سہ۔ یار دوست اور اپنے بیگانے، عزیز سب مجھے حسین کے مقابلے پر جانے سے روکتے ہیں۔ بی بی کہتی ہے، اگر تیرے پاس دنیا میں کچھ باقی نہ رہے، تو اس سے بہتر ہے کہ تو حسین کا خون اپنی گردن پر لے۔ آج میں نے زیاد کو جواب دینے کا وعدہ کیا ہے۔ ساری رات سوچتے گزر گئی اور ابھی تک کچھ فیصلہ نہ کر سکا۔ عجیب دو فیصلے میں پڑا ہوں، اپنا دل بھی حسین کے قتل پر آمادہ نہیں ہوتا۔ گو میں نے یزید کے ہاتھوں پر بیعت کی۔ پر حسین سے میری کوئی دشمنی نہیں ہے۔ کتنا دین دار، کتنا بے لوث آدمی ہے۔ ہمیں نے یہاں نکلیا۔ بار بار خط اور قاصد بھیجے، اور آج جب وہ یہاں ہماری مدد کے لیے آرہے ہیں، تو ہم ان کی جان لینے پر تیار ہیں۔ ہائے خود غرضی تیرا بُرا ہو۔ تیرے سامنے دین ایمان نیک و بد کی طرف سے آنکھیں بند ہو جاتی ہیں۔ کتنا گناہ عظیم ہے، اپنے رسول کے نواسے کی گردن پر تلوار چلاتا۔ خدا نہ کرے کہ میں اتنا گمراہ ہو جاؤں۔ رے کا صوبہ کتنا زرخیز ہے۔ وہاں تھوڑے دن بھی رہ گیا تو مالامال ہو جاؤں گا۔ کتنے شان سے بسر ہوگی۔ افسوس ہے مجھ پر جو اپنی شان اور حکومت کے لیے بڑے سے بڑے گناہ کا ارادہ کر رہا ہوں۔ نہیں مجھ سے یہ حرکت نہ ہوگی۔ رے جنت ہی سہی پر فرزند رسول کا خون کر کے مجھے جنت میں بھی جانا منظور نہیں۔

(زیاد کا آنا)

سہ۔ السلام علیکم۔ امیر، میں تو خود ہی حاضر ہونے والا تھا۔ آپ نے ناحق تکلیف کی۔ زیاد۔ شہر کا دورہ کرنے نکلا تھا۔ باغیوں پر اس وقت بہت سخت نگاہ رکھنے کی ضرورت ہے۔ مجھے معلوم ہوا ہے کہ حبیب، ظہیر، عبداللہ وغیرہ چھپ کر حسین کے لشکر میں داخل ہو گئے ہیں۔ اس کی روک تھام نہ کی گئی تو باقی شیر ہو جائیں گے۔ حضرت حسین کے ساتھ آدمی تھوڑے ہیں، پر مجھے تعجب ہوگا اگر یہاں آتے آتے ان کے

ساتھ آدھا شہر نہ ہو جائے۔ شیر منبرے میں بھی ہو تو بھی اُس سے ڈرنا چاہیے۔ رسول کا نواسہ فوج کا محتاج نہیں رہ سکتا۔ کہو، تم نے کیا فیصلہ کیا؟ میں اب زیادہ انتظار نہیں کر سکتا۔

سعد۔ یا امیر۔ حضرت حسینؑ کے مقابلہ کے لیے نہ تو اپنا دل ہی گواہی دیتا ہے اور نہ گھر والوں کی صلاح ہوتی ہے۔ آپ نے مجھے رے کی نظامت عطا کی ہے۔ اس کے لیے آپ کو اپنا مرنی سمجھتا ہوں۔ مگر قتل حسینؑ کے واسطے مجھے نہ بھیجئے۔

زیاد۔ سعد، دنیا میں کوئی خوشی بغیر تکلیف کے حاصل نہیں ہوتی۔ شہد کے ساتھ مکھٹی کے ڈنک کا زہر بھی ہے۔ تم شہد کا مزہ اٹھانا چاہتے ہو۔ مگر ڈنک کی تکلیف اٹھانا نہیں چاہتے۔ بلا موت کی تکلیف اٹھائے جنت میں جانا چاہتے ہو۔ میں تمہیں مجبور نہیں کرتا۔ اس انعام پر حسینؑ سے جنگ کرنے کے لیے آدمیوں کی کمی نہیں ہے۔ مجھے فرمان واپس دے دو۔ اور آرام سے گھر میں بیٹھ کر رسولؐ اور خدا کی عبادت کرو۔

سعد۔ یا امیر سوچیے۔ اس حالت میں میری کتنی بدنامی ہوگی۔ سارے شہر میں خبر پھیلے گی کہ میں رے کا ناظم بنایا گیا ہوں۔ میرے دوست احباب مجھے مبارکباد دے چکے۔ اب جو مجھ سے فرمان لے لیا جائے گا، تو لوگ دل میں کیا کہیں گے؟

زیاد۔ یہ سوال تو تمہیں اپنے دل سے کرنا چاہیے۔

سعد۔ یا امیر مجھے کچھ اور مہلت دیجیے۔

زیاد۔ تم اس طرح ٹال مٹول کر کے دیر کرنی چاہتے ہو۔ کلام پاک کی قسم اب میں تمہارے ساتھ زیادہ سختی سے پیش آؤں گا۔ اگر شام کو حسینؑ سے جنگ کرنے کے لیے تیار ہو کر نہ آئے تو تمام جائداد ضبط کر لوں گا۔ تیرا گھر لکھوادوں گا۔ مکان پامال ہو جائے گا۔ اور تیری جان کی بھی خیریت نہیں۔

(زیاد کا جانا)

سعد۔ (دل میں) معلوم ہوتا ہے کہ میری تقدیر میں زوسیاہ ہونا ہی لکھا ہے۔ اب محض رے کی نظامت کا سوال نہیں، بلکہ اپنی جان اور جائداد کا سوال بھی ہے۔ اس ظالم نے ہانی کو کتنی بے دردی سے قتل کیا۔ کثیر کو بھی اپنی آئین پروردی کی گراں قیمت دینی پڑی۔ شہر والوں نے زبان تک نہ ہلائی۔ وہ تو محض حسینؑ کے عزیز تھے۔ یہ

معاملہ اس سے کہیں نازک ہے۔ زیادہ برہم ہو جائے گا تو جو کچھ نہ کر گزرے، وہ تھوڑا ہے۔ میں رے کو ایمان پر قربان کر سکتا ہوں۔ لیکن جان اور جائداد کو نہیں قربان کر سکتا۔ کاش مجھ میں ہانی اور کثیر کی سی ہمت ہوتی۔

(شمر کا آٹا)

شمر۔ السلام علیک سعد! کس فکر میں بیٹھے ہو۔ زیادہ کو تم نے کیا جواب دیا؟

سعد۔ دل حسینہ کے مقابلہ پر راضی نہیں ہوتا۔

شمر۔ ثروت اور دولت حاصل کرنے کا ایسا سُہری موقع پھر ہاتھ نہ آئے گا۔ ایسے موقع زندگی میں بار بار نہیں آتے۔

سعد۔ نجات کیسے ہوگی؟

شمر۔ خدا رحیم ہے، کریم ہے، اُس کی ذات سے کچھ بعید نہیں۔ گناہوں کو معاف نہ کرتا تو رحیم کیوں کہلاتا۔ اگر ہم گناہ نہ کریں تو وہ معاف کیا کرے گا؟

سعد۔ خدا ایسے بڑے گناہ کو معاف نہ کرے گا۔

شمر۔ اگر خدا کی ذات سے یہ اعتقاد اٹھ جائے تو میں آج مسلمان نہ رہوں۔ یہ روزہ اور نماز یہ زکوٰۃ اور خیرات کس مرض کی دوا ہے۔ اگر ہمارے گناہوں کو بھی معاف نہ کرا سکے۔

سعد۔ رسولِ خدا کو کیا منہ دکھاؤں گا؟

شمر۔ سعد تم سمجھتے ہو، ہم اپنی مرضی کے مختار ہیں۔ یہ عقیدہ باطل ہے۔ سب کے سب حکم کے بندے ہیں۔ اُس کی مرضی کے بغیر ہم اپنی انگلی کو بھی نہیں ہلا سکتے۔ ثواب اور عذاب کا یہاں سوال ہی نہیں رہتا۔ عقل مند آدمی اُدھار کے لیے نقد کو نہیں چھوڑتا۔ تاخیر مت کرو۔ ورنہ افسوس ہی ہاتھ رہے گا۔

(شمر چلا جاتا ہے)

سعد۔ (دل میں) شمر نے بہت معقول باتیں کہیں۔ بے شک خدا اپنے بندوں کے گناہوں کو معاف کرے گا۔ ورنہ حساب کے دن دوزخ میں گناہ گاروں کے کھڑے ہونے کی جگہ بھی نہ ملے گی۔ میں زاہد نہ سہی۔ لیکن مجھے تو خدا کے سامنے ندامت سے گردن ٹھکانے کی کوئی وجہ نہیں ہے۔ بے شک خدا کی یہی مرضی ہے کہ حسینہ کے

مقابلہ پر میں جہوں، درنہ زیاد یہ تجویز ہی کیوں کرتا۔ جب خدا کی یہی مرضی ہے تو مجھے سر جھکانے کے سوا اور کوئی چارہ نہیں۔ اب جو ہوتا ہو سو ہو۔ آگ میں کود پڑا۔ جلوں یا بجوں۔

(غلام کو ٹھاکر زیاد کے نام اپنی مٹھوری کا خط لکھتا ہے)

غلام۔ شاید حضور نے ’رے‘ کی نظامت قبول کر لی؟

سحر۔ جا تجھے ان باتوں سے کیا مطلب!

غلام۔ میں پہلے ہی سے جانتا تھا کہ آپ یہی فیصلہ کریں گے۔

سحر۔ تجھے کیوں کر اس کا علم تھا؟

غلام۔ میں خود اس منصب کو نہ چھوڑتا۔ چاہے اس کے لیے کتنا ہی غلم کرنا پڑتا۔

سحر۔ (دل میں) غلام کیسے پتے کی بات کہتا ہے!

(غلام چلا جاتا ہے)

چوتھا سین

(فرات ندی کے کنارے سعد کا لشکر پڑا ہوا ہے۔ فرات سے دو میل کے فاصلے پر کربلا کے میدان میں حضرت امام حسینؑ کا لشکر ہے۔ فرات اور حسینؑ کے لشکر کے بیچ میں سعد نے ایک لشکر کو ندی کا پانی روکنے کے لیے پہرا بٹھا دیا ہے۔ صبح کا وقت شمر اور سعد خیمے میں بیٹھے ہوئے ہیں)

سعد۔ میرا دل ابھی تک حسینؑ سے جنگ کرنے کو تیار نہیں ہوتا۔ چاہتا ہوں، کسی طریقہ سے صلح ہو جائے۔ مگر تین قاصدوں میں سے ایک بھی میرے خط کا جواب نہ لاسکا۔ ایک تو حضرت حسینؑ کے پاس جا ہی نہ سکا۔ دوسرا شمر کے مارے راستہ ہی سے کسی طرف ہٹ گیا اور تیسرے نے جاکر حسینؑ کی بیعت اختیار کر لی۔ اب اور قاصدوں کو بھیجتے ہوئے ڈرتا ہوں کہ ان کا بھی وہی حال نہ ہو۔

شمر۔ زیاد کو یہ باتیں معلوم ہوں گی۔ تو آپ سے سخت ناراض ہوگا۔
سعد۔ مجھے بار بار یہی خیال آتا ہے کہ حسینؑ یہاں جنگ کے ارادے سے نہیں محض ہم لوگوں کے ٹلانے سے آئے ہیں۔ انھیں نکال کر اُن سے دغا کرنی انسانیت کے خلاف معلوم ہوتا ہے۔

شمر۔ مجھے خوف ہے کہ آپ کی تاخیر سے ناراض ہو کر زیاد آپ کو واپس نہ نکالے۔ پھر اُس کے غصے سے خدا ہی بچائے۔ زیاد نے کتنی سخت تاکید کی تھی کہ حسینؑ کے لشکر کو پانی کی ایک ٹوند بھی نہ ملے۔ وہاں اُن کے آدمی دریا سے پانی لے جاتے ہیں۔ ادھر سے کوئی روک ٹوک نہیں ہوتی۔ کیا آپ سمجھتے ہیں کہ زیاد سے یہ باتیں چھپی ہوں گی؟

سعد۔ معلوم نہیں، کون اُس کے پاس یہ سب خبریں بھیجتا رہتا ہے؟
شمر۔ اُس نے یہاں اپنے کتنے ہی گویدے بٹھا رکھے ہیں، جو دم دم کی خبریں بھیج دیتے ہیں۔

(ایک قاصد کا آنا)

قاصد۔ السلام علیک بن سعد۔ امیر کا حکم نامہ لاتا ہوں۔

(سعد کو زیاد کا خط دیتا ہے)

سعد۔ (خط پڑھ کر) تم باہر بیٹھو۔ اس کا جواب دیا جائے گا۔

(قاصد چلا جاتا ہے)

اس میں بھی وہی تاکید ہے کہ حسین کو پانی مت لینے دو۔ جنگ کرنے میں ایک لمحے کی دیر نہ کرو۔ دیکھیے لکھتے ہیں:

”حضرت امام حسین سے جنگ کرنے کے لیے اب کوئی عذر نہیں رہا، فوج کی

کمی کی شکایت تھی سو وہ بھی نہیں رہی۔ اب میرے پاس بائیس ہزار سوار

اور پیدل موجود ہیں۔“

شمر۔ بے شک ان کا لکھنا واجب ہے، میں جا کر سخت حکم دیتا ہوں کہ حسین کے لشکر کی چوٹیا بھی دریا کے کنارے نہ آنے پائے۔ آپ جنگ کا حکم دے دیں۔

سعد۔ آپ کو معلوم ہے۔ ۲۲ ہزار آدمیوں میں کتنے عذاب کے خوف سے بھاگ گئے۔ اور روز بھاگتے جاتے ہیں؟

شمر۔ اس لیے تو اور بھی ضروری ہے کہ جنگ شروع کر دی جائے۔ ورنہ رفتہ رفتہ یہ ساری فوج بادلوں کی طرح غائب ہو جائے گی۔ لیکن میں نے سنا ہے کہ زیاد نے ان سب آدمیوں کو گرفتار کر لیا ہے اور بہت جلد وہ سب فوج میں آجائیں گے۔ یہ حکم بھی جاری کر دیا ہے کہ جو آدمی فوج سے نکل بھاگے گا، اس کی جائداد ضبط کر لی جائے گی۔ اور اُسے خاندان کے ساتھ جلاوطن کر دیا جائے گا۔ اس حکم کا لوگوں پر اچھا اثر پڑا ہے۔ اب امید نہیں کہ بھاگنے کی کوئی ہمت کرے۔ مجھے یہ بھی خبر ملی ہے کہ زیاد نے کئی آدمیوں کو قتل کرا دیا ہے۔

(ایک اور قاصد کا آنا)

قاصد۔ السلام علیک بن سعد حضرت حسین نے یہ خط بھیجا ہے۔ اور اس کا جواب طلب کیا ہے۔

(سعد کو خط دیتا ہے)

سعد۔ (خط پڑھ کر) باہر جا کر بیٹھو۔ ابھی جواب ملے گا۔

شمر۔ (خط پر جھک کر) اس میں کیا لکھا ہے؟

سعد۔ (خط بند کر کے) کچھ نہیں، یہی لکھا ہے کہ میں تم سے ملنا چاہتا ہوں۔

شمر۔ یہ اُن کی نئی چال ہے۔ کلام پاک کی قسم۔ آپ اُن کی درخواست مان کر بچھتا نہیں گے۔
آپ کو فوج میں پھر آنا نصیب نہ ہوگا۔

سعد۔ کیا تمہارا یہ مطلب ہے کہ حضرت حسینؑ مجھ سے دعا کریں گے؟ علیؑ کا بیٹا دعا نہیں کر سکتا۔

شمر۔ یہ میرا مطلب نہیں۔ یہاں سے فوج نکلنے کی کوئی تجویز پیش کرنی چاہتے ہوں گے۔ اُن کی زبان میں جادو کا اثر ہے۔ ایسا نہ ہو کہ وہ آپ کو چکمہ دیں۔ کیا ہرج ہے اگر میں بھی آپ کے ساتھ چلوں؟

سعد۔ میں سمجھتا ہوں کہ میں اپنی دین اور دُنیا کی خود حفاظت کر سکتا ہوں۔ مجھے تمہاری مدد کی ضرورت نہیں۔

شمر۔ آپ کو اختیار ہے۔ کم سے کم میری اتنی صلاح تو مان ہی لیجیے گا کہ اپنے ساتھ تھوڑے سے بچے ہوئے آدمی لیتے جائیے گا۔

سعد۔ یہ میرا ذاتی معاملہ ہے۔ جیسا ٹھیک سمجھوں گا کروں گا۔

(قاصد کو ٹاکر خط کا جواب دیتا ہے)

شمر۔ رات کا وقت لکھا ہے نا؟

سعد۔ اتنا تو تمہیں خود سمجھ لینا چاہیے تھا۔

شمر۔ (جانے کے لیے کھڑا ہو کر) میری بات کا ضرور خیال رکھیے گا۔ (دل میں) اُس کے انداز سے معلوم ہوتا ہے کہ حضرت امام حسینؑ کی باتوں میں آجائے گا۔ زیاد کے پاس خود جا کر یہ قصہ کہوں۔

سعد۔ (دل میں) خدا تجھ سے کبھے ظالم، تو زیاد سے بھی دو انگلی بڑھا ہوا ہے۔ شاید میرا یہ قیاس غلط نہیں ہے کہ تو ہی زیاد کو یہاں کے حالات کی اطلاع دیتا ہے۔ حسینؑ دعا کریں گے! حسینؑ دعا کرنے والوں میں نہیں دعا کا شکار ہونے والوں میں ہیں۔

(آٹھ کر اندر چلا جاتا ہے)

پانچواں سین

حسرت حسنا کے حرم کی عورتیں بیٹی ہوئی باتیں کر رہی ہیں۔

(شام کا وقت)

سکینہ۔ لٹاں بڑی پیاس لگی ہے۔

علی اصغر۔ پانی، پانی۔

حسد۔ قربان مگنی بیٹے، کتنا پانی پیو گے؟ ابھی لائی۔ (مٹکوں کو جاکر دیکھتی ہے اور چھاتی بیٹنی

لوٹتی ہے) اے قربان مگنی بی بی کہیں ایک ٹوند پانی نہیں بچوں کو کیا پلاؤں؟

زینب۔ کیا بالکل پانی غائب ہو گیا؟

حسد۔ اے قربان مگنی بی بی۔ ساری مٹکیں خالی پڑی ہوئی ہیں۔

زینب۔ غضب ہو گیا ندی تو بند ہی تھی۔ اب ظالم کنوئیں بھی نہیں کھودنے دیتے۔

اصغر۔ پانی۔ پانی۔

شہربانو۔ یا خدا! کس عذاب میں پھنسے۔ ان تھنوں کو کیسے سمجھاؤں!

حسد۔ بی بی۔ قربان جاؤں! میں جاکر دریا سے پانی لاتی ہوں، کون نوا رو گے گا۔ منہ مجلس

دوں اُس کا۔ کیا میرے لال پیاسوں تڑپیں گے، جب دریا میں پانی بھرا ہوا ہے؟

زینب۔ تو نہیں جانتی۔ ساڑھے چھ ہزار جوان دریا کا پانی روکنے کے لیے تعینات ہیں۔

حسد۔ اے قربان جاؤں بی بی کون مجھ سے بولے گا۔ جھاڑو نہ ماروں گی۔ رسول کے بیٹے

پیاسے رہیں گے؟

(حسد ایک مٹک لے کر دریا کی طرف جاتی ہے اور تھوڑی دیر کے بعد لوٹ آتی ہے۔

سر کے بال ٹپے ہوئے، کپڑے پھنٹے ہوئے، مٹک غدار روٹی ہوئی زمین پر بیٹھ جاتی ہے)۔

زینب۔ کیا ہوا حسد؟ یہ تیری کیا حالت ہے؟

حسد۔ بی بی خدا کا عذاب ان زوسیاہوں پر نازل ہو ظالموں نے مجھے روک لیا۔ میری مٹک

چھین لی۔ اور ایک سلتے کو مجھ پر چھوڑ دیا۔ بھاگتے بھاگتے کسی طرح یہاں تک پہنچی

ہوں۔ ہائے ان موزیوں پر آسمان بھی نہیں ٹوٹ پڑتا۔ اتنا ذلیل کبھی نہ ہوئی تھی۔

(روتی ہے)

حسینؑ۔ (اندر جا کر) حنفہ کیوں روتی ہے۔ اُسے یہ تیرے کپڑے کس نے پھاڑے؟
زینبؓ۔ بے چاری شامت کی ماری پانی لانے گئی تھی۔ بچے پیاس سے تڑپ رہے تھے ظالموں
نے نیم جان کر دیا۔

حسینؑ۔ حنفہ مت رو۔ رسولؐ کے قدموں کی قسم۔ ابھی ان ظالموں کا سر تیرے پیروں پر
ہوگا۔ جن کے بے رحم ہاتھوں نے تیری بے حرمتی کی ہے۔ چاہے میرے سارے
رفیق میرے سارے عزیز اور میں خود کیوں نہ مر جاؤں۔ عورت کی بے حرمتی کا
بدلہ خون ہے۔ چاہے وہ غلام اور ٹیکس ہی کیوں نہ ہو۔ میں ان ظالموں کو دکھا دوں
گا کہ مجھے اپنی لوٹڑی کی آبرو اپنے حرم سے کم پیاری نہیں ہے۔

(تکوار ہاتھ میں لے کر باہر جاتے ہیں، پر حنفہ ان کے پاؤں سے لپٹ جاتی ہے)

حنفہ۔ میرے آقا میری جان آپ پر فدا ہو۔ میں اپنا بدلہ دنیا میں نہیں عقلمی میں لینا چاہتی
ہوں۔ جہاں کی آگ کہیں زیادہ تیز۔ جہاں کی سزائیں یہاں سے کہیں زیادہ دل
ہلانے والی ہوں گی۔ میں نہیں چاہتی کہ آپ کی تکوار سے قتل ہو کر وہ عذاب سے
چھوٹ جائیں۔

حسینؑ۔ حنفہ یہ سب اس کے لیے ہے، جو دنیا میں اپنا بدلہ نہ لے سکے۔ اگر میرے پاس
ایک لاکھ آدمی ہوتے تو تیری بے عزتی کا بدلہ لینے کے لیے میں انھیں قربان
کر دیتا۔ ان بہتر آدمیوں کی حقیقت ہی کیا ہے۔ میرے پاؤں چھوڑ دے۔ ایسا نہ
ہو کہ میرا غصہ آگ بن کر مجھ کو جلا کر خاک کر دے۔

حنفہ۔ (دل میں) کاش اس وقت وہ ظالم یہاں ہوتے اور دیکھتے کہ جسے انھوں نے سٹوں سے
ٹنچو لیا تھا۔ اُس کی حضرت علیؑ کے بیٹے کی نگاہوں میں اتنی عزت ہے۔ (ظاہراً) نہیں
میرے مولا میں دشمنوں کو اتنی اچھی موت دینا نہیں چاہتی۔ میں انھیں جہنم کی
آگ میں جلانا چاہتی.....

(علی اکبرؑ کا آواز)

علی اکبرؑ۔ با جان سعد اپنی فوج سے نکل کر آیا ہے اور آپ سے ملنا چاہتا ہے۔
حسینؑ۔ ہاں! میں نے اُسے اُسی وقت بلایا تھا۔ پہلے اُس سے حنفہ کے ستانے والوں کے ظلم کا

معاوضہ لینا ہے۔

(حضرت حسنین اور علی اکبر باہر جاتے ہیں)

علی اکبر۔ یا حضرت میں بھی آپ کے ساتھ رہوں گا۔

عباسؓ۔ میں بھی۔

حسینؓ۔ نہیں میں نے اُس سے تنہا ملنے کا وعدہ کیا ہے۔ تمہارے ساتھ رہنے سے میری بات میں فرق آئے گا۔

اکبر۔ وہ تو اپنے ساتھ ایک سو جوانوں سے زیادہ لایا ہے جو چند قدموں کے فاصلے پر کھڑے ہیں۔ ہم آپ کو تنہا نہ جانے دیں گے۔

عباسؓ۔ سعد کی شرافت پر مجھے بھروسہ نہیں ہے۔

حسینؓ۔ میں اُسے اتنا کمینہ نہیں سمجھتا کہ میرے ساتھ دغا کرے۔ خیر چلو اگر اُسے کوئی اعتراض نہ ہوگا تو وہاں موجود رہنا۔ اُسے بھی اپنے ساتھ دو آدمیوں کو رکھنے کی آزادی ہوگی۔

(تینوں آدمی ہتھیاروں سے جگ کر چلتے ہیں۔ پردہ بدلتا ہے۔ دونوں فوجوں کے بیچ میں)

حسینؓ اور سعد کھڑے ہیں۔ حضرت حسنین کے ساتھ اکبر اور عباسؓ ہیں۔ سعد کے ساتھ

اس کا بیٹا اور غلام)

سعد۔ السلام علیک یا فرزند رسولؐ۔ آپ نے مجھے اپنی خدمت میں حاضر ہونے کا موقع دیا، اس کے لیے آپ کا مشکور ہوں۔ مجھے کیا ارشاد ہے؟

حسینؓ۔ میں نے تمہیں یہ تفصیل کرنے کے لیے تکلیف دی ہے کہ آخر تم مجھ سے کیا چاہتے ہو؟ تمہارے والد رسولؐ پاک کے فدائیوں میں سے تھے۔ اور اگر باپ کی طبیعت کا اثر کچھ بیٹے پر پڑتا ہے تو مجھے امید ہے کہ تم میں انسانیت کا جوہر موجود ہے۔ کیا نہیں جاننے کہ میں کون ہوں؟ میں تمہارے منہ سے سنتا چاہتا ہوں۔

سعد۔ آپ رسولؐ پاک کے نواسے ہیں۔

حسینؓ۔ اور یہ جان کر بھی تم مجھ سے جنگ کرنے آئے ہو۔ کیا تمہیں خدا کا ذرا بھی خوف نہیں۔ تم میں ذرا بھی انصاف نہیں ہے کہ تم مجھ سے جنگ کرنے آئے ہو، جو تمہارے ہی بھائیوں کی دغا کا شکار بن کر یہاں آچھسا ہے۔ اور اب یہاں سے واپس

جانا چاہتا ہے۔ کیوں آیا کام کرتے ہو۔ جس کے لیے تمہیں دُنیا میں رسوائی اور عقبیٰ میں رُوسایٰی حاصل ہو؟

سعد۔ یا حضرت میں کیا کروں۔ خدا جانتا ہے کہ میں کتنی مجبوری کی حالت میں یہاں آیا ہوں۔

حسینؑ۔ سعد کوئی انسان آج تک یہ کام کرنے پر مجبور نہیں ہوا، جو اُسے پسند نہ آیا ہو۔ تم کو یقین ہے کہ میرے قتل کے صلے میں تمہاری جاگیر بڑھے گی۔ رے کی حکومت ہاتھ آئے گی۔ دولت حاصل ہوگی۔ لیکن سعد حرام کی دولت نے بہت دنوں تک کسی کے ساتھ دوستی نہیں کی۔ اور نہ تمہارے لیے اپنی پرانی عادت چھوڑے گی۔ ہوس کو چھوڑو، اور مجھے اپنے گھر جانے دو۔

سعد۔ پھر تو میری زندگی کے دن انگلیوں پر گنے جاسکتے ہیں۔

حسینؑ۔ اگر یہ خوف ہے تو میں تمہیں اپنے ساتھ لے جاسکتا ہوں۔

سعد۔ یا حضرت ظالم میرے مکان برباد کر دیں گے، جو شہر میں اپنا ثانی نہیں رکھتے۔

حسینؑ۔ سبحان اللہ! تم نے وہ بات منہ سے نکالی جو تمہاری شان سے بعید ہے۔ اگر حق پر قائم رہنے کی سزا میں تمہارا مکان برباد کیا جائے تو ایسا بڑا نقصان نہیں۔ حق کے لیے لوگوں نے اُس سے کہیں بڑے نقصان اٹھائے ہیں۔ یہاں تک کہ جان سے بھی دریغ نہیں کیا۔ میں وعدہ کرتا ہوں کہ میں تمہیں اُس سے لہتا مکان بخوادوں گا۔

سعد۔ یا حضرت میرے پاس بڑی زرخیز اور آباد جاگیریں ہیں، جو ضبط کر لی جائیں گی۔ اور میری اولاد ان سے محروم رہ جائے گی۔

حسینؑ۔ میں حجاز میں تمہیں اُن سے زیادہ زرخیز اور آباد جاگیریں دُوں گا۔ اطمینان رکھو کہ میری ذات سے تمہیں کوئی نقصان نہ پہنچے گا۔

سعد۔ یا حضرت آپ پر میری جان غار ہو۔ میرے ساتھ ۲۲ ہزار سوار اور پیدل ہیں۔ زیاد نے ان کے سرداروں سے بڑے بڑے وعدے کر رکھے ہیں۔ میں اگر آپ کی طرف آ بھی جاؤں تو یہ آپ سے ضرور جنگ کریں گے۔ اس لیے ٹھیک یہی ہے کہ آپ جو شرطیں پسند فرمائیں، میں زیاد کو بلکہ دوں گا۔ میں اپنے خط میں صلح پر زور دُوں گا۔ اور مجھے یقین ہے کہ زیاد میری تجویز کو منظور کر لے گا۔

حسینؑ۔ خدا تمہیں اس کا ثواب عاقبت میں دے گا۔ میری پہلی شرط یہ ہے کہ مجھے مکہ کو لوٹنے دیا جائے۔ اگر یہ منظور نہ ہو تو میں سرحدوں کی طرف جا کر امن سے زندگی بسر کرنے کو راضی ہوں، اگر یہ بھی منظور نہ ہو تو مجھے یزید کے پاس جانے دیا جائے۔ اور سب سے بڑی شرط یہ ہے کہ جب تک میں یہاں ہوں، مجھے دریا سے پانی لینے کی پوری آزادی حاصل ہو۔ میں یزید کی بیعت کسی حالت سے نہ قبول کروں گا۔ اور اگر تم نے میری واپسی کی یہ شرط قائم کی تو ہم یہاں شہید ہو جانا ہی پسند کریں گے۔ لیکن اگر یہ ارادہ ہے کہ مجھے قتل ہی کر دیا جائے تو میں اپنی جان کو گراں سے گراں قیمت پر بیچوں گا۔

سحر۔ حضرت آپ کی شرط بہت معقول ہے۔

حسینؑ۔ میں تمہارے جواب کا کب تک انتظار کروں؟

سحر۔ صبح آفتاب کی روشنی کے ساتھ میرا قاصد آپ کی خدمت میں حاضر ہوگا۔

(دو دنوں آدمی اپنی اپنی فوج کی طرف لوٹے ہیں)

چھٹا سین

(آٹھ بجے شب کا وقت۔ زیاد کی غاص بیٹھ۔ شمر اور زیاد باتیں کر رہے ہیں)

زیاد۔ کیا کہتے ہو؟ میں نے سخت تاکید کردی تھی کہ دریا پر حسین کا کوئی آدمی نہ آنے پائے۔

شمر۔ بجا ہے، مگر میں تو حسین کے آدمیوں کو دریا سے پانی لاتے برابر دیکھتا رہا ہوں۔ اور شاید میرا دریا کی حفاظت کے لیے اپنی ذمہ داری پر حکم صادر کرنا سعد کو برا لگا۔ زیاد۔ سعد پر مجھے اطمینان ہے۔ ممکن ہے اُسے لوگوں کو پیاسوں مرتے دیکھ کر رحم آگیا ہو۔ اور حق تو یہ ہے کہ شاید میں بھی اس موقع پر اتنا بے رحم نہ ہو سکتا۔ اس سے یہ تو نہیں ثابت ہوتا کہ سعد کی نیت ڈانواں ڈول ہو رہی ہے۔

شمر۔ میں سعد کی شکایت کرنے کے لیے آپ کی خدمت میں نہیں حاضر ہوا ہوں۔ صرف وہاں کی حالت عرض کرنا تھی۔ حسین نے آج سعد کو ملاقات کی غرض سے بلایا بھی تو ہے۔ دیکھیے کیا باتیں ہوتی ہیں۔

زیاد۔ کیا؟ حسین سے ملاقاتیں بھی ہو رہی ہیں؟ تم ثابت کر سکتے ہو؟

شمر۔ حضور ثبوت کی ضرورت نہیں۔ ان کا قاصد آتا ہی ہوگا۔

زیاد۔ کیا کئی بار ملاقاتیں ہوئی ہیں؟

شمر۔ آج کی ملاقات کا تو مجھے علم ہے۔ پر شاید اور بھی ملاقاتیں تنہائی میں ہوئی ہوں۔

زیاد۔ کوئی اور آدمی ساتھ نہیں رہا؟

شمر۔ میں نے خود ساتھ چلنا چاہا تھا۔ لیکن میری عرض قبول نہ ہوئی۔

زیاد۔ کلام پاک کی قسم! میں اسے برداشت نہیں کر سکتا۔ میں نے اُسے حسین سے جنگ

کرنے کو بھیجا ہے۔ معالحت کرنے کے لیے نہیں۔ میں اس سے اس کا جواب طلب

کروں گا۔

شمر۔ حضور نے ان کے ساتھ جو سلوک کیے ہیں اور اس کام کے لیے جو صلہ تجویز کیا ہے

وہ تو کسی دشمن کو بھی آپ کا دوست بنا دیتا۔ مگر اپنا اپنا مزاج ہی تو ہے۔

(ایک قاصد کا آنا)

قاصد۔ السلام علیک۔ یا امیر عمر بن سعد کا خط لایا ہوں۔

(زیادہ کو خط دیتا ہے اور زیادہ اُسے پڑھنے لگتا ہے۔ قاصد باہر چلا جاتا ہے)

زیادہ۔ اس مصالحت کا نتیجہ تو اچھا نکلا۔ حسین واپس جانے کو رضامند ہیں۔ اور سعد نے اس کی تائید کرتے ہوئے لکھا ہے کہ ان کی جانب سے کسی خطرے کا اندیشہ نہیں۔ خلیفہ یزید کا منشا بھی یہی ہے۔ سعد نے خوب کیا کہ بغیر جنگ و جدال کے فتح حاصل کر لی۔

شمر۔ بیشک بڑی شاندار فتح ہے۔

زیادہ۔ کیوں، یہ فتح نہیں ہے؟ طعنہ کیوں دیتے ہو؟

شمر۔ جسے آپ فتح سمجھ رہے ہیں، وہ فتح نہیں، آپ کی شکست ہے۔ ایسی شکست جو پھر آپ کو اٹھنے نہ دے گی۔ آگ، پھوس میں پڑ کر اتنی خوفناک نہیں ہو سکتی جتنے اس محاصرے سے نکل کر حسین ہو جائیں گے۔ شیر کسی شکار کے پیچھے دوڑتا ہوا بستی میں آگیا ہے۔ اُسے آپ گھیر کر مار سکتے ہیں۔ لیکن ایک بار وہ پھر جنگل میں پہنچ جائے تو کون ہے، جو اُس کے بچوں کے سامنے جانے کی ہمت کر سکے۔ کر بلا سے نکل کر حسین وہ دریا ہوں گے جو باندھ کو توڑ کر باہر نکل آیا ہو۔ اور آپ کی حالت اسی ٹوٹے ہوئے باندھ کی طرح ہوگی۔

زیادہ۔ ہاں، اس میں تو کوئی شک نہیں کہ اگر وہ نکل کر حجاز اور یمن چلے جائیں تو شاید خلیفہ یزید کی خلافت ڈگمگا جائے۔ مگر ایک شرط یہ بھی تو ہے کہ انھیں یزید کے پاس جانے دیا جائے۔ اس میں ہمیں کیا غدر ہو سکتا ہے؟

شمر۔ اگر باز کبوتر کے نزدیک پہنچ جائے تو دنیا کی کوئی فوج اُسے باز کے چنگل سے نہیں بچا سکتی، کوئی عجب نہیں کہ اپنی عقل کے زور سے امر دہ کا قیدی فردا کا خلیفہ ہو اور خلیفہ کو اُلٹے اُن کی بیعت قبول کرنی پڑے۔

زیادہ۔ تمھارا یہ خیال بھی بہت درست ہے، کاش مجھے تمھاری وفاداری کا اتنا علم پہلے ہوتا تو تمھیں فوج کے سپہ سالار ہوتے۔

زیادہ۔ تم صبح چلے جاؤ، اور سعد سے کہو کہ فوراً جنگ شروع کر دے۔

شمر۔ حضور کو جو حکم دینا ہو، بذریعہ خط عطا فرمائیں۔ ماتحت کے ذریعہ افسر کو حکم دینا افسر کو ماتحت کے خون کا پیاسا بنانا ہے۔

زیاد۔ بہتر میں خط ہی لکھے دیتا ہوں۔

(زیاد خط لکھ کر شمر کو دیتا ہے)

شمر۔ اس میں حضور نے ایسا کوئی کلمہ تو نہیں لکھا جس میں سعد کو شہید ہو کہ میرے اشارے سے لکھا گیا ہے؟

زیاد۔ مطلق نہیں۔ ہاں یہ البتہ لکھ دیا ہے کہ اگر تو نے سرتابی کی تو تیری جگہ شمر لشکر کا سردار ہوگا۔

شمر۔ حضور کی قدردانی کی کہاں تک تعریف کروں!

زیاد۔ اس کی ضرورت نہیں۔ اگر سعد میرے حکم کی تعمیل کرے تو بہتر، نہیں تو وہ معزول ہوگا اور تم لشکر کے سردار ہو گے۔ پہلا کام جو تم کرو گے وہ سعد کا سر قلم کر کے میرے پاس بھیجنا ہوگا۔ یہی تمہاری بحالی کی سند ہوگی۔

شمر۔ (اٹھ کر) آداب بجا لاتا ہوں۔

(شمر باہر چلا جاتا ہے اور زیاد مکان میں آرام کرنے جاتا ہے)

ساتواں سین

(بچہ شام کا لنگر۔ غر اور سعد گھوڑوں پر سوار فوج کا معائنہ کر رہے ہیں)

غر۔ ابھی تک زیاد نے آپ کے خط کا جواب نہیں دیا؟
سعد۔ اُس کے انتظار میں رات بھر آنکھیں نہیں لگیں۔ جب کسی کی آہٹ ملتی تھی تو عثمان ہوتا تھا کہ قاصد ہے۔ مجھے تو یقین ہے کہ امیر زیاد میری تجویز منظور کر لیں گے۔
غر۔ کاش ایسا ہوتا۔ اگر جنگ کی نوبت آئی تو فوج کے کتنے ہی سپاہی لڑنے سے انکار کر دیں گے۔

(سانے سے شر گھوڑا دوڑاتا ہوا آتا ہے)

سعد۔ لو قاصد بھی آگیا۔ خدا کرے، اچھی خبر لایا ہو؟ ارے یہ تو شر ہے۔
غر۔ ہاں شر ہے۔ خدا خیر کرے، جب یہ خود زیاد کے پاس گیا تھا تو مجھے آپ کی تجویز منظور ہونے میں بہت شک ہے۔

شر۔ (قریب آکر) السلام علیک، میں کل ایک ضرورت سے مکان چلا گیا۔ آخر زیاد کو خبر ہو گئی۔ اُس نے مجھے بلایا اور آپ کو یہ خط دیا۔

(خط سعد کو دیتا ہے۔ سعد خط پڑھ کر جیب میں رکھ لیتا ہے اور ایک لمبی سانس لیتا ہے)

سعد۔ شر میں نے سمجھا تھا، تم صلح کی خبر لائے ہو گے۔
شر۔ آپ کی سمجھ کی غلطی تھی۔ آپ کو معلوم ہے کہ امیر زیاد ایک مرتبہ فیصلہ کر کے پھر اُسے نہیں بدلتے۔ اب آپ کی کیا منشا ہے۔

سعد۔ مجبوراً حکم کی تعمیل کروں گا۔

شر۔ تو میں فوج کو تیار ہونے کا حکم دیتا ہوں۔

سعد۔ جیسا درست سمجھو۔

(شر فوج کی طرف چلا جاتا ہے)

غر۔ خدا سب کچھ کرے، لیکن انسان کا باطن سیاہ نہ بنائے۔
سعد۔ یہ سب انھیں حضرت کی کارگزاری ہے۔ زیاد میری طرف سے کبھی اتنے بدگمان نہ تھے۔

خُر۔ مجھے تو فرزندِ رسولؐ سے لڑنے کے خیال ہی سے وحشت ہوتی ہے۔

سعد۔ خُر۔ تم سچ کہتے ہو، مجھے یقین ہے کہ ان سے جو لڑے گا، اُس کی جگہ جہنم میں ہے۔ مگر مجبور ہوں۔ اس کی پرواہ نہ کروں تو بھی گھر کی طرف سے بے فکر تو نہیں ہو سکتا۔ انوس میں تو ہوس کے ہاتھوں تباہ ہوا۔ کاش میرا دل اتنا مضبوط ہوتا کہ زے کی نظامت پر لٹو نہ ہو جاتا تو آج میں فرزندِ رسولؐ کے مقابلے پر کھڑا نہ ہوتا۔
خُر کیا اس جنگ کے بعد کسی طرح مغفرت نہیں ہو سکتی؟

خُر۔ فرزندِ رسولؐ کے خون کا داغ کیسے دھلے گا؟

سعد۔ خُر، میں اتنے روزے رکھوں گا، کہ میرا جسم گھل جائے گا۔ اتنی نمازیں ادا کروں گا کہ آج تک کسی نے نہ کی ہوں گی۔ زے کی ساری آمدنی خیرات کردوں گا۔ پیادہ پا حج کروں گا اور رسولؐ پاک کے مزار شریف پر بیٹھ کر روؤں گا۔ گنہگاروں کی خطائیں معاف کروں گا اور ایک چوٹی کو بھی ایذا نہ پہنچاؤں گا۔ ہائے ظالم شر سوچنے کا بھی موقع نہیں دینا چاہتا۔ فوجیں تیار ہو رہی ہیں۔ قیس، حجاب، اشعث اپنے اپنے آدمیوں کو صفوں میں کھڑا کرنے لگے، وہ دیکھیے، نقارے پر چوب بھی پڑ گئی۔

خُر۔ میں بھی جاتا ہوں، اپنے آدمیوں کو سنبھالوں۔

(آہستہ آہستہ جاتا ہے)

سعد۔ (دل میں) اے خدا! بہت بہتر ہوتا کہ تو نے مجھے شمر کی طرح سیاہ باطن بتایا ہوتا کہ عذاب کی کشمکش سے آزاد ہو جاتا۔ یا ہانی اور کثیر کی طرح دل دیا ہوتا کہ اپنے کو غیر پر قربان کر دیتا۔ کمزور انسان جس کی اپنی مرضی پر قابو نہ ہو، غلام سے بھی بدتر ہے۔ میرے قبیلے والوں نے بھی صف بندی شروع کر دی۔ مجھے بھی اب جاکر اپنی جگہ پر سب سے آگے چلنا چاہیے اور ڈی کرنا چاہیے، جو شمر کرائے۔ کیونکہ اب میں فوج کا سردار نہیں ہوں، شمر ہے۔

(آہستہ آہستہ جاکر فوج کے سامنے کھڑا ہو جاتا ہے)

شمر۔ (اوپنی آواز سے) اے خلافت کو زندہ رکھنے کے لیے اپنے تئیں قربان کرنے والے بہادرو! خدا کا نام لے کر قدم آگے بڑھاؤ۔ دشمن تمہارے سامنے ہے۔ وہ ہمارے رسولؐ پاک کا نواسہ ہے۔ اور اُس رشتے سے ہم سب اُس کے آگے سر نہ کھکاتے

ہیں۔ لیکن جو آدمی حرم کا اتنا بندہ ہے کہ رسول پاکؐ کے حکم کو جو انھوں نے خلافت کو اب تک قائم رکھنے کے لیے دیا تھا، پیروں تلے کھلتا ہے اور قوم کی بیعت کی پرواہ نہ کر کے اپنی وراثت کے حق کے لیے خلافت کو خاک میں ملا دینا چاہتا ہے، وہ رسولؐ کا نواسہ ہوتے ہوئے بھی مسلمان نہیں ہے۔ ہماری نگاہوں میں رسولؐ کے حکم کی عزت اُس کے نواسہ کی عزت سے کہیں زیادہ ہے۔ ہمارا فرض ہے کہ ہم نے جس خلیفہ کی بیعت قبول کی ہے، اُسے ایسے حملوں سے بچائیں، جو مذہب کے نام پر کیے جاتے ہیں۔ چلو فرض کے میدان میں قدم بڑھاؤ۔

(نقاد پر چوب پڑتی ہے اور پورا لشکر حضرت امام حسینؑ کی طرف پڑھ کی طرف بڑھتا ہے۔)

سعد آگے قدم بڑھاتا ہوا حسینؑ کے قریب پہنچ جاتا ہے)

عباسؑ۔ (حضرت حسینؑ کے خیمے سے نکل کر) سعد یہ دعا! ہم تمہارے جواب کا انتظار کر رہے ہیں اور تم ہمارے اوپر حملہ کر رہے ہو۔ کیا یہی آئین جنگ ہے؟

سعد۔ حضرت، کلام پاک کی قسم۔ میں دعا کے ارادے سے نہیں آیا (زیاد کا خط عباسؑ کے ہاتھ میں دے کر) یہ دیکھیے، میرے ساتھ انصاف کیجیے۔ میں اس وقت نام کے لیے سردار ہوں۔ اختیار شمر کے ہاتھوں میں ہے۔

عباسؑ۔ (خط پڑھ کر) آخر تم دنیا کی طرف جھکے۔ یاد رکھو خدا کی درگاہ میں شمر نہیں تم خطاوار سمجھے جاؤ گے۔

سعد۔ یا حضرت یہ جانتا ہوں۔ لیکن زیاد کے غصے کا مقابلہ نہیں کر سکتا۔ وہ بتی ہے میں چوہا ہوں۔ وہ باز ہے، میں کبوتر ہوں۔ وہ ایک اشارے سے میرے خاندان کا نشان مٹا سکتا ہے۔ اپنی حفاظت کی فکر نے مجھے مجبور کر دیا ہے۔ میرے دین اور ایمان کو خوفناک کر دیا ہے۔

عباسؑ۔ خلاصہ یہ کہ تم ہمارا محاصرہ کرنا چاہتے ہو۔ ٹھہرو کہ میں جا کر بھائی صاحب کو اطلاع کر دوں۔

(عباسؑ حضرت حسینؑ کے خیمے کی جانب جاتے ہیں)

شمر۔ (سعد کے نزدیک آکر) کیا اب کوئی دوسری چال چلنے کے لیے سوچ رہے ہیں؟

سعد۔ نہیں، حضرت حسینؑ کو ہماری آمد اور ارادہ کی اطلاع دینے گئے ہیں۔

شمر۔ یہ اس موقع کو ہمارے ہاتھوں سے چھین لینے کا حیلہ ہے۔ شاید قبیلوں سے امداد طلب کرنے کا قصد کر رہے ہیں۔ ایک دن کی دیر بھی اُنھیں موقع کا بادشاہ بنا سکتی ہے۔
(مہاشن خجے سے واپس آتے ہیں)

مہاشن۔ میں نے حضرت حسینؑ کو تمہارا پیغام دیا۔ حضرت کو اس کا بے حد صدمہ ہے کہ اُن کی کوئی شرط منظور نہیں ہوئی۔ ہمیں صلح کی اس سے زیادہ کوشش اُن کے امکان میں نہ تھی۔ گو ہم سب جنگ کے لیے تیار ہیں لیکن انھوں نے ایک دن کی مہلت مانگی ہے کہ دعا اور نماز میں گزاریں۔ صبح کو جو ہمیں خدا کا حکم ہوگا، اُس کی تعمیل کریں گے۔

سعد۔ اس کا جواب میں اپنی فوج کے دوسرے سرداروں سے مشورہ کر کے دوں گا۔
(مہاشن اپنے خجے کی طرف جاتے ہیں اور خر، جھج، اھجھ، قیس سب سعد کے پاس آکر کھڑے ہو جاتے ہیں)

سعد۔ شمر، تمہاری اس معاملے میں کیا صلاح ہے؟
شمر۔ یہ ان کی حیلہ بازی ہے۔ آئندہ آپ امیر ہیں، جو جی چاہے کریں۔
سعد۔ (دوسرے سرداروں سے مخاطب ہو کر) حضرت حسینؑ نے ایک دن کی مہلت کی درخواست کی ہے۔ آپ لوگوں کی کیا صلاح ہے؟
شمر۔ اس کا آپ لوگ خیال رکھیے گا، کہ یہ مہلت میزان کو پلٹ سکتی ہے۔
خر۔ مہلت کے منظور کرنے میں پس و پیش کا کوئی موقع نہیں۔
جھج۔ حسینؑ اگر کافر ہوتے اور مہلت کی درخواست کرتے تو بھی اُس کو قبول کرنا لازم تھا۔ بہت ممکن ہے کہ وہ کل تک آپس میں صلاح کر کے یزید کی بیعت قبول کر لیں تو ناحق خونریزی کیوں ہو۔

شمر۔ اور اگر شام تک بنی اسد اور دوسرے قبیلے اُن کی مدد کے لیے آجائیں تو؟
اھجھ۔ حضرت حسینؑ نے ابھی تک کسی قبیلے سے امداد نہیں طلب کی، ورنہ ہم اتنے اطمینان سے یہاں نہ کھڑے ہوتے۔

سعد۔ بنی اسد ہی نہیں، اگر عراق کے سارے قبیلے آجائیں، تب بھی ہم آج اُنھیں جنگ کے لیے مجبور نہیں کر سکتے۔ یہ انسانیت سے بعید ہے۔ میرا فیصلہ یہی ہے، آئندہ

آپ لوگوں کو اختیار ہے۔

(سعد نے میں بھرا ہوا وہاں سے چلا جاتا ہے)

شمر۔ کیا آپ لوگوں کی یہی مرضی ہے، کہ آج جنگ ملتوی کی جائے؟
ع۔ یہاں جتنے اصحاب موجود ہیں، سب اپنی رائے دے چکے۔ امیر لشکر بھی چلا گیا۔ ایسی حالت میں مہلت کے سوائے اور ہو ہی کیا سکتا ہے؟ اگر آپ اپنی ذمہ داری پر جنگ کرنا چاہتے ہیں تو شوق سے کیجیے۔

(ع، حجاج وغیرہ بھی چلے جاتے ہیں)

شمر۔ (دل میں) کون کہتا ہے، کہ حسین کے ساتھ دعا کی گئی؟ یہاں سب کے سب حسین کے دوست نظر آتے ہیں، اس فوج میں رہنے سے کہیں یہ بہتر تھا کہ سب کے سب حسین کی فوج میں ہوتے، تب بھی ان کی اتنی مدد نہ کر سکتے۔ مجھے ذرا بھی تعجب نہ ہوگا، اگر کل سب لوگ ہتھیار رکھ کر حسین کے قدموں پر گر پڑیں۔ زیادہ کو اس مہلت کی اطلاع تو دے ہی دوں۔

(سعد کا قاصد مہلت کا پیغام لے کر حسین کی لشکر کے جانب آتا ہے۔ شمر اپنے خیے کی

طرف جاتا ہے)

آٹھواں سین

(وقت آٹھ بجے رات۔ صحنہ ایک کرسی پر میدان میں بیٹھے ہوئے ہیں۔ ان کے

دوست اور عزیز سب فرش پر بیٹھے ہوئے۔ شمع جل رہی ہے)

حسین۔ شکر ہے خدائے پاک کا، جس نے ہمیں ایمان کی روشنی عطا کی، تاکہ ہم نیکی کو قبول کریں اور بدی سے بچیں۔ میرے سامنے اس وقت میرے بیٹے اور بھتیجے، بھائی اور بھانجے، دوست اور رفیق سب جمع ہیں۔ میں سب کے لیے خدا سے دعا کرتا ہوں۔ مجھے اس کا فخر ہے کہ اُس نے مجھے ایسے سعادت مند عزیز اور ایسے جاں نثار دوست عطا کیے۔ آپ نے اپنی دوستی کا حق پوری طرح ادا کر دیا۔ آپ نے ثابت کر دیا کہ حق کے سامنے آپ جان اور مال کی کوئی حقیقت نہیں سمجھتے۔ اسلام کی تاریخ میں آپ کا نام ہمیشہ روشن رہے گا۔ میرا دل، اس خیال سے پاش پاش ہوا جاتا ہے کہ کل میرے باعث وہ لوگ جنہیں زندہ رہنا چاہیے، جن کا حق ہے زندہ رہنا، جن کی ابھی زندگی میں بہت کچھ کرنا باقی ہے، شہید ہو جائیں گے۔ مجھے جچی خوشی ہوگی اگر تم لوگ میرے دل کا یہ بوجھ ہلکا کر دو گے۔ میں بڑی خوشی سے ہر ایک کو اجازت دیتا ہوں، کہ اس کا جہاں جی چاہے چلا جائے۔ میرا کسی پر کوئی حق نہیں ہے۔ میں تم سے التماس کرتا ہوں۔ اسے قبول کر دو۔ تم سے کسی کی دشمنی نہیں ہوئی ہے۔ جہاں جاؤ گے، لوگ تمہاری عزت کریں گے۔ تم زندہ شہید ہو جاؤ گے جو مرکز شہادت کا درجہ پانے سے کم عزت کی بات نہیں۔ دشمن کو صرف میرے خون کی پیاس ہے۔ میں ہی اُس کے راستے کا پتھر ہوں۔ اگر حق اور انصاف کو صرف میرے خون سے آسودگی ہو جائے تو اُس کے لیے اور خون کیوں بہلایا جائے۔ سعد سے ایک شب کی مہلت مانگنے میں یہی میرا خیال تھا۔ یہ دیکھو، میں شمع شعلہ کیسے دیتا ہوں۔ جس میں کسی کو حجاب نہ ہو۔

(سب لوگ رونے لگتے ہیں اور کوئی اپنی جگہ سے نہیں ہٹا)

عہد۔ یا حضرت، اگر آپ ہمیں مار کر بھگائیں تو بھی ہم نہیں جاسکتے۔ خدا وہ دن نہ دکھائے

کہ ہم آپ سے جدا ہوں۔ آپ کی شفقت کے سائے میں مل کر اب ہم سوچ ہی نہیں سکتے کہ آپ کے بغیر ہم کیا کریں گے، کیسے رہیں گے۔
 علی اکبر۔ با جان، یہ آپ کیا فرماتے ہیں؟ ہم آپ کے قدموں پر نثار ہونے کے لیے آئے ہیں۔ آپ کو یہاں تنہا چھوڑ کر جانا تو کیا محض، اُس کے خیال سے روح کو نفرت ہوتی ہے۔

حبیب۔ خدا کی قسم ہم آپ کو اُس وقت تک نہیں چھوڑ سکتے، جب تک دشمنوں کے سینہ میں تیز برچھیاں نہ بچھولیں۔ اگر میرے پاس تلوار بھی نہ ہوتی تو میں آپ کی حمایت پتھروں سے کرتا۔

عبداللہ کلبی۔ اگر مجھے اِس کا یقین ہو جائے کہ میں آپ کی حمایت میں زندہ جلایا جاؤں گا اور پھر زندہ ہو کر جلایا جاؤں گا۔ یہ عمل ستر مرتبہ ہوتا رہے گا، تو بھی میں آپ سے جدا نہیں ہو سکتا۔ آپ کے قدموں پر نثار ہونے سے جو مرتبہ حاصل ہوگا، وہ ایسی ایسی بے شمار زندگیوں سے بھی نہیں ہو سکتا۔

ظہیر۔ آپ نے زبان مبارک سے باتیں نکال کر کے میری جتنی دل شکنی کی ہے، اُس کا کافی اظہار نہیں کر سکتا۔ اگر ہمارے دل دنیائی ہوس سے مغلوب بھی ہو جائیں تو بھی ہمارے قدم کسی دوسری طرف جانے سے گریز کریں گے۔ کیا آپ ہمیں دنیا میں رُوسیاہ اور بے عزت بن کر زندہ رکھنا چاہتے ہیں؟

حسین۔ آہ! کاش رسول پاک آج زندہ ہوتے اور دیکھتے کہ اُن کی اولاد اور اُن کی اُمت حق پر کتنے شوق سے فدا ہوتی ہے۔ میری خدا سے یہی التجا ہے کہ اسلام میں حق پر شہید ہونے والوں کی کبھی کمی نہ رہے۔ دوستو آؤ نماز پڑھ لیں۔ شاید یہ ہماری آخری نماز ہو۔

(سب لوگ پڑھنے لگتے ہیں)

نواں سین

(مجھ حسین کے فکر میں جگ کی تباہی ہو رہی ہیں)

عہاس۔ خیمے ایک دوسرے سے ملا دیے گئے اور ان کے چاروں جانب خندقیں کھود ڈالی گئیں۔ فکارہ بجا دوں؟

حسین۔ نہیں ابھی نہیں۔ میں جگ میں پہلے قدم بڑھانا نہیں چاہتا۔ میں ایک مرتبہ پھر صلح کی تحریک کروں گا۔ ابھی تک میں نے شام کے لشکر سے کوئی تقریر نہیں کی۔ سرداروں ہی سے کام نکالنے کی کوشش کرتا رہا۔ اب میں جوانوں سے دوبارہ باتیں کرنا چاہتا ہوں۔ کہہ دو ساڈنی تیار کرے۔

عہاس۔ جیسا ارشاد۔

(باہر جاتے ہیں)

حسین۔ (دعا کرتے ہوئے) اے خدا! تو ہی ذوقی ہوئی کشتیوں کو پار لگانے والا ہے۔ مجھے تیری ہی پناہ ہے۔ تیرا ہی بھروسہ ہے۔ جس رنج سے دل کمزور ہو، اُس میں تیری ہی مدد مانگتا ہوں۔ جو آفت کسی طرح سر سے نہ نکلے، جس میں دوستوں سے کام نہ نکلے، جہاں کوئی حیلہ نہ ہو، وہاں تو ہی میرا مددگار ہے۔

(خیمے سے باہر نکلتے ہیں۔ حبیب اور ظہیر آپس میں نیزے بازی کی مشق کر رہے ہیں)

حبیب۔ یا حضرت۔ میری خدا سے یہی دعا کہ یہ نیزہ سعد کے جگر میں چبھ جائے اور رے کی صوبیداری کا ارمان اس کے خون کے راستے سے نکل جائے۔

ظہیر۔ اسے صوبہ داری ضرور ملے گی جہنم کی، یا رے کی۔ اس کا فیصلہ میری تلوار کرے گی۔

حبیب۔ وا! وہ میرا شکار ہے۔ ادھر نگاہیں نہ اٹھائیے گا۔ آپ کے لیے میں نے شمر کو چھوڑ دیا۔

ظہیر۔ بخدا وہ میرے مقابلے آئے تو میں اس کی ناک کاٹ کر چھوڑ دوں۔ ایسے بدنیت آدمی کے لیے جہنم سے زیادہ تکلیف دُنیا ہی میں ہے۔

مہاش۔ اور میرے لیے کون سا شکار تجویز کیا؟

ظہیر۔ آپ کے لیے زیادہ حاضر ہے۔

حسین۔ میں ذرا سعد کے لشکر سے باتیں کر کے آجوں تو اس کا فیصلہ ہو۔

حبیبت۔ مگر اہوں کی فہمائش کرنا بے کار ہے۔ اُن کے دل اتنے سخت ہو گئے ہیں کہ ان پر کوئی تقریر اثر نہیں کر سکتی۔

حسین۔ تاہم کوشش کرنا میرا فرض ہے۔

(برود بدلتا ہے۔ حسین اپنی ساطی پر سعد کی فوج کے سامنے کھڑے ہیں)

حسین۔ اے لوگو! کوفہ اور شام کے دلیر جوانو اور سردارو! میری بات سنو۔ جلدی نہ کرو۔ مسلمان اپنے بھائی کی گردن پر تلوار چلانے میں جتنی دیر کریں عین ثواب ہے۔ میں اس وقت تک خونریزی نہیں کرنا چاہتا۔ جب تک تمہیں اتنا نہ سمجھالوں، جتنا مجھ پر واجب ہے۔ میں خدا اور انسان دونوں ہی کے نزدیک اس جنگ کی ذمہ داری سے پاک رہنا چاہتا ہوں، جہاں بھائی کی تلوار بھائی کے گردن پر ہوگی۔ تمہیں معلوم ہے میں یہاں کیوں آیا؟ کیا میں نے عراق اور شام پر فوج کشی کی؟ سنو اور انصاف کرو، اگر تمہیں خدا کا خوف اور ایمان کا لحاظ ہے کہ میں یہاں تمہارے ہی سرداروں کے نکلانے سے آیا۔ میں نے عہد کر لیا تھا کہ میں دنیا سے الگ رہ کر خدا کی عبادت میں اپنی زندگی کے بچے ہوئے دن گزاروں گا۔ مگر تمہاری ہی فریاد نے مجھے اپنے گوشے سے نکالا۔ رسول کی امت کی فریاد سن کر میں کانوں میں انگلی نہ ڈال سکا۔ اگر اس حمایت کی سزا قتل ہے تو یہ سر حاضر ہے۔ شوق سے قتل کرو۔ میں حجاج سے پوچھتا ہوں، کیا تم نے مجھے خط نہیں لکھے تھے؟

حجاج۔ میں نے آپ کو کوئی خط نہیں لکھا۔

حسین۔ قیس تمہیں بھی خط لکھنے میں انکار ہے؟

قیس۔ میں نے کب آپ سے فریاد کی تھی؟

حسین۔ اور شمر تم نے تو دستخط کیے تھے؟

شمر۔ سراسر غلط ہے۔ جھوٹ ہے۔

حسین۔ خدا گواہ ہے میں نے اپنی زندگی میں کبھی جھوٹ نہیں بولا۔ لیکن آج یہ دلع بھی لگا۔

احصاف۔ آپ یزید کی بیعت کیوں نہیں کر لیتے کہ اسلام ہمیشہ کے لیے فتنہ اور فساد سے پاک ہو جائے۔

حسین۔ کیا اس کے سوا اور مصالحت کی کوئی صورت نہیں ہے؟ تو اس شرط پر صلح کرنا میرے لیے غیر ممکن ہے۔ خدا کی قسم میں ذلیل ہو کر تمہارے سامنے سر نہ جھکاؤں گا اور نہ خوف مجھے یزید کی بیعت قبول کرنے پر مجبور کر سکتا ہے۔ اب تمہیں اختیار ہے۔ ہم بھی جنگ کے لیے تیار ہیں۔

شمر۔ پہلا تیر چلانے کا ثواب میرا ہے۔

(حضرت امام حسینؑ پر تیر چلاتا ہے)

کسی طرف سے آواز آتی ہے۔ ”جہنم میں جانے کا فخر بھی پہلے تجھی کو ہوگا۔“

(امام حسینؑ اونٹنی کو اپنی فرودگاہ کی طرف پھیر دیتے ہیں۔ ٹرائی فوج سے کل کر آہستہ

آہستہ حضرت امام حسینؑ کے پیچھے چلتے ہیں)

شمر۔ واللہ، خرتماہ اس طرح آہستہ آہستہ اپنے تئیں تول تول کر چلنا میرے دل میں فہرہ

پیدا کر رہا ہے۔ میں نے تم کو کبھی لڑائی میں اس طرح کانپتے ہوئے چلتے نہیں دیکھا۔

خ۔ اپنے کو جنت اور جہنم کے لیے تول رہا ہوں۔ اور حق یہ ہے کہ جنت کے لیے مقابلے

میں کسی چیز کو نہیں سمجھتا۔ چاہے کوئی مار ہی کیوں نہ ڈالے۔

(گھوڑے کو ایک ایڑ لگا کر حضرت امام حسینؑ کے پاس پہنچ جاتے ہیں)

اے فرزند رسولؐ میں بھی آپ کے ہمراہ ہوں۔ خداوند مجھے آپ پر فدا کرے۔ میں

وہی ہوں، جس نے آپ کو راستے سے واپس کرنے کی کوشش کی تھی۔ خدا کی قسم مجھے

امید نہ تھی کہ یہ لوگ آپ کے ساتھ یہ برتاؤ کریں گے اور صلح کی کوئی شرط نہ قبول

کریں گے، ورنہ میں آپ کو ادھر آنے ہی نہ دیتا، جب تک آپ میرے سر پر سے نہ

آتے۔ اب ادھر سے مایوس ہو کر آپ کی خدمت میں حاضر ہوا ہوں کہ آپ کی مدد کتے ہوئے

اپنے تئیں آپ کے قدموں پر پھر ٹٹا کر دوں۔ کیا آپ کے نزدیک میری توبہ قبول ہوگی؟

محسن۔ میری خدا سے دعا ہے کہ وہ تمہاری توبہ قبول کر لے۔

خ۔ اب مجھے معلوم ہو گیا کہ میں یزید سے بیعت واپس لینے میں کوئی گناہ نہیں کر رہا ہوں۔

(دونوں چلے جاتے ہیں، تیروں کی بارش ہونے لگتی ہے)

دسواں سہیل

(شام کا وقت۔ کونہ کا ایک گھر۔ نیسہ ہارگ میں زمین پر بیٹھی ہوئی گاتی ہے)

دبے ہوؤں کو دباتی ہے اُسے زمینوں لہ
یہ جانتی ہے کہ دمِ جسمِ ناتواں میں نہیں
قفس میں جی نہیں لگتا ہے آؤ پھر بھی مرا
یہ جانتا ہوں کہ تنکا بھی آشیاں میں نہیں
اجاز دے کوئی یا بھونک دے اُسے بجلی
یہ جانتا ہوں کہ رہناب آشیاں میں نہیں
خود اپنے دل سے مرا حال پوچھ لو سارا
مری زپاں سے مزامیری داستان میں نہیں
کریں گے آج سے ہم ضبط چاہے جو کچھ ہو
یہ کیا کہ لب پہ فغل اور اثر فغاں میں نہیں
خیال کر کے خود اپنے کیے کو روتا ہوں
شبایوں کے ہوا کچھ مرے مکمل میں نہیں

(دوب کا آتا)

نیسہ۔ بڑی دیر کی اکیلے بیٹھے بیٹھے جی آتا گیا۔ کچھ اُن لوگوں کی خبر ملی۔
دوب۔ ہاں نیسہ ملی، جبھی تو دیر ہوئی۔ تمہارا خیال درست نکلا۔ حضرت امام حسینؑ کے
ساتھ ہیں۔

نیسہ۔ کیا حضرت حسینؑ کی فوج آگئی؟
دوب۔ کیسی فوج، کل بوڑھے جوان اور بچے ملا کر ۷۲ آدمی ہیں۔ دس پانچ آدمی کونہ سے
بھی آگئے ہیں۔ کربلا کے بے پناہ میدان میں اُن کے خیمے پڑے ہوئے ہیں۔ ظالم
زیاد نے بیس بچپیں ہزار آدمیوں سے انھیں گھیر رکھا ہے۔ نہ کہیں جانے دیتا ہے۔
نہ کوئی بات مانتا ہے۔ یہاں تک کہ دریا سے پانی بھی نہیں لانے دیتا۔ پانچ ہزار
جوان دریا کی حفاظت کے لیے تعینات کر دیئے ہیں، شاید کل تک جنگ شروع
ہو جائے۔

نیسہ۔ مٹھی بھر آدمیوں کے لیے بیس بچپیں ہزار سپاہی! کتنا غضب ہے! ایسا غصہ آتا ہے
کہ زیاد کو پاؤں، تو سر کھل ڈالوں۔

دوب۔ بس اس کی بھی ضد ہے کہ یزید کی بیعت کرو۔ حضرت امام حسینؑ کہتے ہیں کہ یہ مجھ

سے نہ ہوگا۔

نیرہ۔ حضرت حسینؑ نبیؑ کے نواسہ ہیں۔ قول پر جان دیتے ہیں۔ میں ہوتی تو زیادہ کو ایسا مل دیتی کہ وہ بھی یاد کرتا۔ کہتی ہاں مجھے بیعت قبول ہے۔ وہاں سے جاکر بڑی فوج جمع کرتی اور یزید کے دانت کھٹے کر دیتی۔ رسولؐ پاکؐ کو شرع میں ایسے نازک موقع کے لیے کچھ رعایت رکھنی چاہیے تھی۔ تو کیا حضرت کی فوج پہنچنے پر بڑی گھبراہٹ ہے؟ وہب۔ مطلق نہیں۔ نیرہ، سب لوگ شہادت کے شوق سے متوالے ہو رہے ہیں۔ سب سے زیادہ تکلیف پانی کی ہے۔ ذرا ذرا سے بچے پیاسے تڑپ رہے ہیں۔

نیرہ۔ آہ! ظالمو۔ تم سے خدا سمجھے۔

وہب۔ نیرہ، مجھے رخصت کرو۔ اب دل نہیں مانتا۔ میں بھی حضرت حسینؑ کے قدموں پر ٹار ہوئے جاتا ہوں۔ آؤ گلے مل لیں۔ شاید پھر ملاقات نہ ہو۔

نیرہ۔ ہائے وہب، کیا مجھے چھوڑ جاؤ گے؟ میں بھی چلوں گی۔

وہب۔ نہیں نیرہ۔ اس کو کے جھوٹوں میں یہ پھول مڑ جھا جائے گا۔ (نیرہ کو گلے لگا کر) پھر دل کمزور ہوا جاتا ہے۔ ساری راہ کم بخت کو سمجھاتا آیا تھا۔ نیرہ تم مجھے بھگا دو۔ ہاں بھگا دو۔ خدا تو نے محبت کو ناحق پیدا کیا۔

نیرہ۔ (رو کر) وہب، یہ پھول کس کام آئیں گے؟ کون اس کو سونگھے گا، کون اسے سینہ سے لگائے گا! میں بھی حضرت زینبؑ کے قدموں پر ٹار ہوں گی۔

وہب۔ وہ پیاس کی شدت، وہ گرمی کی تکلیف، وہ ہنگامے، کیسے لے جاؤں؟

نیرہ۔ جن تکلیفوں کو سیدانیاں برداشت کر سکتی ہیں، کیا میں نہ جمیل سکوں گی؟ جیلے مت کرو۔ وہب میں تمہیں تنہا نہ جانے دوں گی۔

وہب۔ نیرہ تمہیں لگا ہوں سے دیکھتے ہوئے میرے قدم میدان کی طرف نہ اٹھیں گے۔

نیرہ۔ (وہب کے کندھوں پر سر رکھ کر) پیارے، کیوں کسی ایسی جگہ نہیں چلتے، جہاں ہم ایک گوشہ میں بیٹھ کر اس زندگی کا کلف اٹھائیں۔ تم چلے جاؤ گے۔ خدا نخواستہ دشمنوں کو کچھ ہو گیا تو میری زندگی روتے ہی گزرے گی۔ کیا ہماری زندگی رونے ہی کے لیے ہے؟ میرا دل ابھی دنیا کی لذتوں سے آسودہ نہیں ہوا۔ جنت کی خوشیوں کی امید پر اس زندگی کو قربان نہیں کرتے بنتا۔ حضرت حسینؑ کی فتح تو ہونے سے

رہی۔ بچیں ہزار کے سامنے جیسے سو۔ ویسے ہی ایک سو ایک۔

وہب۔ آہ نسیم! تم نے دل کے سب سے نازک حصے پر نشانہ مارا۔ میری بھی یہ ہی دلی تمنا ہے۔ کہ ہم کسی عافیت کے گوشے میں بیٹھ کر زندگی کی بہار کوٹیں۔ پر ظالم کی یہ بیدردی دیکھ کر خون میں جوش آجاتا ہے۔ اور دل بے اختیار یہی چاہتا ہے کہ چل کر حضرت حسینؑ کی حمایت میں شہید ہو جاؤں۔ جو آدمی اپنی آنکھوں سے ظلم ہوتے دیکھ کر ظالم کا ہاتھ نہیں روکتا، وہ بھی خدا کی نگاہوں میں ظالم کا شریک ہے۔

نسیم۔ میں اپنی آنکھیں تم پر صدتے کروں۔ مجھے عذاب و ثواب کے مضمون میں مت ڈالو۔ سوچو، کیا یہ ستم نہیں ہے کہ ہماری زندگی کی بہار اتنی جلد رخصت ہو جائے؟ ابھی میرے عروسی کپڑے بھی نہیں میلے ہوئے، حنا کا رنگ بھی نہیں پیکا پڑا۔ تمہیں مجھ پر ذرا بھی ترس نہیں آتا؟ کیا یہ آنکھیں رونے ہی کے لیے بنائی گئی ہیں؟ کیا یہ ہاتھ دل کو دبانے کے لیے بنائے گئے ہیں؟ یہی میری زندگی کا انجام ہے۔

(وہب کے گلے میں ہاتھ ڈال دیتی ہے)

وہب۔ (دل میں) اے خدا مدد! اب تیرا ہی بھروسہ ہے۔ یہ عاشق کی دل سوز التجا نہیں؟ معشوق کا ایمان شکن تقاضا ہے۔

(سائس رائے کی فوج سامنے سے چلی آ رہی ہے)

نسیم۔ ارے! یہ فوج کہاں سے آ رہی ہے؟ سپاہیوں کا ایسا عجیب لباس کہیں نہیں دیکھا۔ ان کے ہاتھوں پر یہ سُرخ تیل لٹنے کیسے بنے ہیں! قسم ہے ان آنکھوں کی! ایسے جھیلے، ایسے حسین جوان آج تک میری نظر سے نہیں گزرے۔

وہب۔ میں جا کر پوچھتا ہوں۔ کون لوگ ہیں (آگے بڑھ کر ایک سپاہی سے پوچھتا ہے)۔ اے جوانو! تم فرشتے ہو یا انسان؟ عرب میں تو ہم نے ایسے آدمی نہیں دیکھے۔ تمہارے چہروں سے جلال برس رہا ہے۔ ادھر کہاں جا رہے ہو؟

سپاہی۔ تم نے سلطان سائس رائے کا نام سنا ہے؟ ہم انھیں کے تابعدار ہیں۔ اور حضرت حسینؑ کی مدد کرنے جا رہے ہیں، جو اس وقت کربلا کے میدان میں گھبرے ہوئے ہیں۔ تم نے یزید کی بیعت کی ہے یا نہیں؟

دہب۔ میں اُس ظالم کی بیعت کیوں قبول کرنے لگا؟
 سپاہی۔ تعجب ہے کہ تم حضرت حسینؑ کی فوج میں کیوں نہیں ہو۔ تم صورت سے مچلے
 معلوم ہوتے ہو۔ پھر یہ کم ہمتی کیسی؟
 دہب۔ (شرماتے ہوئے) ہم بھی وہیں جا رہے ہیں۔
 سپاہی۔ تو پھر آؤ ساتھ چلیں۔
 دہب۔ میرے ساتھ مستورات بھی ہیں۔ تم لوگ چلو، ہم ابھی آتے ہیں۔
 (فوج چلی جاتی ہے)

نسیم۔ یہ سانس رائے کون ہیں؟
 دہب۔ یہ تو نہیں کہہ سکتا۔ لیکن اتنا کہہ سکتا ہوں کہ ایسا حق پرست، دلیر، انصاف پر نثار
 ہونے والا آدمی دنیا میں نہ ہوگا۔ نیکوں کی حمایت میں کبھی اُسے پیچھے قدم ہٹاتے
 نہیں دیکھا۔ معلوم نہیں کس مذہب کا آدمی ہے؟ مگر جس مذہب اور جس قوم میں
 ایسی پاک روہیں پیدا ہوں، وہ دنیا کے لیے برکت ہے۔

نسیم۔ ان کے اہل و عیال ہوں گے؟
 دہب۔ بہت بڑا خاندان ہے۔ سات تو بھائی ہی ہیں۔
 نسیم۔ اور مسلمان نہ ہوتے ہوئے بھی یہ لوگ حضرت حسینؑ کی امداد کے لیے جا رہے
 ہیں؟

دہب۔ ہاں اور کیا!
 نسیم۔ تو ہمارے لیے کتنی شرم کی بات ہے کہ ہم اس طرح پہلو تہی کریں۔
 دہب۔ پیاری نسیم، چلے چلیں گے، دو چار دن تو زندگی کی بہار لوٹ لیں۔
 نسیم۔ نہیں دہب، ایک لمحہ کے لیے بھی دیر نہ کرو۔ خدا ہمیں جنت میں پھر ملائے گا اور
 تب ہم ابد تک زندگی کی بہار کو نہیں گے۔

دہب۔ آج اور صبر کرو۔
 نسیم۔ ایک لمحہ بھی نہیں۔ دہب مجھے امتحان میں نہ ڈالو۔ سانڈنی لاؤ، اور فوراً چلو۔

پانچواں ایکٹ

پہلا سین

(تو بچے دن کا وقت۔ دونوں فوجیں لڑائی کے لیے تیار ہیں)

خر۔ یا حضرت مجھے میدان میں جانے کی اجازت ملے۔ اب شہادت کا شوق بے قابو کیے ہوئے ہے۔

حسین۔ ابھی آئے ہو، اور ابھی چلے جاؤ گے۔ مہمان نوازی کا یہ تقاضا نہیں کہ ہم تمہیں آتے ہی رخصت کر دیں۔

خر۔ یا فرزندِ رسول، میں آپ کا مہمان نہیں، غلام ہوں۔ آپ کے قدموں پر ثار ہونے کے لیے آیا ہوں۔

حسین۔ (باچشمِ نم خر سے گلے مل کر) اگر تمہاری خوشی اسی میں ہے تو جاؤ خدا کو سونپاؤ
دنیا کے شہیدوں میں ترانام ہو بھائی
عقبے میں تجھے راحت و آرام ہو بھائی

(خر میدان کی طرف جاتے ہیں۔ حضرت حسینؑ خیمے کے دروازے تک اٹھیں)

پہنچانے آتے ہیں۔ خیمے سے نکلے ہوئے خر، حسین کے قدموں کو بوسہ دیتے ہیں

اور چلے جاتے ہیں)

خر۔ (میدان میں جا کر)۔

غلام حضرت شبیر زن میں آتا ہے ! وہی جو دین کا ہے بندہ، وہ میرا آقا ہے
ہ آئے ٹھونک کے خم جس کی موت آئی ہے اسی کا پینے کو خون میری تیغ آئی ہے

(صفوان اُدھر سے نمودار ہوا آتا ہے)

خر۔ صفوان، کتنے شرم کی بات ہے کہ تم فرزندِ رسولؐ سے جنگ کرنے آئے ہو۔

صفوان۔ ہم سپاہیوں کو مال و دولت و جاگیر چاہیے۔ ہمیں دین اور عاقبت سے کیا سروکار؟

ہوشیار ہو جاؤ۔

(دو لوں پہلوؤں میں چوٹیں چلے گئی ہیں)

عباسؑ۔ وہ مارا، صفوان کا سینہ ٹوٹ گیا۔ زمین پر ترپنے لگا۔

حبیبؑ۔ صفوان کے تینوں بھائی دوڑے چلے آتے ہیں۔

عباسؑ۔ واہ میرے شیر؟ ایک کو تلوار سے لیا۔ دوسرا بھی گرا، تیسرا بھاگا جاتا ہے۔

حبیبؑ۔ یا خدا خیر کر، خر کا گھوڑا گر گیا۔

حسینؑ۔ فوراً ایک گھوڑا روانہ کرو۔

(ایک آدمی خر کے پاس گھوڑا لے کر جاتا ہے)

عباسؑ۔ یہ پیرانہ سالی اور دلیری! ایسا بہادر آج تک نظروں سے نہیں گزرا، تلوار بجلی کے مانند کوند رہی ہے۔

حسینؑ۔ دیکھو دشمن کا لشکر کیسا پیچھے ہٹا جاتا ہے۔ مرنے والوں کے سامنے کھڑا ہونا آسان نہیں ہے۔ دلیری کی انتہا ہے۔

عباسؑ۔ حیف اب ہاتھ نہیں اٹھتے۔ تیروں سے سارا جسم چھلنی ہو گیا۔

شر۔ تیروں کی بارش کرو، مار لو۔ حیف ہے تم پر کہ ایک آدمی سے اتنے خائف ہو۔ وہ گرا۔ کاٹ لو سر، اور حسینؑ کی فوج میں پھینک دو۔

(کئی آدمی خر کا سر قلم کرنے کو جاتے ہیں کہ حسینؑ میدان کی جانب دوڑتے ہیں)

ایک۔ وہ حضرت امام حسینؑ دوڑے چلے آتے ہیں۔ بھاگو نہیں تو جان نہ بچے گی۔ حسینؑ۔ (خر کی نعش سے پٹ کر)۔

کلڑے ہے بدن زخم بہت کھائے ہیں بھائی

اب ہوش میں ہو نعش پہ ہم آئے ہیں بھائی

(خر آکھیں کھول دیتے ہیں، اور اپنا سر ان کی آغوش میں رکھ دیتے ہیں)

خر۔ یا حضرت، آپ کے قدموں پر ثار ہو گیا۔ زندگی ٹھکانے لگی۔

عکبیرؑ تیرے زانوؤں کا ٹیتر ہوا آقا! ذرہ تھا یہ اب مہر منور ہوا آقا!

حسینؑ۔ ہائے! میرا جانناز رفیق جہان سے رخصت ہو گیا۔ یہ وہ ولاد تھا، جس نے حق پر اپنے رتبہ اور دولت کو ثار کر دیا۔ جس نے دین کے لیے دُنیا پر لات مار دی۔ یہ

حق پر جان دینے والے ہیں۔ جنہوں نے اسلام کے نام کو روشن کیا ہے اور ہمیشہ روشن رکھیں گے۔ جا۔ محمدؐ کے پیارے، جنت تیرے لیے ہاتھ پھیلائے ہوئے ہے۔ جا اور حیات ابدی کے لطف اٹھا۔ میرے نانا سے کہہ دینا کہ حسینؑ بھی جلد ہی سارے کعبہ کو ساتھ لیے ہوئے حاضر خدمت ہونے والا ہے۔ قابلِ تعظیم ہیں وہ مائیں جو ایسے بیٹے پیدا کرتی ہیں!!

دوسرا سین

(میدان جنگ، سعد کی جانب سے دو پہلوان آتے ہیں۔ یار، اور سالم)

یار۔ کون نکلتا ہے۔ خُر کا ساتھ دینے کے لیے؟ چلا آوے، جسے موت کا ذائقہ چکھنا ہو۔ ہم وہ ہیں۔ جس کے تیغ سے قضا کی روح بھی لرزتی ہے۔

(عبداللہ کبھی محرت فہر لنگر سے نکلتے ہیں)

یار۔ تو کون ہے؟

عبداللہ۔ میں عبداللہ بن امیر کلبی ہوں۔ جس کی تلوار ہمیشہ بے دینوں کے خون کی پیاسی رہتی ہے۔

یار۔ تیرے مقابلے میں تلوار اٹھاتے ہمیں شرم آتی ہے۔ جاحیب یا ظہیر کو بھیج۔
عبداللہ۔ تو جس کی زندگی زیاد کی غلامی میں گزری ان سردارانِ فوج سے کیا لڑے گا؟ تجھے ان رئیسوں کو لٹکارتے ہوئے شرم بھی نہیں آتی۔ تجھ جیسوں کے لیے میں ہی کافی ہوں۔

(یار تلوار لے کر بچپتا ہے۔ عبداللہ ایک ہی وار میں اس کا کام تمام کر دیتے ہیں۔ عبداللہ

کی پانچوں انگلیاں کٹ جاتی ہیں۔ تلوار زمین پر گر پڑتی ہے۔ وہ ہائیں ہاتھ میں نیزہ لے

لیتے ہیں اور سالم کے سپینے میں نیزہ بٹھا دیتے ہیں، وہ بھی گر پڑتا ہے۔ زیاد کی فوج سے نکل

کر لوگ عبداللہ کو گھیر لیتے ہیں۔ ادھر سے قمر لکڑی لے کر دوڑتی ہے)

قمر۔ میری جان تم پر فدا ہو، رسول کے نواسے کے لیے لڑتے لڑتے جان دے دو۔ میں بھی تمہاری مدد کو آئی۔

عبداللہ۔ نہیں! نہیں قمر۔ میرے لیے تمہاری دعا کافی ہے۔ ادھر مت آؤ۔

قمر۔ میں ان شیطانوں کو لکڑی سے مار کر گراؤں گی۔ ایک کے لیے دو بھیجے۔ جب دونوں جہنم میں پہنچ گئے تو ساری فوج نکل پڑی۔ یہ کون سی جنگ ہے؟

عبداللہ۔ میں ایک ہی ہاتھ سے ان سب کو مار کر گراؤں گا۔ تم خیمے میں جا کر بیٹھو۔

قمر۔ میں جب تک زندہ ہوں۔ تمہارا ساتھ نہ چھوڑوں گی۔ تمہارے ساتھ ہی رسول پاک

کی خدمت میں حاضر ہوں گی۔

حسینؑ۔ (قمر سے) اے نیک خاتون، تجھ پر اللہ تعالیٰ رحم کرے۔ تم وہاں جاؤ گی تو یہاں مستورات کی خبر گیری کون کرے گا۔ عورتوں کو جہاد کرنا ناجائز ہے۔ لوٹ آؤ، اور دیکھو تمہارا جانباز شوہر ایک ہاتھ سے کتنے آدمیوں کا مقابلہ کر رہا ہے۔ آفرین ہے تم پر میرے شیر! تم نے اپنے رسولؐ کی جو خدمت کی ہے، اُسے ہم کبھی فراموش نہیں کر سکتے۔ خدا تمہیں جزائے نیک دے گا۔ آہ! ظالموں نے تیرا کر غریب کو گرا دیا۔ خدا اُسے جنت دے۔

قمر۔ یا حضرت اس کا غم نہیں۔ وہ آپ پر ثار ہو گئے۔ اس سے بہتر اور کون سی موت ہو سکتی تھی؟ کاش میں بھی اُن کے ساتھ چلی جاتی! میرے جانباز بچے دلاؤ۔ جا اور جنت میں آرام کر! تو وہ تھا جس نے کبھی سائل کو نہیں پھیرا۔ جس کی نیت کبھی خراب اور نگاہ کبھی بُری نہیں ہوئی۔ جا اور جنت میں آرام کر۔
حسینؑ۔ قمر، صبر کرو کہ اس کے علاوہ کوئی چارہ نہیں ہے۔

قمر۔ مجھے اُن کے مرنے کا غم نہیں ہے۔ میں خوش ہوں کہ اُنہوں نے حق پر جان دی۔ اس وقت اگر میرے سو بیٹے ہوتے تو میں اسی طرح انھیں بھی آپ کے قدموں پر ثار کرویتی۔ کاش وہبؑ اتنا زن پرست نہ ہوتا۔
(وہب کا آنا)

وہب۔ السلام علیک یا حضرت حسینؑ۔

قمر۔ (وہب کو گلے لگا کر) ذرا دیر پہلے ہی کیوں نہ آگئے بیٹا کہ اپنے باپ کا آخری دیدار کر لیتے؟ نیسہ کہاں ہے؟
وہب۔ اسی خیمے کے پیچھے کھڑی ہے۔

قمر۔ میں ابھی تمہارا ہی ذکر کر رہی تھی۔ کیوں بیٹا اپنے باپ کا نام روشن نہ کرو گے؟ میرا تمہارے اُوپر بڑا حق ہے! تم نے میرے جگر کا نُون پی کر پرورش پائی ہے۔ میرا دودھ حلال نہ کرو گے؟ میری تمنا ہے کہ حسینؑ پر اپنی جان ثار کر دو۔ تاکہ جہان میں قمر کا نام قمر کی طرح چمکے۔ جس کا شوہر اور بیٹا دونوں ہی حق پر شہید ہوئے۔
وہب۔ اماں جان میری بھی دلی تمنا یہی تھی اور ہے۔ میں اپنے والد کے نام کو داغ نہیں

لگتا چاہتا۔ مگر نسیم کو کیا کروں؟ اُس کی مصیبتوں کا خیال ہمت کو پست کر دیتا ہے۔ جاتا ہوں۔ اگر اُس نے اجازت دے دی تو میری لیے اِس سے بڑھ کر اور کیا خوشی ہو سکتی ہے۔

قمر۔ بیٹا، تم اُس کی عادت سے واقف ہو کر پھر اُسی سے پوچھنے جاتے ہو۔ اِس کا مطلب اس کے ہوا اور کیا ہو سکتا ہے کہ تم خود میدان میں جاتے ہوئے ڈرتے ہو۔

(دوب نسیم کے پاس جاتا ہے)

نسیم۔ کاش! ہم ذرا دیر قبل آجاتے تو اب جان کی آخری دُعائیں مل جاتیں۔
دوب۔ ہماری بد نصیبی!

نسیم۔ میں جانتی ہوں، تم مجھے ہمیشہ کے لیے خیر باد کہنے آئے ہو۔ جاؤ پیارے، ایک سہوت بیٹے کی طرح اپنے والد کا نام روشن کرو۔ کاش عورتوں پر جہاد حرام نہ ہوتا تو میں بھی تمہارے ساتھ حق کی حمایت میں نثار ہو جاتی۔ جب سے میں نے فرزندِ رسولؐ کی پاک صورت دیکھی ہے، مجھے ایسا معلوم ہو رہا ہے کہ میرا دل روشن ہو گیا ہے۔ اور اس زندگی کی حمائیں اور خواہشیں نظر سے مٹتی جاتی ہیں۔ جاؤ پیارے جاؤ۔ اور حق پر قربان ہو جاؤ۔ نسیم جب تک زندہ رہے گی، تمہارے حزار پر فاتحہ اور درود پڑھے گی۔ جاؤ جنت میں مجھے بخول نہ جانا۔ میں نے ہوس کے دام میں پھنس کر تمہیں فرض کی راہ سے ہٹا دیا تھا۔ رسولؐ پاک سے کہنا، میرا ملناہ معاف کریں۔ جاؤ ان آنسوؤں کا خیال نہ کرنا۔ ورنہ یہ آنسو تمہارے جوش کو بجھا دیں گے۔ میں بھی بہت دنوں تک روؤں گی۔ تم اس کا غم نہ کرو۔ جاؤ کارِ خیر میں دیر نہ کرو۔ تمہیں خُدا کو سونپا۔ آہ! دل ٹکڑے ٹکڑے ہوا جاتا ہے۔ کیسے صبر کروں؟

(دوب آنسو پونچھتا ہوا باہر جاتا ہے)

قمر۔ (اندر لاکر) بیٹی آؤ تجھے گلے سے لگا لوں اور تجھ پر اپنی جان فدا کروں۔ تُو نے خاندان کی لاج رکھ لی۔

نسیم۔ اماں جان۔ رسولؐ پاک نے اگر کوئی بے انصافی کی تو یہی کہ عورتوں پر جہاد حرام کر دیا۔ ورنہ اس وقت نسیم وہب کے پہلو میں ہوتی۔ دیکھیے، دشمن اُن پر چاروں طرف سے کتنی بیدردی کے ساتھ نیزے اور تیروں کی بارش کر رہے ہیں۔ کسی کی

ہمت نہیں ہے کہ ان کے سامنے خم ٹھونک کر آئے۔ وہ دیکھے ان کے ہاتھ کتنی تیزی سے چل رہے ہیں۔ جس پر اُن کا ایک ہاتھ پڑ جاتا ہے، وہ پھر نہیں اٹھتا۔ دشمن بھاگے جاتے ہیں۔ ہائے بزدلو، نامردو۔ اُسے وہب ادھر چلے آرہے ہیں۔ بدن لبو سے تر ہے۔ سر پر بھی زخم لگے ہیں۔

(وہب آکر خیمے کے سامنے کھڑا ہو جاتا ہے)

وہب۔ لہاں جان۔ مجھ سے خوش ہوئیں؟

قمر۔ بیٹا تجھ پر ہزار جان سے نثار ہوں۔ تو نے باپ کا نام روشن کر دیا۔ لیکن میں چاہتی ہوں کہ جب تک تیرے ہاتھ میں طاقت ہے، تب تک دشمنوں کو آرام نہ لینے دو۔

وہب۔ (دل میں) آہ! حق پر جان دینا بھی اتنا آسان نہیں ہے۔ جتنا لوگ خیال کرتے ہیں۔ (ظاہراً) لہاں جان یہی میرا ارادہ ہے۔ لیکن نیسہ کے آنسوؤں کی یاد مجھے کھینچ لائی۔ (قمر چلی جاتی ہے) پیاری نیسہ معاف کرنا۔ تمہارے آخری دیدار کی تمت مجھے میدان سے کھینچ لائی ہے۔ صنم کا بچاری صنم پر قربان ہو سکتا ہے۔ دین اور ایمان، حق اور انصاف یہ سب اس کی نظروں میں کھلونے ہیں۔ محبت دنیا کی سب سے مضبوط یزہی ہے۔ سب سے سخت زنجیر ہے۔ (چونک کر) کوئی پہلوان میدان میں آکر لٹا کر رہا ہے۔ ہائے لعنت ہو اُن پر جو حق کو پامال کر کے ہزاروں کو نائراو مرنے پر مجبور کرتے ہیں۔ نیسہ ہمیشہ کے لیے رخصت، میری طرف ایک مرتبہ محبت کی نگاہوں سے دیکھ لو اُن میں محبت کا ایسا جام ہو کہ ان کا نشہ قیامت تک میرے سر سے نہ اترے۔

نیسہ۔ میری جان آہ، دل بیٹھا جاتا ہے۔

(وہب میدان کی طرف چلا جاتا ہے)

خدایا کاش مجھے موت آجاتی کہ یہ دل خراش نگارہ آنکھوں سے نہ دیکھنا پڑتا۔ میرا جوان، دلیر جانباز شوہر موت کے منہ میں چلا جا رہا ہے۔ اور میں بیٹھی دیکھ رہی ہوں۔ زمین تو کیوں نہیں پھٹ جاتی کہ میں اس میں سما جاؤں۔ بجلی آسمان سے گر کر کیوں میری مصیبتوں کا خاتمہ نہیں کر دیتی۔ وہ دیو اُن پر تلوار لیے جھپٹا۔ یا خدا مجھ نائراو پر رحم کر، دُور ہو ظالم، سیدھا جہنم کو چلا جا۔ اب کوئی آگے نہیں آتا۔ وہ ملعون شرا اپنی جمعیت لیے اُن

کی طرف دوڑتا ہوا آ رہا ہے۔ ہائے ظالموں نے گھیر لیا۔ خدا تو بے انصافی دیکھ رہا ہے۔ اور ان عوذیوں پر اپنا قبر نہیں نازل کرتا۔ ایک کے لیے ایک فوج کو بھیج دیتا کون سا آئین جنگ ہے، ہائے! ہائے غضب ہو گیا۔ یا خدا نہیں دیکھا جاتا۔

(جہاتی پیلہ کر رونے لگتی ہے۔ شردہب کا سر کاٹ کر پھینک دیتا ہے۔ قمر دودگر سر کو گود

میں اٹھا لیتی ہے۔ اور اسے آنکھوں سے لگاتی ہے)

قمر۔ میرے سہت بیٹے مبارک ہو یہ گھڑی، کہ میں تجھے اپنی آنکھوں سے حق پر شہید ہوتے ہوئے دیکھ رہی ہوں۔ آج تو میرے قرض سے ادا ہو گیا۔ آج میری مراد پوری ہو گئی۔ میں اپنی ساری تکلیفوں کا صلہ پا گئی۔ خدا تجھے شہیدوں کے پہلو میں جگہ دے۔ نیسہ میری جان، آج تو نے سچا سہاگ پایا ہے، جو قیامت تک تجھے سہاگن بنائے رکھے گا۔ اب خوریں تیرے تلوؤں کے نیچے آنکھیں بچائیں گی۔ اور فرشتے تیرے قدموں کی خاک کا سرمہ بنائیں گے۔

(دہب کا سر نیسہ کی گود میں رکھ دیتی ہے۔ نیسہ سر کو گود میں رکھے ہوئے بین کر کے روتی ہے)

کاہل بنا بنا کے تیری خاک در کو میں	روشن کروں گی اپنی سوادِ نظر کو میں
آنسو بھی خشک ہو گئے اللہ رے سوزِ غم	کیوں کر بجھاؤں آتشِ داغِ جگر کو میں
تیرے سوا ہے کون جو یکس کی لے خبر	آتی نہ تیرے در پہ تو جاتی کدھر کو میں
تکوار کہہ رہی ہے، جو اتانِ قوم سے	مدت سے دھوڑتی ہوں تمہاری قبر کو میں
باز آئی میں دُعا سے یارب کہ کب تلک	کرتی پھر میں تلاشِ جہل میں اثر کو میں

مگر تیری خاک در سے نہ ملتا یہ افتخار
کرتی نہ میں بلند کبھی اپنے سر کو میں

ہائے پیارے تم کتنے بے وفا ہو۔ مجھے اکیلے چھوڑ کر چلے جاتے ہو۔ لو میں بھی آتی ہوں۔ اتنی جلدی نہیں ذرا ٹھہرو۔

(سامس رائے کا آنا)

سامس رائے۔ سنی تمہیں نمسکار کرتا ہوں۔

نیسہ۔ صاحب آپ خوب آئے۔ آپ کا شکریہ، تہ دل سے شکریہ۔ آپ نے مجھے آج اس

درجہ پر پہنچایا۔ سنا ہے کہ آپ کے وطن میں عورتیں اپنے شوہروں کے مرنے کے بعد زندہ نہیں رہتیں۔ وہ بڑی خوش نصیب ہوتی ہیں۔

ساہس رائے۔ ستی ہم لوگوں کو آئیر باد دو۔

نسیم۔ (ہنس کر) یہ درجہ! اللہ رے میں۔ یہ دھب کی بدولت۔ اس کی شہادت کا طفیل۔

خدا یا تجھ سے میری یہی دعا ہے، میری قوم میں کبھی شہیدوں کی کمی نہ رہے۔ کبھی

وہ دن نہ آئے کہ حق کو جانباڑوں کی ضرورت ہو، اور اُس پر سر کٹانے والے نہ

ملیں۔ اسلام میرا پیارا اسلام، شہیدوں سے ہمیشہ سر سبز رہے!

(اپنے دامن سے ایک سلائی نکال کر دھب کے لمبے میں ڈباتی ہے)

کیوں ساہس رائے تمہارے یہاں ستی کے جسم سے آگ نکلتی ہے اور وہ اُس میں

جل جاتی ہے۔ کیا بغیر آگ کے جان نہیں نکلتی؟

ساہس۔ نسیم تو دیوی ہے، ایسی عورتوں کے دیدار مشکل سے ہوتے ہیں۔ آکاش کے دیوتا

تجھ پر پھولوں کی بارش کر رہے ہیں۔

(نسیم آنکھوں میں سلائی پھیر لیتی ہے۔ اور ایک آہ کے ساتھ اُس کی جان نکل جاتی ہے)

تیسرا سین

(دوپہر کا وقت۔ حضرت حسینؑ مہاشن کے ساتھ خیمے کے دروازے پر کھڑے

میدان جنگ کی طرف دیکھ رہے ہیں)

حسینؑ۔ کیسے کیسے جانباز رفیق رخصت ہو گئے اور ہوتے جا رہے ہیں۔ پیاس سے کلیجہ منہ کو آ رہا ہے۔ اور یہ ظالم نماز تک کی مہلت نہیں دیتے۔ آہ! زبیر ایسا دیندار اُنٹھ گیا۔ مسلم بن عوجہ اس عالم ضعیفی میں بھی کتنے جوش سے لڑے۔ کس کس کے نام گناؤں؟

عہاشؑ۔ یا حضرت مجھے خدشہ ہو رہا ہے کہ شمر کوئی نیا ستم ڈھانے کی تیاری نہ کر رہا ہو۔ یہ دیکھیے سپاہیوں کا ایک بڑا گروہ لیے ہوئے ادھر آ رہا ہے۔

حبیبؑ۔ (زور سے) شمر! خبردار، اگر ادھر ایک قدم بھی بڑھایا تو تیری نعش پر کٹنے روئیں گے۔ تجھے شرم نہیں آتی ظالم! اہل بیت کے خیموں پر حملہ کرنا چاہتا ہے۔

شمر۔ ہم اس حملے سے جنگ کا فیصلہ کر دینا چاہتے ہیں۔ جوانو! تیر برساؤ۔ حسینؑ۔ افسوس کھوڑے مرے جا رہے ہیں! گھٹنے ٹیک کر بیٹھ جاؤ۔ اور تیروں کا جواب دو۔ خدا ہی ہمارا والی اور حافظ ہے۔

شمر۔ بڑھو۔ بڑھو۔ تھوڑی دیر میں فیصلہ ہوا جاتا ہے۔ سپاہی۔ دیکھتے نہیں ہو، ہماری صفیں خالی ہوتی جاتی ہیں۔ یہ تیر ہیں یا خدا کا غضب ہے۔ ہم آدمیوں سے لڑنے آئے ہیں، دیوؤں سے نہیں۔

شمر۔ لکڑیاں جلاؤ۔ فوراً اس خیمے پر آگ کے انگارے پھینکو۔ جلتے ہوئے گندے پھینکو۔ جلا کر خاک سیاہ کر دو۔

(آگ کی بادش ہونے لگتی ہے۔ عورتیں خیمے سے چلتی ہوئی باہر نکل آتی ہیں)

زینبؑ۔ تف ہے تمھ پر ظالم۔ مردوں سے نہیں۔ عورتوں پر اتنی دلیری دکھاتا ہے۔ حسینؑ۔ سعد، کیا یہ ستم ہے؟ تم لوگوں کا میں دشمن ہوں۔ مجھ سے لڑو۔ خیموں میں عورتوں اور بچوں کے سوا کوئی مرد نہیں۔ وہ غریب نکل کر بھاگ نہ سکیں تو ہم ادھر چلے

جائیں گے۔ تم سے لڑ نہ سکیں گے۔ حیف ہے کہ اتنی جمعیت ہوتے ہوئے بھی تم ایسی بدعتیں کر رہے ہو۔

اصحف۔ شمر، یہ تمہاری حرکت آئینہ جنگ سے بعید ہے۔ روزِ حساب تمہیں سے اس کا مواخذہ ہوگا۔

قیس۔ روکو اپنے آدمیوں کو۔

شمر۔ میں اپنے فعل کا بخار ہوں۔ آگ برسائے لگادو آگ۔

اصحف۔ سعد خدا کو کیا منہ دکھاو گے؟

حبیب۔ دوستو! ٹوٹ پڑو شمر پر۔ باز کی طرح ٹوٹ پڑو۔ ناموسِ حسینؑ پر ٹار ہو جاؤ۔ یک بارگی نیزوں کا وار کرو۔

(حبیب اور ان کے ساتھ دس آدمی نیزے لے کر شمر پر ٹوٹ پڑتے ہیں۔ شمر

بھاگتا ہے اور اس کی فوج بھی بھاگ جاتی ہے)

حسینؑ۔ حبیبؑ تم نے آج اہل بیت کی آبرو رکھ لی۔ خدا تم کو جزائے خیر دے۔

حبیب۔ یا مولا، دشمن دوچار لحوں کے لیے ہٹ گیا ہے۔ نماز کا وقت آگیا ہے۔ ہماری تمنا ہے کہ آپ کے ساتھ آخری نماز پڑھ لیں۔ شاید اب پھر یہ موقع نہ ملے۔

حسینؑ۔ خدا تم پر رحم کرے۔ اذان دو۔ اے سعد، کیا تو اسلام کی شریعت کو بھی بھول گیا؟ کیا اتنی مہلت نہ دے گا کہ نماز پڑھ کر جنگ کی جائے؟

شمر۔ خدائے پاک کی قسم ہرگز نہیں۔ تم بے نماز پڑھے قتل کیے جاؤ گے۔ شریعت باغیوں کے لیے نہیں ہے۔

حبیب۔ یا مولا، آپ نماز ادا فرمائیں۔ اس موذی کو بکنے دیں۔ اس کی اتنی مجال نہیں ہے کہ نماز میں غل کرے۔

(لوگ نماز پڑھنے لگتے ہیں۔ ساس رائے اور ان کے ساتوں بھائی حسینؑ کی پشت پر کھڑے شمر کے

حیروں سے ان کو پھاتے رہتے ہیں۔ اسے میں نماز ختم ہو جاتی ہے)

حسینؑ۔ دوستو! میرے پیارے نمٹسارو! یہ نماز اسلام کی تاریخ میں یادگار رہے گی۔ اگر خدا کے اُن دلیر بندوں نے ہماری پشت پر کھڑے ہو کر ہمیں دشمنوں کے حیروں سے نہ بچایا ہوتا تو ہماری نماز ہرگز نہ پوری ہوتی۔ اے حق پرستو، ہم تمہیں سلام کرتے

ہیں۔ اگرچہ تم مومن نہیں ہو، لیکن جس مذہب کے پیرو ایسے حق پرور، انصاف پر جان دینے والے، زندگی اس طرح ناچیز سمجھنے والے، مظلوموں کی حمایت میں سرکٹانے والے ہوں وہ ضرور سچا اور منجانب خدا ہے۔ وہ مذہب ہمیشہ دنیا میں قائم رہے۔ اور نور اسلام کے ساتھ اس کی روشنی بھی چاروں طرف پھیلے۔

سائیں رائے۔ حضرت۔ آپ نے ہمارے حق میں جو دعائے خیر کی ہے، اس کے لیے ہم آپ کا شکریہ ادا کرتے ہیں۔ میری بھی ایٹور سے یہی دعا ہے کہ جب کبھی اسلام کو ہمارے گھو کی ضرورت ہو تو ہماری قوم میں اپنا سینہ کھول دینے والوں کی کمی نہ رہے۔ اب ہمیں اجازت ہو کہ میدان جنگ میں جا کر حق کی حمایت میں اپنی جانیں نثار کر دیں۔

حسین۔ نہیں۔ میرے دوستو۔ جب تک ہم باقی ہیں۔ اپنے مہمانوں کو میدان جنگ میں نہ جانے دیں گے۔

سائیں رائے۔ حضرت۔ ہم آپ کے مہمان نہیں خدمت نگار ہیں۔ سچائی اور انصاف پر مرنا ہماری زندگی کا خاص اصول ہے۔ یہ ہمارا فرض ہے۔ کسی پر احسان نہیں۔

حسین۔ کس منہ سے کہوں کہ جانیے۔ خدا کرے کہ اس میدان میں ہمارے اور آپ کے خون سے جس عمارت کی بنیاد پڑی ہے، وہ زمانہ کی نظر سے ہمیشہ محفوظ رہے، یہ کبھی ویران نہ ہو۔ اس میں سے ہمیشہ نئے کی صدائیں بلند ہوں اور آفتاب کی کرنیں اس پر چمکتی رہیں۔

(ساتوں بھائی گاتے ہوئے میدان میں جاتے ہیں)

مہاش۔ غضب کے جانباز ہیں۔ اب مجھ پر یہ حقیقت کھلی کہ اسلام کے دائرہ کے باہر بھی اسلام ہے۔ یہ سچے مسلمان ہیں اور رسول پاکؐ ایسے آدمیوں کی شفاعت نہ کریں، ممکن نہیں۔

حسین۔ کتنی دلیری سے لڑ رہے ہیں۔

مہاش۔ فوج میں بے خوف کھٹس جاتے ہیں۔ ایسی بے جگری سے کسی کو موت کے منہ میں جاتے نہیں دیکھا۔

علی اکبر۔ ایسے پانچ سو آدمی بھی ہمارے ساتھ ہوتے تو میدان ہمارا تھا۔

حسینؑ۔ آہ! وہ سانس رائے گھوڑے سے گرے۔ مکار شمر نے پیچھے سے وار کیا۔ اسلام کو بدنام کرنے والا موذی۔

مہاسؑ۔ وہ دوسرا بھائی بھی گر۔

حسینؑ۔ ان کے رواج کے مطابق لاشوں کو جلانا ہوگا۔ لکڑیوں کا انبار جمع کر دو۔ اکبرؑ۔ تیسرا بھائی بھی مارا گیا۔

مہاسؑ۔ ظالموں نے چاروں طرف سے گھیر لیا۔ مگر کس غضب کے تیر انداز ہیں۔ تیروں سے شعلے نکلتے ہیں۔

اکبرؑ۔ اللہ اللہ ان کے تیروں سے آگ نکل رہی ہے۔ بھگدڑ پر مگنی۔ ساری جمعیت پریشان ہو کر بھاگی جاری ہے۔

اکبرؑ۔ یا خدا! چاروں دیکھتے دیکھتے غائب ہو گئے۔

حسینؑ۔ شاید اُن کے سامنے کوئی خندق کھودی گئی ہے۔

مہاسؑ۔ جی ہاں۔ یہی میرا بھی خیال ہے۔

حسینؑ۔ چٹائیں تیار کرو۔ اگر فریب نہ کیا جاتا تو یہ جانباڑ ساری فوج کو خاک کر دیتے۔ تیر ہیں یا معجزہ!

مہاسؑ۔ خدا کے ایسے بندے بھی ہیں جو بے غرض سر کٹاتے ہیں۔

حسینؑ۔ یہ لوگ اُس پاک ملک کے رہنے والے ہیں جہاں سب سے پہلے توحید کی صدا بلند

ہوئی تھی۔ میری خدا سے دُعا ہے کہ انھیں شہیدوں میں اُونچا رتبہ دے۔ وہ چٹا میں

شعلے اُٹھے۔ اے خدا یہ سوز اسلام کے دل سے کبھی نہ مٹے۔ اس قوم کے لیے

ہمارے دلیر ہمیشہ اپنا خون بہاتے رہیں۔ یہ بچ جو آج آگ میں بویا گیا ہے۔ قیامت

تک سر ہبز رہے۔

چوتھا سین

(شام کا وقت ہے اور زنب اور اپنے خیمے میں بیٹھی ہوئی ہیں)

زنب۔ (دل میں) عباس اور علی اکبر کے علاوہ اب بھیا کا کوئی بھی رفیق باقی نہیں رہا۔ سب لوگ ان پر غار ہو گئے۔ ہائے قاسم کا سا جوان۔ مسلم کے بیٹے، عباس کے بھائی، بھیا امام حسن کے چاروں بیٹے سب داغ دے گئے۔ دیکھتے دیکھتے ہر ابھرا باغ ویران ہو گیا۔ گلزار ہستی بجز گئی۔ سبھی ماؤں کے کلیجے ٹھنڈے ہوئے۔ باپوں کے دل باغ باغ ہوئے۔ ایک میں ہی بد نصیب تانرا رہ گئی۔ خدا نے مجھے بھی دو بیٹے دیئے ہیں۔ پر جب وہ کام ہی نہ آئیں تو ان کو دیکھ کر کیا جگر ٹھنڈا ہو۔ اس سے تو یہی بہتر ہوتا کہ میں نے اولاد کا منہ ہی نہ دیکھا ہوتا۔ تب یہ بے وفائی کا داغ تو مانتے پر نہ لگتا۔ حسین نے لڑکوں کو اپنے لڑکے کی طرح سمجھا۔ اولاد کی طرح پالا۔ پر وہ مصیبت میں اس طرح ساتھ چھوڑتے ہیں، جیسے تاریکی میں سایہ۔ دعا کر رہے ہیں۔ ہاں یہ دعا کر رہے ہیں۔ ہاں یہ دعا نہیں تو اور کیا ہے؟ آخر بھیا اپنے دل میں کیا سمجھ رہے ہوں گے! کہیں یہ خیال نہ کرتے ہوں کہ میں نے ہی انھیں میدان میں جانے سے روک دیا ہے! یہ خیال نہ پیدا ہو کہ بھائی صاحب کے ساتھ اپنی غرض نکالنے کے لیے زمانہ سازی کر رہی تھی۔ آہ! انھیں کیوں کر اپنا دل کھول کر دکھاؤں کہ وہ ان کے لیے کتنا بے قرار ہے۔ پر اپنے لڑکوں پر قابو نہیں۔ جلا جیسے تم نے میرے منہ پر کالکھ لگائی ہے، میں بھی حمیں دودھ نہ بخشوں گی، یہ اتنے کم ہمت کیسے ہو گئے؟ جن کے تانا میدان جنگ میں طوفان پیدا کر دیتے تھے۔ جن کے والد کی لکار سن کر دشمنوں کے کلیجے دہل جاتے تھے، وہی لڑکے اتنے بوجے پست ہمت ہوں! یہ میری تقدیر کی خرابی ہے اور کیا؟ جب میدان جنگ میں جاتا ہی نہیں تو وہ ہتھیار جج کر مجھے جلاتے کیوں ہیں؟ بھیا کو کون سا منہ دکھاؤں گی؟ سامنے آنکھیں کیسے اٹھاؤں گی؟

(دووں لڑکوں کا آنا)

عون۔ لہاں جان، ہمارا آپ فیصلہ کر دیجیے۔ میں پہلے میدان میں جاتا ہوں، پر محمد مجھے جانے نہیں دیتے۔ کہتے ہیں پہلے میں جاؤں گا۔ صبح سے یہی بحث چھڑی ہوئی ہے۔ کسی طرح چھوڑتا ہی نہیں۔ بتاؤ بڑے بھائی کے ہوتے ہوئے چھوٹا بھائی شہید ہو، یہ کہاں کا انصاف ہے؟

محمد۔ تو لہاں جان یہ کہاں کا انصاف ہے کہ بڑا بھائی تو مرنے جائے اور چھوٹا بھائی بیٹھا رہے اور اُس کی لاش پر ماتم کرے۔ لہاں آپ چاہے خوش ہوں یا ناراض، مجھ سے یہ تو نہ ہوگا۔ شاید ان کا یہ خیال ہو کہ میں جنگ کے قابل نہیں ہوں۔ کیا جواب دوں، لیکن خدا دے گا تو۔

ایک حملے میں گر ہم نہ اُٹ دیں صف لشکر

پھر دودھ نہ اپنا ہمیں تم بخشے مادر

شہ کے قدمِ پاک پہ سرے کے پھریں گے

یا جنگ سے سرشرو عمر لے کے پھریں گے

لہاں جان، آپ نہ میری خاطر کیجیے نہ ان کی، انصاف سے فرمائیے، پہلے کس کو جانے کا حق ہے۔

زیبٹ۔ اچھا تم لوگوں کے جنگ میں نہ جانے کا یہ مطلب تھا! میں کچھ اور سمجھ رہی تھی۔ پیارو تمہاری ماں نے تمہاری دلیری پر شک کیا۔ اُسے معاف کرو۔ معلوم نہیں، مجھے کیا ہو گیا تھا۔ کہ میرے دل میں تمہاری طرف سے ایسے شے پیدا ہوئے۔ لو میں جھگڑا ختم کیے دیتی ہوں۔ تم دونوں خدا کا نام لے کر ساتھ ساتھ روانہ ہو، اور دکھا دو کہ تم کسی سے شبیر کی اُلفت میں کم نہیں ہو۔ میری اور میرے خاندان کی عزت تمہارے ہاتھ ہے۔

شیروں کے لیے ننگ ہے تلوار سے ڈرنا میدان میں تن تن کے سپر سینوں کو کرنا
برزخم پہ دم اُلفت شہر کا بھرنا قربان مئی چنے سے بہتر ہے یہ مرنا
ذیبا میں بھلا عزتِ اسلام تو رہ جائے
تم جیتے رہو یا نہ رہو نام تو رہ جائے

مٹا کی طرح کون وفا کرتا ہے دیکھوں سرکون ہزاروں کے جدا کرتا ہے دیکھوں
حق کون بہت ماں کا ادا کرتا ہے دیکھوں ایک ایک صف جنگ میں کیا کرتا ہے دیکھوں

دکھائیو ہاتھوں سے صفائی کا تماشا

میں خیمے سے دیکھوں مٹی لڑائی کا تماشا

یہ تو میں جانتی ہوں کہ تم نام کرو گے، پر کس بہت ہو اس لیے سمجھاتی ہوں۔ جاؤ
قصصِ خدا کے سُر د کیا۔

(دونوں میدان جنگ کو جاتے ہیں اور لڑتے ہیں۔ زینبؓ پردے کے پیچھے سے دیکھتی ہیں)

شہر بانو کا آنا۔

شہر بانو۔ ہے بے بہن تم نے کیا ستم کیا! ان تھے تھے تجھے تجھوں کو جنگ میں جھوٹک دیا۔ ابھی علی
اکبر بیٹھا ہوا ہے۔ عباسؓ موجود ہی ہیں۔ ایسی کیا جلدی پڑی تھی؟

زینبؓ۔ یہ کسی کے روکے رکھتے تھے؟ کل ہی سے ہتھیار سجے خطر بیٹھے تھے۔ رات بھر

تکواریں صاف کی گئی ہیں اور یہاں آئے ہی کس لیے تھے؟ زندگی باقی ہے تو دونوں

پھر آئیں گے مرجانے کا غم نہیں۔ آخر کس دن کام آتے؟ جہاد میں چھوٹے بڑے

کی تمیز نہیں رہتی۔ رسولؐ پاک کو کیا منہ دکھاتی؟

شہر بانو۔ دیکھو۔ ہائے ہائے دونوں کو دشمنوں نے کس طرح گھیر رکھا ہے، کوئی جا کر بے

چاروں کو پھیر بھی نہیں لاتا۔ شبیر بھی بیٹھے تماشا دیکھ رہے ہیں یہ نہیں کہ کسی کو

بھیج دیں۔ ہیں تو ذرا سے، پر کیسے مچھلیوں کی طرح چمکتے پھرتے ہیں۔ خیر اچھا ہوا۔

عباسؓ دوڑے جا رہے ہیں۔

(حضرت مہسنؓ کا میدان کی طرف دوڑتے ہوئے جانا)

زینبؓ۔ (خیمے سے نکل کر) عباسؓ قصص۔ رسولؐ پاکؐ کی قسم جو تم انھیں لوٹانے جاؤ۔ ہاں

اُن کا دل بڑھائے جاؤ۔ کیا مجھے شہادت کے ثواب میں سے کچھ بھی حصہ دینے کا

ارادہ نہیں ہے؟ بھیا تم اتنے خود غرض کبھی نہ تھے۔

(دونوں بھاٹی مدے جاتے ہیں۔ حسنینؓ اور مہسنؓ ان کی لاش اٹھانے جاتے ہیں اور جناب

زینبؓ ایک آہ سرد بھر کر بے ہوش ہو جاتی ہیں)

پانچواں سہین

(بارہ بجے رات کا وقت ہے۔ لڑائی ذرا دیر کے لیے بند ہو گئی ہے۔ دشمن کی فوج غافل

ہے۔ دریا کا کنارہ۔ حضرت عہاس ہاتھوں میں مشک لیے دریا کے کنارے کھڑے ہیں)

عہاس۔ (دل میں) ہم دریا سے اتنے قریب ہیں، تھوڑی ہی دور پر دریا موجیں مار رہا ہے، پر ہم ایک ایک ٹوند پانی کو ترس رہے ہیں۔ دو دن سے کسی کے منہ میں ایک قطرہ بھی نہیں گیا۔ بچے پیاس سے تڑپ رہے ہیں۔ عورتوں کے لب خشک ہو گئے ہیں۔ خود حضرت حسینؑ کا بُرا حال ہو رہا ہے۔ مگر کوئی اپنی تکلیف کسی سے نہیں کہتا۔ بے چاری سیکند بلبلا رہی تھیں۔ کاش یہ ظالم اسی طرح غافل پڑے رہتے اور میں مشک لیے ہوئے بجکر نکل جاتا! جی چاہتا ہے دریا کا دریا پی جاؤں، پر غیرت گوارا نہیں کرتی۔ گھر کے سب آدمی تو پیاسے مر رہے ہوں اور میں اپنی پیاس بجھالوں! گھوڑے نے بھی پانی میں منہ نہیں ڈالا۔ وفادار جانور! تو حیوان ہو کر اتنا غیرت مند ہے۔ میں انسان ہو کر بے غیرت ہو جاؤں؟

(دریا سے پانی لے کر گھاٹ پر چڑھتے ہیں)

ایک سپاہی۔ یہ کون پانی لیے ہوئے جاتا ہے؟

عہاس۔ (خاموش)۔

کئی آدمی۔ کیا کوئی پانی لے رہا ہے؟ کون ہے کھڑا وہ؟

(کئی سپاہی حضرت عہاس کو گمیر لیتے ہیں)

ایک۔ یہ تو حسینؑ کے لشکر کا آدمی ہے۔ کیوں جی تمہارا کیا نام ہے؟

شر۔ مشک چھین لو۔

عہاس۔ اتنا آسان نہ سمجھنا۔ ایک ایک ٹوند پانی کے لیے ایک ایک سر دینا پڑیگا۔ اتنا مہنگا پانی

کبھی نہ پڑا ہوگا۔

(حضرت عہاسؑ تلوار کھینچ کر دشمنوں پر جھپٹ پڑتے ہیں اور ان کے ہاتھ سے نکل جانے کی

کوشش کرتے ہیں۔ شر دوڑا ہوا آتا ہے)

شمر۔ خبردار۔ چاروں طرف سے گھیر لو۔ منگ میں نیزے مارو۔ منگ میں۔
 عباسؑ۔ اے ظالم بیدرد۔ تو مسلمان ہو کر نبی کی اولاد پر اتنی سختیاں کر رہا ہے۔ بچے پیاس
 سے تڑپ رہے ہیں۔ حضرت حسینؑ کا بُرا حال ہو رہا ہے۔ اور تجھے ذرا بھی درد
 نہیں آتا؟

شمر۔ خلیفہ سے بغاوت کرنے والا مسلمان، مسلمان نہیں۔ اور نہ اس کے ساتھ کوئی رعایت
 کی جاسکتی ہے۔ دلیرو! بس، جنگ کا اسی پر خاتمہ ہے۔ عباسؑ کو لیا، اور پھر وہاں
 حسین کے سوا اور کوئی باقی نہ رہے گا۔

(سپاہی عباسؑ پر نیزے چلاتے ہیں اور عباسؑ نیزوں کو تلوار سے کاٹ دیتے ہیں)

(سعد کا آنا)

سعد۔ ٹھہرو! دشمن کو دوست بنالینے میں جتنا فائدہ ہے، اتنا قتل کرنے میں نہیں۔
 عباسؑ میں آپ سے کچھ عرض کرنا چاہتا ہوں۔ ایک دم کے لیے تلوار روک دیجیے۔
 تنی ہوئی تلوار مصلحت کی زبان بند کر دیتی ہے۔

عباسؑ۔ مصلحت کی گفتگو کرنا ہو تو حضرت حسینؑ کے پاس کیوں نہیں جاتے۔ حالانکہ شاید
 اب وہ کچھ نہ سنیں گے۔ دو بھانجے، دو بھتیجے مارے جا چکے ہیں۔ کتنے ہی احباب شہید
 ہو گئے۔ وہ خود بھی زندگی سے بیزار ہیں۔ مرنے پر کمر باندھ چکے ہیں۔

سعد۔ تو ایسی حالت میں آپ کو اپنی جان کی اور بھی قدر کرنا چاہیے۔ دُنیا میں علیؑ کی کوئی
 نشانی تو باقی رہ جائے۔ خاندان کا نام تو نہ بیٹے۔

عباسؑ۔ بھائی کے بعد جینا بے کار ہے۔

سعد۔ مابین لحد برادر نہیں جاتا

بھائی کوئی بھائی کے لیے مرنے نہیں جاتا

عباسؑ۔ بھائی کے لیے جی سے گزر جاتا ہے بھائی

جاتا ہے برادر بھی جدھر جاتا ہے بھائی

کیا بھائی ہو تیغوں میں تو ڈر جاتا ہے بھائی

آنچ آتی ہے بھائی پہ تو مر جاتا ہے بھائی

سعد۔ آپ سے تو خلیفہ کو کوئی دشمنی نہیں۔ آپ ان کی بیعت قبول کر لیجیے۔ آپ کی

ہر طرح بھلائی ہوگی۔ جو رُجہ چاہیں گے، وہ آپ کو مل جائے گا۔ اور آپ حضرت علیؑ کے جانشین سمجھے جائیں گے۔

عہدؑ۔ جب حسینؑ جیسے صلح پسند آدمی کو جنھوں نے کبھی غصے کو پاس آنے نہیں دیا، جنگ پر کبھی سبقت نہیں کی، اور انھوں نے آج بھی مجھ سے تاکید کردی تھی کہ راہ نہ ملے تو دریا پر نہ جانا۔ تو میں جو ان اوصاف میں سے ایک بھی نہیں رکھتا، کس طرح تمھاری باتیں مان سکتا ہوں!

سعد۔ تمھیں اختیار ہے۔

شمر۔ ٹوٹ پڑو۔ ٹوٹ پڑو۔

(ایک سپاہی پیچھے سے آکر ٹکڑا دیتا ہے۔ جس سے حضرت عہدؑ کا داہنا ہاتھ کٹ جاتا ہے۔ عہدؑ پائیں ہاتھ میں تلوار لے لیتے ہیں)

شمر۔ ابھی ایک ہاتھ باقی ہے، جو اُسے گرا دے، اُسے ایک لاکھ دینار انعام ملے گا۔

(چادروں طرف سے زخمی سپاہیوں کی آوازیں آرہی ہیں۔ حضرت عہدؑ منوں کو چیرتے، سپاہیوں کو گراتے۔ حضرت امام حسینؑ کے خیمے کے سامنے پہنچ جاتے ہیں۔ اتنے میں ایک سپاہی تلوار سے اُن کا پیٹا ہاتھ بھی گرا دیتا ہے۔ شمر اُن کی چھاتی میں بھالا جھونک دیتا ہے۔ حضرت عہدؑ منک کو دانتوں سے پکڑ لیتے ہیں۔ تب سر پر ایک ٹکڑ پڑتا ہے اور جناب عہدؑ گھوڑے سے گر پڑتے ہیں)

عہدؑ۔ (چلا کر) بھیا تمھارا غلام اب جاتا ہے۔ اُس کا آخری سلام قبول کرو۔

(حسینؑ خیمے سے باہر نکل کر دوڑتے ہوئے آتے ہیں۔ اور حضرت عہدؑ کے پاس پہنچ کر انھیں گود میں اٹھا لیتے ہیں)

حسینؑ۔ آہ! میرے پیارے بھائی، میرے قوت بازو۔ تمھاری موت نے کمر توڑ دی۔ ہائے اب کوئی سہارا نہیں رہا۔ تمھیں اپنے پہلو میں دیکھتے ہوئے مجھے وہ بھروسہ ہوتا تھا جو بچے کو اپنی ماں کی گود میں ہوتا ہے۔ تم میرے پشت پناہ تھے۔ ہائے اب کسے دیکھ کر دل کو ڈھارس ہوگی۔ آہ! اگر تم کو اتنی جلدی رخصت ہونا تھا تو پہلے مجھ ہی کو مر جانے دیتے۔ میں نے تمھیں اب تک اس طرح بچایا تھا جیسے آندھی میں کوئی چراغ کو بچاتا ہے۔ پر قضا سے کچھ بس نہ چلا۔ ہائے میں پانی لینے کیوں نہ گیا۔ خیر بھیا! اتنی

تسکین ہے کہ پھر ہماری تم سے جلد ملاقات ہوگی، اور ہم قیامت تک جدا نہ
ہوں گے۔

چھٹا سین

(دوہر کا وقت۔ حضرت حسینؑ اپنے نیچے میں کمرے ہیں۔ زینبؑ کلوم، سیکند شہربانو سب انھیں گھیرے ہوئے ہیں)

حسینؑ۔ زینبؑ۔ عباسؑ کے بعد علی اکبر سے دل کو تسکین رہتی تھی۔ اب کسے دیکھ کر دل کو ڈھارس دوں۔ ہائے میرا جوان بیٹا تڑپ تڑپ کر مر گیا۔ کس شان سے میدان جنگ میں گیا تھا! کتنا خوش مزاج و ہمت کا دھنی! زینبؑ! میں نے اس کو کبھی اداس نہیں دیکھا۔ ہمیشہ مسکریا کرتا تھا۔ مگر میں روتا کیوں ہوں؟ اچھا اگر اب یہ آنکھیں روئیں تو ان کو نکال کر پھینک دوں گا۔ خدا کی مرضی میں روتا کیسا؟ معلوم ہوتا ہے کہ تمام قدرت مجھے تباہ کرنے ہی پر نئی ہوئی ہے یہ دھوپ، کہ اُس کی طرف دیکھنے ہی سے آنکھیں جلنے لگتی ہیں۔ یہ جلتا ہوا ریت، یہ کو کے ٹھلسانے والے جھوٹے اور یہ پیاس! اس طرح زندہ جلتا تیروں اور بھالوں کے زخموں سے بھی کہیں زیادہ سخت ہے۔

(علی اصغر آتے ہیں اور بے ہوش ہو کر گر پڑتے ہیں)

شہربانو۔ ہائے میرے بچے کو کیا ہوا؟

حسینؑ۔ (اصغر کو گود میں اٹھا کر) آہ! یہ پھول پانی کے بغیر مرجھایا جا رہا ہے۔ خدایا اس رنج میں اگر میری زبان سے تیری شان میں کوئی بے ادبی ہو جائے، تو معاف کرنا۔ میں اس وقت اپنے ہوش میں نہیں ہوں۔ ایک کنوڑے پانی کے لیے جنت سے ہاتھ دھونے کو تیار ہوں۔

(اصغر کو گود میں لے نیچے سے باہر آکر)

اے ظالم قوم! اگر تمہارے خیال میں میں گنہگار ہوں تو اس بچے سے تو کوئی خطا نہیں ہوئی ہے۔ اسے ایک گھونٹ پانی پلا دو۔ میں تمہارے نبیؐ کا نواسا ہوں۔ اگر اس میں تمہیں شک ہے تو کعبہ کا ایک بیکس مسافر سمجھ لو اور اس میں بھی تمہیں تامل ہو تو آخر مسلمان ہی ہوں۔ یہ بھی نہیں تو اللہ کا ایک ناچیز بندہ تو ضرور ہوں۔ کیا میرے مرتے

ہوئے بچے پر حمیں اتنا بھی رحم نہیں آتا؟۔
 میں یہ نہیں کہتا ہوں کہ پانی مجھے لا دو
 تم آن کے چلو سے اسے آپ پلا دو
 مرتا ہے یہ مرتے ہوئے بچے کو جلا دو
 اللہ کیلئے کی مری آگ بجھا دو!
 جب منہ مرا سکتا ہے یہ حسرت کی نظر سے
 اے ظالمو اٹھتا ہے دھواں میرے جگر سے
 (شر ایک تیر بدلتا ہے، جو امیر کے گلے کو چمیدتا ہوا حسرت کے ہڈوں میں بکھ جاتا ہے۔
 حسرت جلدی سے تیر نکال دیتے ہیں۔ مگر تیر نکلتے ہی امیر کی جان نکل جاتی ہے۔ حسرت
 امیر کو لیے بھر خیمہ میں آتے ہیں)

شہر بانو۔ ہائے میرا پھول سا بچہ!
 حسرت۔ ہمیشہ کے لیے اس کی پیاس بجھ گئی۔ (خون سے چلو بھر کر آسمان کی جانب اچھالتے
 ہوئے، ان سب بدعتوں کا گواہ خدا ہے۔ اب کون ہے، جو ظالموں سے اس خون کا
 بدلہ لے؟

(حضرت سجاد چارپائی سے اٹھ کر لڑکھڑاتے ہوئے میدان کی طرف چلتے ہیں)
 زینب۔ اُرنے بیٹا۔ تم میں تو کھڑے ہونے کی بھی تاب نہیں۔ مہینوں سے تو آنکھیں نہیں
 کھولیں۔ تم کہاں جاتے ہو؟
 سجاد۔ بستر پر مرنے سے میدان میں مرتا بہتر ہے۔ جب سب جنت کو سدھار چکے تو میں
 یہاں کیوں پڑا رہوں؟

حسین۔ بیٹا، خدا کے لیے باپ کے اوپر رحم کرو۔ واپس آؤ۔ رسول کی تم ہی ایک نشانی رہ
 گئے ہو۔ تمہارے ہی اوپر عورتوں کی حفاظت کا بار ہے۔ آؤ! اور کون ہے، جو اس
 فرض کو ادا کرے گا۔ تم ہی میرے جانشین ہو۔ ان سب کو تمہارے حوالے کرتا
 ہوں۔ خدا حافظ۔ اے زینب! اے کلثوم! اے سکنہ! تم سب میرا سلام قبول کرو، کہ
 یہ آخری ملاقات ہے۔

(زینب روتی ہوئی حسرت سے لپٹ جاتی ہیں)

حسینؑ۔ زعنبؑ۔

مر کر بھی نہ بھولوں گا میں احسان تمہارے بیٹوں کو بھلا کون بہن بھائی پہ وارے
 پیارا نہ کیا اُن کو جو تھے جان سے پیارے بس ماں کی محبت کے یہ انداز ہیں سارے
 فاقے میں ہمیں برچھیاں کھانے کی رضا دو
 بس اب یہی اُلفت ہے کہ جلنے کی رضا دو
 ہمیشہ کا غم ہے کسی بھائی کو گوارا مجبور ہے لیکن اسد اللہ کا پیارا
 رنج اور مصیبت سے کلیجہ ہے دوپارا کس سے کہوں جیسا مجھے صدمہ ہے تمہارا
 اس گھر کی تباہی کے لیے روتا ہے شبیرؑ
 تم چھٹی نہیں ماں سے جدا ہوتا ہے شبیرؑ
 (ہاتھ اٹھا کر دعا کرتے ہیں)

یا رب ہے یہ سادات کا گھر تیرے حوالے رائیں ہیں کئی خستہ جگر تیرے حوالے
 بیکس کا ہے بیمار پسر تیرے حوالے سب ہیں مرے دریا کے ٹمہر تیرے حوالے
 (میدان کی طرف جاتے ہیں)
 شمر۔ (فوج سے) خبردار۔ خبردار۔ حسینؑ آئے۔ سب کے سب سنبھل جاؤ۔ اور سمجھ لو اب
 میدان تمہارا ہے۔

(حضرت حسینؑ فوج کے سامنے کھڑے ہو کر کہتے ہیں)

بیٹا ہوں علیؑ کا و نواسہ رسولؐ کا
 ماں ایسی کہ جس کی شفاعت کے ہیں محتاج
 باپ ایسا صنم خانوں کو جس نے کیا تاراج
 بیٹا ہوں علیؑ کا و نواسہ رسولؐ کا
 لڑنے کو اگر حیدر و صفدر نہ نکلتے
 نہت گھر سے خدا کے کبھی باہر نہ نکلتے
 بیٹا ہوں علیؑ کا و نواسہ رسولؐ کا

کس جنگ میں سینے کو سیر کر کے نہ آئے
 کس فوج کی صف زیر و زبر کر کے نہ آئے
 بیٹا ہوں علیؑ کا و نواسہ رسولؐ کا
 ہم پاک نہ کرتے تو جہاں پاک نہ ہوتا
 کچھ خاک کی دنیا میں ہوا خاک نہ ہوتا
 بیٹا ہوں علیؑ کا و نواسہ رسولؐ کا
 یہ شور ازاں کا سحر و شام کہاں تھا؟
 ہم عرش پہ جب تھے تو یہ اسلام کہاں تھا؟
 بیٹا ہوں علیؑ کا و نواسہ رسولؐ کا
 لازم ہے کہ سادات کی امداد کرد تم
 اے خالکو اس گھر کو نہ برباد کرد تم
 بیٹا ہوں علیؑ کا و نواسہ رسولؐ کا

(فوج پر ٹوٹ پڑتے ہیں)

شمر۔ اے نامردو، کیوں بھاگے جاتے ہو۔ کوئی شیر نہیں ہے جو سب کو کھا جائے گا۔
 ایک سپاہی۔ ذرا سامنے آکر دیکھو تو معلوم ہو۔ پیچھے کھڑے کھڑے منہ کے آگے خندق کیا
 ہے۔

دوسرا۔ اے پھر ادھر آرہے ہیں، خدا بچانا۔
 تیسرا۔ اُن پر تلوار چلانے کو تو ہاتھ ہی نہیں اُٹھتے۔ اُن کی صورت دیکھتے ہی کلیجہ تھرا جاتا
 ہے۔

چوتھا۔ میں تو ہوا میں تیر چھوڑتا ہوں۔ کون جانے کہیں میرے ہی تیر سے شہید ہو جائیں۔
 تو عاقبت میں کون منہ دکھاؤں گا۔
 پانچواں۔ میں بھی ہوا ہی میں چھوڑتا ہوں۔

شمر۔ ٹھف ہے تم پر۔ ڈوب مرد نامردو! گھیر کر نیزوں سے کیوں نہیں وار کرتے۔
 سہ۔ (شمر سے) ہمارے لیے انھیں گھیرنا اتنا ہی دُشوار ہے، جتنا چوہوں کے لیے بلی کا۔ اِن

کے سامنے کون ہے۔ جس کے قدم زکیں؟ وہ لمبی قتل کرتے خود پیاس اور تھکان سے بے دم ہو جائیں گے۔

شمر۔ (تیر چلا کر) کیوں بھاگتے ہو؟ کیوں بھاگتے ہو؟ اپنے منہ میں کالکھ لگاتے ہو؟ دنیا کیا کہے گی، اس کی بھی تمہیں شرم نہیں؟
قیس۔ ساری فوج دہل گئی۔ ان کو اب کھڑا رکھنا مشکل ہے۔
اشعث۔ علیٰ کے بوا اور کسی کا یہ دم خم نہیں دیکھا۔

شمر۔ (تیر چلا کر) صفوں کو خوب پھیلا دو۔ تاکہ دوڑتے دوڑتے گر پڑیں۔
حسین۔ سعد اور شمر، میں تمہیں پھر موقع دیتا ہوں۔ مجھے کوٹ جانے دو۔ کیوں ان غریبوں کی جان کے دشمن ہو رہے ہو؟ تمہارا میدان خالی ہو گیا۔ تمہیں سامنے آ جاؤ۔ جنگ کا فیصلہ ہو جائے۔

سعد۔ شمر جاتے ہو؟
شمر۔ کیوں جاؤں گا؟ یہاں جان دینے نہیں آیا ہوں۔
سعد۔ میں جاؤں بھی تو لڑ نہیں سکتا۔

(حسین دریا کی طرف جاتے ہیں)

شمر۔ اب اور بھی غضب ہو گیا۔ پانی پی کر لوئے تو خدا جانے کیا کریں گے۔ حجاج کو تاکید کرنی چاہیے۔ کہ دریا کا راستہ نہ دے۔

(حجاج کو بلا کر)

حجاج، حسین کو ہرگز دریا کی طرف جانے نہ دیتا۔
حجاج۔ (دل میں) یہ عذاب کیوں اپنے سر لوں؟ مجھے بھی تو قیامت میں رسول ہی سے کام پڑے گا۔ (ظاہراً) جی ہاں آدمیوں کو جمع کر رہا ہوں۔
(حضرت حسین گھوڑے کی ہاک ڈھلی کر دیتے ہیں۔ پر وہ پانی کی طرف گردن نہیں پھراتا۔)
منہ پھیر کر حسین کی رکاب کو سمجھتا ہے)

حسین۔ آؤ میرے پیارے بے زبان رفیق، تو حیوان ہو کر آقا کا اتنا خیال رکھتا ہے۔ یہ انسان ہو کر آل رسول کے لہو کے پیاسے ہو رہے ہیں۔ خیر میں اُس وقت تک پانی نہ پیوں گا۔ جب تک تُو نہ پی لے گا۔

(پانی چٹا جاچے ہیں)

جہاں۔ حسین! تم یہاں پانی پی رہے ہو۔ اور لشکری خیموں میں کھسے جاتے ہیں۔

حسین! کیا توجہ کہہ رہا ہے؟

جہاں۔ یقین نہ آئے تو جا کر دیکھ آئیے۔

حسین! (دل میں) اس نیکی کی حالت میں کوئی مجھ سے دعا نہیں کر سکتا۔ مرتے ہوئے آدمی

سے دعا کر کے کیوں کوئی اپنی عزت سے ہاتھ دھوئے گا۔

(گھوڑے کو پھیر دیتے ہیں، اور دوڑاتے ہوئے خیمے کی طرف آتے ہیں)

(آہ! انسان اس سے کہیں زیادہ کمینہ کو باطن ہے۔ جتنا میں سمجھتا تھا اس آخری وقت میں

مجھ سے دعا کی۔ اور محض اس لیے کہ میں پانی نہ پی سکوں۔ پھر میدان میں آکر لشکر پر

نوٹ پڑتے ہیں۔ سپاہی ادھر ادھر بھاگنے لگتے ہیں)

شمر۔ (تیر چلا کر) تم میرے ہی ہاتھوں مرد گے۔

(تیر حضرت حسینؑ کے منہ میں لگتا ہے۔ اور وہ گھوڑے سے گر پڑتے ہیں۔ پھر سنبھل کر

اٹھتے ہیں، اور تلوار چلانے لگتے ہیں)

سعد۔ شمر تمہارے سپاہی حسینؑ کے خیموں کی طرف جا رہے ہیں۔ یہ مناسب نہیں ہے۔

شمر۔ عورتوں کی حفاظت کرنا ہمارا کام نہیں ہے۔

حسین! (ڈاڑھی سے خون پونچھتے ہوئے) سعد، اگر تمہیں دین کا خوف نہیں ہے تو انسان تو

ہے۔ تمہارے بھی تو عیال و اطفال ہیں۔ ان بد معاشوں کو میرے خیموں میں آنے

سے کیوں نہیں روکتے؟

سعد۔ جب تک میں زندہ ہوں، آپ کے خیمے میں کوئی نہیں جاسکے گا۔

(خیموں کے سامنے جا کر کھڑا ہو جاتا ہے)

زمینڈ۔ باہر نکل کر کیوں سعد حسینؑ اس نیکی سے مارے جائیں اور تم کھڑے دیکھتے رہو؟

مال اور دنیا تم کو اس قدر پیاری ہے؟

(سعد منہ پھیر کر رونے لگتا ہے)

شمر۔ محف ہے تم پر اے جوانو! ایک پیادہ بھی تم سے نہیں مارا جاتا! تم اب تاجق ڈرتے ہو۔

حسینؑ میں اب جان نہیں ہے۔ ان کے ہاتھ نہیں اٹھتے۔ پیر حقرا رہے ہیں۔

آنکھیں جھپکی جاتی ہیں۔ پھر بھی تم ان کو شیر سمجھ رہے ہو۔
 حسین۔ (دل میں) معلوم نہیں، میں نے کتنے آدمیوں کو مارا۔ اور اب بھی مار سکتا ہوں۔ پر
 ہیں تو یہ میرے نانا ہی کی اُمت میں، ہیں تو یہ سب مسلمان ہی، پھر انھیں کس
 لیے ماروں؟ اب کس کے لیے زندہ رہوں؟ ہائے اکبر!

کس سے کہیں جو خون جگر ہم نے پیا ہے
 بعد ایسے پسر کے بھی کہیں باپ بیا ہے
 (ہائے مہاش۔ ہائے مہاش)

مہاشؑ غش آتا ہے ہمیں پیاس کے مارے
 اُلفت ہمیں لے آئی ہے پھر پاس تمھارے
 ان سُوکھے ہوئے ہونٹوں سے ہونٹوں کو ملا دو
 کچھ مشک میں پانی ہو تو بھائی کو پلا دو
 لیٹے ہوئے ہو ریت میں کیوں مُنھ کو چھپائے
 غافل ہو برادر تمھیں کس طرح جگائے
 خوش ہوں گا میں آگے جو ظلم لے کے بڑھو گے
 کیا بھائی کے پیچھے نہ نماز آج پڑھو گے

لڑتے لڑتے شام ہو گئی۔ ہاتھ نہیں اُٹھتے۔ آخری نماز پڑھ لوں۔ کاش نماز پڑھتے
 ہوئے سر کٹ جاتا تو کتنا اچھا ہو جاتا۔

(حسین نماز میں جک جاتے ہیں۔ اچھ پیچھے سے آکر اُن کے کندھے پر کھوار چلاتا ہے۔
 حسین اُٹھتے ہیں اور پھر گر پڑتے ہیں۔ فوج میں سنا مچا جاتا ہے۔ سب کے سب انھیں گھیر
 لیتے ہیں)

شر۔ خلیفہ یزیدؓ نے حضرت حسینؑ کا سر مانگا تھا۔ کون یہ فخر حاصل کرنا چاہتا ہے؟
 (ایک سپاہی آگے بڑھ کر کھوار چلاتا ہے۔ مسلم کی چھوٹی لڑکی دوڑی ہوئی نیچے سے آتی ہے

اور حسینؑ کی پیٹھ پر ہاتھ رکھ دیتی ہے)

نسیہ۔ اد غیث، کیا تو میرے چچا کو قتل کرے گا؟

(کھوار نسیہ کے دونوں ہاتھوں پر پڑتی ہے۔ اور ہاتھ کٹ جاتے ہیں)

(احمد تلواری لے کر آگے بڑھتا ہے اور حسینؑ کا منہ دیکھتے ہی تلواری اس کے ہاتھ سے

چھوٹی جاتی ہے۔)

شمر۔ کیوں تلواری کیوں ڈبل دی؟

احمد۔ انہوں نے جب آنکھیں کھول کر مجھے دیکھا تو معلوم ہوا کہ رسول اللہؐ کی آنکھیں
ہیں۔ میرے ہوش اڑ گئے۔

قیس۔ میں جاتا ہوں۔

(تلواری لے کر جاتا ہے۔ تلواری ہاتھ سے گر پڑتی ہے۔ اور اگلے قدم کا پتا ہوا لوٹ آتا ہے۔)

شمر۔ کیوں تمہیں کیا ہو گیا ہے؟

قیس۔ یہ حسینؑ نہیں خود رسول پاکؐ ہیں۔ رعب سے میرے ہوش غائب ہو گئے۔ یا خدا جہنم
کی آگ میں نہ جلائیو۔

شمر۔ ان کی موت میرے ہاتھوں لکھی ہے۔ تم سب دل کے بودے ہو۔

(تلواری لے کر حرث حسینؑ کے سینہ پر چڑھ بیٹھا ہے)

حسینؑ۔ (آنکھیں کھولتے ہیں اور اس کی طرف دیکھتے ہیں۔)

شمر۔ میں ان بُودلوں میں نہیں ہوں، جو تمہاری نگاہوں سے دہل اُٹھتے ہیں۔

حسینؑ۔ تو کون ہے؟

شمر۔ میرا نام شمر ہے۔

حسینؑ۔ مجھے پہچانتا ہے؟

شمر۔ خوب پہچانتا ہوں۔ تم علیؑ اور فاطمہؑ کے بیٹے اور محمدؐ کے نواسے ہو۔

حسینؑ۔ یہ جان کر بھی تو مجھے قتل کرتا ہے؟

شمر۔ مجھے جنت سے جاگیریں زیادہ پیاری ہیں۔

سعد۔ (روتا ہوا) شمر، زیادہ سے کہہ دینا مجھے رے کی جاگیر سے معاف کریں۔ شاید اب بھی

نجات ہو جائے۔

(اپنے سینہ میں نیزہ بٹھا لیتا ہے۔ اور بے جان ہو کر گر پڑتا ہے۔ کتنے ہی سپاہی ہاتھوں سے

منہ چپاکر رونے لگتے ہیں۔ اور نصیحوں سے رونے کی آوازیں آنے لگتی ہیں)

ختم شد

روحانی شادی

افرادِ ڈرامہ

- ۱۔ مس جنی
 - ۲۔ مسز گارڈن
 - ۳۔ ولیم
 - ۴۔ انا
 - ۵۔ یوگراج
- جنی کی ماں
ایک نوجوان جنی سے شادی کرنے کا خواہشمند
جنی کی سہیلی
انا کا شوہر

پہلا منظر

ایک بگھ نما مکان۔ سامنے کھریل کا برآمدہ۔ برآمدے میں دو مونڈھے بے ترتیب پڑے ہوئے ہیں۔ برآمدے کے پیچھے تین دروازوں کا ایک کمرہ۔ کمرے کے دونوں بازوؤں پر دو چھوٹے چھوٹے حجرے ہیں۔ کمرے میں دری کا فرش جو جا بجا سے پھٹی ہوئی ہے۔ فرش پر وسط میں ایک چائے کی میز ہے۔ جس پر سفید میز پوش پڑا ہوا ہے اس پر ایک گلدستہ رکھا ہے۔ جس کے بخول خشک ہو گئے ہیں؟ میز کے چاروں طرف چار بیت کی ٹکیہ دار چوکیاں ہیں۔ دیواروں پر کئی عیسائی مذہب کی مڈانی گرد آلود تصویریں ہیں۔ ایک جانب ایک سال رواں کا کینڈر ہے۔ داہنے حجرے میں دو بیت کے ٹوٹے ہوئے کوچ ہیں۔ جو غالباً نیلام میں لیے گئے ہیں۔ بائیں جانب والے حجرے میں ایک کرسی اور پیانو ہے۔ کمرے کی پشت کی دیوار میں ایک دروازہ ہے۔ جس سے مکان کے اندر داخل ہوتے ہیں۔ اندر ایک چھوٹا سا صحن ہے۔ جس میں پانی کا قل، مرغیوں کا ڈبہ اور لکڑیوں کا انبار ہے۔ ایک جانب باورچی خانہ ہے۔ دوسری جانب غسل خانہ۔ کمرے کے تمام دروازوں پر میلے پردے پڑے ہوئے ہیں۔

شام کا وقت ہے۔ اپریل کا مہینہ۔ بائیں حجرے میں مس جنی پیانو پر بیٹھی گاربی ہے۔ اس کا سن اٹھارہ انیس سال کا ہوگا۔ خوبصورت کتابی چہرہ بڑی بڑی آنکھیں۔ گورا رنگ۔ لمبی ناک۔ کئے ہوئے بال۔ سکرٹ پہنے ہوئے۔ لود و ہاش سے ایسا معلوم ہوتا ہے کوئی معمولی حیثیت عیسائی خاندان ہے۔

مس جنی گاتی ہے۔ ”کبھی ہم بھی تم بھی تھے آشنا تمہیں یاد ہو کہ نہ یاد ہو۔“
(اس کی ماں مسز گارڈن اندر سے آنکھیں ملتی آتی ہے۔ وہ اڈیٹر عمر کی عورت ہے۔ گوری۔ فربہ اندام۔ مگر چہرہ حقیر۔ سر کے بال کھجڑی۔ بالوں کا بھڑا بندھا ہوا ہے)
مسز گارڈن۔ ”ولیم آتا ہوگا تو ابھی یوں ہی بیٹھی ہوئی ہے۔ سیر کرنے جائے گی یا نہیں؟“

جنی۔ ”جی نہیں چاہتا۔ آپ نے خواہ مخواہ انہیں بلایا۔“

سزگارڈن۔ ”میں نے خواہ مخواہ بلایا؟“

جنی۔ ”ہاں اور کیا۔ میں نے کہہ دیا میری طبیعت ان سے نہیں ملتی۔ مگر آپ ہیں کہ ان کے پیچھے پڑی ہوئی ہیں۔“

سزگارڈن۔ ”تم تو بیٹی کبھی کبھی ایسی باتیں کرنے لگتی ہو، گویا تمہیں گھر کا حال معلوم نہیں ہے۔ آخر ولیم میں کیا عیب ہے۔ ذرا سنو۔ یا یہ بھی کوئی ضد ہے کہ میری طبیعت ان سے نہیں ملتی۔ وجہہ خوش رو، توانا آدمی ہے، بہت ہی ہنس مکھ، نہایت ہی شائستہ مزاج، ہڈا نیک چلن، سب سے بڑی بات یہ کہ چار پیسے کماتا ہے۔ گھر میں کچھ جائیداد بھی ہے۔ ماما تعلیم اونچی نہیں پائی۔ لیکن ہزاروں سے اچھا ہے۔ میں سچ کہتی ہوں کہ بوڑھی نہ ہوتی تو اس سے ضرور شادی کر لیتی۔ مرد میں جتنے اوصاف دیکھے جاتے ہیں، وہ سب اس میں کم و بیش موجود ہیں۔ ہاں فیشن اسٹیل نہیں ہے۔ سیدھا سادہ منکسر مزاج آدمی ہے۔ شاعری نہیں سمجھتا۔ مگر فارغ البال تو ہے۔ ایسے ہی آدمیوں کے ساتھ آرام سے زندگی بسر ہوتی ہے۔ رنگین مزاج چھیلے محض تفریح کے لیے ہیں۔ شوہر بنانے کے قابل نہیں۔ تمہارے پاپا کو گزرے آج پانچواں سال ہے۔ ہاتھ میں جو کچھ تھا۔ سب نکل گیا۔ تیرے میوزک کے سبقوں سے مکان کے کرایہ کے سوا اور کیا آتا ہے۔ خانہ داری کے اور ہزاروں اخراجات ہیں۔ وہ کہاں سے آئیں۔ ماما تو گر بجیٹ ہو گئی۔ لیکن ایسی کون سی بڑی نوکری تجھے ملی جاتی ہے۔ زیادہ سے زیادہ سو روپے کی۔ تیرے پاپا پانچ سو ماہوار لاتے تھے۔ تب گزر ہوتی تھی۔ ولیم کی آمدنی چار سو سے کم نہیں۔ پھر یہ لہتا بھی تو نہیں معلوم ہوتا کہ عورت اپنی معاش کے لیے نوکری کرے۔ بعض عورتیں کرتی ہیں۔ لیکن میں اسے پسند نہیں کرتی۔ مجھے خود سو روپے کی جگہ ملتی تھی مگر تیرے پاپا راضی نہ ہوئے۔“

جنی۔ ”میں تو آپ سے عرض کر چکی ہوں۔ میں شادی نہیں کرنا چاہتی۔“

سزگارڈن۔ ”آخر کیوں؟ یہ ہی تو پوچھتی ہوں۔“

جنی۔ ”اس لیے کہ میں کسی مرد کی غلامی پسند نہیں کرتی۔“

مزرگارڈن۔ ”شادی کرنا غلامی ہے؟ سب عورتیں جو شادی کر چکی ہیں غلام ہیں؟“
 جی۔ ”غلام نہیں تو اور کیا ہیں؟ رانیاں ہیں وہ بھی غلام ہیں۔ باعیاں ہیں وہ بھی غلام ہیں۔
 مرد کی دنیا وہ ہے جہاں تہذیب ہے، روشنی ہے، دولت ہے، عزت ہے، شہرت
 ہے۔ عورت کی دنیا وہ ہے جہاں پستا اور گھٹتا اور کڑھتا ہے۔ ہر کام میں عورت مرد
 کی جواب دہ ہے۔ اگر اس نے اپنی ضرورتوں پر پانچ روپے زیادہ خرچ کر دیئے تو مرد
 کی تیوریاں چڑھ گئیں۔ اگر اس کا ناشتہ ذرا دیر میں تیار ہوا تو بیوی کے سر آفت
 آگئی۔ اگر وہ کسی سہیلی کے گھر دن بھر کے لیے رُک گئی۔ تو مرد اس کے خون کا
 پیاسا ہو گیا۔ اگر کسی مرد سے ہنس کر بولی تو پھر سمجھ لو کہ بچاری کی زندگی محال
 ہے۔ دکھانے کو مرد بیوی کی بڑی تعظیم کرتا ہے۔ موٹر پر اچھی جگہ عورت کی ہے۔
 سلام پہلے مرد کرتا ہے۔ عورت کا ادور کوٹ مرد سنبھالتا ہے۔ لیکن یہ سب نمائشی
 اخلاق ہے۔ مرد دل میں خوب سمجھتا ہے، میں نے عورت کی اس چیز پر تعریف
 کر لیا ہے، جس کی طاقی ہر ممکن ظاہر داری سے کرنی چاہیے۔ اور وہ چیز عورت کی
 آزادی ہے۔

مزرگارڈن۔ ”تیرے خیالات بڑے عجیب ہیں جی۔“
 جی۔ ”عجیب نہیں ہیں واقعی ہیں۔ ہم اپنے نامی کی کتنی خاطر کرتے ہیں۔ اسے گود میں
 بٹھاتے ہیں۔ اس کا منہ جوتے ہیں۔ اسے صابون سے نہلاتے ہیں۔ لیکن ان ساری
 ناز برداریوں میں بھی کیا ہمارے دل میں یہ خیال نہیں رہتا کہ یہ ہمارا لٹکا ہے؟ اس
 نے ہماری مرضی کے خلاف ذرا بھی کوئی حرکت کی۔ اور ہم اس کے ہنر
 جمائیں گے۔ مرد شادی کر کے عورت کا آقا ہو جاتا ہے۔ عورت شادی کر کے مرد کی
 لونڈی بن جاتی ہے۔ اگر وہ مرد کی ناز برداری کرتی رہے۔ اس کے اشاروں پر ناچتی
 رہے۔ تو اس کے لیے روپے ہیں، زیورات ہیں، نفیس کپڑے ہیں۔ اس پر جان
 چھڑکی جاتی ہے دل ٹار کیا جاتا ہے۔ لیکن اس نے ذرا بھی خودداری کا اظہار کیا۔
 ذرا بھی آزادی برتی۔ بس وہ گردن زدن ہے۔ مرد اسے کسی طرح معاف نہیں
 کر سکتا لیکن مرد کتنا ہی نفس پرور ہو۔ عورت زبان نہیں ہلا سکتی۔ عورت کا فرض
 ہے کہ مرد کو اپنا خدا سمجھے۔ میں یہ برداشت نہیں کر سکتی۔“

سزگارڈن۔ (لاجواب ہو کر مایوسانہ انداز سے) ”تو گزارے کی کیا صورت ہوگی؟“
جی۔ ”میں اس کی فکر میں ہوں۔ اگر تقدیر نے یادری کی تو دکھا دوں گی کہ میں جتنا کما سکتی
ہوں۔ ولیم اس کا خواب بھی نہیں دیکھ سکتا۔“

اس کی سہیلی اناکمرے میں داخل ہوتی ہے۔ یہ نہایت نازک اندام عورت ہے۔ جس
کی ماگ کا سینہ دور اور پیشانی کا نیکہ بتلا رہا ہے کہ اس کی شادی ہو چکی ہے۔ اس کی بھری
ہوئی کلائیوں میں جزاؤں کنگن ہے۔ گلے میں مُرّخ ہار۔ نہایت نفیس بناری ساڑھی زیب تن
ہے۔ بہت ہی خندہ زو اور شگفتہ مزاج۔ گویا دنیا میں اس کے لیے بہار ہی بہار ہے پھول ہی
پھول ہیں۔“

جی۔ (کرسی پر بیٹھے بیٹھے) ”میں پہلے کرسی سے اُنھ کر تمہاری تعظیم کرتی تھی۔ لیکن آج
نہ اُنھوں کی۔ میری نگاہ میں تم اب وہ نہیں رہیں۔ جو پہلے تھیں۔ تم مجھ سے
مبارک باد کی مستحق نہیں۔“

اُم۔ (مُسکراتی ہوئی) ”کیوں! کیا میں کچھ اور ہو گئی؟“

جی۔ ”بیک۔ پہلے تم آزاد عورت تھیں۔ اب تم ایک مرد کی غلام ہو۔“
اُم۔ (نہں کر) ”لیکن تمہاری سہیلی تو ہوں۔ تمہارے ساتھ پڑھا ہے تمہارے ساتھ کھیلی
ہوں۔ اگر میں اپنے رُتبہ سے گر گئی ہوں۔ تب تو تمہیں اور میری تعظیم کرنی
چاہیے۔ تاکہ مجھے ملال نہ ہو۔“

جی۔ ”اگر تمہارے اوپر خدا نخواستہ کوئی مصیبت آگئی ہوتی۔ تو میں تمہارے غلوے سہلاتی۔
لیکن تم نے دیدہ دانستہ حماقت کی ہے۔ اپنی روح کو اپنی آزادی کو۔ سونے اور ریشم پر
بیچا ہے۔ میں اسے معاف نہیں کر سکتی۔“

اُم۔ (تقبہ مار کر) ”اچھا ایمان کی کہنا۔ میں پہلے سے زیادہ حسین نہیں معلوم ہو رہی ہوں؟“
جی۔ ”اپنے آقا کی نظروں میں حسین ہو گئی ہوگی۔ مگر میری نظروں میں تو تم کردہ ہو گئی
ہو۔“

اُم۔ ”دیکھو یہ کنگن کتنا باریک کام ہے۔“

جی۔ ”غلامی کی پھڑکی ہے۔“

اُم۔ ”یہ ہار دیکھو۔ ہیرے جڑے ہوئے ہیں۔“

جی۔ ”غلامی کا طوق ہے۔“

اُم۔ (جیس بہ جیس ہو کر) ”جسے تم غلامی کی بھڑکی اور غلامی کا طوق کہتی ہو اُسے میں محبت کی اور فرض کی نشانیاں سمجھتی ہوں۔“

جی۔ ”تو یہ نشانیاں یک طرفہ کیوں ہیں۔ تمہارے ہی لیے کیوں فرض اور محبت کا اعلان کرنا ضروری ہے۔ تمہارے شوہر کے لیے کیوں اس کی ضرورت نہیں سمجھی جاتی ہے۔ جہاں تک مجھے معلوم ہے۔ ان کے ہاتھ میں نہ پونیاں ہیں۔ نہ کنگن ہے نہ گلے میں ہار ہے نہ اس کے ماتھے پر سیندور کا نیکہ ہی نظر آتا ہے۔“

(اُم لاجواب ہو جاتی ہے اور چشم فریاد سے سزگارڈن کی طرف دیکھتی ہے)

اُم۔ ”سنتی ہیں ماما آپ ان کی باتیں۔“

سزگارڈن۔ ”میں اسے فتور عقل کہتی ہوں۔“

جی۔ (فاتحانہ انداز سے) ”جواب دو نہ۔ کیوں تمہارے شوہر نے اپنے اوپر یہ پابندیاں نہیں عائد کیں؟ کیوں تمہارے لیے یہ قیدیں لازمی سمجھی گئیں فرض اور محبت کی یاد دہانی ان کے لیے بھی اتنی ہی ضروری ہے۔ جتنی تمہارے لیے۔ اگر تمہیں فرض اور محبت کی یاد دلاتے رہنے کی لیے نشانی کی ضرورت ہے۔ تو ان کے لیے کیوں اس کی ضرورت نہیں سمجھی گئی؟ اس کا سبب اس کے سوا اور کیا ہو سکتا ہے کہ وہ ان پابندیوں کا غلام نہیں۔ یا یہ کہ تم ان نشانیوں کے بغیر فرض اور محبت کے معیار سے گرجاؤ گی۔ یعنی تم اخلاقاً کمزور ہو۔“

اُم۔ (ایک جواب پاکر) اگر مرد اپنے فرض کی طرف سے آنکھیں بند کر لے۔ تو کیا عورت بھی اس کی نقل کرے! اگر مرد اپنے عہد کی پابندی نہ کرے اپنی آتما کو بھول جائے۔ تو کیا عورت بھی گمراہ ہو جائے میرا خیال ہے کہ عورت خاندان کا زیادہ ضروری جزو ہے اور اس لیے اُسے پابندیوں کی زیادہ ضرورت ہے۔ اسی طرح جیسے شوروں کے لیے کسی نشانی کی ضرورت نہیں۔ لیکن اونچی ذات والوں کے لیے رفتار ضروری چیز ہے۔

سزگارڈن۔ ”تو اس محقق کے دماغ میں کوئی فتور ہوگا۔ مرد نے ہمیش عورت کی پرستش کی ہے۔ اور اُسے زمین کے پردے پر جو قیمتی سے قیمتی شے ملتی تھی، وہ عورت پر شمار

کر دیتا تھا۔ اس کا صلہ عورت وفاداری اور کامل اعتماد کی صورت میں ادا کرتی تھی۔ جب مرد سے اُسے ہر طرح کا آرام اور فراغت ملتی تھی، تو وہ کیوں نہ اس کے نام کی مالا چھتی۔ اور کیوں نہ اسے اپنا سب کچھ سمجھتی۔ اور کیوں نہ اس کی رضا کو سب سے مقدم سمجھتی۔ عورت کو مرد نے جبر سے مطیع نہیں کیا۔ بلکہ محبت سے۔ وہ اپنے سوراخوں کے ساتھ اپنے گھر پر ڈاکہ ڈالنے نہیں بلکہ اس کا استقبال کرنے جاتا تھا۔ تمہارا محقق آج کل کا کوئی سفر جست ہوگا۔ جسے مرد میں برائیاں ہی برائیاں نظر آتی ہیں۔ لیکن قدرت نے دنیا کا کچھ ایسا نظام قائم کیا ہے کہ ایک کے بغیر دوسرے کا کام نہیں چل سکتا۔ اگر ایسے مرد ہیں جو عورتوں پر ظلم کرتے ہیں تو ایسی عورتیں بھی ہیں جو مردوں پر ظلم کرتی ہیں۔ یہ میں مان لوں گی کہ مرد اس لحاظ سے زیادہ خطاوار ہے۔ لیکن اس کی ذمہ داری عورتوں کے سر ہے۔ جنہوں نے آرام طلبی کے باعث جفاکشی سے پرہیز کیا۔ یا قدرتی رکاوٹوں کے باعث مردوں کے برابر کام نہ کر سکیں۔ جس سے مردوں کو یہ غرور ہو گیا کہ وہ عورت کے لیے روزی مہیا کر سکتے ہیں۔ اس لیے عورتوں پر حکومت کرنے کا انھیں حق ہے۔ جو مرد مسرت کے ساتھ زندگی بسر کرنا چاہتا ہے۔ وہ خوب سمجھتا ہے۔ عورت پر پورا اعتبار اور اس کے ساتھ کمال محبت سے ہی یہ نعمت اُسے میسر آسکتی ہے۔ جو عورت اطمینان کی زندگی چاہتی ہے۔ اس کے لیے یہی بہترین رویہ ہے۔“

جی۔ ”تو آپ کا خیال ہے کہ مرد عورت کو برابر سمجھتا ہے۔ اس پر کسی قسم کا دباؤ نہیں ڈالتا۔“

مسز گارڈن۔ ”ہاں جو مرد زندگی کے صحیح معنی سمجھتا ہے۔ اس کا یہی وظیفہ ہوتا ہے۔ تعلیم یافتہ جوڑوں میں اس کا خیال ہی نہیں آتا کہ کون چھوٹا ہے کون بڑا۔ بیوی سے غلطی ہوئی میاں نے ڈانٹا۔ میاں سے غلطی ہوئی بیوی نے ڈانٹا۔ دونوں ہر حالت میں متفق رہتے ہیں۔“

جی۔ ”تو آپ غالباً یہ بھی خیال کرتی ہوں گی کہ مرد پارسا بھی ہوتا ہے۔“

مسز گارڈن۔ ”نہیں میں یہ نہیں کہتی۔ نہ ہر مرد پارسا ہوتا ہے نہ ہر عورت دیوی ہوتی ہے۔ لیکن مرد سے لغزش ہو جائے تو اس کے لیے عذر کی گنجائش ہے۔ عورت کے

لیے کوئی عذر نہیں ہے۔ پھر بھی زیادہ تر مرد سمجھتے ہیں کہ بد عہدی اور بے وفائی ان کی عافیت میں مغل ہوگی۔ اور اس لیے انھیں جبراً پارسا بننا پڑتا ہے۔“
 اُمّ۔ (خوش ہو کر) ”اب کبھو جنی۔ ماما نے تمھاری زبان بند کر دی یا نہیں؟“

جنی۔ ”چہ خوش۔ ان خیالات سے میری زبان بند ہو جاتی تو اب تک میری شادی ولیم سے ہو گئی ہوتی۔ میں تو سمجھتی ہوں۔ کہ جن عورتوں میں کوئی شخصیت نہیں ہے۔ اپنے اوپر اعتماد نہیں۔ خودداری نہیں ہے۔ شادی انھیں کے لیے مخصوص ہے۔ جن میں حوصلہ ہے۔ شخصیت ہے۔ اپنے خیالات ہیں۔ جو گھر کی چار دیواری کے اندر نہیں۔ دُنیا کے وسیع میدان میں کچھ کام کرنا چاہتی ہیں۔ جنھیں نیک نامی اور شہرت کی حرص ہے۔ انھیں شادی سے دُور رہنا چاہیے۔ اپنی ہستی کو شوہر کی ہستی میں مدغم کر دینا اتنی بڑی قربانی ہے۔ جو میں نہیں کر سکتی۔“

(موثر کی آواز آتی ہے)

اُمّ۔ ”لو وہ حضرت آپہنچے۔ گھر سے لکنا مشکل ہے۔“

(موثر دردانے پر زکّتی ہے اور اس میں سے لالہ یوگران اتر کر اندر داخل

ہوتے ہیں۔ اُمّ شوہر کا تعارف کراتی ہے)

یوگران (اُمّ سے) ”تم نے مجھ سے کیوں نہ کہا کہ بس گارڈن کے پاس جا رہی ہوں۔ ورنہ میں بھی تمھارے ساتھ آتا (جنی سے) آپ کی انھوں نے اتنی تعریفیں کیں کہ میں آپ کا نا دیدہ مداح ہو گیا۔“

اُمّ۔ ”تم نے اپنے دوستوں سے میرا تعارف کب کرایا۔“

یوگران۔ ”میرے دوستوں میں شاید ہی ایسا کوئی ہو۔ جو قصص دیکھ کر میرا دشمن نہ ہو جاتا۔ میرا خیال ہے یہ شکایت قصص اپنے دوستوں کی جانب سے نہ ہوگی۔“

اُمّ (شرارت آمیز نگاہ سے دیکھتی ہوئی) ”آپ اپنے دوستوں میں جس کمزوری سے خائف ہیں۔ کیا آپ خود اس سے مستثنیٰ ہیں۔“

یوگران۔ (مسکرا کر) ”تھا تو نہیں۔ لیکن اب ہو گیا ہوں۔“

اُمّ۔ ”میری یہ بہن کہتی ہیں۔ عورت شادی کر کے مرد کی غلام ہو جاتی ہے۔“

جنی۔ (شرمندہ ہو کر) ”یہ موقع اس بحث کا نہیں ہے اُمّ۔ آپ ہمارے بہنوئی ہیں۔ آپ کی

کچھ خاطر کرنے دو۔ آپ کے لیے چائے بنوں۔“
 یوگران۔ ”جی نہیں۔ میں چائے پی چکا ہوں۔ آپ تکلیف نہ کریں۔“
 (جنی ولیم کی اس تصویر کی طرف دیکھتی ہے۔ جو دیوار سے لٹک رہی ہے
 اور اوپر سے منہ پھیر لیتی ہے)

یوگران۔ (حجرے میں بیانو دیکھ کر) ”اچھا آپ کو بیانو کا بھی شوق ہے۔“
 مسز گارڈن۔ ”کوئی چیز سنا جنی۔ بہت اچھا بجاتی ہے بابو جی۔“
 یوگران۔ ”میں یہ کہنے کی جرأت کیسے کروں۔“
 انا۔ (بدگمانی کے انداز سے) ”مگر دیر بھی تو ہو رہی ہے۔“
 مسز گارڈن۔ ”ابھی کیا دیر ہو رہی ہے۔ بیٹی تمہیں آئے آدھ گھنٹہ بھی تو نہیں ہوا۔ ایسے
 موقعے کہاں آتے ہیں۔ پھر نہ جانے آپ سے ملاقات ہو یا نہ ہو۔“
 جنی۔ ”میرا بھانسن کر آپ نہیں گے۔“

یوگران۔ ”میں آپ کی تعریف سن چکا ہوں۔ اس حیلہ سے آپ مجھے.....
 انا (بے مبری سے) ”بھئی دیر ہو تو میں ذمہ دار نہیں۔ میں نے لمباں سے کہا بھی نہیں اور
 چلی آئی۔ وہ مجھ پر ناراض ہونے لگیں گی۔“
 مسز گارڈن۔ ”ذرا دیر بیٹھ بھی جاؤ۔ بیٹی لمباں سے کہہ دینا۔ جنی نے روک لیا۔ آخر ہم اپنے
 مہمان کی خاطر کیا کریں۔ ہم اور ہیں ہی کس قابل۔“
 یوگران۔ ”نہیں مسز گارڈن آج معاف رکھیے۔ اب یہ ذمہ داری مجھ پر آجائے گی۔“
 (دونوں ہاتھ ملا کر رخصت ہو جاتے ہیں)

مسز گارڈن۔ ”بڑے اخلاق کا لڑکا ہے۔“
 جنی۔ ”ایک یہ بھی آدمی ہیں۔ ایک آپ کے مسٹر ڈکلس ولیم ہیں۔ صورت سے دہقانیت
 برستی ہے۔“

مسز گارڈن۔ ”سب انسان کیا ایک سے ہوتے ہیں۔ ولیم کا باپ ریلوے کا گارڈ تھا۔ ان
 لوگوں میں خاندانی شرافت ہے۔“

جنی۔ ”اور آپ چاہتی ہیں کہ میں اس سے شادی کر لوں!“
 مسز گارڈن۔ ”انا کے قادر نے تھیلیاں نہیں خرچ کیں۔“

جنى۔ ”اسى ليے تو ميں نے طے كر ليا ہے۔ كه شادى نہ كروں گى۔ تم نے ديكا انا كتنى جلى جاتى تھى۔“

مسز گارڈن۔ ”ابھى نى محبت ہے نہ۔ مگر ديكھ ليئا۔ ان دونوں ميں بہت دن پئے گى نہيں۔ يواكرج محبت يافتہ آدمى معلوم ہوتا ہے۔ انا اھلر چھوكرى ہے۔ وہ اس كى سخت كيريوں سے سال چھ مينے ميں تنگ آجائے گا۔“

جنى۔ ”انا بڑى نازك طبع ہے اس كى جان پر گزر جائے گى۔“
مسز گارڈن۔ ”كچھ بھى ہو۔“

جنى۔ ”اتنے سنگ دل ہو جائيس گے!“

مسز گارڈن۔ ”وہ اسے ہرگز برداشت نہ كرے گا۔ كوئى اس كے گلے ميں رستى ڈال كر پھرائے۔“

جنى پھر بيانو پر بيٹھ كر گانے لگتى ہے۔

”كبھى ہم بھى تم بھى تھے آشنا۔ تمھيس ياد ہو كه نہ ياد ہو۔“

..... پردہ

دوسرا منظر

(وہی مکان، اندر کا باورچی خانہ، ولیم ایک بیت کے شکستہ موٹھے پر بیٹھا ہوا ہے۔ سزگارڈن چٹیلی میں کچھ پکا رہی ہے۔ ولیم بڑا قوی ہیکل، دھقان صورت، غیر فیشن ایبل، پتے رنگ کا آدمی ہے، بڑی بڑی مونچھیں چوڑا سینہ فوجی جوان معلوم ہوتا ہے۔)

سزگارڈن۔ ”تم نے کبھی پروپوز بھی کیا یا یوں ہی سمجھ لیا کہ وہ انکار کر دے گی۔“
ولیم۔ ”میری ہمت نہیں پڑتی۔ کروں کیا۔ عورت کے رو برو مرد اتنا بزدل ہو جاتا ہے۔ یہ تجربہ مجھے اب ہوا۔“
سزگارڈن۔ ”ایسے بزدل کبھی کامیاب نہیں ہو سکتے۔ تم تاکتے ہی رہ جاؤ گے۔ اور کوئی دوسرا آدمی آکودے گا۔“

ولیم۔ ”اس کا تو مجھے خوف نہیں ہے۔ اس کا اور اپنا خون ایک کر دوں گا۔ میں چاہے جنی کو نہ پاسکوں۔ مگر کوئی دوسرا ہرگز نہیں پاسکتا۔“
سزگارڈن۔ ”پھر وہی اُجڈپن کی بات۔ ارے تو پروپوز کیوں نہیں کرتا بھائی۔“
ولیم۔ ”کیسے پروپوز کروں۔ یہی فن تو مجھے نہیں آتا۔ کئی کتابیں دیکھیں کچھ صاف نہ کھلا۔ آپ ہی کوئی ترکیب بتائیں۔“

سزگارڈن۔ ”کسی پارک وارک میں لے جاؤ۔ وہاں پروپوز کرو اور میں کیا بتاؤں۔“
ولیم۔ ”وہ میرے ساتھ جب کہیں جاتی بھی ہے میری صورت دیکھتے ہی اس کے چہرے پر انفرادی چھا جاتی ہے۔ اگر کبھی خاطر سے بٹھائے۔ کچھ بات چیت کرے۔ تب تو میرا دل بڑھے۔“

سزگارڈن۔ ”اتنے دنوں سے تم یوں ہی خاک چھانتے رہے۔“
ولیم۔ ”میری رسائی تو آپ ہی تک ہے۔“
سزگارڈن۔ ”تو کیا مجھ سے شادی کرے گا۔ نہ جانے تو کیسا نوجوان ہے۔ مرد ایک گھنٹہ

میں عورت سے بے تکلف ہو جاتا ہے تیس سال بھر سے زیادہ دوڑتے ہو گئے۔ اور ابھی الف پ کی نوبت نہیں آئی کچھ تم میں بوتا ہو۔ تو میں بھی زور لگاؤں۔ آخر تم نے اسے اپنی طرف مائل کرنے کے لیے اب تک کیا کیا ترکیبیں کیں۔“

ولیم۔ ”انگریزی بولنے کی مشق کر رہا ہوں۔ بہت کچھ کر بھی لی ہے بالکل انگریزوں کی طرح بولتا ہوں۔ کوئی سنے تو سمجھے کہ انگریز بول رہا ہے۔ Awful bloody ایسے لفظوں کا خوب استعمال کرتا ہوں۔“

مزگارڈن۔ ”یہ تیس خوب سوجھی۔ جی بہت اچھی انگریزی بولتی ہے۔“

ولیم۔ ”پیانو بھی سیکھ لیا ہے۔“

مزگارڈن۔ ”جج۔ تب تم نے بازی مار لی۔ جی گانے میں ماہر ہے۔ میاں بیوی ایک ہی مذاق کے ہوں تو پھر کیا پوچھنا۔“

ولیم۔ ”ابھی تو میں جی کے آنے میں دیر ہے۔ کیسے تو آپ کو کچھ سنوں؟“

مزگارڈن۔ ”ہاں ہاں ضرور میں شوق سے سنوں گی۔“

(دونوں پیانو کے حجرے میں جاتے ہیں۔ ولیم ایک بے سُر راگ ادا ہے)

مزگارڈن۔ ”لاحول ولا قوۃ۔ یہی ہے تمہارا گانا۔ خدا کے لیے کہیں جی کے سامنے یہ حرکت نہ کر بیٹھنا۔ ورنہ اسے تمہاری صورت سے نفرت ہو جائے گی۔“

ولیم۔ ”ابھی تو سیکھ رہا ہوں میڈم۔ کچھ دنوں میں دیکھیے گا۔ نینس بھی خوب کھیلنے لگوں گا۔ رات دن اسی کی مشق کرتا رہتا ہوں۔“

مزگارڈن۔ ”یہ بھی تیس خوب سوجھی۔ جی بہت اچھا کھیلتی ہے لیکن کہیں نینس بھی تو اسی طرح نہیں کھیلتے۔“

ولیم۔ ”نہیں صاحب۔ وہ کس کس کے ہاتھ چلاتا ہوں کہ کسی کے لگ جائے تو وہیں دھرا رہ جائے۔“

مزگارڈن۔ ”یہ تو نینس کھیلنے کی کوئی تعریف نہ ہوئی۔“

ولیم۔ ”مجھ سے ٹھیک ٹھیک بیان کرتے نہیں بنتا۔ بس یہی سمجھ لیجئے کہ میں کھیلنے لگتا ہوں تو تماشا لگ جاتا ہے۔ میں نازک بدن عورتوں کی طرح پھٹ پھٹ گیند نہیں مارتا۔ مردانہ ہاتھ چلاتا ہوں۔ کیا مجال کہ میرے ساتھ کا کھلاڑی مجھ سے گیند چھین لے۔“

جی میں نے ہاکی اور فٹ بال میں میڈل پایا ہے۔ ایسا دیا کھلاڑی نہیں ہوں۔“
 مزر گارڈن۔ ”اچھا ذرا ریکٹ لے کر دکھاؤ تو۔ تم کیسے ہاتھ چلاتے ہو۔ مجھے تو خوف ہو رہا ہے کہ کہیں تمہیں کھیلنا نہ آتا ہو۔“

(ولیم پیانو کے حجرے سے جی کا ریکٹ اور گیند اٹھا لاتا ہے۔ اور صحن میں کھڑا ہو کر فرضی حریف کے سامنے گیند سر د کرتا ہے۔ لیکن اس کا ہاتھ اتنے زور سے پڑتا ہے کہ گیند لاچر ہو جاتی ہے)

مزر گارڈن۔ ”جی رہنے بھی دو۔ یہ نینس نہیں گلی ڈنڈے کا ہاتھ ہے۔ خدا کے لیے کہیں جی کے سامنے نہ کھیلنا۔ نینس مفت کی بھد ہو۔“

ولیم۔ ”ابھی تو مشق کر رہا ہوں۔ دو چار دن میں دیکھیے گا۔ کیسا کھیلتا ہوں۔“

مزر گارڈن۔ ”اچھا نینس سوٹ تو بنوا لیا ہے؟“

ولیم۔ ”جی نہیں۔ کھیلنے میں مہارت ہو جائے تو بنواؤں۔“

مزر گارڈن۔ ”شاباش۔ تو یہی فل بوٹ پہن کر مشق کرتے ہو۔“

ولیم۔ ”وہ ہلکے ہلکے جوتے تو بیروں میں کچھ معلوم نہیں ہوتے ایسا خیال پڑتا ہے میں نیچے پاؤں ہوں۔“

مزر گارڈن۔ ”جی نہیں۔ اس فل بوٹ کو دفتر کے لیے رکھیے نینس کے لیے آپ کو ہلکے ہلکے جوتے خریدنے پڑیں گے اور یہ جنگل سی مونچھیں کیوں بوجھا رکھی ہیں۔ انھیں آج ہی صاف کرا ڈالو۔ وہ زمانہ دوسرا تھا جب عورتیں مرد کی مونچھیں دیکھ کر خوش ہوتی تھیں۔ مثلاً مجھے منڈی ہوئی مونچھیں ایک آنکھ نہیں بھاتیں۔ لیکن اب زمانہ تبدیل ہو گیا ہے۔ اب عورت چاہتی ہے کہ مرد کا چہرہ صاف ہو۔ بال کا نشان تک نہ ہو۔“

ولیم۔ ”تو کل ہی لیجیے۔ اس میں کون سے چھپن کئے کا خرچ ہے۔ ایسا صاف کردوں۔ جیسے دریا کنارے کا ریت۔“

مزر گارڈن۔ ”لہذا کچھ ناچنا واچنا بھی سیکھا؟ یہ بھی ایک کمال ہے۔ جی بہت اچھا ناچتی ہے۔“

ولیم۔ ”جی ہاں۔ ناچنا تو مجھے پہلے ہی سے آتا ہے۔ کیسے تو دکھاؤں۔“

سزگارڈن۔ ”ہاں ہاں ضرور دکھاؤ۔“

(ولیم وہیں بندروں کی طرح اپنے گلتا ہے۔ اپنے جسم کو سنبھالنے میں اس

کا چہرہ ایسا بگڑ جاتا ہے کہ سزگارڈن کو بے اختیار ہنسی آ جاتی ہے)

سزگارڈن۔ ”رہنے بھی دو۔ یہ آپ کا ناچ ہے جیسے ہٹلا سٹور قلابازیاں کھائے۔ بھی یہ نیل

منڈھے چڑھنے والی نہیں۔ ابھی تم میں بڑی خامیاں ہیں۔ ان خامیوں کو دور کرو۔

تب کلیجہ مضبوط کر کے ایک دن پروپوز کر دو۔“

ولیم۔ ”خامیاں تو میں دو چار دن میں پوری کر لوں گا۔ لیکن پروپوز کرنا ٹیڑھی کھیر ہے۔“

سزگارڈن۔ ”ذرا سی شراب پی لینا۔ ہنٹ آجائے گی۔“

ولیم۔ ”ایسا نہ ہو کہ ہیکنے لگوں۔“

سزگارڈن۔ ”ابھی نہیں تھوڑی پینا اور اچھی قسم کی پینا۔ نہیں تو منہ سے بدبو آئے گی۔

بات چیت ذرا تہذیب سے کیا کرو۔ وضع لباس میں بھی کچھ نفاست ہونی چاہیے۔

نائی اور کالر ریشمی لے لو۔ کوٹ کے کاج میں ایک آدھ گلاب کا پھول لگا لیا کرو۔

یہ مونا سونا لیڈیوں کو پسند نہیں۔ ہلکی سی سبک خوبصورت چھڑی رکھو۔ یہ ڈیپا سی

واج اور زنجیر سی چین جو لگا رکھی ہے۔ اسے الگ کرو۔ خوبصورت گھڑی کلائی پر

باندھو۔ تمہارے گھر میں کتنے نوکر ہیں؟“

ولیم۔ ”نوکروں کی مجھے ضرورت ہی کیا ہے۔ ایک بوڑھی لما ہے۔ وہ کھانا پکا دیتی ہے۔

دونوں وقت صبح کو گوالا تازہ دودھ لاتا ہے۔ دوسرے پی جاتا ہوں۔ اور اپنے کام میں

خود ہی کر لیتا ہوں۔“

سزگارڈن۔ ”اگر تمہاری بھی روش ہے تو جی سے ہاتھ دھو رکھو۔ وہ دھقان شوہر نہیں۔

جنظین شوہر چاہتی ہے۔“

ولیم۔ ”تو کیا آپ مجھے کہینہ سمجھتی ہیں۔ مجھے اپنی سادہ زندگی پر فخر ہے۔ اگر اسے دھقانیت

کہتے ہیں۔ تو مجھے اس کی پرواہ نہیں۔“

سزگارڈن۔ ”نہیں نہیں یہ بات نہیں ہے بھی۔ لیکن تمہیں کچھ تو اپنے درجے کا خیال

کرنا پڑے گا۔ کچھ نہ ہو تو ایک ہیرا، ایک خانہاں، باورچی، دھوبی، مہتر، باغبان۔ ان

کا ہونا تو لازم ہی ہے۔ اور کیسے معلوم ہو گا کہ تم صاحب ہو۔ محض ہیٹ لگانے سے

کوئی صاحب نہیں ہو جاتا ہے۔ مگر میں کچھ تصویریں ہیں!“
 ولیم۔ ”جی ہاں اخباروں میں جو اچھی تصویر نظر آ جاتی ہے۔ اسے پھاڑ کر فریم کرا لیتا ہوں۔“
 سزگارڈن۔ ”شاباش! تب تو تم آرٹ کے بڑے قدردان ہو۔ ارے صاحب اچھے آرٹسٹوں
 کی دس پانچ تصویریں کرے میں لگائیے۔ جنٹلمین بنا خالہ جان کا مگر نہیں ہے۔ اچھا
 کبھی سینا دیکھنے جاتے ہو؟“

ولیم۔ ”وہاں جا کر نیند کون خراب کرے۔ مجھے تو بالکل مزہ نہیں آتا۔“
 سزگارڈن۔ ”پھر بھی تم دہقان کے نام سے مگرتے ہو۔ جنٹلمین روزانہ سینا دیکھتا ہے۔
 دعوتیں کھاتا ہے۔ تب جا کر اس کا وقار ہوتا ہے۔“
 (جنی کی آہٹ ہوتی ہے۔ ولیم عقب کے دروازے کی طرف بدحواس بھاگتا ہے)
 سزگارڈن۔ ”کیوں کیوں۔ جنی سے ملو گے یا نہیں؟“
 ولیم۔ ”نہیں ماما۔ اب نئے سوٹ بنالوں تب آؤں گا۔“
 (چلا جاتا ہے)

جنی۔ ”آج انا رخصت ہو گئی۔ بہت روتی تھی میرے گلے پٹ گئی۔ مجھے بھی رونا آ گیا۔ اب
 بچاری نہ جانے کب آئے گی۔“
 سزگارڈن۔ ”ان لوگوں میں رونے کا بڑا نمونہ رواج ہے۔“
 جنی۔ ”کیا جانے ماما۔ مجھے تو خود رونا آ رہا تھا۔ میں تھیں چھوڑ کر کہیں جانے لگوں، تو مجھے
 بھی ضرور رونا آئے۔ پوگرانج ایک فلم کمپنی کا ڈائریکٹر ہے۔ لہذا ڈیڑھ ہزار تنخواہ پاتا
 ہے۔ اور نفع الگ۔“

سزگارڈن۔ ”اچھا! مگر ابھی عمر کچھ نہیں ہے۔“
 جنی۔ ”امریکہ اور انگلینڈ ہو آیا ہے۔ لہذا۔ وہاں ہوتا تو اب تک اُسے چار پانچ ہزار ملتے
 ہوتے۔ انا واقعی خوش نصیب ہے۔ مجھے بھی اپنی کمپنی کا سٹار بنانے کو کہتا ہے۔
 شروع میں پانچ سو تنخواہ ملے گی۔“
 سزگارڈن۔ (بہنی کو گلے لگا کر) ”سچ کہنا۔“
 جنی۔ ”بالکل سچ۔ وہ تو مجھے اپنے ساتھ چلنے کا اصرار کر رہے تھے۔ میں نے چیلے کر کے جان
 بچائی۔ پانچ سو کا چک تیار یوں کے لیے دے گئے ہیں۔“

مسز گارڈن۔ ”خدا کا شکر ہے۔ بڑا شریف آدمی معلوم ہوتا ہے۔“
 جنی۔ (سر جھکا کر) ”اگر انا سبکی نہ ہوتی اور مجھ سے اتنی محبت نہ کرتی ہوتی تو میں ایک بار
 اپنی تقدیر آزماتی۔“

مسز گارڈن۔ ”کیا کہتی ہے بیٹی؟ یہاں ہونے مرد کے ساتھ!“
 جنی۔ ”شادی بیاہ بچوں کا کھیل ہے اما۔ محض مرد و عورت کا باہمی سمجھوتہ اس میں مذہب کو
 گھسیٹنا حماقت ہے۔“ میں شکل و صورت میں انا جیسی نہ ہوں۔ مگر یو گراج جیسے آدمی
 کو جتنا میں خوش رکھ سکتی تھی۔ وہ ہرگز نہیں رکھ سکتی، کاش شادی سے پہلے میری
 ان سے ملاقات ہو جاتی۔“

(ماں حیرت سے جنی کا منہ دیکھتی ہے)

..... پردہ

تیسرا منظر

(صبح کا وقت۔ ایک بڑا بنگلہ۔ ایک سچے ہوئے کمرے میں انا پلنگ پر پڑی ہوئی ہے۔ ایک عورت اس کے سر میں تیل ڈال رہی ہے۔ انا کا چہرہ زرد ہے۔ اور جسم لاغر ہو گیا ہے۔ پلنگ کے بغل میں ایک قد آدم شیشہ لگا ہوا ہے۔ دوسری طرف دیوار میں انا کی ایک پورے قد کی تصویر آویزاں ہے)

انا۔ (آئینے کی طرف دیکھ کر) ”چچا۔ راجا کہیں گئے ہیں؟“
چچا۔ ہاں بہو جی۔ تھوڑی دیر ہوئی موٹر پر کہیں گئے ہیں۔“
انا۔ (کروٹ بدل کر اپنی تصویر کی طرف دیکھتی ہے) ادھر کا ہے کو آئے ہوں گے؟“
چچا۔ ”نہیں دروازے پر تو آئے تھے۔ پردہ اٹھا کر دیکھا مگر آپ سو رہی تھیں۔ جگایا نہیں۔“
انا۔ (تصویر کی طرف دیکھتی ہوئی حسرت ناک لہجے میں) ”کچھ میرے بارے میں تو نہ پوچھا ہوگا؟“

چچا۔ ”میں اٹھ کر کھڑی ہو گئی تو مجھے ہاتھ سے بیٹھ جانے کا اشارہ کیا اور ذرا دیر چارپائی کے پاس کھڑے رہے پھر چلے گئے۔“
انا۔ ”پھر چلے گئے کہاں؟“

چچا۔ ”یہ تو میں نے نہیں پوچھا بہو جی۔“
انا۔ ”تو میرے پلنگ کے پاس آکر کھڑے ہو گئے۔ کیوں؟“
چچا۔ ”ہاں بہو جی۔“

انا۔ ”تو نے مجھے جگا کیوں نہ دیا۔ مگر اچھا کیا۔ میں جاگ جاتی تو انھیں بیٹھنا پڑتا اور انھیں دیر ہو جاتی۔ بیمار کے پاس بیٹھنے میں رنج ہی تو ہوتا ہے۔ اچھا کیا تو نے مجھے نہیں جگایا۔ میری بیماری سے انھیں بڑی تکلیف ہو رہی ہے۔ موت سے میں نہیں ڈرتی۔“

چپا لیکن بیماری خوف ناک چیز ہے۔ گھلا گھلا کر مارنا ستم ہے۔ اس زندگی سے کیا فائدہ کہ آدمی گھروالوں کی نظروں میں غبار ہو جائے۔ میری وہ صورت دیکھ (تصویر کی طرف اشارہ کر کے) معلوم ہوتا ہے وہ میری تصویر ہی نہیں ہے۔ موت سے میری ملاقات ہو جاتی تو میں کہتی کہ مارنا ہے تو یک بار کی بار ڈالو۔ گھلاتے کیوں ہو۔ یہ رات کو اتنا شور کہاں ہو رہا تھا چپا؟“

چپا۔ ”مجھے تو معلوم نہیں ہے بہو جی۔ آپ کو دوا پلا کے میں سو گئی۔“
 اُنا۔ ”نہیں راجا کے کمرے کی طرف سے آوازیں آرہی تھیں۔ کسی عورت کے گمانے کی آواز تھی۔ (ایک منٹ خاموش رہ کر) آخر آدمی کسی طرح اپنا دل بہلائے گا ہی۔ بیمار کے ساتھ دوسرے بھی تو بیمار نہیں ہو سکتے۔ ان کی یہی کیا کم مہربانی ہے کہ بیمار کی مزاج بُری کرتے ہیں۔“

چپا۔ ”مجھے تو نہیں معلوم ہے بہو جی۔ آپ کو دوا پلا کے میں سو گئی۔“
 اُنا۔ ”نہیں چپا۔ اب میں دوا نہ پوں گی۔ کیا فائدہ۔“
 (موٹر کی آواز آتی ہے۔ اُنا فوراً منہ ڈھانپ کر آنکھیں بند کر لیتی ہے۔)
 یوگرانج لیڈی ڈاکٹر کے ساتھ اندر آتا ہے۔

یوگرانج۔ (چپا سے) ”کیا ابھی اُنھیں نہیں۔“
 چپا۔ ”نہیں ابھی تو اُنھیں تھیں۔ پھر سو گئیں۔“
 یوگرانج۔ ”جگا کر کہہ دے۔ میم صاحب آئی ہیں۔“
 (یوگرانج کمرے کے باہر چلا جاتا ہے۔ اُنا منہ کھول دیتی ہے)
 لیڈی ڈاکٹر۔ ”آج تو آپ کی طبیعت اچھی معلوم ہوتی ہے۔“
 اُنا۔ ”ہوگی۔“

لیڈی۔ ”مجھے خوف ہے کہ اب آپ کو کچھ دنوں کے لیے پہاڑ پر جانا پڑے گا۔“
 اُنا۔ ”فضول ہے مس پن۔ میں صرف چند روز کی مہمان ہوں۔ چاہے یہاں مرنے دیجیے یا پہاڑ پر۔ یہاں کم سے کم اپنے عزیزوں کو مرنے سے پہلے دیکھ تو سکوں گی وہاں تو کسی سے ملاقات بھی نہ ہوگی۔“

لیڈی۔ ”نہیں نہیں تم تو بہت جلد اچھی ہو جیو گی اُنا دیوی۔ پہاڑوں سے سرخ ہو کر آؤ گی۔“

میں خود جا رہی ہوں۔ وہاں تھیں اپنے ساتھ سیر کرنے لے جایا کروں گی۔ ایک مہینہ میں تمہارا نمبر پچر نارمل ہو جائے گا۔ مسٹر یوگراج آج سول سرجن کے پاس گئے تھے وہ تھیں میڈیکل کالج کے وارڈ میں رکھنا چاہتے ہیں۔ لیکن میں سمجھتی ہوں اس سے کوئی فائدہ نہیں۔ پہاڑ جانے کے سوا اور کوئی علاج نہیں ہے۔“

اما۔ ”اگر ان کی منشا ہے کہ میں وارڈ میں رہوں۔ تو آپ پہاڑ کے لیے کیوں اصرار کر رہی ہیں۔ وارڈ میں تو بڑے آرام سے رہوں گی۔ اب میں وہیں جاؤں گی۔ چچا میرے بستر وغیرہ باندھ کر تیار کر دے۔ یہاں میری وجہ سے سب کو تکلیف ہو رہی ہے۔ وہاں آرام سے اکیلی پڑی رہوں گی۔“

لیڈی۔ ”نہیں میں تھیں پہاڑ پر لے جاؤں گی۔ میں نے بابو جی سے کہ دیا ہے۔ وہ دو ایک دن میں سارا انتظام کر دیں گے۔ وہاں رہنے کا انتظام بھی ہو گیا ہے۔ جب تک وہاں نہیں پہنچے تب تک یہی دوا پے جاؤ۔“

(لیڈی ڈاکٹر اما کا نمبر پچر لیتی ہے اور چلی جاتی ہے۔ یوگراج دردناکے پر کھڑا ہے)

لیڈی۔ ”ان کی حالت خراب ہوتی جاتی ہے۔ وارڈ میں رکھنے سے کوئی فائدہ نہیں۔ پہاڑ پر لے چلنا ہوگا۔ میں نے سمجھا تھا۔ دواؤں سے فائدہ ہو جائے گا۔ لیکن اب ایسا معلوم ہوتا ہے کہ ٹی۔ بی کا آغاز ہے۔“

یوگراج۔ ”یہ تو آپ نے بڑی خوف ناک خبر سنائی۔ ٹی۔ بی!“

لیڈی۔ ”ہاں ٹی۔ بی ہے اور آج میں صاف صاف کہتی ہوں۔ اس کے ذمہ دار آپ اور صرف آپ ہیں۔ آپ ہی نے ان کی یہ گت بنائی ہے آپ سمجھ دار آدمی ہیں۔ دنیا کی سیر کر چکے ہیں۔ کیا آپ کو عورتوں کے بارے میں موٹی موٹی باتوں کا بھی علم نہیں۔ شادی کی غرض و غایت کیا ہے۔ اسے خوب سمجھ کر آپ کو اس دائرہ میں قدم رکھنا چاہیے تھا۔ آپ کو یہ معلوم ہونا چاہیے تھا کہ شادی کا اصلی مقصد روحانی اتحاد ہے۔“

یوگراج۔ (نادم ہو کر) خدا کے لیے مجھے معاف کیجیے۔ میں آپ سے قسمیہ کہتا ہوں کہ میں ان معاملات سے بے خبر تھا۔“

لیڈی۔ ”تو یہ کس کی خطا ہے اگر کوئی آدمی تیرا نہ جانتے ہوئے بھی دریا میں کود پڑے تو

یہ کس کی خطا ہے۔ میں کہتی ہوں۔ کہ ایسی حالت میں آپ کو شادی کرنے کا کوئی حق نہ تھا۔ انا کم سن تھی۔ اپنے فضل کے نتائج کی اسے خبر نہ تھی۔ شاید اس بارے میں نہ اس نے کبھی کچھ پڑھا نہ کسی سے بات چیت کی۔ وہ تو اتنا ہی جانتی تھی کہ آپ اس کے آقا ہیں اور آپ کے ہر ارشاد کی تعمیل کرنا اس کا فرض ہے۔“

مجھ سے اس وقت مشورہ لیا گیا جب معاملہ سنگین ہو چکا تھا۔ آپ کو بھی ابھی کچھ محسوس نہ ہوتا ہو۔ لیکن جلد یادیر میں اس کا اثر ہوگا۔ قدرت قانون شکنوں کو محاف نہیں کرتی۔“

(یوگرانج بے حس و حرکت بیٹھا رہتا ہے۔ جب لیڈی خان جانے لگتی ہیں تو وہ چمک کر کھڑا ہو جاتا ہے۔)

یوگرانج۔ ”لیڈی خان۔ خدا کے لیے انھیں کسی طرح بچائیے۔ میں عمر بھر آپ کی غلامی کروں گا۔ آپ مجھ سے میرا سب کچھ لے لیں۔ صرف انھیں بچالیں۔ مجھ پر رحم کیجیے۔“

لیڈی۔ ”لالہ یوگرانج بچوں کی سی باتیں نہ کرو۔ بچانا میرے بس کی بات نہیں ہے۔ میں اپنے امکان بھر کوشش کروں گی۔ یہ میرا فرض ہے۔ لیکن تم نے وہی حماقت کی جو تمہارے اکثر بھائی کیا کرتے ہیں۔ وہ جو چاہیں کر سکتے ہیں۔ بیوی کچھ نہیں کر سکتی۔ وہ غریب انھیں خوش رکھنے کے لیے کچھ کہنے کی بھی جرأت نہیں کر سکتی۔ تپ دق اس کثرت سے نہ پھیلے تو کیا ہو۔ خیر ابھی مایوس ہونے کی کوئی وجہ نہیں خدا بڑا کارساز ہے۔ آپ کل انھیں پہاڑ پر لے چلنے کے لیے تیار رہیے۔ میں اسٹیشن پر ملوں گی۔“

(لیڈی خان چلی جاتی ہے۔ یوگرانج انا کے کمرے میں آتا ہے)

انا۔ لیڈی خان کیا کہتی تھی؟“

یوگرانج۔ ”کچھ نہیں۔ وہی پہاڑ پر جانے کا ذکر تھا۔ کل یہاں سے چلنے کا فیصلہ ہو گیا ہے۔“

انا۔ ”کیوں۔ تم نے تو مجھے وارڈ میں رکھنے کا ارادہ کیا ہے۔ پہاڑ پر شاید تمہیں تکلیف ہو۔ وہاں تفریح کے سامان کہاں ملیں گے۔ کیوں نہ مجھے وارڈ میں بھیج دو۔“

یوگرانج۔ (رنجیدہ ہو کر) تمہارے خیال میں میں اتنا خود غرض، نفس پرور، سفلہ حراج ہوں۔

اُنا تمھاری تیار داری میں مجھے تکلیف ہوگی۔ ایسے شکوک تمھارے دل میں کیوں پیدا ہوئے۔ میرا خیال تھا کہ ہم ایک دوسرے کے اتنے قریب ہو گئے ہیں۔ کہ اب ظاہر داریوں کی ضرورت نہیں رہی۔ میں تمھیں اس حالت میں ایک لمحہ بھر بھی نہیں دیکھ سکتا۔ اس وقت بھی میں اپنے آنسوؤں کو کس طرح روکے ہوئے ہوں۔ یہ میرا دل ہی جانتا ہے۔ میں اپنے تئیں بڑے مضبوط دل کا آدمی سمجھتا تھا۔ مگر اب مجھے تجربہ ہوا۔ کہ میرا دل نہایت کمزور ہے۔ میں یہاں بغیر روئے بیٹھ نہیں سکتا۔ روتا ہوں اپنے کمرے میں بھی مگر اس کا اثر مجھ تک ہی رہتا ہے۔ یہاں روکر میں تمھارا دل ہی تو دکھاؤں گا۔ رات ایک نئی ایکٹرس آگئی تھی۔ اس نے کچھ گانا سنایا تھا۔ وہ گیت میں بارہا سن چکا ہوں۔ لیکن کل ایسی رقت آئی کہ میں بے اختیار رو پڑا۔ لوگوں نے کہا وارڈ میں نرسیں تیار داری کرتی ہیں۔ یہی سوچ کر آج صبح گیا۔ مگر معلوم ہوا کہ وہاں کوئی جگہ خالی نہیں ہے ہر دم ایک مایوسی سی دلی پر چھائی رہتی ہے نہ جانے کیسے کیسے توہمات پیدا ہوتے رہتے ہیں۔“

(وہ اُنا کے پلنگ پر بیٹھ جاتا ہے اور اُنا کی تصویر کی طرف دیکھتا ہوا رو پڑتا ہے۔ اُنا اُس کے زانو پر سر رکھ دیتی ہے اور رومال سے اس کی آنکھیں پونچھتی ہوئی تفتی انگیز انداز سے کہتی ہے)

اُنا۔ ”میں پہاڑوں پر جاتے ہی اچھی ہو جاؤں گی۔ آج بھی میری طبیعت اور دنوں سے اچھی ہے۔ پہاڑوں کی آب و ہوا میرے لیے بہت موافق ہے۔ وہاں ہم تم صبح کی سنہری دھوپ میں پہاڑوں کی سیر کریں گے۔ ذرا جا کر تھوڑے سے پان بنالا چپا۔ آج پان کھانے کو جی چاہتا ہے اور دیکھ دوا کی شیشی بھی لیتی آتا۔“

(چپا چلی جاتی ہے)

تمھیں یاد ہے کہ راجا آج ہماری شادی کی پہلی برس گانٹھ ہے۔ آج ہی کے دن تم میرے گھر گئے تھے۔ جوں ہی مجھے برات آنے کی خبر ملی۔ میں کوٹھے پر چڑھ کر تمھیں دیکھنے مئی تھی۔ تم مجھے نہیں دیکھ سکے پر میں نے تمھیں اچھی طرح دیکھ لیا تھا۔ کتنی جلد پورا ایک سال گزر گیا۔ آج میں اس کا جشن مناؤں گی۔ تم بھی دفتر نہ جانا۔ تم چلے جاتے ہو تو یہ گھر بالکل اچھا نہیں لگتا۔ آج تمھارے ساتھ خوب باتیں کروں گی۔ اس کمرے

کو پھولوں سے سجھوں گی۔ اور تھیں گانا سنوں گی۔ لیکن ہمیں پھولوں کو نہ توڑنا چاہیے۔ اپنی شاخوں پر کتنے خوش نما معلوم ہوتے ہیں۔ توڑنے سے مڑ جھاجائیں گے۔

(چپا کو پکارتی ہے)

چپا پان بنا کر میری وہ ساری نکال لانا۔ جو کشمیر سے منگوائی تھی۔ ایک بار بھی نہیں بہن سک۔ آج اسے پہنوں گی۔ دوسرے کپڑوں کی تہہ نہ بگاڑنا۔ ساری میں 'اگر' مل دینا آج راجا سے انعام لوں گی۔

(چپا چلی جاتی ہے)

ہتاؤ راجا آج مجھے کیا سوغات دو گے۔ کوئی ایسی چیز دینا کہ جی خوش ہو جائے۔“
یوگرارج۔ (بھرائی ہوئی آواز میں) ”کیا لوگی انا! میرے پاس جو کچھ ہے وہ تمہارا ہی ہے۔“
(انا مسکرا کر اٹھ بیٹھتی ہے اور اس کے گلے میں ہاتھ ڈال دیتی ہے)
اُنا۔ ”جی نہیں۔ میں ان باتوں میں نہیں آؤں گی۔ میں جو کچھ مانگوں گی وہ تمہیں دینا پڑے گا۔“

یوگرارج۔ ”تمہارے لیے میری جان حاضر ہے اُنا۔“
اُنا۔ ”میں تم سے ایک قول مانگتی ہوں۔“
یوگرارج۔ ”یہ تم نے کچھ نہ مانگا۔“

اُنا۔ ”نہیں تم سے میں وہی قول مانگتی ہوں۔ اس سے مجھے جتنی مسرت ہوگی۔ اتنی اور کسی چیز سے نہیں ہو سکتی۔ وعدہ کرو کہ اگر میں مرجاؤں تو میری سہاگ کی ڈیبا پر تم دو پھول چڑھا دو گے۔ اسی سیندور نے تو مجھے تمہاری محبت کی نعمت عطا کی تھی۔ تمہیں چھوڑ کر مجھے اس سے زیادہ دُنیا میں کوئی دوسری چیز اتنی پیاری نہیں۔ اس کی یاد تازہ رکھنا۔“

(یوگرارج منہ پھیر کر رومال آنکھوں پر رکھ لیتا ہے۔ اور آنسوؤں کو روکتا ہوا کمرے کے باہر چلا جاتا ہے۔ ایک منٹ تک وہ سامنے کے اشوک کے نیچے کھڑا ہو کر پھوٹ پھوٹ کر آنسوؤں کی تاب نہ لا کر وہیں دروازے پر ٹک جاتا ہے۔)

..... پردہ

چوتھا منظر

(شام کا وقت۔ مس جنی کا مکان۔ ولیم ٹینس سوٹ پہنے موٹھیں منڈائے

ایک ریکٹ لیے نشہ میں پور آتا ہے)

مس جنی۔ ”آئیے آئیے آج تو آپ نے ایک نیا روپ بھرا ہے۔ مسٹر ولیم یہ کس احمق نے تم سے کہا کہ موٹھیں منڈالو۔ بالکل زنانوں جیسے لگتے ہو۔ اپنے سر کی قسم تمہیں یہ کیا حماقت سو جھی۔ اچھی خاصی موٹھیں تمہیں۔ منڈا کر صفا کر دیا۔ ذرا جا کر آئینہ میں اپنی صورت دیکھو۔ ایک تو ماشاء اللہ آپ یوں ہی بڑے خوشرو تھے۔ اس پر موٹھیں منڈالیں۔ ہو بڑے گاڈی۔“

(ولیم اپنی کرسی جنی کے قریب کھینچ لاتا ہے اور کرسی سے کرسی ملا کر بیٹھ جاتا ہے)

ولیم۔ ”موٹھیں اب فیشن کے خلاف ہیں۔ کوئی عورت موٹھیں پسند نہیں کرتی۔“

جنی۔ (منہ پھیر کر) ”ارے تم نے شراب پی ہے کیا؟ لاجول دلاقوہ اس قدر بدبو آ رہی ہے۔ الگ بیٹھے آپ۔ آج تمہیں ہو کیا گیا ہے۔“

ولیم۔ (جنی کی طرف ہلک کر) ”آج میرا دماغ عرشِ معلیٰ کی سیر کر رہا ہے۔ جنی میں وہ ولیم نہیں ہوں۔ کیونکہ آج میں اس زندگی کا خواب دیکھ رہا ہوں۔ جس پر ملائک بھی رشک کریں گے۔ آج مجھے وہ لازوال دولت ملنے والی ہے۔ جس پر ساری دنیا قربان ہے۔ آج میری تقدیر پر خوش نصیبیاں نثار ہو رہی ہیں۔ آج میں تمہیں اپنی رفیقہ زندگی بننے کی دعوت دینے آیا ہوں۔ آج میں تمہیں پروپوز کرنے آیا ہوں۔“

(کرسی سے اٹھ کر جنی کے پیردوں پر سر رکھ دیتا ہے)

دیکھو جنی خدا کے لیے انکار مت کرنا۔ بولو میری درخواست منظور ہے؟ تمہاری زبان کے ایک لفظ پر میری قسمت کا دارو مدار ہے۔ اگر ”ہاں“ کہتی ہو تو مجھ سے زیادہ خوش نصیب دنیا میں کوئی نہیں۔ نہیں کہتی ہو تو میری زندگی کا خاتمہ سمجھو۔ اگر مُنڈی ہوئی

مونچھیں تمہیں پسند نہیں ہیں۔ تو پھر مونچھیں رکھ لوں گا۔ یہ کون سی بڑی بات ہے دیکھو
آج یہ ٹینس سوٹ بنوایا ہے اور مجھے یقین ہے کہ یہ مجھے بد نما نہیں معلوم ہوتا۔“
جنی۔ ”ہرگز نہیں۔ چشم بد دور۔ یوسف ثانی معلوم ہوتے ہو۔“

ولیم (اکڑ کر) ”میں نے ٹینس کی اچھی مشق کر لی ہے۔“
جنی۔ ”ج۔“

ولیم۔ ”اپنے سر کی قسم اور بیانو بھی خوب بجا لیتا ہوں۔“

جنی۔ ”اوہو تب تو تم جامع کمالات ہو گئے۔“

ولیم۔ ”ناچنے کی بھی مشق کر لی ہے۔“

جنی۔ ”واللہ! تب تو کوئی وجہ نہیں کہ میں تم سے شادی نہ کر لوں۔“

ولیم۔ ”وہ میری زندگی کا سب سے مبارک دن ہوگا۔“

جنی۔ ”اچھا تو آؤ ہماری تمہاری شرطیں طے ہو جائیں۔“

ولیم۔ ”سب کچھ چرچ میں ہو جائے گا جنی۔ اوہو جس وقت میں تمہیں آنسر کی طرف لے

چلوں گا۔ تم ریشمی گاؤں پہنے پھولوں سے بچی۔ ہاتھ میں گلہستے لیے اپنی سہیلیوں

کے ساتھ میرے کندھے پر سر رکھے چلوگی۔ وہ کتنا دلچسپ نظارہ ہوگا۔ سارا ہال

مہمانوں سے بھرا ہوگا۔ سب ہمیں مبارک باد دیں گے۔“

جنی۔ ”مگر مجھے چرچ کے سوانگ سے نفرت ہے۔“

ولیم۔ ”تعجب سے“ ”تو پھر اور کیسے شادی ہوگی جنی؟“

جنی۔ ”تم میری شرطیں مان لو۔ میں تمہاری شرطیں مان لوں۔ بس شادی ہوگئی۔ اس کی کیا

ضرورت ہے۔ کہ پادری آئے مہمان جمع ہوں۔ رسمیں ادا ہوں۔ دعوتیں دی جائیں

مجھے یہ لغویت منظور نہیں۔ بولو میری شرطیں منظور کرتے ہو۔ شادی کوئی مذہبی

رسم نہیں۔ محض باہمی معاہدہ ہے۔“

ولیم۔ ”(باپوسانہ لہجے میں) ”تمہاری کیا شرطیں ہیں جنی۔“

جنی۔ ”میری پہلی شرط یہ ہوگی کہ جس دن سے میں تمہیں کسی دوسری عورت کی طرف

مگھرتے یا اس سے ہنس کر باتیں کرتے دیکھوں۔ اسی دن تمہیں مگر سے نکال

دوں۔“

ولیم۔ ”منظور ہے بروچسٹ منظور ہے۔“

جنی۔ ”میری دوسری شرط یہ ہوگی کہ شادی کے بعد بھی تم میری آزادی میں دخل نہ دو گے۔ مجھے اختیار ہوگا۔ جس سے چاہوں۔ ہنسوں بولوں جہاں چاہوں آؤں جاؤں جس سے چاہوں محبت کروں۔ بولو منظور کرتے ہو۔“

ولیم۔ ”یہ کیسے ممکن ہے جنی۔ تم مذاق کرتی ہو اس وقت اگر کوئی مرد تمہاری طرف آنکھیں بھی اٹھائے تو اس کا خون پی جاؤں۔ کھود کر زمین میں دفن کر دوں۔ زندہ نگل جاؤں جہاں ہے کوئی تمہاری طرف دیکھ سکے۔“

جنی۔ ”تو پھر ہماری شادی نہیں ہو سکتی۔ میں ان دونوں میں سے ایک شرط سے بھی دست بردار نہیں ہو سکتی۔“

ولیم۔ ”دیکھو جنی میری آرزوؤں کا خون نہ کرو۔ میری زندگی برباد ہو جائے گی۔“
جنی۔ ”اچھا بس۔ اب مذاق ہو چکا تم نے کبھی سوچا ہے تم کیوں شادی کرنی چاہتے ہو؟ شادی کا منشا کیا ہے؟

ولیم۔ (ہکا ہکا ہو کر) ”آخر اور سب لوگ کیوں شادی کرتے ہیں۔“
جنی۔ ”اور سب لوگ جھک مارتے ہیں میں تم سے پوچھتی ہوں تم کیوں شادی کرنی چاہتے ہو؟“

(ولیم سر کھبلانے لگتا ہے اور بغلیں جھانکتا ہے)
جنی۔ ”اچھا تو مجھ سے سنو۔ تم صرف اس لیے شادی کرنی چاہتے ہو کہ تمہارا شمار بھی خانہ داروں میں ہو جائے۔ تمہارا دل خوش کرنے کے لیے گھر میں ایک خوبصورت کھلونا آجائے۔ اس کے بچوں سے تمہارا گھر گھزار ہو جائے وہ سب تمہیں پیانہ کہیں۔ ایمان سے کہنا یہی بات ہے یا نہیں؟“

ولیم۔ ”یہ بات نہیں ہے جنی۔ تمہارے بغیر میں زندہ نہیں رہ سکتا۔“
جنی۔ ”بالکل غلط۔ میں آج مرجاؤں پھر بھی تم اسی طرح رہو گے تم اپنے اوپر مرتے ہو۔ تم اپنے لیے مجھے چاہتے ہو۔ محض اپنا دل خوش کرنے کے لیے، محض اپنا گھر بسانے کے لیے، محض اپنی تھوڑی سی کمائی کے لیے، وارث پیدا کرنے کے لیے، محبت کیا چھڑ ہے؟ تم نہیں جانتے۔“

ولیم۔ ”تم میرے ساتھ بے انصافی کر رہی ہو۔ جنی۔“

جنی۔ ”ہرگز نہیں تم صرف اس لیے مجھے چاہتے ہو کہ جب میں بڑھیا صوفیانہ گاؤں پہن کر نکلوں تو لوگ ہنس کر کہیں وہ جا رہا ہے خوش نصیب۔ ولیم میں نے آپ کے لیے ایک بہت سوزوں عورت تلاش کر لی ہے۔ وہ مجھ سے کہیں اچھی بیوی ہوگی۔“

ولیم۔ (خوش ہو کر) ”وہ کون ہے جنی۔“

جنی۔ ”سندر۔“

ولیم۔ ”تم مجھے ذلیل کر رہی ہو جنی۔ میں مہترانی سے شادی کروں گا۔ میں شریف خاندان کا ہوں۔“

جنی۔ ”اچھا تو تم ایسی عورت چاہتے ہو جس سے تمہارا خاندانی وقار قائم رہے۔“

ولیم۔ ”اور کیا۔“

جنی۔ ”تو تم شادی کے معنی ابھی نہیں سمجھے۔“

ولیم۔ (براہیختہ ہو کر) تو کیا تم سمجھتی ہو کہ میں تالائق ہوں۔ میرے پاس ایسے ایسے سرٹیکٹ ہیں کہ دیکھو تو دانتوں میں انگلی دبائو۔“

جنی۔ ”جی کہیں ہو نہ۔ تمہارے پاس سرٹیکٹ کہاں سے آئیں گے۔“

ولیم۔ ”کیی تو تم نہیں جانتیں۔ میں جو ذرا چپ چاپ رہتا ہوں۔ زیادہ دون کی نہیں لیتا تو تم نے سمجھ لیا بس یوں ہی ہے۔ میں اپنے منہ اپنی تعریف نہیں کرنی چاہتا۔ اسے میں کم ظرفی سمجھتا ہوں۔ شریف آدمی ہمیشہ منکسر مزاج ہوتا ہے۔ لیکن جب ایسا موقع آپڑا ہے تو مجھے مجبوراً اپنے سرٹیکٹ پیش کرنے پڑیں گے۔ دیکھو (جیب سے چٹھیوں کا ایک پلندا نکال کر) یہ سبز ڈگس کا خط ہے۔ انھوں نے مجھے ٹینس کا سرٹیکٹ دیا ہے۔“

(جنی خط لے کر پڑھتی ہے)

It is here by certified that Mr. D. William handles his tennis ball just as a skilful wife handles her husband and consequently he should not be disqualified in a matrimonial game on this account.

”اس سند نے تو میری زبان بند کر دی۔ تمہارے پیٹ میں ایسے ایسے گن بھرے ہیں یہ میں نہ جانتی تھی۔“

ولیم۔ ”جی ہاں اور آپ نے کیا سمجھا ہے دیکھتی جائیے یہ مس ڈاسن کا خط ہے۔“
(جنی خط لے کر پڑھتی ہے)

It is herby certified that Mr. D. William has invented an
altogather new dance, never heard of before, and nobody
else can compete him there; It is an extraqualification in his
favour for a matrimonial job.

جنی۔ ”تمہارے پاس ایسے ایسے لاجواب سرٹیفکیٹ رکھے ہیں تو تم نے اب تک کیوں چھپا رکھے تھے۔ ہو چنے رستم۔“

ولیم۔ ”اور آپ کیا سمجھتی تھیں میں بالکل بدھو ہوں۔ یہ سرٹیفکیٹ دیکھیے۔ گورنر صاحب نے میرے فادر کو دیا تھا۔“

جنی۔ (سرٹیفکیٹ دیکھ کر) ”نہایت بیش قیمت چیز ہے۔ یہ اس بات کا ثبوت ہے کہ ایسے لائق باپ کا بیٹا کبھی نالائق نہیں ہو سکتا۔“

ولیم۔ ”یہ دیکھیے ہیڈ ماسٹر صاحب نے میرے چال چلن کی تعریف لکھی ہے۔ کہاں تک گریٹوں۔ بیبیوں ہیں۔“

(سامنے سے سبز ڈگس اور مس ڈاسن آتی دکھائی دیتی ہیں۔ ولیم بدحواس ہو جاتا ہے اور فوراً خطوں کو سمیٹ کر عقب کے دروازے سے نکل جاتا ہے)

مس ڈاسن۔ ”میں نے کہا چلوں ولیم کا تماشہ دیکھتی آؤں۔ آج تمہیں پروپوز کرنے آیا تھا۔ میرے سر ہو گیا کہ مجھے ایک سرٹیفکیٹ لکھ دو۔ بتاؤ کیا لکھتی۔ یہاں آیا تھا یا نہیں؟“

جنی۔ ”آیا تھا۔ آپ لوگوں کو دیکھتے ہی بدحواس ہو کر بھاگا۔“
مس ڈاسن۔ ”نرا احمق ہے۔ مجھ سے ضد کرنے لگا کہ ٹینس کی سند لکھ دیجیے۔ ریکٹ پکڑنے تک کا شعور نہیں بھلا کیا لکھتی۔ کیا ہوا۔ اس نے پروپوز کیا؟ ذرا اس کا قصہ سناؤ۔“

سبز و گلس۔ ”یہی سننے کے لیے تو میں بھاگی آ رہی ہوں۔“

جینی۔ ”میں نے ایسا بنایا کہ وہ بھی یاد کرے گا۔ مگر آپ لوگوں نے سرٹیکٹ خوب لکھے۔ جی خوش ہو گیا۔ جیب میں لیے پھرتا ہے۔“

مس ڈاؤن۔ ”کیا کیا؟ کیسے سرٹیکٹ ہم نے تو کوئی سرٹیکٹ نہیں لکھے!“

جینی۔ ”دکھاتا تو تھا۔“

مس ڈاؤن۔ ”کم بخت نے خود ہی لکھ لیے ہوں گے۔ جیسی بھاگا ہے۔ کہاں ہیں دونوں چٹھیاں۔“

جینی۔ ”چٹھیاں تو لیتا گیا۔ پر ان کا مضمون مجھے یاد ہے۔ حضرت نے اپنی دانست میں بہت اچھا سرٹیکٹ لکھا تھا۔“

(جینی ایک کاغذ پر دونوں سرٹیکٹوں کو اپنی یاد سے لکھتی ہے اور تینوں ہتے ہتے لوٹ جاتی ہیں)

..... پردہ

پانچواں منظر

(یوگرانج کا مکان۔ صبح کا وقت۔ یوگرانج غمگین نظر آتا ہے۔ سامنے کرسی پر جنی بیٹھی ہوئی ہے معلوم ہوتا ہے ابھی باہر سے آئی ہے)

جنی۔ ”مجھے بھی افسوس ہے کہ ایک دن پہلے کیوں نہ آئی۔ جس وقت مجھے تار ملا۔ ماما کی طبیعت نامناسب تھی۔ میں نے سمجھا ذرا ان کی طبیعت سنبھل جائے تو چلوں۔ اگر جانتی کہ یہ آفت آنے والی ہے تو فوراً روانہ ہو جاتی آخری ملاقات بھی نہ کر سکی۔“

یوگرانج۔ ”آپ کا نام آخر وقت تک ان کی زبان پر رہا۔ بار بار آپ کو پوچھتی تھیں (ہی آہ کھینچ کر) میں تو کہیں کا نہ رہا مس گارڈن۔ کیا کیا آرزوئیں دل میں تھیں سب خاک میں مل گئیں۔ مجھے زندگی میں وہ نعت مل گئی تھی کہ اسے کھو کر اب دُنیا میری نگاہ میں دیران معلوم ہوتی ہے اور یہ سب میرے ہی کرموں کا پھل ہے۔ ہاں میں ہی ان کا قاتل ہوں۔ میرے ہی نفس نے اس پاک زندگی کا خاتمہ کر دیا۔ جس پھول کو سر اور آنکھوں سے لگانا چاہیے تھا اسے میں نے پیروں سے کچلا۔ کبھی کبھی جی میں ایسا اُبال آتا ہے کہ دیوار سے سر پٹک دوں۔ یہ زخم کبھی بُر نہ ہوگا۔ مس گارڈن یہ داغ ہمیشہ سینہ پر رہے گا۔“

جنی۔ ”یوں بے صبر ہونے سے کیسے کام چلے گا بابو جی۔ میں تو اس کی سہیلی تھی۔ لیکن مجھے سگی بہن بھی اتنی پیاری نہ تھی۔ پھر آپ کے غم کا اندازہ کون کر سکتا ہے۔ اس کے اخلاق ہی ایسے تھے۔ کہ بے اختیار دل کھینچ لیتے تھے۔ لیکن اب صبر کے سوا اور کیا چارہ ہے۔ خدا کی مشیت میں انسان کو کیا دخل۔ اب اسی خیال سے دل کو تسکین دیجیے کہ یہ دنیا ان کے لیے موزوں جگہ نہ تھی۔ وہ جنت کے قابل تھی اور جنت میں چلی گئی۔“

یوگرانج۔ ”ہاں کسی خیال سے تسکین نہیں ہوتی مس گارڈن۔ یوں وہ اپنی موت سے مر جاتیں

تو میں صبر کر لیتا۔ لیکن یہ کیسے بھول جاؤں کہ میں ہی ان کا قاتل ہوں! آہ! انھوں نے اپنے تئیں مجھ پر قربان کر دیا۔ میری مرضی کے خلاف کبھی زبان سے ایک لفظ بھی نہ نکالا۔ مجھے خوش رکھنا انھوں نے اپنی زندگی کا واحد منشا سمجھ رکھا تھا۔ صبح کو میری آنکھ کھلتی تو ان کی خنداں صورت سامنے مجھ پر برکتوں کی بارش کرتی ہوئی نظر آتی تھی۔ کل میں دنیا میں سب سے خوش نصیب انسان تھا۔ آج سنے کو بھی مجھ پر رحم آتا ہے۔ روز بروز کمزور ہوتی جاتی تھیں لیکن میری خاطر داریوں میں وہی انہماک تھا۔ گھر کی ایک ایک چیز پر ان کی لافانی محبت کا نقش کھچا ہوا ہے۔ وہ جیسے خود پھول کی طرح تازک تھیں اسی طرح انھیں پھولوں سے بے حد افس تھا۔ اس باغ کی نگہداشت وہ خود کرتی تھیں۔ ایک ایک پودے کو بچنے کی طرح تیار کرتی تھیں۔ جس چیز سے میری رغبت دیکھتیں اسے اپنے ہاتھوں سے پکاتیں۔ کرسیوں پر جو یہ پھول ہیں۔ انھیں کے ہاتھ کی یادگار ہیں۔ میز پر جو میز پوش ہے وہ انھیں کی صنعت کا کرشمہ ہے۔ کن کن باتوں کو روؤں۔ انھوں نے اپنے کو مجھ پر نثار کر دیا۔ مجھ جیسا ناکارہ اس قاتل نہ تھا کہ ایسی دیوی ملتی۔ ایٹور نے سُر کے گلے میں موتیوں کی مالا ڈال دی۔“

(وہ خاموش ہو جاتا ہے اور کئی منٹ تک آنکھیں بند کیے بیٹھا رہتا ہے۔ تب یکایک زور سے آہ کھینچ کر کمرے سے نکل جاتا ہے اور باغیچے میں جا کر پھولوں کو بوسہ دینے لگتا ہے۔ جی اس کے پیچھے دوڑی جاتی ہے وہ مولسری کے درخت کو اس طرح دیکھ رہا ہے گویا کسی کو ڈھونڈ رہا ہے پھر وہاں سے آتا ہے اور اُنا کے کمرے کا پردہ اٹھا کر آہستہ سے اندر جاتا ہے اور کمرہ خالی پا کر زور سے ہائے مار کر زمین پر گر پڑتا ہے۔ جی کی آنکھوں سے آنسو بہنے لگتے ہیں۔ پتھرا کھول دیتی ہے۔ دو تین سکند میں یوگران چونک کر اٹھ بیٹھتا ہے اور حیرت سے جی کو دیکھتا ہے۔)

جی۔ ”بابو جی آپ عقل مند ہو کر نادان بننے ہیں۔ اس طرح ہوش و حواس کھونے سے کیا فائدہ ہوگا۔ ذرا دل کو سمجھائیے۔“

یوگران۔ ”کہہ نہیں سکتا مجھے کیا ہو جاتا ہے مس گارڈن۔ مجھے ایسا معلوم ہوتا ہے کہ جیسے اُنا باغ میں کھڑی ہے۔ جیسے اپنے کمرے میں بیٹھی ہوئی ہے۔ جانتا ہوں کہ اب اس

زندگی میں مجھے اس کے درشن نہ ہوں گے۔ لیکن نہ جانے کیوں وحشت سی سوار ہو جاتی ہے کاش کوئی مجھ سے کہہ دے کہ وہ ابھی زندہ ہے، یکے گئی ہوئی ہے۔ وہ اب مجھے کبھی نہ ملے گی۔ ہمیشہ کے لیے مجھ سے جدا ہو گئی۔ یہ ناقابل برداشت ہے۔ اس خیال سے مجھ پر جنون کی کیفیت طاری ہو جاتی ہے۔ لیکن مجھے اس کا تو خیال ہی نہ رہا کہ آپ سفر کر کے آ رہی ہیں۔ بالکل بھول گیا۔ آپ کی کیا خاطر و مدارات کر دے۔ خاطر کرنے والا تو رہا ہی نہیں آج وہ ہوتیں تو آپ کو دیکھ کر بھولی نہ ساتیں۔“

(ہراج کو پکارتا ہے)

مس صاحب کے لیے ناشتہ لاؤ اور دائی کو بھیجو آپ کا ہاتھ منہ دھلائے۔ جی۔ ”میں ہاتھ منہ دھو چکی ہوں۔ بابو جی ناشتہ کی بالکل رغبت نہیں ہے۔ آپ تکلف نہ کریں مجھے جس چیز کی ضرورت ہوگی۔ خود مانگ لوں گی۔“

(یوگرانج ایک منٹ تک خاموش بیٹھا رہتا ہے۔ پھر اٹھ کر سنگار میز کھولتا ہے اور انا کے زیوروں کا صندوقچہ نکالتا ہے)

یوگرانج۔ ”یہ اُن کے زیور ہیں۔ ان کے ایک ایک ذرہ میں ان کے جسم کی مہک ہے۔ انھوں نے اپنی سنہری آنکھوں سے ان کے حُسن کی بہار دیکھی ہے یہ ہماری محبت کی مجلسوں میں شریک رہے ہیں۔ یہ اس محبت کے رازدار ہیں مگر آج اس سس مہری کی حالت میں پڑے ہوئے ہیں۔ انھیں جنت میں بھی اپنے پیارے زیوروں کی یہ حالت دیکھ کر کتنا رنج ہو رہا ہوگا۔ میں آپ کے جذبات کو صدمہ نہیں پہنچانا چاہتا۔ مس گارڈن۔ معاف کیجیے گا۔ اگر آپ ان چیزوں کو قبول کریں تو ان کی روح کو نئی مسرت ہوگی۔ اور میں آپ کا یہ دل سے ممنون ہوں گا۔ ان کا کوئی دوسرا استعمال ایسا نہیں ہے۔ جس سے ان کی آتما کو خوشی ہو۔ آپ کو وہ اپنی بہن سمجھتی تھیں اور اس رشتہ سے میں آپ کو کسی حد تک مجبور کر سکتا ہوں۔ کم سے کم مجھے اُمید نہیں ہے کہ آپ ایک غم نصیب شوہر کی اس درخواست کو نامنظور کریں گی۔“

(حسرت ناک انداز سے مسکراتا ہے)

جی۔ (غم آنکھوں سے) ”آپ نے تو میرے لیے کچھ کہنے کی محبتائش ہی نہیں رکھی بابو جی۔ لیکن میں میرا دل کچھ مناسب نہیں معلوم ہوتا۔ میں تو سمجھتی ہوں کہ

انھیں آپ ان کی یادگار کے طور پر رکھیں۔ میری دلی تمنا ہے کہ وہ زمانہ جلد آوے۔ جب ان کا دعویدار گھر میں آئے۔ ان چیزوں کو میری طرف سے اس کی نذر کیجیے گا۔“

یوگرانج (جنونانہ قہقہہ مار کر) ایسا زمانہ کبھی نہیں آئے گا بس گارڈن کبھی نہیں۔ اُمانے جو جگہ خالی کر دی ہے۔ وہ ہمیشہ خالی رہے گی۔ آپ نے میری اس درخواست کو رد کر کے مجھے مایوس کر دیا۔ یہ شاید آپ نہیں سمجھ رہی ہیں۔ میرے جذبات کا آپ احترام نہ کریں آپ کو اختیار ہے۔ لیکن اُمانا کی روح آپ کو معاف نہ کرے گی۔ میری درخواست پر دوبارہ غور کیجیے اور یہ خیال رکھیے کہ میں اپنے ہوش و حواس میں نہیں۔ اگر مجھ سے کوئی دیوانہ پن کی حرکت سرزد ہو جائے۔ تو بُرا نہ مانے گا۔ ایک چوٹ کھائے ہوئے دل کی گستاخیوں کو معاف کیجیے۔

مند و قچہ سے ایک ایک چیز نکال کر جنی کو پہناتا ہے۔ جنی سر جھکائے مغموم بنی ہوئی ہے۔ انکار کی جرأت نہیں کر سکتی۔ ہاتھوں میں کنگھن شیردہاں برسلیٹ پہناتا ہے۔ گردن میں چند ہار اور نکلس ڈال دیتا ہے۔ بالوں میں شیش پھول سجاتا ہے۔ ہیروں میں پازیب ڈالنے کے لیے جھکتا ہے۔ مگر جنی ہیر ہٹا لیتی ہے اور اس کے ہاتھ سے پازیب لے کر خود پہن لیتی ہے۔ تب قد آدم آئینے میں اپنی صورت دیکھ کر قہقہہ مارتی ہے۔ جنی۔ آپ نے تو مجھے ٹوڑیا بنا دیا بابو جی۔ مجھے یہ چیزیں بالکل اچھی نہیں لگتیں۔

یوگرانج۔ آپ میری آنکھوں سے نہیں دیکھ رہی ہیں بس جنی۔ مجھے تو ایسا معلوم ہو رہا ہے کہ اُمانا میری حالت پر ترس کھا کر آسمان سے اتر آئی ہے۔ آپ میں اور اس میں اتنی مشابہت ہے کہ اس کا مجھے بالکل اندازہ نہ تھا۔ تم تو میری اُمانا ہو۔ بس جنی تم میں اسی روح کا جلوہ ہے۔ اسی حسن کی چمک ہے۔ اسی نزاکت کا رنگ ہے۔ تم وہی ہو۔ (وہ ایک دیوانگی کے عالم میں جنی کے ہیروں میں ٹھک جاتا ہے) بتاؤ مجھ سے کیوں زودھ مگنی تھیں! بولو میں نے کیا خطا کی تھی۔ اچھا دیکھو اب کیسے بھاگ جاتی ہو۔

(اسی عالم میں یکایک اسے ہوش آ جاتا ہے۔ اور وہ نادیم ہو کر کمرے سے نکل جاتا ہے۔ جنی کی آنکھوں سے آنسو گر رہے ہیں)

..... (پردہ)

چھٹا منظر

(شام - وہی یوگرانج کا مکان۔ جنی اور یوگرانج بیٹھے باتیں کر رہے ہیں)
 جنی۔ ”آئی تھی دو دن کے لیے اور رہ گئی تین مہینے۔ لاما مجھے روز کوستی ہوں گی۔ کتنی بار
 لکھا یہیں آجہ مگر آتی ہی نہیں۔ میں سوچتی ہوں دو چار دن کے لیے گھر ہو
 آؤں۔“

یوگرانج۔ ”عجیب طبیعت ہے ان کی۔ روپے بھی واپس کر دیتی ہیں۔ مگر سے آتی بھی نہیں
 آخر ان کی منشا کیا ہے۔“

جنی۔ ”بس یہی کہ میں شادی کر لوں اور ان کے پاس رہوں شاید انھیں خوف ہے کہ کہیں
 میں بھاگ نہ جاؤں۔“

یوگرانج (فس کر) تم جاؤ گی تو پھر لوٹ کر نہ آنے پاؤ گی میرا قلم ادھورا رہ جائے گا۔ جب
 تک ڈرامہ پورا نہ ہو جائے میں تمہیں ایک دن کے لیے بھی نہیں چھوڑ سکتا۔ اور تم
 سے چھپاؤں کیوں جنی۔ چھپانا فضول ہے۔ شاید تم نے پہلے ہی اسے تازہ لیا ہے۔ میں
 نے تم میں اپنی اما کو دوبارہ پایا اگر تم اس وقت نہ آجائیں۔ تو معلوم نہیں میری کیا
 حالت ہوتی۔ شاید دیوانہ ہو جاتا یا کہیں ڈوب مرا ہوتا۔ تم نے آکر میرے تئیں جلا
 لیا۔“

جنی۔ ”کیا آپ سمجھتے ہیں کہ میں خوشی سے جانا چاہتی ہوں۔ ہرگز نہیں۔ شاید اس کا راز تم
 بھی سمجھ گئے ہو۔ لیکن اس کا انجام کیا ہے؟ خود روؤں اور تمہیں پریشان کروں۔
 اپنی تو زیادہ فکر نہیں میں۔ رونے کی عادی ہوں۔ لیکن تمہیں کیوں پریشان کروں۔
 میرے چلے جانے کے بعد تھوڑے دنوں میں مجھے بھول جاؤ گے۔ زندگی کی مصروفیتیں
 اور دل چسپیاں تمہیں اپنی جانب کھینچ لیں گی۔ اور زندگی ایک دن پھر تمہارے لیے
 خوشیوں کا خزانہ ہو جائے گی۔ جب مجھ جیسی عورت میں تمہیں خوبیاں نظر آئیں تو
 میں سمجھتی ہوں کہ تم اپنی جنت آپ بنا سکتے ہو۔ تم میں مٹی کو سونا بنانے کی صفت

موجود ہے۔ میری حالت بالکل برعکس ہے۔ جیسے کوئی دھات آگ میں پڑ کر لال ہو جاتی ہے۔ مگر آگ سے ٹپکتے ہی پھر اپنی اصلی حالت پر آ جاتی ہے۔ وہی حالت میری ہے۔ تم سے علاحدہ ہو کر میرے لیے دنیا میں کہیں عافیت نہیں ہے لیکن اس کا علاج کچھ نہیں۔ تقدیر ہمارے اور تمہارے درمیان حائل ہے۔ اور ہماری خیریت اسی میں ہے کہ ہم دونوں علاحدہ ہو جائیں۔“

یوگراج۔ تمہارا خیال غلط ہے جنی۔ تمہارے جانے کے بعد زندگی میں میرے لیے کوئی دل چسپی باقی رہ جائے گی۔ یہ غیر ممکن ہے۔ تم نے مجھ میں جو خوبیاں دیکھیں وہ تمہاری پیدا کی ہوئی ہیں۔ یا انا کی۔ تم گئیں اور میرا خاتمہ ہوا۔ پھر دنیا میں میرے لیے زندگی کا کوئی سہارا نہ رہے گا۔“

(دونوں ایک لمبے تک خیال میں رہتے ہیں)

یوگراج۔ ”کیا ہمارے بچپن کی کوئی صورت نہیں ہے جنی؟“

جنی۔ ”مجھے تو کوئی صورت نظر نہیں آتی۔“

یوگراج۔ ”کیا ہماری شادی نہیں ہو سکتی؟“

جنی۔ ”غیر ممکن۔ مذہبی بندشوں کو کیا کر دے؟“

یوگراج۔ ”میں ان بندشوں کی مطلق پرواہ نہیں کرتا جنی۔“

جنی۔ ”لیکن میں ان بندشوں کو اتنا حقیر نہیں سمجھتی۔ اپنے خیال سے نہیں تمہارے خیال سے۔ میں تمہیں سوسائٹی میں اچھوت نہیں بنانا چاہتی۔ سوسائٹی میرے کارن تم سے احتراز کرے۔ یہ میں نہیں دیکھ سکتی۔ میں تمہیں اتنی دل شکن آزمائش میں نہ ڈالوں گی۔ میری جانب تمہیں جو خُسن ظن ہے۔ اُسے پامال نہیں کر سکتی۔ میں جانتی ہوں میری خاطر سے تم وہ ساری ذلت اور رسوائی برداشت کر لو گے۔ لیکن میں اتنی خود غرض نہیں ہوں۔“

یوگراج۔ ”اگر میں کوئی ایسا فعل کروں۔ جس سے سوسائٹی کو نقصان پہنچتا ہو تو بیشک سوسائٹی کو مجھے خارج کر دینے کا حق ہے۔ لیکن میں اس کے خوف سے اپنے حقوق نہیں ترک کر سکتا۔“

جنی۔ (غور کر کے) ”نہیں ایسے معاملات میں دلیلوں سے کام نہیں چلتا۔ بہتر یہی ہے کہ مجھے

جانے دو۔ میں جانتی ہوں۔ تمہارے بغیر دنیا میرے لیے سونی ہے۔ لیکن مجھے اس خیال سے تقویت ہوتی رہے گی۔ کہ میں تمہاری رسوائی کا باعث نہیں ہوئی۔“

یوگراج۔ ”تم سوچتی ہو کہ تمہارے جاتے ہی میں کسی اور سے شادی کر کے آرام سے زندگی بسر کروں گا۔ تمہیں بہت جلد معلوم ہو جائے گا۔ کہ تمہارا یہ خیال کتنا غلط ہے۔ تم نے ابھی کہا کہ میں اپنی جنت آپ بنا سکتا ہوں۔ تم سے مجھے جو تعلق ہے۔ اسے تم میری اس تخلیقی قوت کا ثبوت سمجھ رہی ہو۔ دراصل میں نے وہ جنت نہیں بنائی اس کی بنانے والی تم تھیں۔ یہ تمہارا انکار ہے۔ جو تمہیں اپنی نگاہوں میں اتنا ارزاں بنائے ہوئے ہے۔ میں نے تم میں جو کچھ پایا وہ کہیں اور پاسکوں گا۔ اس کی مجھے امید نہیں۔ بے لوث محبت وہ جنس نہیں ہے۔ جو بازار میں ملتی ہو۔ اگر یہاں تمہیں میری رسوائی کا خوف ہے۔ تو کیوں نہ ہم کسی ایسے گوشے میں جا بیسں۔ جہاں ہمیں کوئی جانتا ہی نہ ہو۔“

جنی۔ (مسکرا کر) ”کسی کسان کی کھیتی اس کی آنکھوں کے سامنے ہی برباد ہو اسے اس وقت صدمہ ہوگا۔ بغیر کوئی جرم کیے مجرموں کی طرح رہتا بہت آرام کی زندگی نہ ہوگی۔ تمہارے گھر والے کیا کہیں گے۔ یہ تو میں نہیں کہہ سکتی۔ لیکن ماما ضرور زہر کھالیں گی۔ جن حالتوں میں خدا نے ہمیں پیدا کیا ہے۔ ان کا تقاضہ یہی ہے کہ ہم علاحدہ ہو جائیں۔ میں تمہارے لیے ساری شرم اور ذلت برداشت کرنے کو تیار ہوں۔ لیکن تمہارے اوپر یہ الزام نہیں سن سکتی کہ ایک عورت کے پیچھے عیسائی ہو گیا اور نہ شاید تم میرے اوپر یہ الزام سنتا پسند کرو گے۔ کہ دولت کے پیچھے اپنی آبرو گنوا بیٹھی۔“

یوگراج۔ ”تمہاری شدھی تو ہو سکتی ہے جنی؟“

جنی۔ ”میں شدھی کو بالکل لغو اور مہمل سمجھتی ہوں۔ میں اپنی فطرت سے اپنی تعلیم سے جو کچھ ہوں۔ وہی رہوں گی۔ محض ہون کر لینے یا دوچار منتر پڑھ لینے سے میری شخصیت نہیں تبدیل ہو سکتی۔ عیسائی مذہب میں کم سے کم ایک چیز اب بھی زندہ ہے اور وہ خدمت ہے۔ ہندو مذہب میں تو وہ چیز بھی نہیں۔ یہاں تو محض رسوم ہیں۔ محض قدامت پرستی ہے۔ اس کے لیے میرا ضمیر تیار نہیں۔ مجھے ہنسی خوشی رخصت

کرو۔ مگر دیکھنا یہ علاحدگی ہمارے دوستانہ تعلقات کو کمزور نہ کرنے پائے۔ مجھ سے ناراض نہ ہونا۔ میری طرف سے نگاہ نہ پھیرنا۔ جتنی تمہاری رہے گی۔ دنیا کی نگاہوں میں نہیں۔ خدا کی نگاہوں میں جو دنیا کا خالق ہے۔“

یوگراج (بھرائی ہوئی آواز میں) ”تو یہ تمہارا آخری فیصلہ ہے جتنی؟“

جتنی۔ ”ہاں یہ میرا آخری فیصلہ ہے۔ تم چند روز میں مجھے بھول جاؤ گے۔ میری خدا سے یہی دعا ہے۔ کہ تم مجھے بہت جلد بھول جاؤ۔ لیکن بھول کر بھی کبھی کبھی یاد کر لیا کرنا۔ زندگی کے لیے محبت کا سہارا لازمی چیز ہے۔ اور وہ تم نے مجھے اتنا دے دیا ہے کہ میری عمر بھر کے لیے کافی ہوگا۔ خدا کے لیے مجھے بے وفاء نہ سمجھنا۔ میری حالت بالکل اس کشتی کی سی ہے، جسے سیلاب آگے لیے جاتا ہو اور ہوا پیچھے۔ محبت اور مذہب کی کش مکش میں میری زندگی تباہ ہوئی جا رہی ہے۔“

یوگراج۔ ”میں تو اپنا سب کچھ تمہارے قدموں پر نثار کر رہا ہوں جتنی۔“

جتنی۔ ”میں نے اس مسئلہ پر کئی پہلو سے غور کیا ہے۔ راجا! مہینوں سے اسی الجھن میں پڑی ہوئی ہوں۔ آج میں نے دل کو مقدر سے کھیل کر یہ فیصلہ کیا ہے۔ تقدیر مجھے یہ زہر کا پیالہ پینے پر مجبور کر رہی ہے۔ میرا اس پر کوئی قابو نہیں ہے۔ جو چیز ہماری روحوں کو پاک اور بلند اور آزاد کرنے کے لیے دنیا میں نازل ہوئی تھی اسے ہم نے اپنے گلے کی زنجیر بنالیا۔ جس چنگی بھر خاک سے ہماری زندگی اکسیر بن سکتی تھی۔ اس کے ابلہانہ استعمال نے اسے ہمارے لیے سم قاتل بنادیا ہے۔ جو شعلہ ہماری زندگی کو منور کرنے کے لیے عطا کیا گیا تھا۔ وہ ہماری نادانی کے باعث جہاں سوز ہو گیا ہے۔ اور ہم بیٹھے بیکسانہ انداز سے دیکھ رہے ہیں۔ کتنا جگر خراش سا نوحہ ہے۔ زندگی کا باغ اپنی ساری دل فریبوں کے ساتھ میرے سامنے کھلا ہوا ہے۔ لیکن میرے پاؤں میں زنجیر پڑی ہوئی ہے۔ میں اس میں قدم نہیں رکھ سکتی۔“

یوگراج (ماپوس ہو کر) ”تمہاری جیسی مرضی ہو جتنی۔ میں تمہیں مجبور نہیں کر سکتا۔ جاؤ! ایٹور تمہیں ہمیشہ خوش رکھے۔ کبھی کبھی میری سندھ لے لیا کرنا مجھے آج معلوم ہوا کہ نانا جی بچ مر گئی اور اب پھر نہیں آسکتی۔ جاؤ۔ میں صبر کرنے کی کوشش کروں گا۔ لیکن یہ چوٹ۔ یہ زخم شاید کبھی بُر نہ ہو۔“

جنی۔ (زیوروں کا صندوق اٹھا کر) ”اے میں نے امانت اپنے پاس رکھا تھا۔ اے میری طرف سے نذر کرنا جس سے ایک دن یہ گھر پھر گلزار ہوگا۔

یوگراج (صندوق لے کر بے اعتنائی سے) شکریہ!

جنی۔ ”میرے خطوں کا جواب دیتے رہنا۔“

(یوگراج کچھ جواب نہیں دیتا۔ سر جھکائے آہستہ سے کمرے کے باہر چلا

جاتا ہے۔ جنی ایک لمحے تک دردمند نظروں سے اُسے دیکھتی ہے۔ پھر

آنکھوں میں آنسو بھرے اپنا سامان سفر بندھوانے لگتی ہے۔)

..... (پردہ)

ساتواں منظر

(جنی کا مکان۔ مسز گارڈن مریوں کو دانہ پکھا رہی ہیں۔ ولیم آتا ہے)

ولیم۔ ”گڈ مارننگ مسز گارڈن۔ بس گارڈن کا کوئی خط آیا؟“

مسز گارڈن۔ ”ہاں وہ خود آ رہی ہے۔ دو ایک روز میں پہنچ جائے گی۔ تیار رہنا۔“

ولیم۔ ”میں تو ان کی جانب سے مایوس ہو گیا۔ مسز گارڈن میں جو کچھ ہوں وہی رہوں گا۔

کوئی نیا چولا بدلنا میرے لیے غیر ممکن ہے۔ میں نے سب کچھ کر کے دیکھ لیا۔ وہ

میرے بس کی نہیں۔ پھر اب وہ خود ایک ہزار ماہوار پیدا کرتی ہیں۔ میرے چار سو

ان کی نظروں میں کیا چھیں گے۔ اب تو وہ مجھ سے شادی کرنی بھی چاہیں تو نہ

کروں۔“

مسز گارڈن۔ ”آخر کیوں اس سے ناراض ہو گئے۔ اس کے ایک ہزار کے ساتھ تمہارے چار

سول کر چودہ سو ہو جائیں گے۔ کیا اتنا حساب بھی نہیں جانتے۔“

ولیم۔ ”لیکن گھر میں میری پوزیشن کیا ہوگی اس کا بھی آپ خیال کرتی ہیں۔ میں بیوی کی

نگاہ میں ذلیل نہیں ہوتا چاہتا آخر وہ کس لیے میرا دباؤ مانے گی۔ کس لیے میرا لحاظ

کرے گی مجھے سب یہی کہیں گے کہ اپنی بیوی کی کمائی کھاتا ہے۔ بیوی کی کمائی پر

شان جماتا ہے۔“

مسز گارڈن (مسکرا کر) ”تو اس میں کیا برائی ہے عورت اپنے مرد کی کمائی کھاتی ہے اس کی

کمائی پر شان جماتی ہے تب تو اُسے ذرا بھی بُرا نہیں لگتا مرد کو کیوں اس کی شرم

ہو۔“

ولیم۔ ”اب میں آپ کو کیسے سمجھاؤں مسز گارڈن مرد مرد ہے عورت عورت ہے۔“

مسز گارڈن۔ ”اچھا! مجھے آج یہ نئی بات معلوم ہوئی۔ میں تو سمجھتی تھی عورت مرد ہے مرد

عورت ہے۔“

ولیم۔ ”آپ تو مذاق کرتی ہیں مسز گارڈن۔ میرے دل میں جو بات ہے اسے ظاہر کرنے کے لیے میرے پاس الفاظ نہیں ہیں۔ آپ میری باتوں کو ہنسی میں اڑا دیں گی۔ مرد چاہتا ہے کہ عورت اس کی دسویں گھر رہے۔ اس کا ادب کرے وہ عورت کے لحاظ اور ادب کی اتنی وقعت کرتا ہے کہ اس کے لیے وہ رات دن مشقت کرے گا۔ دعا فریب کرے گا۔ خوشامد کرے گا۔ محض اس لیے کہ بیوی کی نگاہوں میں وہ کمالات ثابت ہو۔ بیوی کی زیادہ سے زیادہ خاطر کر سکے۔ یوں کہیے کہ وہ عورت پر ثناء ہو جانا چاہتا ہے۔ لیکن جب بیوی خود میاں سے زیادہ کماتی ہو تو میاں کی قربانیوں کی اس کی نظروں میں کیا وقعت ہوگی؟“

مسز گارڈن۔ ”اچھا! تمہارا یہ مطلب تھا لیکن میں نے تو دیکھا ہے کہ اکثر مرد مالدار بیویوں کی تلاش میں رہتے ہیں۔“

ولیم۔ ”وہ بے حیا ہیں مسز گارڈن۔ میں انھیں بے غیرت سمجھتا ہوں وہ ہمیشہ عورت کے دستِ گھر رہتے ہیں اس کی خوشامد کرتے ہیں۔ بیوی ان پر حکومت کرتی ہے۔ ان کے کان پکڑ کر اٹھاتی بٹھاتی ہے میں تو اس ذلت کو نہیں برداشت کر سکتا۔“

مسز گارڈن۔ ”میں نے تو ایسے مرد بھی دیکھے ہیں جو عورت کی دولت پر مزے اڑاتے ہیں اور اس پر حکومت بھی کرتے ہیں۔“

ولیم۔ ”وہ خوش نصیب ہوں گے مسز گارڈن۔ ان میں خاندانی وجاہت ہوگی جسمانی خوبیاں ہوں گی علمی کمالات ہوں گے۔ میں تو ان سارے جوہروں سے بے بہرہ ہوں۔ میں تو سیدھا سادہ غریب مزدور ہوں۔ میری حماقت تھی کہ میں نے مس جینی کا سودا پالا، میں فی الواقع اس کے قابل نہیں۔“

مسز گارڈن۔ ”اس لیے کہ وہ تم سے زیادہ کماتی ہے۔ جب تک وہ بیکار تھی۔ تم ان خوبیوں سے عاری ہونے پر اپنے کو اس کے ناقابل نہ سمجھتے تھے۔“

ولیم۔ ”میری حماقت تھی اور کیا۔ اس درمیان میں میں نے ایک نئی حقیقت دریافت کی ہے۔ دیکھیے میرا مذاق نہ اڑایے گا۔ مجھے معلوم ہوا ہے کہ مجھے زندگی میں ایسے رفیقِ زندگی کی ضرورت ہے۔ جو مجھ سے زیادہ تجربہ، زیادہ مہر، زیادہ عقل رکھتی ہو جو اپنے مشوروں سے میری ہدایت کرتی رہے اور اور میں آپ میں وہ

سارے اوصاف پا رہا ہوں (زمین پر گھٹنے ٹیکتا ہے) میں آپ سے پروپوز کرتا ہوں۔
 سزگارڈن۔ دیکھیے خدا کے لیے انکار نہ کیجیے گا۔ مجھے اب معلوم ہوا کہ زندگی کی
 مسرت کے لیے حسن اور شباب کی اتنی زیادہ ضرورت نہیں جتنی تجربہ اور دانائی کی۔
 حسین عورت اپنے ساتھ بدگمانیاں اور حسد لاتی ہے مجھے اس کی جاسوسی کرنی پڑے
 گی وہ کس سے بولتی ہے کس سے ہنستی ہے کہاں جاتی ہے مجھے اس کی ایک ایک
 حرکت پر نگاہ رکھنی پڑے گی یہ خلبان میں برداشت نہیں کر سکتا۔ آپ پر میں کامل
 اعتماد کر سکتا ہوں آپ میں ہمدردی ہے۔ رحم ہے اور وہ ساری باتیں ہیں جن کی مجھے
 ضرورت ہے۔“

سزگارڈن۔ ”بھلا سوچو تو ولیم۔ دُنیا کیا کہے گی کہ اس عورت کو بڑھاپے میں جوان بننے کا
 شوق پیدا ہوا ہے پھر یہی کرنا تھا تو آج سے تین سال قبل کیوں نہ کیا تب تو میں
 اتنی ضعیف نہ تھی۔“

ولیم۔ ”اس کا تو مجھے بھی انسوس ہے سزگارڈن۔“

سزگارڈن۔ اچھا بتاؤ مجھ پر حکومت تو نہ کرو گے؟“

ولیم۔ ”نہیں خدا کی قسم میں آپ کے حکم کے بغیر ایک لفظ بھی منہ سے نہ نکالوں گا۔“
 (سزگارڈن ولیم کو اٹھاتی ہے)

سزگارڈن۔ میں بہت ڈر رہی تھی کہ کہیں تم کسی مشاطہ کے جال میں نہ جا پھنسو۔ تم اتنے
 سیدھے، تم اتنے سادہ لوح، اتنے سہل اعتبار ہو کہ مجھے تمہاری طرف سے ہمیشہ یہ
 اندیشہ لگا رہتا تھا۔ اس لیے میں تمہیں جتنی سے ملاتی رہتی تھی۔ جتنی میں اور
 چاہے کتنی ہی برائیاں ہوں۔ چنچل پن نہیں ہے شکر ہے کہ آج تم نے مجھے اپنی
 شریک زندگی بنانا مناسب سمجھا۔ جیسے تم ہو دیے ہی میرے شوہر تھے۔ بالکل یہی
 مناسب تھا۔ تمہیں یاد ہے پہلے تم سے میری ملاقات پارک میں ہوئی تھی میں
 گرے سے واپس آ رہی تھی اس وقت میری طبیعت تمہاری طرف مائل ہو گئی تھی۔
 لیکن تقدیر میں تو وہ مسرت آج لکھی تھی۔ پہلے کیسے ملتی آؤ گرے چل کر خدا کا
 ہنر کریں۔“

..... (پردہ)

آٹھواں منظر

(جنی کا شاندار مکان۔ جنی اور مسز گارڈن کرسیوں پر بیٹھی ہوئی ہیں۔ جنی

کا سامان سفر بندھا ہوا تیار ہے۔ شام ہو گئی ہے)

مسز گارڈن۔ ”میں کیا کرتی جنی۔ دلیم میرے پیچھے پڑ گیا اور کچھ بھی ہو آدمی سچا اور نیک ہے۔ غرور تو اس کو کھو بھی نہیں گیا بالکل بچوں کی سی طبیعت ہے۔ تمہیں ہمارے

ساتھ کوئی تکلیف نہ ہوتی۔ لیکن تم نے علاحدہ رہنا پسند کیا۔ خیر تمہاری مرضی۔“

جنی۔ ”تو میں تمہیں کچھ کہتی تھوڑا ہی ہوں۔ ماما تم نے بہت اچھا کیا ورنہ وہ کسی ایسی عورت کے پسندے میں پڑ جاتے اور ان کی زندگی خراب ہو جاتی۔“

مسز گارڈن۔ ”تو تمہارا کب تک واپس آنے کا ارادہ ہے۔“

جنی۔ ”کہہ نہیں سکتی ماما۔ یوگرانج نے تار دے کر بلایا ہے تو ضرور کوئی سنجیدہ معاملہ ہے

ورنہ وہ تار نہ دیتے۔ مجھے خوف رہا ہے کہ کہیں وہ بیمار نہ ہوں۔ میں یہاں آکر پہچتا

رہی ہوں۔ اگر میں جانتی کہ ان کا دل اتنا نازک ہے تو ہرگز انھیں چھوڑ کر نہ آتی۔

مجھے تو اب اپنی ضد پر بھی افسوس ہے۔ مذہب اور اصول آدمی کے لیے ہیں۔ آدمی

ان کے لیے نہیں ہے۔ کیا حرج تھا اگر میں اپنی شدھی کرا لیتی مجھ میں تو کوئی تبدیلی

ہو نہ جاتی۔ ہاں انھیں تشفی ہو جاتی۔ اور شاید میں ان کی کچھ خدمت کر سکتی۔ ماما میں

تم سے اُن کی محبت کا کیا ذکر کروں۔ یہ تین مہینے میں نے جس طرح کائے ہیں تم

نے دیکھا ہی ہے مگر میرے دل پر جو کچھ گزری ہے وہ کون دیکھ سکتا ہے۔ ایک لمحہ

کے لیے بھی ان کی صورت میری آنکھوں سے نہیں اُڑی، ایسے مہر پرور، ایسے

شریف اور محبت پر جان دینے والے آدمی بھی دنیا میں ہیں۔ اس کا مجھے علم نہ تھا۔

مجھے جنت کی نعمت مل رہی تھی، میں نے ایک فضول آن میں اسے ٹھکرا دیا (گھڑی

کی طرف دیکھ کر) ابھی ایک گھنٹہ باقی ہے۔ میری طبیعت گھبرا رہی ہے۔ ماما نہ

جانے یہ رات گاڑی میں کیسے کٹے گی۔ پیارے یسوع۔ وہ خیریت سے ہوں میں ان

کے عوض سب کچھ جھیلنے کو تیار ہوں۔

ہوئے ہاتھوں سے تار لے کر پڑھتی ہے:

Yograj breathed his last after-noon Gennies name was on his lips upto the last moment.

(جنی کے ہاتھ سے تار کا کاغذ گر پڑتا ہے۔ وہ بے ہوش ہو جاتی ہے سبز گارڈن بدحواس ہو کر اس کے سینے پر ہاتھ رکھتی ہے۔ پھر الماری سے گلاب کا عرق نکال کر اس کے منہ پر چھڑکتی ہے۔ ایک منٹ کے بعد جنی ہوش میں آجاتی ہے)

جی۔ ”میں بالکل اچھی ہوں ماما۔ تم ذرا بھی نہ گھبراؤ، نہ جانے کیسی طبیعت ہو گئی تھی۔ جیسے دل بیٹھ گیا ہو۔ لیکن اب بالکل اچھی ہوں اس کا اندیشہ تو مجھے پہلے ہی تھا، جس وقت میں وہاں سے چلی اسی وقت ان کی حالت دیکھ کر مجھے یہ اندیشہ ہوا تھا، لیکن میں نے سمجھا مرد ہیں، دس پانچ روز میں ان کی طبیعت بہل جائے گی۔ کیا جانتی تھی کہ یہ دن دیکھنا پڑے گا۔ افسوس ایک خط میں بھی تو کچھ نہیں لکھا۔ غلطوں سے تو یہی معلوم ہوتا تھا کہ خوش و حرم ہیں۔ کیا جانتی تھی کہ مجھے فریب دیا جا رہا ہے۔“

(اس کی آنکھیں تیرنے لگتی ہیں ایک وحشت کی حالت طاری ہو جاتی ہے) کون کہتا ہے وہ مر گئے! بالکل جھوٹ ہے۔ وہ میرے سامنے ہیں۔ میری آنکھوں میں ہیں۔ میرے دل میں ہیں، ہاں اسی طرح کھڑے مجھے پریم بھری آنکھوں سے دیکھ رہے ہیں۔ ذرا ان کی شرارت تو دیکھو۔ ٹھنپ ٹھنپ کر مجھے دھوکا دیتے ہیں۔ منہ دھو رکھو۔ میں ایسے دھوکہ میں نہیں آنے کی آپ کو خوب پہچانتی ہوں۔

(پھر اس پر سکون کی حالت آتی ہے ایک لمحہ خیال میں غرق رہنے کے بعد پھر کہتی ہے)

لما ہم عقل کے زور سے زندگی کے سارے مسئلے حل کرنا چاہتے ہیں۔ زندگی سے،
یہی نہیں مابعد کے بھی، کتنی بڑی نادانی ہے۔ میں نے اس شخص کو جو مجھے دُنیا میں سب سے

زیادہ عزیز تھا اپنی مذہب پروری پر اپنے خیال نیک نامی پر قربان کر دیا۔ راجا دنیا سے نامراد رخصت ہو گیا۔ ساری آرزوئیں لیے۔

ہمارے رسوم کتنے مہلک ہیں۔ آج اس لازوال محبت کے نام پر سارے رسوم کو تلائچی دے دوں گی جسے ہم مذہب کہتے ہیں محض رسوم کا پھندا ہے ہماری روح اور ضمیر کی آزادی اس پھندے میں پڑی تڑپتی ہے اور اس میں سے نکل نہیں سکتی، کوئی مجھے کافر کہتا ہو کہے۔ منکر کہتا ہو کہے۔ مرتد کہتا ہو کہے۔ میں آج بلند آواز سے کہتی ہوں کہ انسان عقاید سے کہیں زیادہ اہم کہیں زیادہ بیش بہا شے ہے۔ اگر عقاید سے انسان انسان میں اختلاف اور امتیاز پیدا ہو تو جتنی جلد ان عقاید کا خاتمہ ہو جائے اتنا ہی اچھا میں نے ایک قابلِ قدر ہستی کو رسوم پر قربان کیا ہے۔ اور آج ان رسوم کو اس کے نام پر قربان کروں گی۔

شوفر سے کہیے موٹر لائے۔ میں اپنی سہیلیوں کو بلاؤں گی، انھیں نیوے دوں گی اور ان کے زور و میرا راجا سے بیاہ ہو گا۔ بڑی دھوم دھام سے پادریوں اور پردہتوں کی ضرورت نہیں۔ رجسٹر اور شہادت کی ضرورت نہیں، یہ جسمانی شادی نہیں روحانی شادی ہو گی۔ خدا مجھے طاقت عطا کر کہ میں تازیت اس عہد و پیمان کو نبھا سکوں۔

..... (پردہ)

انصاف - ایک ڈرامہ

اشخاص ڈرامہ

جیمس حلو	سالیسراوان۔
والٹر حلو ان کا بیٹا	ان کا بیچنگ کلرک۔
رابرٹ کوکسن۔	ان کا جوئیر کلرک۔
ولیم فالڈر۔	ان کا آفس بوائے۔
سویڈل۔	خفیہ پولیس کا افسر۔
دوشر۔	خزانی۔
کاوی۔	جج عدالت۔
مسٹر جش فلائڈ۔	ایک بڑھا ایڈوکیٹ۔
ہیرلڈ کلیور۔	داروغہ جیل۔
پکستان ڈینسن۔	جیل خانہ کے پادری۔
ریورینڈ ٹمر۔	جیل خانہ کے ڈاکٹر۔
ایڈورڈ کیمینٹس۔	جیل خانہ کا وارڈر یا سنتری۔
ووڈر۔	جیل خانہ کے قیدی۔
مونئی کلپن اوکیری	ایک عورت۔
وتھ ہنی ول۔	
ان کے علاوہ کئی ہیرسٹر۔ سالیسٹر۔ تماشائی۔ عدالت کے چہرے۔ رپورٹران۔ ممبران	
جوری۔ سفتریاں اور قیدی۔	

وقت۔ موجودہ زمانہ

- ایکٹ ۱۔ (وقت) جولائی کی ایک صبح۔
(مقام) جیس اینڈ الزرحہ سالیسٹران کا دفتر۔
- ایکٹ ۲۔ (وقت) اکتوبر کی دوپہر۔
(مقام) اجلاس عدالت۔
- ایکٹ ۳۔ (وقت) دسمبر۔
(مقام) جیل خانہ۔
- پہلا سین۔ داروغہ جیل کا دفتر۔
دوسرا سین۔ جیل خانہ کا برآمدہ۔
تیسرا سین۔ قید خانہ کی کوٹھری۔
- ایکٹ ۴۔ (وقت) دو سال بعد۔ مارچ کی صبح۔
(مقام) جیس اینڈ الزرحہ سالیسٹران کا دفتر۔
-

انصاف

پہلا ایکٹ

(جولائی کی صبح ہے۔ ”جیس ایڈ والٹرو“ نامی سالیسٹران کے دفتر میں مینیجنگ کلرک کا پرانی وضع کا کمرہ ہے۔ جس کا فرنیچر پرانا زھراتا مہانگی لکڑی کا ہے۔ کرسیوں پر چڑے کی گدیاں پڑی ہیں۔ ٹین کے بکس قطار در قطار اور مختلف ریاستوں اور ملکیتوں کے کاغذات اور نقشے رکھے ہوئے ہیں۔)

اس کمرے میں تین دروازے ہیں۔ جن میں سے دو ایک دیوار کے وسط میں بالکل پاس پاس ہیں۔ ان دروازوں میں سے ایک سے بیرونی دفتر کا راستہ ہے جو مینیجنگ کلرک کے کمرے سے محض ایک لکڑی اور شیشے کے پردے کی دیوار سے علاحدہ کر دیا گیا ہے۔ اور جب یہ دروازہ کھلتا ہے تو بیرونی دفتر کا وہ وسیع باہری دروازہ نظر آتا ہے جس سے اس عمارت کے زینے کا راستہ ہے۔ ان وسطی دروازوں میں سے دوسرا جوئیر کلرک (نائب منیب) کے کمرے کو جاتا ہے۔

[تیسرے دروازے سے مالکوں کے کمرے کا راستہ ہے۔]

مینیجنگ کلرک (منیب) کا نام کوکسن ہے۔ وہ اپنی میز پر بیٹھا ہوا ایک بینک کی پاس بک (حساب کی کتاب) کے اعداد جوڑ رہا ہے۔ اور خود ہی ہڈبڑاتا جاتا ہے۔ اُس کی عمر ساٹھ سال کی ہے۔ آنکھوں پر عینک لگی ہوئی ہے۔ قد کچھ ٹھکانا، کھوپڑی صاف چمکتی، چہرہ سے دیانت داری اور وفا شعاری نمایاں ہے۔ وہ پرانا سیاہ فرائک کوٹ اور دھاری دار پتلون پہنے ہوئے ہے۔

کوکسن۔ سات اور پانچ ہارہ۔ اور تین پندرہ۔ اُنیس۔ تیس۔ اکتالیس۔ ایک ہاتھ لگے

چار (صفحہ پر نشان بنا دیتا ہے اور ہڈ ہڈاتا جاتا ہے) پانچ سات۔ بارہ۔ سترہ۔ چوبیس۔ اور نو تینتیس۔ تیرہ ہاتھ آیا ایک۔

وہ پھر نشان بنا دیتا ہے۔ اتنے میں باہری دروازہ کھلتا ہے اور سویڈل چہرہ اسی دروازہ بھیڑتا ہوا اندر آتا ہے۔ اُس کی عمر تقریباً سولہ سال کی ہوگی۔ اُس کا چہرہ زرد اور کھڑے بال ہیں۔

(کوکسن چپیں بہ جبیں ہو کر خطر نگاہوں سے دیکھتا ہے۔)

سویڈل۔ مسٹر کوکسن! مسٹر فالڈر سے کوئی ملنے آیا ہے۔

کوکسن۔ پانچ۔ نو۔ سولہ۔ اکیس۔ ائیس۔ ہاتھ آئے دو۔ وہ تو مارس کی دکان پر گئے ہیں۔ پوچھو نام کیا ہے؟

سویڈل۔ ہنی دل۔

کوکسن۔ پوچھو کیا کام ہے؟

سویڈل۔ ایک عورت ہے جو اُن سے ملنا چاہتی ہے۔

کوکسن۔ کوئی شریف خاتون؟

سویڈل۔ نہیں معمولی عورت۔

کوکسن۔ تو اُسے اندر بھیج دو۔ اور یہ پاس بک مسٹر جیمس کے پاس لے جاؤ۔

[وہ پاس بک بند کر دیتا ہے]

سویڈل۔ (دروازہ کھول کر) آئیے۔ آپ اندر چلی آئیے۔

وہ ہنی دل اندر آگئی۔ وہ ایک بلند قامت عورت ہے۔ عمر تقریباً چھبیس سال ہوگی۔ لباس سادہ۔ سر کے بال اور آنکھیں سیاہ۔ چہرے کا رنگ ہاتھی دانت کی طرح سفید۔ خط و خال نمایاں۔ وہ آکر خاموش کھڑی ہو جاتی ہے۔ اس کے بشرہ اور انداز میں ایک فطری محانت ہے۔

[سویڈل پاس بک لے کر مالکوں کے کمرے میں جاتا ہے۔]

کوکسن۔ (گھوم کر اور دتھ کے طرف دیکھ کر) مسٹر فالڈر جن کی تلاش میں آپ ہیں اس

وقت باہر گئے ہوئے ہیں۔ (شبہ کے انداز سے) آپ کو جو کچھ کام ہو بتلائے؟

دتھ۔ (کاروباری انداز اور کسی قدر مغربی دیہاتی لہجے میں) جناب! انھیں سے کچھ کام.....

کوکسن۔ نجی ملاقاتوں کو تو یہاں آنے کی اجازت نہیں ہے۔ اگر آپ کوئی پیغام چھوڑنا چاہیں تو مجھ سے بتا دیں۔

وتھ۔ جی نہیں۔ ملاقات ہی ہو جاتی تو اچھا تھا۔

[وہ اپنی سیاہ آنکھیں نیچی کر لیتی ہے اور ایک ادا کے ساتھ اُس کی طرف دیکھتی ہے]

کوکسن۔ (تھکمانہ لہجہ میں) مگر یہ بالکل قاعدہ کے خلاف ہے۔ فرض کیجیے میرے دوست بھی مجھ سے یہاں ملنے آئیں۔ اور اس طرح بھلا کسی دفتر کا کام کبھی چل سکتا ہے؟

وتھ۔ جی ہاں! یہ تو آپ کا فرمانا درست ہے۔

کوکسن۔ (کسی قدر برہم ہو کر) میرا فرمانا درست ہے! پھر بھی آپ یہاں ایک معمولی جوئیر کلرک سے ملنے آئی ہیں۔

وتھ۔ جی ہاں۔ اس وقت مجھے اشد ضروری کام ہے۔

کوکسن۔ (اُس کی طرف تھکمانہ انداز سے اس طرح مخاطب ہو کر جیسے کسی کو مجبوراً اپنے پامال شدہ حقوق کی حفاظت کرنی ہو) لیکن یہ ایک وکیل کا دفتر ہے۔ آپ کو اُن کے گھر پر جانا چاہیے۔

وتھ۔ وہاں تو وہ نہیں ملے۔

کوکسن۔ (پریشان ہو کر) کیا آپ کا فریق ثانی سے کوئی رشتہ ہے؟

وتھ۔ جی نہیں۔

کوکسن۔ (واقعی پس و پیش کی حالت میں) میری سمجھ میں نہیں آتا ہے کیا کہوں۔ دفتر کا یہ کوئی معاملہ نہیں ہے۔

وتھ۔ لیکن مجھے کیا کرنا چاہیے۔ اتنا تو ضرور بتا دیجیے۔

کوکسن۔ (ذرا نرم لہجہ میں) مجھے خود ہی معلوم نہیں۔ آپ سے کیا بتاؤں؟

اتنے میں سویڈل آ جاتا ہے۔ اور اس کمرے سے ہو کر بیرونی دفتر میں جاتا ہے۔ جاتے ہوئے کوکسن کو رازدارانہ نگاہوں سے دیکھتا جاتا ہے۔ اور دروازے کو قہراً ایک یا دو انچ کھلا چھوڑ دیتا ہے۔

کوکسن۔ (اس نگاہ سے کسی طرح مطمئن ہو کر) مگر یہ بات ٹھیک نہیں ہے۔ کسی طرح ٹھیک نہیں ہے فرض کیجیے مالکوں ہی میں سے اس وقت کوئی یہاں آجائے۔

[بیرونی دفتر کے بیرونی دروازے سے کنڈی کھٹکنے اور ہنسنے کی آواز سنائی دیتی ہے۔]

سوئیل۔ (دروازہ کے اندر سر ڈال کر) یہاں باہر تو کئی لڑکے جمع ہیں۔

وتھ۔ میرے بچے ہیں۔

سوئیل۔ کیا میں اُن کو سنبھالے رہوں۔

وتھ۔ جی وہ تو ننھے ننھے بچے ہیں (اتنا کہہ کر وہ کوسن کی طرف ایک قدم آگے بڑھتی ہے۔)

کوسن۔ آپ کو دفتر کے اوقات میں کسی کا وقت خراب! نہ کرنا چاہیے۔ یوں بھی آج کل ہمارے یہاں ایک کلرک کی کمی ہے۔

وتھ۔ مگر مجھے اشد ضرورت ہے۔ زندگی اور موت کا معاملہ ہے۔

کوسن۔ (پھر پریشان و متردد ہو کر) زندگی اور موت کا معاملہ!

سوئیل۔ لیجئے مسٹر فالڈر بھی آگئے۔

[فالڈر بیرونی دفتر سے داخل ہوتا ہے۔ وہ ایک زرد رو و جیہہ نوجوان ہے۔]

آنکھیں تیز اور سبھی ہوئی ہیں۔ وہ جوئیر کلرک کے دفتر کے دروازے کی

طرف آتا ہے اور تذبذب کی حالت میں کھڑا ہو جاتا ہے۔]

کوسن۔ خیر میں آپ کو ایک منٹ بات چیت کے لیے دے سکتا ہوں حالانکہ یہ بھی خلاف قاعدہ ہے۔

[وہ کاغذات کا ایک پلندہ اٹھا کر مالکوں کے کمرے میں چلا جاتا ہے۔]

وتھ۔ (سرکوشی کے انداز سے جلدی جلدی باتیں کرتے ہوئے) ول۔ اُس نے تو پھر پینا

شروع کر دیا۔ اور کل رات تو اُس نے میری گردن ہی کاٹ لینے کی کوشش کی تھی۔

آج میں اُس کے اٹھنے کے پہلے ہی بچوں کو لے کر بھاگ آئی۔ تمہارے گھر بھی

ہو آئی ہوں۔

فالڈر۔ میں نے تو اپنا گھر بدل دیا ہے۔

وتھ۔ آج رات کا انتظام تو سب ٹھیک ہے نا؟

فالڈر۔ میں نے ٹکٹ خرید لیے ہیں۔ تم مجھ سے ٹھیک بارہ بجے ٹکٹ گھر میں مل جاتا۔ خدا

کے لیے یہ نہ بھول جانا کہ ہم تم میاں بیوی کی حیثیت سے چلیں گے۔

[اُس کی طرف حسرتاںک محویت سے دیکھتا ہے۔]

وتھ۔ کیوں تم چلنے سے ڈر تو نہیں رہے ہو؟

فالڈر۔ تم نے اپنا اسباب اور بچوں کا ساز و سامان سب ٹھیک کر لیا ہے نا؟

وتھ۔ اُس کے جگ اٹھنے کے خوف سے سب کچھ وہیں چھوڑ آئی۔ صرف ایک ایک لے لیا ہے۔ اب تو اُس گھر کے قریب جاتے ہوئے میری روح فنا ہوتی ہے۔

فالڈر۔ (چونک کر) تب تو سب روپے بیکار ہی گئے۔ اب تمہیں کم سے کم کتنی رقم درکار ہوگی؟

وتھ۔ چھ پاؤنڈ۔ میرا خیال ہے اتنے میں کام چل جائے گا۔

فالڈر۔ دیکھو کسی پر ظاہر نہ ہونے پائے کہ ہم لوگ کہاں جا رہے ہیں۔ (گویا خود اپنے ہی دل سے باتیں کر رہا ہے) وہاں پہنچ جاؤں پھر کوئی تردد نہ رہے گا۔

وتھ۔ اگر تمہیں پس و پیش ہو تو ابھی صاف کہہ دو۔ میں چاہے اُس کے ہاتھوں مر ہی کیوں نہ جاؤں لیکن تمہاری مرضی کے خلاف تم کو لے جانا نہیں چاہتی۔

فالڈر۔ (عجب انداز سے مسکرا کر) اب تو ہمیں چلنا ہی ہے۔ تم میرے پاس ہوگی تو مجھے کس بات کی پرواہ رہے گی؟

وتھ۔ خیر۔ ابھی کچھ نہیں گیا ہے۔ جیسا تم کہو کرنے کو تیار ہوں۔

فالڈر۔ جو ہوتا تھا ہو چکا۔ اب پس و پیش کا کوئی موقع نہیں ہے۔ لو یہ سات پاؤنڈ ہیں۔ رات کو ٹھیک بارہ بجے کے وقت نکل گھر میں ملند و تھ! اگر تم سے اس طرح دل نہ لگ گیا ہوتا.....!

وتھ۔ لو۔ پیار کر لو۔

دونوں فرط شوق سے ہنسنار ہو جاتے ہیں۔ اتنے میں کوکسن کمرے میں واپس آ جاتا ہے۔ اُس کو دیکھ کر دونوں جلدی سے علاحدہ ہو جاتے ہیں۔ وتھ گھوم کر بیرونی دروازے سے باہر چلی جاتی ہے۔ کوکسن متفکرانہ انداز سے اپنی کرسی کے پاس جا کر بیٹھ جاتا ہے۔

کوکسن۔ (فالڈر سے مخاطب ہو کر) فالڈر! یہ طریقہ تو مناسب نہیں ہے۔

فالڈر۔ اب آئندہ کبھی آپ کو اس قسم کی شکایت کا موقع نہ ملے گا۔

کوکسن۔ دفتر میں اس طرح کی ملاقاتیں بے جا ہیں۔

فائلڈر۔ آپ کا اعتراض بالکل بجا و درست ہے۔

کوکسن۔ تم خود ہی سمجھ دار ہو۔ مگر خیر۔ وہ پریشان حال معلوم ہوتی تھی اور بال بچے بھی ساتھ تھے۔ آخر مجھے دہنا ہی پڑا۔ (اپنے میز کی دراز کھول کر اُس میں سے ایک پمفلٹ نکالتا ہے) لو اس کتاب کو ”گھر کی پاکیزگی“ لے جاؤ۔ یہ بہت اچھی کتاب ہے۔

فائلڈر۔ (پمفلٹ لے کر عجیب انداز سے) شکریہ۔

کوکسن۔ اور دیکھو فائلڈر! مسٹر والٹر کے آنے سے پہلے ہی اُس فہرست کو مکمل کر لو جو ڈیوس اپنے جانے سے پہلے مرتب کر رہا تھا۔

فائلڈر۔ جناب! میں اُسے کل تک بالکل مکمل کر لوں گا۔

کوکسن۔ ڈیوس کو مجھے ہوئے ایک ہفتے سے زائد ہو گیا۔ مگر اس فہرست کو ابھی تک مرتب نہیں کر سکے۔ بھلا ایسی تسلی سے کیسے کام چلے گا۔ تم اپنے دن کاموں کے پیچھے دفتر کے کاموں سے لاپرواہی کر رہے ہو۔ میں اس عورت کے یہاں آنے کا ذکر تو نہ کروں گا لیکن.....

فائلڈر۔ (اپنے کمرے میں جاتا ہوا) اس عنایت کے لیے آپ کا شکر گزار ہوں۔

(کوکسن اس دروازے کی طرف جس سے فائلڈر گیا ہے نہایت غور سے تاکتا

ہے۔ اس کے بعد سر ہلا کر اپنا کام شروع کرنے ہی والا ہے کہ مسٹر والٹر سو

بیرونی دفتر سے آجاتے ہیں۔ وہ بیستیس سال کے مہذب صورت آدمی ہیں۔

ان کا لہجہ خوش آئند اور کسی قدر معذرت آمیز ہے)

والٹر۔ بندگی عرض ہے۔ مسٹر کوکسن!

کوکسن۔ آداب عرض ہے۔ مسٹر والٹر۔

والٹر۔ ابا جان تشریف لے آئے ہیں نہ؟

کوکسن۔ (مریاد انداز سے گویا ایسے نوجوان سے بات کر رہا ہے جس کے اطوار کچھ بہت

پسندیدہ نہیں ہیں) مسٹر جیمس تو یہاں گیارہ بجے ہی سے موجود ہیں۔

والٹر۔ میں تو گھڈ ہال کی تصویریں دیکھنے گیا تھا۔

کوکسن۔ (والٹر کو اس انداز سے دیکھتا ہے گویا وہ اس سے کہہ رہا ہے کہ میں نے یہ پہلے ہی

سمجھ لیا تھا) اچھا تو آپ تصویریں دیکھ رہے تھے۔ خیر۔ یہ مسٹر بولٹر کا پتہ ہے۔ کیا میں اسے دکیل کے پاس بھیج دوں۔

والٹر۔ ابا جان کی کیا رائے ہے؟

کوکسن۔ میں نے اُن سے نہیں پوچھا۔

والٹر۔ مگر ہم جس قدر بھی احتیاط برت سکیں بہتر ہے۔

کوکسن۔ یہ تو بہت ہی خفیف معاملہ ہے۔ اور اس لائق بھی نہیں ہے کہ اس کے لیے دکیل کی فیس دی جائے۔ میں سمجھتا تھا کہ آپ اسے خود ہی دیکھ لیں گے۔

والٹر۔ نہیں جناب۔ آپ اسے براہ کرم بھیج دیجیے۔ میں اپنے سر کوئی ذمہ داری نہیں لینا چاہتا۔

کوکسن۔ (ایک ناقابل بیان ترجمانہ انداز سے) جیسی مرضی ہو۔ اچھا اب اس ”حق گذرگاہ“ والے معاملے کو لیجیے۔ یہ دستاویز میں شامل کر لیا گیا ہے۔

والٹر۔ مجھے معلوم ہے۔ لیکن ارادہ تو صریح طور پر یہی تھا کہ اس مشترکہ اراضی کا دستاویز میں کوئی ذکر نہ کیا جائے۔

کوکسن۔ ہمیں اس بارے میں تردد کی ضرورت ہی کیا ہے۔ قانوناً بھی ہم اس میں حق بجانب ہیں۔

والٹر۔ لیکن میں اسے ضبطِ تحریر میں لانا پسند نہیں کرتا۔

کوکسن۔ (شفقت آمیز تبسم سے) قانونی حقوق سے تو ہم بھی منحرف ہونا نہ چاہیں گے۔ آپ کے والد ماجد بھی کب اس پر اپنا وقت ضائع کریں گے۔

اس گفتگو کے دوران ہی میں جیمس ہو، مالکوں کے کمرے سے آجاتا ہے۔ وہ ایک پست قد آدمی ہے۔ سفید گل موٹھیں ہیں۔ سر پر گھنے سفید بال۔ آنکھوں سے فراست ترشح ہوتی ہے۔ سنہری عینک لگی ہوئی ہے۔

والٹر۔ آداب عرض ہے۔ مزاج اقدس؟

جیمس۔ شکر ہے۔

کوکسن۔ (اپنے ہاتھ کے کاغذات کو اس طرح غور سے دیکھتا ہے گویا اُسے اُن کی ضخامت ناگوار ہے) میں بولٹر کے پٹے کو فالڈر کے پاس لیے جاتا ہوں تاکہ وہ اُن پر مفصل

ہدایات لکھ دے۔ (وہ فالڈر کے کمرے میں چلا جاتا ہے)۔

والٹر۔ اس حق گذرگاہ والے معاملے میں آپ کی کیا رائے ہے؟
جیس۔ میرا تو خیال ہے کہ ہمیں اسے مکمل کر لینا چاہیے۔ مجھے خیال ہے کہ کل تم نے مجھ سے کہا تھا کہ اس وقت امانت کی مد میں دفتر کے پاس چار سو پاؤنڈ سے زیادہ رقم موجود ہے۔

والٹر۔ جی ہاں۔ ایسا ہی ہے۔
جیس۔ (پاس بک اپنے بیٹے کو دکھا کر)۔ تین۔ پانچ۔ ایک۔ حال میں کوئی چک تو نہیں کاٹی گئی ہے۔ ذرا مجھے چک بک نکال کر دے دو۔

(والٹر ایک خانہ دار الماری کے پاس جاتا ہے۔ دروازہ کا قفل کھولتا ہے اور چک بک لاکر دیتا ہے)۔

جیس۔ اس کے معنوں کی رقوموں پر نشان کر دو۔ پانچ۔ پچپن۔ سات۔ پانچ۔ اٹھائیس۔ بیس۔ نوے۔ گیارہ۔ ہاون۔ اکہتر۔ دیکھو ان سب کی میزان ٹھیک ہے یا نہیں۔
والٹر۔ (سر ہلا کر) کچھ سمجھ میں نہیں آتا ہے۔ لیکن میں نے کل ہی تحقیق کر لیا تھا۔ چار سو سے زائد بقایا تھی۔

جیس۔ ذرا چک بک مجھے دے دو۔ (وہ چک بک لے کر اس کے معنوں کی رقوموں کو شمار کرتا ہے۔ یہ نوے کی کون سی رقم ہے؟
والٹر۔ کس نے برآمد کی ہے؟
جیس۔ حسیں نے۔

والٹر۔ (چک بک لے کر) ساتویں جولائی۔ اسی دن تو میں نرٹین کا علاقہ دیکھنے گیا تھا۔ پچھلے ہفتے کا واقعہ ہے۔ جمعہ کا دن تھا۔ آپ کو یاد ہوگا میں سہ شنبہ کے روز واپس آ گیا تھا۔ آپ! یہ دیکھیے ابا جان! میں نے صرف نو پاؤنڈ کا چک کاٹا تھا۔ پانچ گنیاں سمندر کو دینا تھیں۔ باقی جو کچھ بچا سفر میں خرچ ہو گیا۔ صرف نصف کراؤن کی کمی پڑی تھی۔

جیس۔ (نہایت سنجیدگی سے) لاؤ۔ اس نوے پاؤنڈ والی چک کو ذرا دیکھیں تو۔ (وہ پاس بک کے اندر رکھے ہوئے چکوں کے گنڈی کو ایک ایک کر کے نکالتا ہے) کوئی غلطی نہیں

معلوم ہوتی۔ مگر نو پاؤنڈ والی چک تو یہاں کوئی نہیں ہے۔ یہ کیا سمجھا ہے؟ آخر اس نو پاؤنڈ کی چک کو کس نے بنایا؟

والٹر۔ (طول و متوحش ہو کر) لائیے۔ ذرا میں بھی دیکھوں۔ میں تو اُس وقت مسزیری کی دصیت کا مسودہ ختم کر رہا تھا۔ اور وقت بہت ہی تنگ تھا۔ جہاں تک یاد پڑتا ہے میں نے اُسے مسز کو کسن ہی کو دے دیا تھا۔

جیمس۔ ذرا ان حروف کو دیکھو (لفظ نوے کے آخری دو حروف کی طرف اشارہ کر کے کہتا ہے) کیا یہ تمہارے لکھے ہوئے ہیں؟

والٹر۔ (غور کر کے) نہیں ان کی شان خط ہی مختلف ہے۔ میرے حروف ذرا پیچھے کی طرف گھومے ہوئے ہوتے ہیں۔ یہ دیے نہیں ہیں۔

جیمس۔ (اسی وقت کو کسن فالڈز کے کمرے سے واپس آ جاتا ہے) ہمیں ان سے دریافت کرنا چاہیے۔ کو کسن! ذرا یہاں تو آئیے۔ اور یاد کر کے بتلائیے۔ گذشتہ ہفتے کے جمعہ کے دن آپ نے یا مسز والٹر نے کوئی چک بنانے کے لیے تو نہیں دیا تھا۔ یہ اسی دن کا واقعہ ہے جب وہ ٹرینیں^(۱) گئے تھے۔

کو کسن۔ جی ہاں۔ بخوبی یاد ہے۔ نو پاؤنڈ کا چک دیا تھا۔ جیمس۔ ذرا اس خطے کو تو دیکھیے (چک کا خطی اُسے دے دیتا ہے۔)

کو کسن۔ جی نہیں! نوے نہیں صرف نو پاؤنڈ کا چک تھا۔ میرا لچ^(۲) بھی اُسی وقت آیا تھا۔ آپ جانتے ہیں مجھے کھانا گرم ہی پسند ہے۔ میں نے ڈبوس کو چک دے دی تھی کہ بنک جاکر بھنا لائے۔ وہی اس کو بھنا لایا تھا۔ سب نوٹ ہی نوٹ تھے۔ آپ کو تو یاد ہوگا۔ مسز والٹر! آپ کو گاڑی کا کرایہ دینے کے لیے کچھ خوردہ بھی درکار تھا۔ (ایک قسم کے حقارت آمیز زخم کے ساتھ) مگر ذرا میں پھر تو دیکھوں! جی نہیں۔ یہ وہ چک نہیں ہے؟

وہ والٹر کے ہاتھ سے چک بنک اور پاس بنک لے لیتا ہے۔

والٹر۔ نہیں یہ وہی چک ہے۔

(۱) ایک مقام کا نام۔

(۲) دوپہر کا کھانا۔

کوکسن۔ (دوبارہ غور سے دیکھ کر) عجیب معاملہ ہے!
جیمس۔ تم نے اُس کو ڈیوس کو دیا۔ اور ڈیوس۔ دوشنبے کو آسٹریا چلا گیا۔ مجھے تو دال میں کچھ
کالا نظر آتا ہے۔

کوکسن۔ (متوحش اور سراسیمہ ہو کر) جناب یہ تو صریح خیانت کا جرم ہے۔ مگر دیکھیے کچھ
غلط فہمی تو نہیں ہو گئی ہے؟
جیمس۔ خدا کرے ایسا ہی ہو۔

کوکسن۔ انتیس سال سے میں آپ کے دفتر میں کام کر رہا ہوں۔ لیکن ابھی تک کبھی ایسا
موقع پیش نہیں آیا۔

جیمس۔ (چمک اور شفی پر نظر ڈال کر) بڑی ہوشیاری سے رقم بدلی گئی ہے۔ تمہارے لیے یہ
ایک تنبیہ ہے۔ میں کئی بار کہہ چکا ہوں کہ ہند سے لکھنے کے بعد کبھی کوئی خالی جگہ
چھوڑنا نہ چاہیے۔

والٹر۔ (چوہ کر) جانتا تو میں بھی ہوں۔ لیکن کیا کروں۔ اس دن بڑی غلط تھی۔
کوکسن۔ (چونک کر) میں تو اس وقت سخت پریشان ہوں۔ میری عقل کچھ کام ہی نہیں
کرتی۔

جیمس۔ مٹی کے ہند سے بھی بدل دیے گئے ہیں۔ بڑے دیدہ دلیری کے ساتھ جعل سازی
ہوئی ہے۔ ڈیوس کس جہاز سے آسٹریا گیا ہے؟
والٹر۔ ”سٹی آف رمون“ نامی جہاز سے۔

جیمس۔ ہمیں تار دے کر اُسے نیپلس ہی میں گرفتار کرا لینا چاہیے۔ ابھی وہ وہاں پہنچا بھی نہ
ہو گا۔

کوکسن۔ خدا اُس کی نوجوان بیوی پر رحم کرے۔ میں تو اُس کو بہت پسند کرتا تھا۔ مگر غضب
ہی ہو گیا۔ اس دفتر میں ایسا واقعہ کبھی نہ ہوا تھا۔

والٹر۔ میں بنک جاکر خزانچی سے دریافت کروں؟
جیمس۔ (خفی کے لہجے میں) اُسے اپنے ساتھ ہی لیتے آؤ۔ اور ٹیلیفون سے اسکاٹ لینڈ یارڈ^(۱)
کو خبر کر دو۔

(۱) لندن پولیس کے صدر دفتر کا نام ہے۔

والٹر۔ کیا واقعی پولیس کی امداد لینی ہوگی۔

وہ بیرونی دفتر سے باہر چلا جاتا ہے۔ جیس کمرے میں ٹپٹنے لگتا ہے۔ تھوڑی دیر میں وہ رک کر کوکسن کے طرف دیکھتا ہے جو اضطراب و تردد کی حالت میں اپنے پاجامہ کو گھٹنوں کے پاس رگڑ رہا ہے۔

جیس۔ دیکھو۔ کوکسن! نیک چلتی بھی کوئی چیز ہے۔

کوکسن۔ (نیک اٹھا کر اور اس کے طرف غور سے دیکھ کر) میں جناب کا فضا نہیں سمجھا۔ جیس۔ میں یہ کہہ رہا تھا کہ جو شخص تمہیں نہ جانتا ہو اُسے تمہارے بیان پر ہمت بھر اعتبار نہ ہوگا۔

کوکسن۔ جی ہاں۔ یہ معاملہ ہی ایسا ہے۔ (اتنا کہہ کر وہ ہنسنے لگتا ہے لیکن فوراً ہی لول و سنجیدہ ہو جاتا ہے) مجھے اس نوجوان پر بڑا افسوس ہو رہا ہے۔ مسٹر جیس۔ مجھے اتنا رنج ہے کہ گویا وہ میرا ہی بیٹا ہے۔

جیس۔ یہ نہایت ہی بیہودہ حرکت ہوئی ہے۔

کوکسن۔ جی ہاں۔ مفت میں غلبان ہو گیا۔ سارا کام باقاعدہ چل رہا تھا۔ کہ یکایک یہ واقعہ ظہور پذیر ہو گیا۔ بس یہ سمجھئے کہ مجھے آج کا کھانا حرام ہو گیا۔ جیس۔ مگر اتنا پریشان ہونے سے کیا فائدہ؟

کوکسن۔ خواہ مخواہ تردد پیدا ہوئی جاتا ہے۔ (رازدارانہ انداز سے) معلوم ہوتا ہے بے چارہ کسی لالچ کے جال میں پھنس گیا ہے۔

جیس۔ تم اس قدر جلد کیوں رائے قائم کیے لیتے ہو؟ ابھی تک تو اس پر جرم ثابت ہی نہیں ہوا ہے۔

کوکسن۔ جناب آج اگر مہینہ بھر کی پوری مخواہ چوری چلی جاتی تو مجھے اتنا صدمہ نہ ہوتا جتنا کہ اس واقعہ سے ہوا ہے۔

جیس۔ امید ہے کہ بنگ کا خزانچی جلد ہی آتا ہوگا۔

کوکسن۔ (خزانچی کی طرف حسن ظن پیدا کرنے کی کوشش میں) آتا ہی ہوگا۔ فاصلہ تو پچاس گز کا بھی نہیں ہے۔ ایک ہی آدھ منٹ میں وہ یہاں پہنچ جائے گا۔

جیس۔ اس دفتر کے متعلق بے ایمانی کے خیال ہی سے مجھے وحشت ہوتی ہے۔ کوکسن! مجھے

اس واقعہ کا سخت رنج ہے۔

وہ مالکوں کے کمرے کے دروازہ کی طرف جاتا ہے۔

سوئیل۔ (چپکے سے داخل ہوتا ہے اور آہستہ سے کوکسن سے کہتا ہے) جناب! وہ پھر آپہنچیں۔ کہتی ہیں کہ میں فالڈر سے ایک ضروری بات کہنا بھول گئی تھی۔

کوکسن۔ (ایک عالم محویت سے چونک کر) آہ۔ اس وقت! یہ ممکن نہیں ہے۔ تم اس سے کہہ دو کہ یہاں سے فوراً ہی چلی جائے۔

جیس۔ کیا ماجرا ہے؟

کوکسن۔ کچھ نہیں۔ مسٹر جیس۔ ایک نئی بات ہے۔ میں خود ابھی آرہا ہوں۔ (وہ بیردنی دفتر میں جاتا ہے۔ اسی وقت جیس مالکوں کے کمرے میں چلا جاتا ہے) (وہ سے مخاطب ہو کر کہتا ہے) تم پھر یہاں کیوں آئیں؟ اس وقت کسی سے ملنے کا موقع نہیں ہے۔

وہ۔ کیا جناب ایک منٹ کے لیے بھی اجازت نہ دیں گے۔

کوکسن۔ نہیں نہیں۔ ہرگز نہیں۔ میں اس کو کسی طرح گوارا نہیں کر سکتا ہوں۔ تمہیں اُن سے ملنا ہی ہے تو باہر ٹھہری رہو۔ تھوڑی دیر میں وہ کھانا کھانے کے لیے نکلیں گے۔

وہ۔ بہت اچھا۔ جناب!

جیس ہی وہ بیردنی دفتر سے نکلتی ہے۔ والٹر خزانچی کو لیے ہوئے داخل ہوتا ہے۔ کوکسن۔ (خزانچی سے جو ایک سست و مجھول سپاہی معلوم ہوتا ہے) بندگی عرض ہے۔ خزانچی صاحب (والٹر سے) آپ کے والد ماجد اس کمرے میں ہیں۔

والٹر اس کمرے سے ہوتا ہوا مالکوں کے کمرے میں جاتا ہے۔

کوکسن۔ مسٹر کاؤلی۔ معاملہ تو بہت ہی جزو ہے لیکن ہے نہایت افسوس ناک۔ میں نادم ہوں کہ آپ کو ناقص تکلیف اٹھانی پڑی۔

کاؤلی۔ مجھے وہ چک بخوبی یاد ہے۔ میں نے اُسے بخوبی دیکھ لیا تھا۔ بالکل ٹھیک تھی۔ کوکسن۔ تشریف رکھیے نہ۔ میں ذکی الحس آدمی نہیں ہوں لیکن کسی دفتر میں بھی اس قسم کی واردات کا ہونا شرمناک ہے۔ میں تو یہی چاہتا ہوں کہ سب لوگ مل جل کر کشادہ دلی سے کام کریں اور ہنسی خوشی کے ساتھ زندگی بسر ہو جائے۔

کاڈلی۔ ہاں بات تو یہی ہے۔

کوکسن۔ (اُس کو باتوں میں لگا کر اور مالکوں کے کمرے کی طرف نگھیوں سے دیکھ کر) بچی بات یہ ہے کہ یہ حضرت ابھی نوجوان ہیں کسی کی بات نہیں سنتے ہیں۔ میں بارہا سمجھا چکا ہوں کہ ہندسے لکھنے کے بعد خالی جگہ نہ چھوڑا کیجیے لیکن کچھ سماعت نہیں کرتے۔

کاڈلی۔ مجھے اس چمک بھنانے والے کا چہرہ بخوبی یاد ہے۔ بالکل نو عمر شخص ہے۔

کوکسن۔ لیکن درحقیقت ہم اُس کو اس وقت آپ کے روبرو پیش نہیں کر سکتے۔ جیس اور والٹر مالکوں کے کمرے سے واپس آ جاتے ہیں۔

جیمس۔ بندگی عرض۔ مسٹر کاڈلی۔ آپ نے مجھے دیکھا ہے۔ میرے بیٹے کو دیکھا ہے۔ مسٹر کوکسن کو دیکھا ہے اور میرے چہرے ای سوئیل سے بھی واقف ہیں۔ میں میرا خیال ہے کہ ہم لوگوں میں سے کسی نے اس چمک کو نہیں بھنایا۔

خزانچی۔ مسکراتے ہوئے نفی میں سر ہلاتا ہے۔

جیمس۔ آپ یہاں تشریف رکھیے۔ کوکسن! آپ ذرا مسٹر کاڈلی سے بات چیت کریں

[وہ فالڈر کے کمرے میں جاتا ہے]

کوکسن۔ مسٹر جیمس مجھے آپ سے کچھ عرض کرنا ہے۔

جیمس۔ کیسے۔

کوکسن۔ آپ خود بھی اس نوجوان کو پریشان کرنا نہ چاہتے ہوتے؟ یہ بڑا نازک مزاج آدمی ہے۔ سنتے ہی بدحواس ہو جائے گا۔

جیمس۔ مگر اس معاملے کی پوری تحقیقات ہو جانا چاہیے۔ کوکسن! اگر تمہارے خیال سے نہیں تو خود فالڈر کی بدنامی کے لحاظ سے تحقیقات ضروری ہے۔

کوکسن۔ (تمکنت آمیز انداز سے) مجھے اپنی کچھ فکر نہیں۔ لیکن آج صبح یہ شخص ایک دفعہ پریشان ہو چکا ہے۔ اب اسے دوبارہ زحمت دینا مناسب نہ ہوگا۔

جیمس۔ یہ تو محض ضابطے کی کارروائی ہے۔ لیکن میں ایسے سنگین معاملے میں کسی کا بھی لحاظ نہیں کر سکتا۔

کوکسن۔ خیر۔ آپ مسٹر کاڈلی سے بات چیت کیجیے۔

وہ فالڈر کے کمرے کا دروازے کھولتا ہے۔

جیس۔ فالڈر! بولٹر کے پنے والے کاغذات لیتے آؤ۔

کوکسن۔ (خزاچی سے ذرا بلند لہجے میں) کیا آپ کو کتنے پالنے کا شوق ہے؟

خزاچی کی آنکھیں دروازے کی طرف لگی ہوئی ہیں اور وہ اس بات کا کوئی جواب نہیں دیتا ہے۔

کوکسن۔ آپ اپنے بل ڈاگ کا کوئی بچہ مجھے دے سکتے ہیں؟

کوکسن خزاچی کے چہرے کا رنگ دیکھ کر کچھ حواس باختہ سا ہو جاتا ہے۔ پھر کر دیکھتا ہے تو فالڈر دہلیز پر کھڑا ہوا نظر آتا ہے اور اُس کی آنکھیں کاؤلی پر اس طرح جبی ہوئی ہیں جیسے کسی خرگوش کی آنکھیں سانپ پر جم جاتی ہیں۔

فالڈر۔ (کاغذات کو لیے ہوئے آگے بڑھتا ہے) یہی کاغذات ہیں حضور!

جیس۔ (کاغذات لے کر) شکریہ۔

فالڈر۔ کیا میں حاضر رہوں؟

جیس۔ نہیں کوئی کام نہیں ہے۔

فالڈر گھوم کر اپنے کمرے میں واپس جاتا ہے۔ جیسے ہی وہ دروازے بند کرتا ہے

جیس خزاچی کی طرف بڑھتی نگاہ سے دیکھتا ہے۔ (خزاچی سر ہلا کر ہاں کہتا ہے۔)

جیس۔ آپ کو یقین ہے؟ لیکن ہم لوگوں کو اس پر شبہ بھی نہ تھا۔

کاؤلی۔ مگر مجھے تو یقین کامل ہے۔ اور وہ بھی مجھے دیکھتے ہی پہچان گیا ایسا نہ ہو کہ کمرے سے نکل کر بھاگ جائے۔

کوکسن۔ (تردد سے) صرف ایک ہی کھڑکی ہے۔ جس کے آگے چھت ہے اور نیچے عمارت۔

فالڈر کے کمرے کا دروازے آہستہ سے کھلتا ہے اور فالڈر ہاتھ میں اپنی بیٹ لے

ہوئے بیرونی دفتر کی طرف جانے کے لیے رخ کرتا ہے۔

جیس۔ (آہستگی سے) کہاں جا رہے ہو۔ فالڈر!

فالڈر۔ کھانا کھانے کے لیے۔ جناب۔

جیس۔ ذرا رک جانا۔ مجھے اس بچے کے متعلق تم سے کچھ پوچھنا ہے۔

فالڈر۔ بہت خوب!

وہ اپنے کمرے میں واپس جاتا ہے۔

کاؤلی۔ ضرورت ہو تو میں حلیہ کہہ سکتا ہوں کہ اسی آدمی نے چک بھنائی تھی۔ اُس دن لُچ کے پہلے سب کے آخر میں یہی چک میرے ہاتھ میں آئی تھی۔ دیکھیے اس کے عوض میں جو نوٹ دیے گئے تھے ان کے نمبر یہ ہیں۔

(وہ کاغذ کا ایک بڑا میز پر رکھ کر اپنی بیٹ اٹھا لیتا ہے) تسلیمات عرض۔

جیمس۔ تسلیمات۔

کاؤلی۔ (کوکسن سے مخاطب ہو کر) تسلیمات!

کوکسن۔ (وحشت زدہ ہو کر) تسلیم۔

خزانچی بیرونی دروازے سے باہر چلا جاتا ہے۔ کوکسن اپنی کرسی پر بیٹھ جاتا ہے۔ ایسا معلوم ہو رہا ہے کہ وہ جذبات کے دلدل میں پھنسا ہوا ہے اور کرسی ہی اس وقت اُس کے لیے عافیت کی جگہ معلوم ہو رہی ہے۔

والٹر۔ اب آپ کا ارادہ کیا ہے؟

جیمس۔ میں اسے گرفتار کراؤں گا۔ مجھے وہ چک اور اس کا ٹیڈی دے دو۔

کوکسن۔ میرے سمجھ میں نہیں آتا کہ کیا معاملہ ہے۔ میرا تو خیال تھا ڈیوس.....

جیمس۔ دیکھیے سب معلوم ہوا جاتا ہے۔

والٹر۔ ذرا ٹھہریئے۔ ابا جان! آپ نے اس کا نتیجہ بھی سوچ لیا ہے؟

جیمس۔ اُسے یہاں بلا لو۔

کوکسن۔ (بڑی مشکل سے اٹھتا ہے اور فالڈر کے کمرے کا دروازے کھول کر۔ غم ناک آواز

سے) ذرا ایک منٹ کے لیے یہاں چلے آئیے۔

فالڈر آتا ہے۔

فالڈر۔ (بے چینی کے لہجے میں) فرمائیے۔ ارشاد۔

جیمس۔ (چک کو ہاتھ میں لیے ہوئے۔ دفعتاً اُس کی طرف مخاطب ہو کر) کیوں فالڈر۔ تم

نے یہ چک دیکھی ہے؟

فالڈر۔ جی نہیں۔

جیمس۔ فور سے دیکھو۔ تمہیں نے اُسے پچھلے ہفتے جمعہ کے دن بھنائی تھی۔

فالڈر۔ جی ہاں۔ یاد آگیا۔ مگر مجھے ڈیوس نے بھنانے کے لیے دی تھی۔
جیمس۔ اور تم نے روپے بھی ڈیوس ہی کو لا کر دے دیے ہوں گے؟
فالڈر۔ جی ہاں۔

جیمس۔ اور جب ڈیوس نے تم کو چک دی تھی تو کیا یہ بخشنہ ایسی ہی تھی؟
فالڈر۔ جی ہاں میرا تو یہی خیال ہے۔

جیمس۔ تم کو معلوم ہے۔ مسٹر والٹر نے اس چک میں صرف نو پاؤنڈ لکھے تھے۔
فالڈر۔ جی نہیں۔ نوے پاؤنڈ کی چک تھی۔

جیمس۔ نہیں۔ فالڈر۔ چک صرف نو پاؤنڈ کی نکسی مٹی تھی۔

فالڈر۔ (باہوسانہ لہجہ میں) میں اس کا مطلب نہیں سمجھا۔ جناب۔

جیمس۔ اس کا مطلب یہی ہے کہ کسی شخص نے چک کے بندے تبدیل کر دئے ہیں۔ یہ
تمہارا فعل ہے یا ڈیوس کا؟ یہی بات اس وقت دریافت طلب ہے۔
فالڈر۔ کیا میں نے۔ میں نے۔۔۔۔۔

کوکسن۔ سوچ سمجھ کر جواب دو۔ خوب غور کر لو پھر جواب دو۔

فالڈر۔ (ایک طرح کی بے حسی کے لہجہ میں) یہ میرا کام نہیں ہے جناب!

جیمس۔ مسٹر والٹر نے یہ چک ایک بجے دوپہر کے وقت کوکسن کو دی تھی۔ یہ بات اس
لیے معلوم ہے کہ اسی وقت مسٹر کوکسن کا لُچ (دوپہر کا کھانا) آیا تھا۔

کوکسن۔ جس کو چھوڑ کر میں جانیں سکتا تھا۔

جیمس۔ یہی بات ہے۔ اور اسی لیے انھوں نے چک ڈیوس کو بھنانے کے لیے دے دی۔

بہر حال۔ تم اُس کو ایک بج کر ۱۵ منٹ پر بنک سے بھنا لائے۔ یہ اس طرح معلوم

ہوا کہ بنک کے خزانچی کو یاد ہے کہ لُچ کے پہلے یہی آخری چک اُس کے ہاتھ میں
آئی تھی۔

فالڈر۔ جی ہاں مجھے یہ ڈیوس نے بھنانے کے لیے دی تھی کیوں کہ اُس روز وہ خود بنک نہ

جاسکتا تھا۔ اُس کے چند احباب اُسے رخصتی دعوت دے رہے تھے۔

جیمس۔ (پریشان ہو کر) تو تم ڈیوس کو اس کا مجرم قرار دیتے ہو؟

فالڈر۔ میرے تو کچھ بھی سمجھ میں نہیں آتا ہے۔ جناب عجیب معاملہ ہے۔

والتر اپنے باپ کے پاس آکر آہستہ سے کچھ اُس کے کان میں کہتا ہے۔

جیس۔ ڈیوس تو گذشتہ ہفتہ کے شنبہ کے بعد پھر یہاں نہیں آیا۔ کیوں نہ؟
کوکسن۔ (نوجوان فالڈر کو مدد دینے کی خواہش میں وہ اس خیال سے ذرا مطمئن ہو جاتا ہے
کہ شاید اسی طرح اس کی گلو خلاصی کا موقع نکل آئے اور سب لوگ پھر بدستور
خوش و خرم نظر آنے لگیں)۔ جی نہیں۔ وہ تو دو شنبہ ہی کو جہاز پر سوار ہو گیا۔

جیس۔ کیوں فالڈر؟ تو شبے کے بعد پھر وہ یہاں نہیں آیا۔
فالڈر۔ (ست آواز سے) جی۔ نہیں۔

جیس۔ بہت اچھا۔ لیکن تم اس بات کا کیا جواب دیتے ہو کہ چک کے مٹی میں نو کے سامنے
یہ صفر یا تو منگل کے دن بڑھایا گیا یا اُس کے بعد۔
کوکسن۔ (تجرب ہو کر) یہ کیسے؟

فالڈر تیسرا جاتا ہے۔ وہ اپنے تئیں بنانے کی کوشش کرتا ہے لیکن اُس کے اوسان
خطا ہو جاتے ہیں۔

جیس۔ (خرش لہجے میں) کوکسن! مجھے تو یہ انھیں حضرت کا فعل معلوم ہوتا ہے۔ سہ شنبہ
کی صبح تک مسٹر والٹر ٹرنٹین سے واپس نہیں آئے تھے اور چک بک انھیں کے
جیب میں تھی۔ کیوں فالڈر! کیا ایسی حالت میں بھی تم اس بات سے انکار کرو گے کہ
چک اور اس کے مٹی دونوں میں تم ہی نے ہند سے تبدیل کیے؟
فالڈر۔ نہیں حضور! نہیں..... (ایک لمحے کی بعد ہی) جی ہاں۔ جناب! مجھی سے یہ خطا ہو گئی۔
مجھی سے.....

کوکسن۔ (جذبات سے بے قابو ہو کر) افسوس۔ افسوس۔ تم بھی کیا بیہودہ حرکت کر بیٹھے؟
فالڈر۔ مجھے روپیوں کی سخت ضرورت تھی۔ یہ خیال بھی نہ ہوا کہ میں کیا کر رہا ہوں۔
کوکسن۔ مگر یہ خیال تمہارے ذہن میں پیدا ہی کیسے ہوا؟
فالڈر۔ (الفاظ کا سہارا لے کر) جناب میرے ہوش بجا نہ تھے۔ کیا عرض کروں۔ ایک منٹ
کے لیے پاگل ہو گیا تھا۔

جیس۔ مگر فالڈر! تمہارا ایک منٹ کئی دن کے برابر تھا! (مٹی کو کھڑکھڑا کر) کم سے کم چار
دن تک تم پاگل ہی بنے رہے؟

فالڈر۔ حضور میں قسم کھا کر کہتا ہوں۔ اُس وقت مجھے کچھ خیال ہی نہ ہوا کہ کیا کر رہا ہوں۔
 بعد کو جب ہوش آیا کہ کتنا بڑا جرم مجھ سے سرزد ہو گیا ہے تو آپ سے یہ ماجرا
 کہنے کی ہمت نہ پڑی۔ بہر حال اس دفعہ آپ معاف کر دیں۔ میں روپے ادا کر دوں گا۔
 آپ سے وعدہ کرتا ہوں کہ کوڑی کوڑی بے باقی کر دوں گا۔

جیمس۔ جاؤ۔ اِس وقت اپنے کمرے میں چلے جاؤ۔
 فالڈر التجا آمیز نگاہوں سے دیکھتا ہوا اپنے کمرے میں چلا جاتا ہے اور سب لوگوں پر خاموشی
 کا عالم طاری ہو جاتا ہے۔

جیمس۔ اس سے زیادہ شرمناک اور کیا واقعہ ہو سکتا ہے؟
 کوکسن۔ ایسا خلاف قانون جرم اور اس دفتر میں!
 والٹر۔ مگر یہ تو فرمائیے کہ اب کیجیے گا کیا؟
 جیمس۔ مقدمہ چلایا جائے گا۔ اور اس کے سوا ہو ہی کیا سکتا ہے؟
 والٹر۔ مگر اتنا لحاظ کر لیجیے کہ یہ اُس کا پہلا قصور ہے۔
 جیمس۔ مجھے اِس میں بہت شبہ ہے۔ جس صفائی سے یہ جعل بنایا گیا ہے اس سے تو یہ کسی
 تجربہ کار شخص کا کام معلوم ہوتا ہے۔

کوکسن۔ میری رائے میں تو یہ کسی فوری ترغیب کا شکار ہو گیا ہے۔
 جیمس۔ کوکسن۔ زندگی میں ایسی ترغیبات روز ہی پیش آتی رہتی ہیں۔
 کوکسن۔ جی۔ ہاں۔ درست ہے۔ لیکن میں نفس اور شیطان کے ترغیب کا ذکر کر رہا تھا۔ آج
 صبح ایک عورت اس سے ملنے آئی تھی۔

والٹر۔ وہی عورت جو ابھی ابھی ہمیں آتے وقت ملی تھی۔ کیا وہ اُس کی بیوی ہے؟
 کوکسن۔ جی نہیں۔ رشتہ تو کوئی نہیں ہے (اگر بے فکری کی معمولی حالت ہوتی تو شاید اس
 نے آنکھوں سے کوئی مذاق آمیز اشارہ کیا ہوتا لیکن اس وقت اس سے اجتناب کرتا
 ہے) اور وہ شادی شدہ بھی ہے۔

والٹر۔ یہ آپ کو کیسے معلوم ہوا؟
 کوکسن۔ وہ اپنے بچوں کو بھی ساتھ لے آئی تھی۔ (منہ بنا کر) سب باہر ہی کھڑے تھے۔
 جیمس۔ واقعی یہ بڑا خراب آدمی نکلا۔

والٹر۔ میری رائے میں اس دفعہ اس کو معاف کر دینا چاہیے۔ شاید پھر ایسی خطا نہ کرے۔
 جیمس۔ معاف تو میں ہرگز نہ کروں گا۔ ذرا یہ بھی تو دیکھو کہ اُس نے کیسی ذلیل حرکت
 کی ہے۔ اُس کو معلوم تھا کہ اگر یہ معاملہ افشا ہو گیا تو ہم لوگوں کا شبہ نوجوان
 ڈیوس ہی پر ہوگا۔ یہ بالکل ایک اتفاقی بات تھی کہ چک بک تھمدی جیب میں پڑی
 رہ گئی۔

والٹر۔ معلوم ہوتا ہے کہ دم کی دم میں نیت بدل گئی اور شاید کچھ سوچنے سمجھنے کا بھی موقع
 نہیں ملا۔

جیمس۔ کسی ایماندار و نیک چلن شخص کی نیت اس طرح ایک منٹ میں نہیں بدل جایا کرتی
 ہے۔ مجھے تو یہ بالکل گمراہی لگ رہی ہے کہ آدمی معلوم ہوتا ہے۔ اُس کی آنکھیں بالکل اُس
 آدمی کی طرح ہیں جو روپیہ دیکھ کر اپنی طبیعت پر قابو نہیں رکھ سکتا ہے۔

والٹر۔ (خٹک لہجہ میں) مگر اس سے پہلے یہ بات کبھی ہم لوگوں کے خیال میں نہیں آئی۔
 جیمس۔ (والٹر کی بات کو نظر انداز کر کے) مجھے اپنے زمانے میں اس قسم کے آدمیوں سے
 بہت سابقہ رہا ہے۔ ان لوگوں کا اس کے سوائے اور کوئی علاج ہی نہیں ہے کہ ان
 کو آئندہ نقصان پہنچانے کا موقع ہی نہ دیا جائے۔ اس قسم کے لوگ بالکل اندھے
 ہوتے ہیں۔ ان کی اصلاح ناممکن ہے۔

والٹر۔ قید سخت کی سزا ہو جائے گی۔

کوکسن۔ خدا نہ کرے کسی کو جیل خانہ کے مصائب برداشت کرنا پڑیں۔
 جیمس۔ (تذبذب کی حالت میں) میری سمجھ میں نہیں آتا ہے کہ اس کو کیسے چھوڑا جاسکتا
 ہے۔ اب رہا دفتر میں ملازمت کا سوال۔ تو یہ بھی بالکل خارج از بحث ہے۔ کیوں کہ
 ہر قسم کے کاروبار کے لیے دیانت داری مقدم ہے۔

کوکسن۔ (اس قول کی حقیقت سے متاثر ہو کر) جی ہاں۔ اس میں کیا شک ہے۔
 جیمس۔ اسی طرح یہ بات بھی خارج از بحث ہے کہ اُس کو دوسروں کے سر ڈال دیا جائے
 جو اس کے اطوار سے واقف نہیں ہیں۔ آخر دوسروں کے نفع نقصان کا خیال بھی
 ضروری ہے۔

والٹر۔ لیکن یہ بھی سوچنے کی بات ہے کہ ہمیشہ کے لیے اسے داغی بنا دینا بھی کہاں تک

مناسب ہوگا۔

جیمس۔ اگر اُس نے پہلے ہی کل حال صاف صاف بیان کر دیا ہوتا تو میں اُسے اس دفعہ معاف کر دیتا۔ مگر یہاں تو معاملہ ہی دوسرا ہے۔ اور دیکھتے ہو کہ اُس کے اطوار بھی درست نہیں معلوم ہوتے۔

کوکسن۔ میرا غشا یہ نہیں ہے۔ میں نے تو صرف یہی کہا تھا کہ شاید بعض مجبوریاں پیش آگئی ہوں۔

جیمس۔ بات ایک ہی ہے۔ درحقیقت اُس نے خوب سوچ سمجھ کر نہایت ہوشیاری سے اپنے مالکوں کو دھوکا دیا ہے اور اس جعل سازی کا الزام ایک بے گناہ آدمی کے سر تھوپ دیا۔ اگر اس معاملے میں بھی عدالت کی مدد نہ لی جائے تو پھر اور کس میں لی جائے گی۔

والٹر۔ میں تو یہی کہتا ہوں کہ اس سے اس کی آئندہ زندگی خراب ہو جائے گی۔ جیمس۔ (طرز آمیز لہجہ میں) بھئی۔ تمہارے رائے میں تو کسی سے کبھی کوئی مواخذہ ہوتا ہی نہ چاہیے۔

والٹر۔ (کسی قدر چوہ کر) جی ہاں مجھے اس خیال سے نفرت ضرور ہے۔ کوکسن۔ مگر اپنے حقوق کی حفاظت کا خیال تو رکھنا ہی پڑے گا۔ جیمس۔ ان فضول باتوں میں وقت رائیگاں کرنے سے کیا فائدہ؟
[وہ مالکوں کے کمرے کی طرف جاتا ہے]

والٹر۔ ابا جان! ذرا اس بے چارے کے نقطہ خیال سے بھی اس معاملے پر غور کر لیجیے۔ جیمس۔ مجھ سے تمہارا یہ مطالبہ بیجا ہے۔

والٹر۔ مگر خدا معلوم اُس نے کس دباؤ میں پڑ کر یہ حرکت کی ہو۔ جیمس۔ میری بات گرہ باندھ لو۔ بیٹا۔ کوئی مجبوری ہو یا نہ ہو، جب ایک دفعہ آدمی اس قسم کے جعل سازی کا ارادہ کر لیتا ہے تو وہ اُسے کبھی ڈالتا ہے۔ اور اگر وہ خود ایسا فعل نہ کرتا چاہے تو کوئی دوسرا شخص اُسے کبھی مجبور نہیں کر سکتا ہے۔

والٹر۔ میں سمجھتا ہوں کہ اب پھر اس سے ایسی حرکت نہ ہوگی۔ کوکسن۔ اگر آپ کی رائے ہو تو میں اس سے بات چیت کر لوں۔ یہاں کسی کو کچھ اُس کی

زندگی خراب کرنا تو منظور نہیں ہے۔

جیس۔ نہیں نہیں۔ کوکسن اس کی یہاں کس کو ضرورت ہے۔ لیکن اس بارے میں میں اپنی رائے قائم کر چکا ہوں۔

[وہ مالکوں کے کمرہ میں چلا جاتا ہے]

کوکسن۔ (ایک لمحہ کے پس و پیش کے بعد) آپ کے ابا جان کا فرمانا درست ہے اور میں بھی اُن کی مرضی کے خلاف کرنا نہیں چاہتا۔ وہ جو کچھ مناسب سمجھیں۔ ٹھیک ہے۔ والٹر۔ تم بھی کیا کہتے ہو۔ کوکسن! تمہیں میری تائید کرنی چاہیے ابھی اور کیا تمہیں اُس کے ساتھ کوئی ہمدردی نہیں ہے.....؟

کوکسن۔ (خود وارنہ انداز سے) کیا کہوں اس وقت میرے دل میں کیا کیا خیالات آرہے ہیں! والٹر۔ بعد میں ہم سب بچھتاہیں گے۔

کوکسن۔ بہر حال یہ تو اُسے معلوم ہی ہوگا کہ اس فعل کا نتیجہ کیا ہوگا؟ والٹر۔ (کسی قدر تلخی کے ساتھ) بھئی۔ رحم کرتے وقت بہت چھان بین کی ضرورت نہیں ہوا کرتی۔

کوکسن۔ آئیے۔ آئیے۔ مسٹر والٹر۔ ہمیں اس معاملے کے سب پہلوؤں پر غور کر لینا چاہیے۔ سویل۔ (ہاتھ میں طشت لیے ہوئے اندر آکر) کھانا حاضر ہے۔ جناب! کوکسن۔ رکھ دو۔

سویل کوکسن کی میز پر کھانے کا طشت رکھ رہا ہے۔ اُسی وقت خفیہ پولیس کا مسٹر وینر دنی دفتر میں آتا ہے اور کسی کو وہاں نہ پا کر اندرونی دروازے میں چلا آتا ہے۔ وہ ایک موٹا تازہ میانہ قد کا آدمی ہے۔ ڈاڑھی مونچھیں صاف۔ نیلے سرسج کا ایک پُرانا کوٹ اور مضبوط جوتے پہنے ہوئے ہے۔

مسٹر۔ (والٹر سے مخاطب ہو کر) جناب! میں اسکاٹ لینڈ یارڈ^(۱) سے آیا ہوں۔ خفیہ پولیس کا سارجنٹ ہوں۔ اور دسٹر میرا نام ہے۔

والٹر۔ (ٹکٹیوں سے دیکھ کر) بہت خوب! میں ابا جان سے جاکر کہہ دیتا ہوں۔

[وہ مالکوں کے کمرے میں چلا جاتا ہے اور مسٹر جیس آتے ہیں]

(۱) لندن پولیس کے صدر دفتر کا نام ہے۔

جیس۔ گڈمارنک مسٹر دسٹر۔ (کوکسن کی ترم آمیز و پتی نگاہوں سے متاثر ہو کر) مجھے سخت افسوس ہے اور اگر میرے امکان میں ہوتا تو اس قدر طوالت نہ ہونے پاتی۔ (سویڈل سے مخاطب ہو کر) اس دروازے کو کھول دو۔ (سویڈل متحیر اور خوف زدہ ہو کر دروازے کھولتا ہے) یہاں آؤ۔ مسٹر فالڈر۔

جیسے ہی فالڈر دیکھا ہوا اپنے کمرے کے باہر آتا ہے۔ جیس کے اشارے پر خفیہ پولیس کا سارجنٹ اپنا ہاتھ بڑھا کر فالڈر کا بازو پکڑ لیتا ہے۔

فالڈر۔ (پیچھے ہٹ کر) ہائیں۔ ہائیں۔ یہ کیا؟

دسٹر۔ بس چپکے سے میرے ساتھ چلے آؤ۔

جیس۔ یہی شخص خیانتِ مجرمانہ کا مرتکب ہوا ہے۔

فالڈر۔ آم۔ جناب۔ میں نے یہ حرکت اپنے لیے نہیں کی۔ جو کچھ ہوا سب اس مصیبت زدہ عورت کی خاطر ہوا۔ کاش آپ مجھے کل تک اس کے تلافی کا موقع دے دیں۔

جیس ہاتھ سے اُسے دور رہنے کا اشارہ کرتا ہے۔ اس کے بشرے کی سختی دیکھ کر فالڈر کی ہمت پست ہو جاتی ہے۔ وہ پیچھے پھر کر بلا عذر و حجت اپنے تئیں خفیہ پولیس کی گرفت میں دے دیتا ہے۔

اس کے بعد وہاں سے جیس گردن اٹھائے ہوئے چلا جاتا ہے۔ اس کے چہرہ سے خشکی و بے مروتی مترشح ہے۔ سویڈل تعجب سے منہ کھولے ہوئے لپک کر دروازے کی طرف جاتا ہے اور بیرونی دفتر سے ہوتا ہوا اُن کے پیچھے پیچھے غلامِ گردش تک آتا ہے۔ جب سب لوگ نظروں سے غائب ہو جاتے ہیں تو کوکسن متوحش ہو کر تیزی سے بیرونی دفتر کی طرف جاتا ہے۔

کوکسن۔ (بھاری آواز سے) ٹھہرو۔ ٹھہرو۔ ذرا ٹھہرو۔ اُسے یہ کیا ہو رہا ہے؟

سب طرف خاموشی طاری ہے۔ کوکسن رومال نکال کر اپنے چہرے کا پینہ پوچھتا ہے اور آنکھیں بند کیے ہوئے میز کی طرف جاتا ہے اور کھانے کی طرف افسردہ نگاہوں سے دیکھتا ہے۔

[پردہ گرتا ہے]

دوسرا باب

دوسرا ایکٹ

عدالت کا اجلاس اور اکتوبر کی سہ پہر ہے۔ سردی کا موسم ہے اور کھرا چھلیا ہوا ہے۔ وکیل۔ بیرنر۔ نامہ نگاران (رپورٹران) اخبار۔ ممبران جوری اور چراسی وغیرہ سب جمع ہیں۔ سامنے طریموں کا مضبوط کنہرا ہے جس میں فالڈر بیٹھا ہوا ہے۔ اس کے اوہر اُدھر جیل کے دو چوکیدار ہیں جو اُس کی نگہبانی کے لیے تعینات کیے گئے ہوں لیکن بظاہر حال اُس کے طرف سے مطمئن معلوم ہوتے ہیں۔ فالڈر کے عین مقابل جج صاحب ایک بلند چوڑے پر بیٹھے ہوئے ہیں گویا کمرۂ عدالت کے شور و غل سے انھیں کوئی واسطہ نہیں ہے۔ درحقیقت وہ وہاں کی ہر ایک بات سے بے خبر و بے پرواہ معلوم ہوتے ہیں۔

بیرلڈ کلیور جو وکیل سرکار ہے ایک نحیف، زرد رُو آدمی ہے۔ اُس کی عمر اسیڑھ سے کچھ حجاز ہوگی۔ اُس کی دگ (بالوں کی ٹوپی جو انگلستان میں وکلا کی پوشاک میں داخل ہے) بھی قریب قریب اُس کے چہرے کے ہم رنگ ہے۔ میکس فروم طریم کا وکیل ہے۔ وہ ایک کشیدہ قامت نوجوان ہے۔ مونچھیں منڈی ہوئی ہیں اور بہت ہی سفید رنگ کی دگ زیب سر ہے۔ جیس اور والٹرمو اور خزانچی کاؤلی کے بیانات ہو چکے ہیں اور اب وہ تماشائیوں کے وصف میں کھڑے ہوئے ہیں۔ خفیہ پولیس کا سارجنٹ دستر گواہوں کے کنہرہ سے باہر نکل رہا ہے۔

کلیور ”تاج کی طرف سے استغاثہ کے کل گواہ حضور کے سامنے پیش ہو چکے۔“ اتنا کہہ کر وہ اپنے جفے کو سمیٹ کر اپنی جگہ پر بیٹھ جاتا ہے۔

فروم۔ (اٹھ کر اور اظہار ادب کے لیے عدالت کے روبرو سر خم تسلیم کر کے) حضور والا۔ اور ممبران جوری! مجھے اس امر کے تسلیم کرنے سے انکار نہیں ہے کہ چک کے ہند سے طریم ہی نے تبدیل کیے۔ لیکن میں آپ حضرات کے روبرو طریم کی دماغی

حالت کے متعلق بعض شہادتیں پیش کرنا چاہتا ہوں اور یہ عرض کرنا چاہتا ہوں کہ تمام حالات گرد و پیش پر نظر کر کے آپ اُسے اُس وقت اپنے افعال کا ذمہ دار سمجھنے میں حق بجانب نہ ہوں گے۔ درحقیقت میں یہ ثابت کر دوں گا کہ طرم سے یہ حرکت دماغی بیجان کی حالت میں سرزد ہوئی ہے۔ اور واقعی و فوری رنج و کثرت ترددات کے باعث وہ عارضی طور پر پاگل سا ہو گیا تھا۔ حضرات! ابھی طرم کی عمر صرف تیس سال کی ہے۔ میں آپ کے روبرو ایک عورت کی شہادت پیش کروں گا جس سے آپ کو اس واقعہ کے متعلق مفصل حالات معلوم ہو جائیں گے۔ وہ آپ کو خود اپنی زبان سے اپنے زندگی کے دردناک حالت بتلائے گی۔ مگر ان حالات سے بھی زیادہ دردناک وہ خود رفتگی ہے جو اس عورت کے لیے طرم کے دل میں پیدا ہو گئی ہے۔ حضرات! یہ عورت ایسے شوہر کے ساتھ اپنی مصیبت کے دن کاٹ رہی ہے جو ہمیشہ اُس کے درپے آزار رہتا ہے۔ حتیٰ کہ اس بد نصیب کو ہر وقت اُس سے اپنی جان کا خطرہ رہتا ہے۔ میں یہ نہیں کہتا کہ ایک نوجوان آدمی کے لیے کسی منکوحہ عورت سے ارتباط و محبت کا سلسلہ پیدا کرنا درست یا مناسب ہے۔ میں یہ بھی نہیں کہتا کہ اُسے اس مصیبت زدہ عورت کو اس کے شیطان مفت شوہر سے گلو خلاصی کرانے کا بھی کوئی حق حاصل ہے۔ لیکن یہ بات سبھی جانتے ہیں کہ عشق و محبت کے جذبے میں کتنی قوت تحریک ہوتی ہے۔ حضرات! میں آپ سے التجا کرتا ہوں کہ اُس کا بیان سننے وقت آپ اس امر کو ضرور ملحوظ رکھیں کہ اُس کی شادی ایک شرابی، تند مزاج شوہر سے ہوئی ہے جس کے بچے سے وہ کبھی آزاد نہیں ہو سکتی ہے۔ کیونکہ آپ جانتے ہیں کہ طلاق حاصل کرنے کے لیے جسمانی ایذا رسانی کے علاوہ شوہر سے ایک اور جرم کا سرزد ہونا بھی ضروری ہے۔ اور اُس کے پاس شوہر کی طرف سے اس جرم کے ارتکاب کا کوئی ثبوت نہیں ہے۔

جج۔ مسٹر فورم۔ ان باتوں سے اس مقدمے کا کیا تعلق ہے؟

فردم۔ حضور والا۔ بخوبی۔ میں اس کو ابھی حضور پر روشن کر دوں گا.....

جج۔ بہت اچھا۔

فردم۔ آپ یہ غور فرمائیں کہ ایسی حالت میں اُس کے لیے اور چارہ کار ہی کیا تھا؟ یا تو وہ

اُس شرابی شوہر کے ساتھ رہ کر ہمیشہ اپنی جان کے خطرے میں رہتی یا عدالت سے علیحدہ رہنے کی اجازت حاصل کرتی۔ لیکن حضرات! ایسے مقدمات کے تجربے کی بنا پر میں کہتا ہوں کہ اس طرح سے بھی وہ اس بد مزاج آدمی کے مظالم سے محفوظ نہ رہ سکتی۔ اور بغرض محال اگر یہ کارروائی موثر ثابت بھی ہوتی تو یا اُسے مجبوراً کسی محتاج خانے جانا پڑتا یا گلی کوچہ آوارہ گردی کرنی پڑتی۔ کیونکہ ایک عورت کے لیے جو کسی خاص ہنر یا صنعت سے واقف نہیں ہے کسی مستقل ذریعہ معاش کے بغیر اپنی اور اپنے بچوں کی پرورش کرنا کوئی آسان امر نہیں ہے۔ ایسی صورت میں اُس کے لیے صرف دو ہی راستے کھلے ہیں یعنی یا تو وہ کسی محتاج خانے میں جائے یا..... اگر مجھے صاف صاف کہنے کی اجازت ہو..... عصمت فروشی کرے۔

جج۔ مسٹر فروم! آپ اصل موضوع سے بہت دور جا رہے ہیں۔

فروم۔ حضور میں ایک لمحے میں مطلب پر آیا جاتا ہوں۔

جج۔ خدا کرے ایسا ہی ہو۔

فروم۔ حضرات! اب ذرا اس امر پر بھی غور فرمائیے۔ اور اسی بات کو واضح کرنے کی میں اس قدر کوشش کر رہا ہوں۔ یہ عورت خود بھی اس کو بیان کرے گی اور طرم سے بھی آپ کو اس امر کی تصدیق ہو جائے گی۔ کہ انہیں دردناک واقعات سے مجبور ہو کر جب اُسے یہ معلوم ہوا کہ اس نوجوان کے دل میں اُس کے طرف سے محبت پیدا ہو گئی ہے تو اُس کی ساری امیدیں اس کی ذات سے وابستہ ہو گئیں اور آئے دن کی مصیبتوں سے نجات پانے کا اُسے یہی ایک راستہ نظر آیا کہ وہ اُس کے ساتھ کسی غیر ملک میں چلی جائے جہاں اس کا کوئی شناسا نہ ہو اور جہاں یہ دونوں بظاہر میاں بیوی کی حیثیت سے رہ سکیں۔ بلاشبہ یہ ایک مایوسانہ عزم تھا جس کو یقیناً میرے دوست مسٹر کلیور (وکیل سرکار) بد چلتی سے موسوم کریں گے۔ لیکن واقعہ یہ ہے کہ اُس کے دل میں یہی خیال جاگزیں ہو گیا تھا۔ یہ سچ ہے کہ کوئی جرم کسی دوسرے جرم کی معذرت کے طور پر پیش نہیں کیا جاسکتا ہے۔ اور جن لوگوں کے لیے کسی ایسی مصیبت میں گرفتار ہونے کا امکان ہی نہیں ہے۔ انہیں یہ بھی حق حاصل ہے کہ وہ اُسے سُن کر کانوں پر ہاتھ رکھ لیں۔ لیکن مجھے اس کے متعلق جملہ حالات و

واقعات آپ کے رویہ و پیش کردہ چاہیے۔ آپ حضرات! ملزم کے ان واقعات زندگی پر جو رائے چاہیں قائم کریں۔ آپ کو اختیار ہے کہ ان حالات کے ماتحت ان ہر دو نفوس سے جو قانونی خلاف ورزیاں مجبوراً ہوئی ہیں ان کو جس نگاہ سے چاہیں دیکھیں۔ لیکن آپ اس حقیقت کو نظر انداز نہیں کر سکتے ہیں کہ عالم مایوسی میں اس آفت رسیدہ عورت اور اُس کے دل و جان سے چاہنے والے نوجوان نے جو دراصل ابھی ایک نو عمر و نا تجربہ کار لڑکا ہے۔ کسی غیر ملک میں چلے جانے کا باہمی فیصلہ کیا۔ آپ اس فیصلے کو قابل اعتراض سمجھ سکتے ہیں لیکن یہ ماننا پڑے گا کہ اس عزم بالجزم کے بعد اس کے تکمیل کے لیے ان لوگوں کو روپے کی سخت ضرورت تھی اور ان کے ہاتھ بالکل خالی تھے۔ اب رہے ساتویں جولائی کے واقعات۔ جس روز اس چمک کے ہند سے بدلے گئے ہیں۔ یہ آپ کو خود گواہان متعلقہ کے زبانی معلوم ہو جائیں گے۔ اسی شہادت کے بنا پر میں یہ ثابت کرنا چاہتا ہوں کہ ملزم پر از خود رفتگی کی حالت طاری تھی۔ اُس کا دماغ بالکل معطل ہو گیا تھا۔ لہذا وہ ان واقعات کا ذمہ دار قرار نہیں دیا جاسکتا ہے۔ اب صفائی کے پہلے گواہ ”رابرٹ کوکسن“ کا بیان سنئے۔

[وہ پیچھے پھر کر چاروں طرف نظر دوڑاتا ہے۔ اور کاغذ کا ایک ورق اٹھا کر انتظار کرنے لگتا ہے]

کوکسن عدالت میں طلب ہوتا ہے۔ وہ ہاتھ میں ٹوپی لیے ہوئے گواہوں کے خانہ میں جاتا ہے اور اُسے حلف دیا جاتا ہے۔

فردم۔ آپ کا نام کیا ہے؟

کوکسن۔ رابرٹ کوکسن۔

فردم۔ کیا آپ ”جیمس اینڈ والٹر مو“ نامی قانونی مشیران کے دفتر کے مینیجنگ کلرک ہیں۔

جہاں یہ ملزم بھی ملازم ہے؟

کوکسن۔ جی ہاں۔

فردم۔ کتنے دنوں سے ملزم وہاں ملازم ہے؟

کوکسن۔ دو سال۔ نہیں۔ میں بھول گیا۔ سترہ دن کم دو سال ہے۔

فروم۔ اس دوران میں یہ برابر آپ ہی کے مگرانی میں اپنا کام انجام دیتے رہا؟
 کوکسن۔ اتوار اور دوسری تعطیلات کے علاوہ میری ہی مگرانی میں کام کرتے رہا ہے۔
 فروم۔ ہاں درست ہے۔ میں تعطیلات کا ذکر نہیں کرتا۔ آپ یہ فرمائیے کہ اس دو سال کے عرصے میں آپ نے اس کے چال چلن کے متعلق کیا رائے قائم کی؟
 کوکسن۔ (جوری کی طرف مخاطب ہو کر رازدارانہ لہجے میں۔ اور اس انداز سے گویا اس سوال کی اُسے توقع ہی نہ تھی) وہ ایک خوش مزاج و سلیقہ شعار نوجوان ہے۔ اور مجھے اُس کے متعلق کبھی کسی شکایت کا موقع نہیں ملا۔ بلکہ اس کے برعکس میں اُس سے ہمیشہ خوش رہا۔ اور جب میں نے یہ سنا کہ یہ فعل اُس سے سرزد ہوا ہے تو مجھے سخت تعجب ہوا۔

فروم۔ کیا آپ کو اُس کی دیانت پر کبھی شبہ کرنے کا موقع ملا؟
 کوکسن۔ جی نہیں۔ ہمارے دفتر میں خیانت کا کیا کام ہے؟
 فروم۔ مسٹر کوکسن! مجھے یقین ہے کہ اصحاب جوری اس کا پورا لحاظ رکھیں گے۔
 کوکسن۔ یہ بات تو ہر کاروباری شخص کو معلوم ہے کہ ایمانداری کے بغیر کوئی کام نہیں چل سکتا۔

فروم۔ آپ کے خیال میں اس کا چال چلن ہر حیثیت سے اچھا ہے یا نہیں؟
 کوکسن۔ (بچ کی طرف مخاطب ہو کر) بیشک اس کا چال چلن اچھا ہے۔ ہم سب لوگ اب تک نہایت لطف و خوبی سے اپنا اپنا کام کر رہے تھے۔ مگر جب سے یہ واقعہ ہوا ہے میرے تو ہوش ہی اڑ گئے ہیں۔

فروم۔ اچھا اب آپ کی توجہ ساتویں جولائی کے واقعات کی طرف دلاتا ہوں۔ جس روز چک کے ہند سے بدلے گئے۔ اُس روز صبح اُس کے انداز کیسے تھے؟
 کوکسن۔ (جوری سے) اگر آپ مجھ سے پوچھتے ہیں تو میں تو یہی کہوں گا کہ اُس روز جب یہ حرکت سرزد ہوئی ہے وہ کچھ گھبرایا ہوا سا تھا اور ایسا معلوم ہوتا تھا کہ اُسے سکونِ قلب حاصل نہیں ہے۔

ج۔ (ترش روئی سے) کیا آپ یہ کہتے ہیں کہ وہ پاگل ہو گیا تھا؟
 کوکسن۔ میں تو یہی کہتا ہوں کہ وہ کچھ گھبرایا ہوا سا تھا۔

جج۔ براہ مہربانی آپ کو جو کچھ کہنا ہو صاف صاف کہیے۔
 فروم۔ (نرم لہجے میں) ہاں ہاں بتائیے۔ مسٹر کوکسن۔ بتلا دیجیے۔
 کوکسن۔ (کسی قدر بد دماغ ہو کر) میری رائے میں (جج کی طرف دیکھ کر) خواہ وہ غلط ہو یا
 صحیح اس وقت اس کے ہوش و حواس بجا نہ تھے۔ غالباً صاحبانِ جوری میرا مطلب
 سمجھ گئے ہوں گے؟

فروم۔ کیا آپ بتا سکتے ہیں کہ کن وجوہات پر آپ نے یہ رائے قائم کی ہے؟
 کوکسن۔ جی ہاں۔ بتا کیوں نہیں سکتا؟ میں دوپہر کے وقت اپنا کھانا قریب ہی کے ہوٹل
 سے منگایا کرتا ہوں۔ چاپ اور آلو منگا لیتا ہوں۔ اس سے ذرا وقت کی بچت ہو جاتی
 ہے۔ اس روز جیسے ہی مسٹر والٹرھو نے مجھے چک بھنانے کے لیے دی ویسے ہی میرا
 کھانا آیا۔ اور کھانا مجھے گرم ہی پسند ہے۔ اس لیے میں کھڑکوں کے کمرے میں گیا اور
 ایک دوسرے کھڑک کو جس کا نام ڈیوس ہے چک بھنانے کے لیے دے دی۔
 نوجوان فالڈر اس وقت بے چینی سے ادھر ادھر ٹہل رہا تھا اور چونکہ یہ حرکت
 خلاف معمول تھی اس لیے میں نے اس سے کہا کہ بھی فالڈر یہ کوئی چیزیا گھر نہیں
 ہے کہ تم اس طرح مزے گشت کر رہے ہو۔

فروم۔ آپ کو یاد ہے فالڈر نے اس کا کیا جواب دیا تھا؟
 کوکسن۔ جی ہاں۔ یاد ہے۔ اس نے یہی کہا تھا کہ ”کاش ایسا ہی ہوتا“ مگر مجھے یہ جواب کچھ
 بے ٹکا سا معلوم ہوا۔

فروم۔ کیا آپ نے کوئی اور بات بھی خلاف معمول دیکھی؟
 کوکسن۔ جی ہاں۔

فروم۔ وہ کیا؟
 کوکسن۔ اس کے گلے کے بٹن بھی کٹے ہوئے تھے اور چونکہ میں نوجوان آدمیوں کو باتیز و
 سلیقہ شعار دیکھنا پسند کرتا ہوں اس لیے میں نے اسے ٹوکا کہ یہ تمہارے گلے کے
 بٹن کیسے کٹے ہوئے ہیں۔

فروم۔ پھر اس نے اس کا کیا جواب دیا؟
 کوکسن۔ وہ میرے طرف گھورنے لگا اور اس وقت اس کی نگاہوں سے وحشت ٹپک رہی تھی۔

جج۔ وہ آپ کے طرف گھورنے لگا؟ مگر یہ تو ایک معمولی سی بات ہے۔
 کوکسن۔ ہاں بات تو معمولی ہی تھی لیکن اُس وقت اُس کی آنکھوں کا کچھ اور ہی رنگ تھا۔
 شاید میں اپنا مطلب آپ کو ٹھیک نہیں سمجھا سکتا۔ خیر جو کچھ ہو۔ مجھے اُس کی
 نگاہیں کچھ عجیب معلوم ہوئیں۔

فروم۔ کیا آپ نے پہلے بھی کبھی اُس کی ایسی کیفیت دیکھی تھی؟
 کوکسن۔ جی نہیں۔ اگر کبھی کوئی خاص بات ہوئی ہوتی تو میں مالکوں سے ضرور اُس کی
 شکایت کرتا۔ بھلا ہمارے دفتر میں دیوانوں اور محبوظ المواسوں کی کہاں گنجائش ہے؟
 جج۔ کیا آپ نے اس موقع پر مالکوں سے شکایت کی تھی؟
 کوکسن۔ (راز دارانہ انداز سے) جی نہیں۔ کافی وجہ اور شہادت کے بغیر میں نے اُن سے کچھ
 کہنا مناسب نہیں سمجھا۔

فروم۔ لیکن یہ بات آپ کو کھٹکی تو ضرور تھی؟
 کوکسن۔ جی ہاں۔ صرف مجھی کو نہیں بلکہ ڈیوس کو بھی اور اگر وہ اس وقت موجود ہوتا تو
 میرے بیان کی تائید کرتا۔

فروم۔ بیشک تائید کرتا لیکن بد قسمتی سے وہ یہاں موجود نہیں ہے۔ اچھا جس دن یہ جیل
 پکڑا گیا اُس روز کا کوئی خاص واقعہ آپ کو یاد ہے۔ جولائی کی اٹھارویں تاریخ تھی۔
 کیا اُس دن بھی کوئی خاص بات ہوئی تھی؟

کوکسن۔ (اپنے کان پر ہاتھ رکھ کر) میں ذرا اونچا سنتا ہوں۔
 فروم۔ کیا اُس دن صبح کو اس راز کے افشا ہونے کے قبل کوئی خاص واقعہ ہوا جس کی
 طرف آپ کی توجہ مبذول ہوئی تھی؟
 کوکسن۔ جی ہاں۔ ایک عورت آئی تھی۔

جج۔ مسٹر فروم! اس مقدمے سے اس واقعہ کا کیا تعلق ہے؟
 فروم۔ حضور! میں اُس دماغی حالت کو واضح کرنا چاہتا ہوں جس کے زیر اثر طرم سے یہ فعل
 سرزد ہوا۔

جج۔ یہ تو میں بھی سمجھتا ہوں لیکن آپ تو ارتکاب جرم کے کئی دن بعد کے واقعات پوچھ
 رہے ہیں۔

فردم۔ حضور کا فرمانا بجا ہے۔ لیکن اُن واقعات سے میرے خیال کی تائید ہوتی ہے۔
 نج۔ اچھا۔ پوچھیے۔

فردم۔ ابھی آپ نے کہا تھا کہ اُس دن صبح کو اُس کے پاس ایک عورت آئی تھی۔ کیا آپ
 کا یہ مطلب ہے کہ یہ عورت دفتر میں اُس سے ملنے آئی تھی؟
 کوکسن۔ جی ہاں۔

فردم۔ کس لیے آئی تھی؟
 کوکسن۔ فالڈر سے ملنا چاہتی تھی مگر فالڈر کسی کام سے باہر گیا ہوا تھا۔
 فردم۔ کیا آپ نے اُسے دیکھا تھا؟
 کوکسن۔ جی ہاں۔ دیکھا تھا۔
 فردم۔ کیا وہ بالکل تنہا تھی؟

کوکسن۔ (راز دارانہ انداز سے) یہ سوال پوچھ کر آپ مجھے دقت میں ڈال رہے ہیں۔ چہرہ اسی
 نے جو کچھ مجھ سے کہا اُس کا بیان کرنا شاید میرے لیے نامناسب ہو۔
 فردم۔ یہ ٹھیک ہے۔ مسٹر کوکسن..... ٹھیک ہے۔ تاہم.....

کوکسن۔ (اس انداز سے قطع کلام کر کے گویا وہ اپنے تئیں کافی سمجھدار اور فردم کو ابھی لڑکا
 ہی سمجھتا ہے) لیکن میرا خیال ہے کہ میں اس مشکل کو آسان کر سکتا ہوں۔ ایک
 غیر آدمی کے سوال کے جواب میں اُس نے مجھ سے کہا تھا کہ یہ میرے بچے ہیں۔
 نج۔ اُس نے کیا کہا تھا؟ میرے بچے۔ میرے۔

کوکسن۔ جی ہاں۔ اُسی کے بچے تھے۔ اور سب باہر کھڑے ہوئے تھے۔
 نج۔ آپ کو یہ کیسے معلوم ہوا؟
 کوکسن۔ حضور مجھ سے یہ نہ پوچھیں ورنہ جو کچھ مجھ سے کہا گیا تھا عرض کرنا پڑے گا۔ اور
 یہ مناسب نہ ہوگا۔

نج۔ (مسکرا کر) کیا دفتر کے چہرہ اسی نے کوئی خاص بات بیان کی تھی۔
 کوکسن۔ جی ہاں۔

فردم۔ مسٹر کوکسن۔ میں آپ سے یہ پوچھنا چاہتا ہوں کہ جس وقت وہ آپ سے فالڈر سے
 ملنے کے لیے منع ساجت کر رہی تھی اُس وقت اُس نے کوئی ایسی بات کہی تھی جو

آپ کو خاص طور پر یاد ہو.....

کوکسن۔ (اُس کی طرف اس انداز سے دیکھ کر گویا وہ اُسے اس جملہ کو ختم کرنے کے لیے حوصلہ افزائی کر رہا ہے) ذرا اور وضاحت سے کام لیجیے جناب!

فروم۔ کیا اس وقت اُس نے کوئی خاص بات کہی تھی؟

کوکسن۔ ہاں۔ کہی تھی۔ لیکن میں نہیں چاہتا کہ آپ اپنے سوال کے جواب میں مجھ سے وہ فقرے کہلوائیں۔

فروم۔ (قہر آلود مسکراہٹ کے ساتھ) صاحبانِ جوری کو تو بتا دیجیے کہ اُس نے کیا کہا تھا۔ کوکسن۔ یہی کہ ”زندگی اور موت کا معاملہ ہے۔“

صدر جوری۔ کیا آپ یہ کہنا چاہتے ہیں کہ اُس عورت نے یہ الفاظ کہے تھے۔

کوکسن۔ (سر ہلا کر جی ہاں۔ مگر کون شخص اس قسم کی بات سننا پسند کرے گا؟

فروم۔ (کسی قدر بے مبری کے ساتھ) کیا اُس کی موجودگی میں فالڈر واپس آگیا تھا (کوکسن سر ہلا کر ہاں کہتا ہے) اور وہ اُس سے مل کر واپس چلی گئی؟

کوکسن۔ میں یہ نہیں کہہ سکتا۔ کم سے کم میں نے اُسے جاتے ہوئے نہیں دیکھا۔

فروم۔ تو کیا وہ ابھی تک وہیں بیٹھی ہے؟

کوکسن۔ (دل جوئی سے مسکرا کر) جی نہیں۔

فروم۔ شکریہ۔ مسٹر کوکسن۔ (وہ بیٹھ جاتا ہے اور کلیور جرح کے لیے کھڑا ہوتا ہے۔)

کلیور۔ آپ نے کہا ہے کہ جس روز یہ جعل سازی ہوئی ہے طزم کچھ گھبرایا ہوا تھا۔

آپ کا ان الفاظ سے کیا مطلب ہے؟

کوکسن۔ (نرم لہجے میں) میں بھی یہی چاہتا ہوں کہ آپ میرا مطلب سمجھ لیں۔ کبھی آپ

نے کسی ایسے کتے کو دیکھا ہے جس کا مالک گم ہو گیا ہو۔ بس اُس کی یہی حالت تھی

اور وہ ہر طرف حسرت آمیز نگاہوں سے دیکھ رہا تھا۔

کلیور۔ شکریہ۔ ”اس“ کے متعلق میں پوچھنے ہی والا تھا۔ آپ نے کہا ہے کہ وہ عجیب نگاہ

سے آپ کی طرف دیکھنے لگا۔ اس سے آپ کی کیا مراد ہے؟

کوکسن۔ جی ہاں۔ اُس وقت اُس کی نگاہ کچھ عجیب ہی تھی۔

کلیور۔ (تیزی سے) لیکن جو بات آپ کے لیے عجیب ہو ممکن ہے مجھے یا صاحبانِ جوری کو

عجیب نہ معلوم ہو۔ کیا اُس کی آنکھیں سبھی یا چوکی ہوئی تھیں؟ کیا ان سے شر میلہ پن ترشح ہو رہا تھا؟ یا وہ غضب آلود تھیں یا کچھ اور؟
 کوکسن۔ اِس کا جواب دینا بہت مشکل ہے۔ میں نے ایک بات بتائی اور آپ اب اس کے بجائے مجھ سے کوئی دوسری بات کہلانا چاہتے ہیں۔
 کلیور۔ (ڈسک پیٹ کر) کیا ”عجیب“ سے آپ کی مراد پاگل سے ہے؟
 کوکسن۔ ”پاگل“ نہیں جناب! ”عجیب“.....
 کلیور۔ خیر اس کو جانے دیجیے۔ آپ نے بیان کیا ہے کہ اس کے گلے کے بٹن کھلے ہوئے تھے۔ کیا اس دن گرمی زیادہ تھی؟
 کوکسن۔ شاید تھی تو!

کلیور۔ اور کیا آپ کے کہنے پر اُس نے اپنے بٹن لگا لیے تھے؟
 کوکسن۔ جہاں تک مجھے خیال ہے لگا لیے تھے۔
 کلیور۔ کیا اس پر بھی آپ کہیں گے کہ اس سے از خود رفتگی ظاہر ہوتی تھی؟
 کلیور بیٹھ جاتا ہے۔ کوکسن نے جواب دینے کے لیے منہ کھولا تھا لیکن وہ کچھ کہنے نہ پایا اور اس کا منہ کھلا کا کھلا ہی رہ گیا۔

فردم۔ (جلدی سے اُٹھ کر) آپ نے اس قسم کی پریشانی میں اُسے پہلے بھی کبھی دیکھا تھا؟
 کوکسن۔ جی نہیں۔ وہ ہمیشہ نہایت خاموش و باقاعدہ رہتا تھا۔
 فردم۔ اچھا مسٹر کوکسن۔ شکریہ! مجھے اب آپ سے کچھ اور پوچھنا نہیں ہے۔
 کوکسن جج کی طرف اس طرح دیکھتا ہے گویا وہ دکیل صفائی کو ملامت کر رہا ہے کہ اس نے جج سے کیوں نہ پوچھ لیا کہ آپ کو بھی گواہ سے کچھ دریافت کرنا تو نہیں ہے۔
 لیکن جب جج نے کوئی سوال نہ کیا تو وہ یہ سمجھ کر کہ اس کی شہادت واقعی ختم ہو گئی ہے اور اب اس سے کچھ اور نہ پوچھا جائے گا۔ کئہرے سے اُترتا ہے اور جیس اور والٹرھو کے پاس بیٹھ جاتا ہے۔

فردم دتھ اپنی دل کا نام پکارتا ہے۔
 دتھ عدالت میں آتی ہے اور چپ چاپ گواہوں کے کئہرے میں کھڑی ہو جاتی ہے۔ اُس کو حلف دیا جاتا ہے۔

فردم۔ آپ کا نام؟

وتھ۔ وتھ بنی ول۔

فردم۔ عمر؟

وتھ۔ چھبیس سال۔

فردم۔ آپ کی شادی ہو چکی ہے اور آپ اپنے شوہر ہی کے ساتھ رہتی ہیں نہ؟ ذرا بلند آواز سے جواب دیجیے۔

وتھ۔ جی نہیں۔ جولائی سے میں اس کے ساتھ نہیں ہوں۔

فردم۔ آپ کے بچے بھی ہیں؟

وتھ۔ جی ہاں۔ دو بچے ہیں۔

فردم۔ کیا وہ آپ ہی کے ساتھ رہتے ہیں؟

وتھ۔ جی ہاں۔

فردم۔ آپ طرم سے واقف ہیں؟

وتھ۔ (اس کی طرف دیکھ کر) جی ہاں۔

فردم۔ اس کے ساتھ آپ کے کیسے تعلقات تھے؟

وتھ۔ دوستانہ۔

نچ۔ دوستانہ تعلقات؟

وتھ۔ (سادگی سے) جی ہاں ایک دوسرے کے ساتھ محبت ہے۔

نچ۔ (تیز لہجہ میں) اس سے آپ کی کیا منشا ہے۔

وتھ۔ یہی کہ ہم دونوں کو ایک دوسرے کے ساتھ محبت ہے۔

نچ۔ اچھا تو کیا.....؟

وتھ۔ (سر ہلا کر) جی نہیں۔ ابھی تک کوئی اور بات نہیں ہوئی۔

نچ۔ ابھی تک کوئی بات نہیں ہوئی؟ خوب! (وہ وتھ اور فالڈر دونوں کو غور سے دیکھتا ہے)

فردم۔ تمہارا شوہر کیا کام کرتا ہے؟

وتھ۔ سیر و سفر۔

فردم۔ اور شادی کے بعد آپ کی متاثر زندگی کس طرح بسر ہوئی؟

وتھ۔ (سر ہلا کر) کیا کہوں۔ اس کا ذکر ہی فضول ہے۔
 فروم۔ کیا اُس کا بڑا آپ کے ساتھ اچھا نہیں ہے؟
 وتھ۔ جی ہاں پہلے بچے کے پیدائش کے بعد ہی سے یہی کیفیت ہے۔
 فروم۔ کیا کیفیت ہے؟ کچھ تفصیل سے بیان کیجیے۔
 وتھ۔ یہ مجھ سے نہ پوچھیے۔ ایک بات ہو تو بتاؤں۔ ہر طرح سے مجھے ستاتا ہے۔
 جج۔ میں اس کے متعلق مزید سوالات کی اجازت نہیں دے سکتا۔
 وتھ۔ (فالڈر کی طرف اشارہ کر کے) جناب انھوں نے میری دیکھیری کا وعدہ کیا تھا۔ ہم
 لوگ جنوبی امریکہ جانے کو تیار تھے۔
 فروم۔ (جلدی سے) ہاں ٹھیک ہے۔ مگر اس میں کیا امر مانع ہوا۔
 وتھ۔ میں دفتر کے باہر ان کے انتظار میں کھڑی تھی کہ پولیس نے انھیں گرفتار کر لیا۔ کیا
 عرض کروں اس واقعے سے دل میں کیسی چوٹ لگی؟
 فروم۔ تو آپ کو ان کے گرفتاری کا حال معلوم ہو گیا تھا؟
 وتھ۔ جی ہاں۔ میں اُس کے بعد پھر دفتر گئی تھی۔ اور (کو کسن کی طرف اشارہ کر کے) ان
 صاحب نے مجھے سارا قصہ بتا دیا تھا۔
 فروم۔ اچھا یہ بتائیے کہ ۷ جولائی روز جمعہ کے واقعات آپ کو یاد ہیں؟
 وتھ۔ جی ہاں۔
 فروم۔ آپ کو ان کے یاد رکھنے کی کیا وجہ ہے؟
 وتھ۔ اس لیے کہ اُسی روز میرے شوہر نے قریب قریب میرا گلا گھونٹ ہی دیا تھا؟
 جج۔ گلا گھونٹ دیا تھا؟
 وتھ۔ (تعظیم سے سر جھکا کر) جی۔ حضور۔
 فروم۔ خود اپنے ہاتھوں سے یا.....؟
 وتھ۔ جی ہاں۔ مگر میں کسی طرح جان بچا کر بھاگ آئی۔ اور سیدھے اپنے دوست کے پاس
 چلی گئی۔ اُس وقت آٹھ بجے صبح کا وقت ہوگا۔
 جج۔ صبح کے وقت؟ اس وقت تو تمہارا شوہر نشے میں نہ ہوگا؟
 وتھ۔ ہر وقت نشہ ہی میں تھوڑے رہتے ہیں۔

فروم۔ اُس وقت خود تمہاری کیا حالت تھی؟
 وحہ۔ بہت ہی خراب۔ میرے کپڑے پھٹ گئے تھے اور روتے روتے ہچکیاں بندھ گئی تھیں۔
 فروم۔ تم نے اپنے دوست سے یہ واقعہ بیان کیا تھا؟
 وحہ۔ جی ہاں۔ مگر اب سوچتی ہوں کہ نہ کہتی تو اچھا ہوتا۔
 فروم۔ تمہاری باتیں سن کر وہ گھبرا گیا ہوگا؟
 وحہ۔ جی ہاں۔ بہت زیادہ گھبرا گیا تھا۔
 فروم۔ کیا اس نے تم سے کبھی کسی چک کا کوئی ذکر کیا؟
 وحہ۔ کبھی نہیں۔
 فروم۔ کیا اُس نے تمہیں کبھی کچھ روپے دیئے؟
 وحہ۔ جی ہاں۔
 فروم۔ کس روز؟
 وحہ۔ سنیچر کے دن۔
 فروم۔ آٹھویں تاریخ کو؟
 وحہ۔ جی ہاں۔ میرے اور لڑکوں کے کپڑے خریدنے اور سفر کی تیاری کرنے کے واسطے۔
 فروم۔ اس سے تم کو کچھ تعجب ہوا تھا یا نہیں؟
 وحہ۔ کس بات سے؟
 فروم۔ یہی کہ اس کے پاس اتنے روپے کہاں سے آئے؟
 وحہ۔ جی ہاں کیونکہ اُس دن کا حال سن کر جب میرے شوہر نے قریب قریب میری جان ہی لے لی تھی یہ رو دئے تھے۔ اُس وقت اُن کے پاس اتنے روپے نہ تھے کہ مجھے کہیں باہر بھیج سکتے یا پہنچا آتے اُس کے بعد انھوں نے مجھ سے کہا کہ اتفاقاً ایک رقم میرے ہاتھ آگئی ہے۔
 فروم۔ اور تم سے آخری بار اس سے کب ملاقات ہوئی تھی؟
 وحہ۔ جس دن یہ گرفتار ہوئے ہیں۔ اُسی دن ہم لوگ باہر جانے والے تھے۔
 فروم۔ ہاں ٹھیک ہے۔ اسی صبح کو گرفتاری ہوئی تھی! خیر یہ بتلائیے کہ جمعہ سے لے کر اس دن صبح تک تمہاری اُن سے کوئی ملاقات ہوئی؟ (وحہ سر کے اشارے سے ہاں کرتی ہے)

اُس وقت اس کے مزاج کی کیا کیفیت تھی؟
 وتھ۔ بالکل غم غم تھے اور۔ ایسا معلوم ہوتا تھا کہ منہ سے بات ہی نہیں نکلتی۔
 فروم۔ کیا اس کے انداز و اطوار سے یہ معلوم ہوتا تھا کہ کوئی غیر معمولی واقعہ ہو گیا ہے؟
 وتھ۔ جی ہاں۔

فروم۔ یہ رنجیدہ تھا یا خوش؟
 وتھ۔ ایسا معلوم ہوتا تھا کہ بد قسمتی ان کے سر پر منڈلا رہی ہے۔
 فروم۔ (پچکپاتا ہوا) اب یہ بتائیے کہ آپ کو فالڈر سے بہت زیادہ محبت ہے؟
 وتھ۔ (سر جھکا کر) جی ہاں۔
 فروم۔ اور کیا یہ بھی آپ کو بہت چاہتا ہے؟
 وتھ۔ (فالڈر کی طرف دیکھ کر) جی ہاں۔
 فروم۔ اب یہ بتائیے کہ آپ کے خیال میں اگر آپ کا کسی خطرہ یا مصیبت سے سامنا ہو تو
 اس کے حواس باختہ ہو جائیں گے یا نہیں۔
 وتھ۔ جی ہاں۔

فروم۔ کیا آپ کے خطرہ یا مصیبت کے خیال سے اس کی عقل میں بھی فتور آجائے گا؟
 وتھ۔ میرا خیال تو یہی ہے کہ تھوڑی دیر کے لیے ضرور یہی حالت ہو جائے گی۔
 فروم۔ یہ جمعہ کے صبح کو پریشان تھا یا معمولی طور پر مطمئن؟
 وتھ۔ یہ سخت پریشان تھے۔ اتنے پریشان کہ میرا جی نہیں چاہتا تھا کہ میں انھیں اپنے گھر
 سے کہیں جانے دوں۔

فروم۔ کیا اب بھی آپ کو اس کے ساتھ ایسی ہی محبت ہے؟
 وتھ۔ (فالڈر کی طرف دیکھ کر) میرے ہی لیے تو یہ تباہ ہوئے ہیں۔
 فروم۔ بہت اچھا۔ شکریہ۔

فروم بیٹھ جاتا ہے۔ وتھ استقلال کے ساتھ کئیرے میں کھڑی رہتی ہے۔
 کلیور۔ (دل جوئی کے لہجے میں) جب جمعہ کے روز ساتویں تاریخ کو آپ اس کے پاس چلی
 آئیں تو اُس وقت جہاں تک میرا خیال ہے آپ یہ نہ کہیں گی کہ وہ جنون کی
 حالت میں تھا۔

وتھ۔ جی نہیں۔ ایسی حالت نہ تھی۔

کیور۔ شکریہ۔ مجھے اب آپ سے کوئی اور سوال پوچھنا نہیں ہے۔

وتھ۔ (ذرا آگے کو صاحبان جوری کی طرف جھک کر) میں بھی ان کے لیے سب کچھ کر گزرتی۔

جج۔ خیر اب اس کو جانے دو۔ تم نے کہا تھا کہ شادی کے بعد تمہاری زندگی ناخوشی سے گزری۔ بہر حال دونوں ہی کا قصور ہوگا؟

وتھ۔ میری اتنی ہی خطا ہے کہ میں کبھی اس سے دبی نہیں۔ اور کبھی اس کی خوشامد نہیں کی۔ سچ پوچھیے تو کس دل سے کوئی ایسے آدمی کی خوشامد کر سکتا ہے۔

جج۔ تو کیا تم کو اس کی بات ماننے سے انکار تھا؟

وتھ۔ (اس سوال کو ٹال کر) میں نے ہمیشہ اپنے امکان بھر اسے خوش رکھنے کی کوشش کی۔

جج۔ ملزم سے ملنے کے قبل تک۔ کیوں نہ؟

وتھ۔ جی نہیں۔ اس کے بعد بھی۔

جج۔ یہ میں اس لیے پوچھ رہا ہوں کہ میری دانست میں ملزم کے ساتھ تمہیں جو محبت ہے اُسے تم اپنے لیے باعثِ فخر سمجھتی ہو۔

وتھ۔ (کسی قدر جھجک کے ساتھ) جی ہاں فخر تو ہے۔ اور اس کے سوائے مجھے زندگی کی اور کس بات پر فخر ہو سکتا ہے۔

جج۔ (اس کی طرف غور سے دیکھ کر) اچھا اب آپ جاسکتی ہیں۔

وتھ فالڈر کی طرف دیکھتی ہے اور آہستہ سے نیچے اتر کر دیگر گواہوں کے پاس بیٹھ جاتی ہے۔

فردم۔ حضور میں اب ملزم کو بیان دینے کے لیے طلب کرنا چاہتا ہوں۔

فالڈر ملزموں کے کٹہرے سے نکل کر گواہوں کے کٹہرے میں آکر حلف اٹھاتا ہے۔

فردم۔ تمہارا نام کیا ہے؟

فالڈر۔ ولیم فالڈر۔

فردم۔ اور عمر؟

فالڈر۔ تیس سال۔

فروم۔ شادی ہو گئی ہے؟

[فالڈر سر ہلاتا ہے۔]

فروم۔ آخری گواہ کو کتنے عرصے سے جانتے ہو؟

فالڈر۔ چھ مہینہ۔

فروم۔ تمہارے ساتھ تعلقات کے بابت اس نے جو کچھ بیان کیا ہے۔ صحیح ہے؟

فالڈر۔ جی ہاں۔

فروم۔ بہر حال تم بھی اس پر دل و جان سے شیدا ہو؟

فالڈر۔ جی ہاں۔

جج۔ حالانکہ تم کو معلوم تھا کہ یہ ایک شادی شدہ عورت ہے؟

فالڈر۔ حضور میں اپنے دل پر قابو نہ رکھ سکا۔

جج۔ تم دل پر قابو نہ رکھ سکے!

فالڈر۔ جی ہاں۔ کچھ عجب مجبوری ہو گئی۔

[جج کسی قدر اپنے کندھے ہلاتا ہے۔]

فروم۔ تمہاری جان پہچان کس طرح شروع ہوئی؟

فالڈر۔ میری شادی شدہ بہن کے ذریعے۔

فروم۔ کیا تمہیں معلوم تھا کہ یہ اپنے شوہر سے خوش نہیں ہے؟

فالڈر۔ یہ مصیبت تو اس پر ہمیشہ ہی سے تھی۔

فروم۔ تم اس کے شوہر کو جانتے ہو؟

فالڈر۔ اسی کی زبانی معلوم ہوا کہ وہ پورا وحشی ہے۔

جج۔ میں اس کی اجازت نہیں دے سکتا کہ عدالت میں کسی شخص کو اس کی عدم موجودگی

میں مطعون کیا جائے۔

فروم۔ (بر تسلیم غم کر کے) بہت خوب حضور! (فالڈر سے مخاطب ہو کر)

تم اس بات کو تسلیم کرتے ہو کہ تمہیں نے اُس چمک کے ہند سے تبدیل کیے؟

[فالڈر اپنا سر جھکا لیتا ہے۔]

فروم۔ اچھا اب تم اُس روز جمعہ کے واقعات یاد کر کے صاحبانِ جوری سے کل حالات مفصل

بیان کردو۔

فالڈر۔ (جوری کی طرف مخاطب ہو کر) میں صبح کا ناشتہ کھا رہا تھا جب یہ میرے پاس آئی۔ اس کے کپڑے تار تار ہو گئے تھے۔ اور نرمی طرح ہانپ رہی تھی۔ بلکہ اس کے منہ سے آواز بھی مشکل ہی سے نکل سکتی تھی۔ گلے میں اس کے شوہر کی انگلیوں کے نشانات پڑے ہوئے تھے۔ اور ایک بازو تو بالکل ہی جھل گیا تھا۔ آنکھوں میں نرمی طرح سے خون جم گیا تھا۔ میں تو یہ حالت دیکھ کر کانپ ہی اٹھا۔ اور اس کی زبانی سارا واقعہ سننے کے بعد مجھے تو ایسا محسوس ہوا کہ میں اُسے برداشت ہی نہ کر سکوں گا اور (دفعتاً جوش میں آ کر) اگر آپ کے دل میں بھی اس کے ساتھ وہی محبت ہوتی جو مجھے ہے تو آپ کی بھی یہی کیفیت ہو جاتی۔

فردم۔ اچھا پھر کیا ہوا؟

فالڈر۔ جب یہ میرے پاس سے چلی گئی۔ کیونکہ مجھے دفتر جانا تھا۔ تو میں بہت ہی بے قرار ہو گیا۔ اور یہ خوف دامن گیر ہوا کہ کہیں وہ پھر اس کے ساتھ وہی حرکت نہ کر بیٹھے۔ چنانچہ میں اس آفت سے اُسے بچانے کی تدبیریں سوچنے لگا۔ اس روز دن بھر دفتر کا کام تو کچھ ہو ہی نہ سکا۔ اور صبح سے لے کر دوپہر تک کسی کام میں بھی طبیعت نہ لگی۔ لاکھ کوشش کی لیکن دل سی بے کلی زور ہی نہ ہوئی۔ ایسا معلوم ہوتا تھا کہ سوچنے کی طاقت ہی سلب ہو گئی ہے۔ آنکھوں کے سامنے اندھیرا چھا رہا تھا اور سر میں چکر آ رہے تھے۔ اس وقت دوسرے کلرک ڈیوس نے مجھے یہ چک دے کر کہا ”کہ ذرا اس کو لے کر دوڑ تو لگا آؤ۔ ابھی تمہاری طبیعت بحال ہوئی جاتی ہے۔ تم آج صبح ہی سے نڈھال سے ہو رہے ہو“ جیسے ہی میرے ہاتھ میں چک آئی معلوم نہیں کس طرح دل میں فوری خیال پیدا ہوا کہ اگر ”نو“ کے ہندسے کے آگے ایک صفر اور اس کے لفظ کے آگے صرف ”ے“ بڑھا دیا جائے تو دھ کا کام نکل جائے۔ یہ خیال فوری طور پر دماغ میں آیا اور نکل گیا۔ اُس وقت میں نے اُس پر کچھ زیادہ دھیان نہیں دیا لیکن بعد کو جب ڈیوس دوپہر کا کھانا کھانے چلا گیا۔ تو مجھے یاد نہیں آتا کہ میں نے کیا کیا مگر اتنا خیال ہے کہ جب میں نے خزانچی کے کٹہرے کے اندر چک بڑھائی اور خزانچی نے مجھ سے پوچھا کہ ”کیا نوٹ لوگے؟“ اُس

وقت مجھ کو اپنے فعل کا خیال آیا۔ اور جب میں بنک کے باہر نکل آیا تو جی چاہتا تھا کہ کسی موٹر لاری کے نیچے جا کر لیٹ رہوں۔ یا روپے اٹھا کر کہیں پھینک دوں۔ لیکن پھر خیال ہوا کہ جو کچھ ہوتا تھا ہو چکا اب کیوں نہ اس رقم سے دتھ ہی کو اس کے شوہر کے چنچے سے آزاد کر دیا جائے۔ مگر افسوس یہاں سے جانے کے لیے جو ٹکٹ خریدے اور تھوڑا بہت روپیہ جو دتھ کو ضروریات سفر کے لیے دیا وہ سب بیکار ہوا بہر حال اس رقم کے علاوہ جو مجھے مجبوراً خرچ کرنا پڑی اور جو کچھ باقی بچا۔ میں نے سب کا سب واپس کر دیا ہے۔ اور اُس وقت سے اب تک برابر یہی سوچ رہا ہوں کہ مجھ سے یہ فعل کیسے سرزد ہوا۔ کاش اب بھی اُس کا نہ کرنا میرے اختیار میں ہوتا۔

فالڈر ہاتھوں کو ملتا ہوا خاموش ہو جاتا ہے۔

فردم۔ تمہارے دفتر سے بنک کتنی دور ہے؟

فالڈر۔ بچاس گز سے زیادہ فاصلہ نہ ہوگا۔

فردم۔ کیا تم بتا سکتے ہو کہ جب ڈیوس کھانا کھانے گیا تو تم نے کتنی دیر کے بعد بنک جا کر یہ چک بھنائی ہے؟

فالڈر۔ چار منٹ سے زیادہ نہ لگے ہوں گے۔ کیونکہ میں راستے بھر دوڑتا ہی گیا تھا۔

فردم۔ ان چار منٹوں کے درمیان کی کوئی بات تمہیں یاد نہیں ہے؟

فالڈر۔ بس یہی یاد ہے کہ بنک تک میں دوڑتا ہوا گیا تھا۔ اس کے سوائے اور کوئی بات یاد نہیں آتی۔

فردم۔ چک میں ”ے“ اور ”صفر“ بڑھانے کا بھی خیال نہیں ہے؟

فالڈر۔ جی نہیں۔ مجھے واقعی کوئی بات یاد نہیں آتی ہے۔

فردم بیٹھ جاتا ہے اور کلیور جرح کے لیے کھڑا ہوتا ہے۔

کلیور۔ لیکن تمہیں بنک تک دوڑنا یاد ہے؟

فالڈر۔ میں بنک پہنچنے پہنچتے پہنچتے لگا تھا۔

کلیور۔ مگر تمہیں چک کے ہندسے بدلنے کا خیال نہیں ہے؟

فالڈر۔ (بہت آہستہ سے) جی نہیں۔

کلیور۔ خیر اب یہ بتاؤ کہ میرے معزز دوست نے اس معاملہ میں حسن و عشق کا جو رنگ دیا ہے اس سے قطع نظر کر کے تمہارے اس فعل اور جعل سازی میں کیا فرق ہے؟
 فالڈر۔ جناب۔ اُس دن میری حالت نیم دیوانگی کی تھی۔

کلیور۔ خیر اب یہ بتاؤ کہ تم کو اس سے تو انکار نہیں کہ تم نے چک میں جو ”ے“ اور ”صفر“ بتایا وہ چک کے باقی تحریر سے اس قدر مشابہ ہے کہ خزانچی بھی دھوکا کھا گیا؟

فالڈر۔ یہ محض ایک اتفاقہ امر تھا۔
 کلیور۔ (بتاس ہو کر) واقعی عجیب اتفاق ہے! اچھا چک کے مٹنے کے بندے تم نے کس دن تبدیل کیے؟

فالڈر۔ (سر جھکا کر) چہار شنبہ کی صبح کو۔
 کلیور۔ کیا یہ بھی ایک اتفاقہ امر تھا؟
 فالڈر۔ (آہستہ سے) جی نہیں۔

کلیور۔ میں سمجھتا ہوں کہ اُس کے لیے تم خاص طور پر موقع کی تلاش میں رہے ہو گے؟
 فالڈر۔ (اس قدر آہستہ سے کہ مشکل سے آواز سنائی دیتی ہے) جی ہاں۔
 کلیور۔ لیکن یہ تو تم بھی نہیں کہہ سکتے کہ جس وقت تم نے یہ حرکت کی اُس وقت بھی تمہارے ہوش حواس بجا نہ تھے۔

فالڈر۔ میں ہر وقت خوف زدہ ہی رہتا تھا۔
 کلیور۔ اس بات کا خوف رہتا ہو گا کہ کہیں گرفتار کر لیے جاؤ۔
 فالڈر۔ (بہت آہستہ سے) جی ہاں۔

جج۔ مگر تمہارے ذہن میں یہ بات کیوں نہیں آئی کہ تمہارے لیے اس کے سواے اور کوئی چارہ نہیں ہے کہ تم اپنے مالکوں سے اقبال جرم کر کے اُن کے روپے واپس کر دو۔
 فالڈر۔ میں بہت خوف زدہ ہو گیا۔

[تھوڑی دیر کے لیے خاموشی چھا جاتی ہے۔]
 کلیور۔ تمہاری یہ خواہش بھی ضرور ہو گی کہ اب اس عورت کو بھگالے جانے کی تجویز پوری ہو جائے تو بہتر ہے۔

فالدز۔ ایسا سنگین جرم سرزد ہو جانے کے بعد یہ ضرور خیال آیا کہ گناہ بے لذت کیوں رہے۔ شاید اُس وقت ضرورت ہوتی تو میں دریا میں بھی کود پڑتا۔

کلیر۔ یہ تو تمہیں معلوم ہی تھا کہ ڈیوس جلد ہی انگلستان سے جانے والا ہے۔ پھر جب تم نے چک کے ہند سے بدلے تو یہ بھی خیال آیا ہوگا کہ اس کا شبہ ڈیوس ہی پر ہوگا۔
فالدز۔ سارا واقعہ چشمِ بزدن ہی میں ہو گیا اور یہ تمام باتیں بعد میں ذہن میں آئیں۔

کلیر۔ پھر بھی تم نے اپنے مالکوں کو اس کی کوئی اطلاع نہیں دی؟
فالدز۔ (افسوس کے لہجے میں) میرا ارادہ تھا کہ وہاں پہنچ کر میں انہیں سب حالات لکھ دوں گا۔ اور اس کے ساتھ ہی روپے بھی واپس کر دیتا۔

جج۔ لیکن اس اناء میں بہت ممکن تھا کہ تمہارا بے گناہ ساتھی (یعنی دوسرا کلرک) ماخوذ ہو جاتا۔

فالدز۔ حضور مجھے معلوم تھا کہ اب وہ دور دراز چلا گیا ہے۔ اسی لیے میں سمجھتا تھا کہ مجھے روپیہ واپس کرنے کے لیے کافی وقت مل جائے گا۔ یہ گمان بھی نہ تھا کہ یہ معاملہ اس قدر جلد افشا ہو جائے گا۔ اور اتنی طوالت ہوگی۔

فردم۔ میں حضور کو یاد دلانا چاہتا ہوں کہ ڈیوس کے روانہ ہونے کے بعد تک چک بک مسٹر والٹرو کے جیب ہی میں پڑی رہی اور اگر ایک دن بعد یہ معاملہ افشا ہوتا تو فالدز بھی چلا گیا ہوتا اور پھر شروع سے اُسی پر شبہ ہوتا نہ کہ ڈیوس پر۔

جج۔ سوال تو یہ ہے کہ کیا طرم کو بھی اُس کا علم تھا کہ شبہ ڈیوس پر نہیں بلکہ اُسی پر ہوگا۔ (فالدز سے مخاطب ہو کر کسی قدر ترش لہجے میں) کیا تمہیں یہ معلوم تھا کہ ڈیوس کے چلے جانے کے بعد تک چک بک مسٹر والٹرو کے جیب ہی میں پڑی رہی؟

فالدز۔ میں..... میں نے..... خیال کیا کہ وہ.....

جج۔ صاف صاف کہو۔ ہاں یا نہیں؟

فالدز۔ (بہت آہستہ سے) جی نہیں۔ حضور۔ میں یہ کیسے جان سکتا تھا؟

جج۔ مسٹر فردم! اب آپ کا یہ عذر بھی ختم ہو گیا۔

(فردم جج کے رو برد گردن تسلیم خم کرتا ہے)

کلیور۔ کیا اس کے قبل کبھی اور بھی تم سے اس قسم کی خطا ہوئی ہے؟
 فالڈر۔ (دبی آواز سے) جی نہیں۔

کلیور۔ شام تک تمہاری طبیعت اتنی سنبھل گئی تھی کہ تم دفتر جانے کے قابل ہو گئے تھے؟
 فالڈر۔ جی ہاں مجھے روپے دینا تھے۔

کلیور۔ تمہارا مطلب انھیں نو پونڈ سے ہے۔ لیکن تمہارے حواس اتنے ضرور بجا تھے کہ تمہیں اتنی بات ابھی تک یاد ہے۔ پھر بھی کیا تم یہی کہے جاؤ گے کہ تمہیں چک کے ہند سے بدلنے کا خیال نہیں ہے۔

فالڈر۔ میں پاگل ہو گیا تھا ورنہ اس قدر ہمت ہی نہ پڑتی۔

فروم۔ (اٹھ کر) کیا دفتر واپس جانے سے پہلے تم نے دوپہر کا کھانا کھایا تھا؟

فالڈر۔ میں اُس روز تمام دن بے آب و دانہ رہا اور ساری رات آنکھوں ہی میں کئی تھی۔
 فروم۔ اچھا! ڈپوس کے چلے جانے کے بعد سے چک بھناتے تک۔ چار منٹ کا جو وقفہ ہوا۔
 اس کی کوئی خاص بات تمہیں یاد ہے؟

فالڈر۔ (ایک لمحہ سوچ کر) مسٹر کوکسن کے چہرے کا خیال آ رہا تھا۔

فروم۔ مسٹر کوکسن کے چہرے کا خیال! کیا اس واقعہ سے اس کا بھی کچھ تعلق ہے؟
 فالڈر۔ جی نہیں۔

فروم۔ کیا یہ چک بھنانے کے لیے بنک جانے سے پہلے دفتر ہی کا واقعہ ہے؟

فالڈر۔ جی ہاں۔ اور اُس وقت بھی جب میں بنک کو دوڑا جا رہا تھا۔

فروم۔ یہ حالت اُس وقت تک رہی جب خزانچی نے پوچھا کہ ”نوٹ لوگے؟“

فالڈر۔ جی ہاں۔ اور پھر ایسا معلوم ہوا کہ یکایک ہوش بجا ہو گئے لیکن اُس وقت بہت دیر ہو گئی تھی۔

فروم۔ شکریہ۔ (جج سے مخاطب ہو کر) حضور صفائی کے گواہ ختم ہو گئے۔

جج سر ہلاتا ہے۔ اور فالڈر ملازموں کے کنہرے میں جا کر اپنی جگہ پر بیٹھ جاتا ہے۔

فروم۔ (اپنے کاغذات سنبھال کر) حضور والا۔ اور صاحبان جوری! میرے لائق دوست

(وکیل سرکار) نے اپنی جرح میں جو طرز عمل اختیار کیا ہے۔ اُس سے یہی معلوم ہوتا

ہے کہ وہ اس مقدمے کی صفائی کا معتمد اڑانا چاہتے ہیں۔ مجھے یہ تسلیم کرنے میں

کوئی عذر نہیں ہے کہ اگر اس شہادت سے جو آپ کے رو بہ پیش کی گئی ہے آپ کو یہ یقین نہیں ہو گیا ہے کہ طرم سے یہ فعل ایسی حالت میں سرزد ہوا جب وہ عملاً اور عقلاً اپنے فطوں کا ذمہ دار نہیں سمجھا جاسکتا ہے۔ تو پھر جو کچھ بھی میں طرم کے بریت کے متعلق کہوں گا اس کا آپ کے دلوں پر کوئی اثر نہ ہوگا۔ اقدام جرم کے وقت دراصل مجرم کے دماغ کی وہ کیفیت تھی جس میں عقل و اخلاق اور نیک و بد سمجھنے کی تیز انسان سے رخصت ہو جاتی ہے۔ اُس شدید جذباتی بیجان کے لحاظ سے جس کی وجہ سے یہ حالت پیدا ہو گئی تھی ہم اسے عارضی جنون کہہ سکتے ہیں۔ میرے لائق دوست نے اس کا بھی اشارہ کیا ہے کہ میں نے اس واقعے کو حسن و عشق کے رنج میں رہنے کی کوشش کی ہے۔ حضرات! یہ اتہام بیجا ہے۔ میں نے آپ کے سامنے زندگی کی کشش کا صرف ایک منظر پیش کیا ہے۔ یہ انسان کی شورش انگیز زندگی کا وہ پہلو ہے جو..... میرے دوست کچھ ہی کیوں نہ کہیں لیکن آپ یقین مائیے..... ہر جرم کے اقدام کی یہ میں پنہاں ہوتا ہے۔ حضرات! آج کل ہم دنیا کے ایک اعلیٰ درجے کے مہذب دور میں زندگی بسر کر رہے ہیں۔ بہیمانہ تشدد کا نظارہ خواہ اُس سے ہمارا کوئی ذاتی تعلق ہو یا نہ ہو۔ ہمارے احساس پذیر دلوں پر ایک ناقابل برداشت اثر چھوڑتا ہے۔ ایسی صورت میں اگر کوئی شخص اُس عورت کے ساتھ جس سے اُس کو کچی محبت ہو وحشیانہ سلوک ہوتے ہوئے دیکھے تو آپ ہی خیال فرمائیے کہ اس کی دماغی حالت کیا سے کیا ہو جائے گی۔ ذرا دیر کے لیے غور فرمائیے کہ اگر آپ صاحبان کی عمر بھی وہی ہوتی جو طرم کی ہے تو پھر آپ کے دلوں پر اس سانحہ کا کیا اثر ہوتا۔ اس بات کو دھیان میں رکھ کر اس کو غائر نگاہ سے دیکھیے۔ یہ کوئی آرام طلب اور دوسروں کے درد دکھ کی پرواہ نہ کرنے والا شخص نہیں ہے جو ایک عورت کے جسم پر بے رحمانہ زد و کوب کے نشانات دیکھ کر اطمینان کا سانس لے سکے خصوصاً جبکہ اس عورت سے اُس کو دلی محبت ہو۔ حضرات! ذرا اس کے چہرے پر بھی نگاہ ڈالیے۔ اس کے بشرے سے عزم و استقلال نمایاں نہیں ہے مگر اُس کے ساتھ ہی اس سے خباثت بھی ظاہر نہیں ہوتی۔ یہ بالکل اس قسم کا آدمی ہے جو اپنے ہی جذبات کا آسانی سے شکار ہو جاتا ہے۔ آپ ابھی اس کی

آنکھوں کی کیفیت سن چکے ہیں۔ ممکن ہے میرے لائق دوست اس کا مذاق اڑائیں لیکن معیبت زدہ اور دل شکستہ لوگوں کی اندرونی کیفیت کا آنکھوں سے زیادہ اور کسی بات سے اندازہ نہیں ہو سکتا ہے۔ یہ بھی واضح رہے کہ میں اس کے سوائے اور کچھ نہیں کہتا کہ اس کی دماغی غیر ذمہ داری کی حالت تاریکی کے ایک جھونکے کی طرح تھی جس کے دوران میں اس کے ذہنی توازن کا بالکل خاتمہ ہو گیا تھا۔ اور جس طرح ایسے موقع پر اگر کوئی شخص خود ہی اپنا خاتمہ کر دے تب بھی خود کشی کے جرم کی ذمہ داری سے بری سمجھا جاتا اور اکثر عدالت سے بھی بری ہو جاتا ہے۔ اسی طرح اُس سے اس غیر ذمہ دارانہ دماغی حالت کے زیر اثر اور بھی بہت سے جرائم ہو سکتے اور اکثر ہو جاتے ہیں۔ ایسی صورت میں انصاف کا تقاضا یہی ہے کہ اس کو مجرمانہ نیت سے پاک سمجھا جائے اور اس کے ساتھ سوسائٹی کی طرف سے ایسا سلوک ہو جیسا بیماروں کے ساتھ کیا جاتا ہے۔ میں تسلیم کرتا ہوں کہ یہ اس قسم کا عذر ہے جس کا آسانی سے بھجا استعمال ہو سکتا ہے۔ لیکن قوتِ ممیزہ کے بدولت اس کا خطرہ رفع ہو سکتا ہے۔ بہر حال اس وقت آپ کے رو برد جو معاملہ پیش ہے اُس میں آپ کو ہر حیثیت سے شبہ کا فائدہ طرم ہی کو دینا چاہیے۔ آپ نے ابھی مجھکو طرم سے یہ سوال کرتے ہوئے سنا ہے چار منٹ کے مہلک دوران میں اُس کے دل میں کیا کیا خیالات پیدا ہوئے۔ اُس نے اس کا بھی جواب دیا کہ اُسے اس اثناء میں مسٹر کوکسن کی صورت کا خیال آتا رہا۔ حضرات! یہ کوئی گڑھا ہوا جواب نہیں ہے۔ اس جواب پر صداقت کی مہر لگی ہوئی ہے۔ آپ کو یہ بھی معلوم ہے کہ (جائز یا نا جائز) یہ شخص اس عورت پر جو یہاں اپنی جان خطرے میں ڈال کر اس کے لیے شہادت دینے آئی ہے۔ دل و جان سے شیدا ہے۔ اُس روز اس کی روحانی کوفت و غلظ میں جس کے زیر اثر اس سے یہ فعل سرزد ہوا کسی شبہ کی محتاج نہیں ہے۔ ہم خوب جانتے ہیں کہ کمزور طبیعت اور نازک مزاج آدمیوں کے دلوں پر اس قسم کے کوفت و غلظ کا کیا خوف ناک اثر ہوتا ہے۔ اس مقدمے کے تمام واقعات چشمِ زدن میں ہو گئے۔ چند لمحوں میں سب کچھ ہو گیا۔ اور جس طرح قلب میں چھری ہو تک دینے سے موت آ جاتی ہے۔ جس طرح گھڑے کو الٹ دینے سے ار

کا پانی بہہ جاتا ہے وہی حالت اس نوجوان کی ہوئی۔ حضرات! دنیا میں کوئی بات اس سے زیادہ دردناک نہیں ہے کہ ایک دفعہ جو واقعہ ہو جاتا ہے وہ اپنی جگہ پر ہمیشہ قائم رہتا ہے اور آپ اس کو کسی طرح پلٹ نہیں سکتے ہیں۔ سخن از زبان رفتہ و تیر از کمان جستہ کی کیفیت صادق آتی ہے۔ ایک دفعہ جب چمک کے ہندسے بدل کر اس کو بینک میں پیش کر دیا گیا..... اور یہ صرف چار منٹ کا کام تھا..... جن کو آپ چار جنوں انگیز منٹ کہہ سکتے ہیں..... پھر اس کے بعد سانے کا عالم طاری ہو گیا۔ لیکن انھیں چار منٹوں میں یہ اٹھو و نا تجربہ کار نوجوان ایسے دروازے سے پھسل کر جو ابھی پورے طور پر کھلا بھی نہ تھا اس ٹھکے میں جا پہنچا جہاں سے کوئی انسان بچ کر نکل ہی نہیں سکتا۔ یعنی قانون کا شکنجہ۔ اس کے بعد کی حرکتیں۔ اس کا اقبال جرم نہ کرنا۔ چمک کے ٹھنی کے ہندسے بدل دینا۔ بھاگنے کی تیاریاں کرنا۔ ان تمام باتوں سے یہ کسی طرح ثابت نہیں ہوتا کہ اس کا ارادہ جو اس جرم کا اصلی محرک اور سبب اولیٰ تھا اور جس کی وجہ سے بعد کے تمام واقعات ظہور میں آئے صریحاً مجرمانہ تھا۔ بیشک یہ تمام باتیں اس کی اخلاقی کمزوری کا ثبوت ہیں اور یہی کمزوری اس کی تباہی کا باعث ہوئی ہے۔ لیکن اگر فطرت نے کسی کی طبیعت کمزور بنادی ہے تو کیا آپ اس کو تباہ و برباد ہو جانے دیں گے؟ صاحبان! اس ملزم کی طرح کتنے ہی دوسرے اشخاص ہمارے بے رحم قانون کے ہاتھوں آئے دن تباہ ہوتے رہتے ہیں۔ کیونکہ ہم میں وہ ہمدردانہ ذہنیت نہیں ہے جو انھیں مجرم نہیں بلکہ اخلاقی حیثیت سے مریض سمجھے۔ اگر اس کو مجرم قرار دے کر اس کے ساتھ واقعی مجرموں کا سا برہم کیا گیا تو جیسا کہ تجربہ شاہد ہے وہ عملی حیثیت سے بالآخر مجرم ہی ہو جائے گا۔ اس لیے میں آپ سے التجا کرتا ہوں کہ آپ اس کے حق میں ایسا فتویٰ نہ دیجیے جو اسے قید خانہ تک پہنچا کر ہمیشہ کے لیے داغی بنا دے۔ حضرات! عدالت کا انصاف اس مشین کی طرح ہے جو ایک بار متحرک ہو جانے پر ہمیشہ خود بخود چلتی رہتی ہے۔ کیا یہ نوجوان اس فضل کے پاداش میں جو زیادہ سے زیادہ اس کے اخلاقی کمزوری کے باعث واقع ہوا ہے۔ اس مشین کے نیچے ڈال کر بالکل کچل ہی دیا جائے گا؟ کیا آپ اس کو اس بد نصیب جماعت کا ایک رکن بنا دیں گے جو ان

تاریک و منحوس چہازوں پر سوار ہو کر جنہیں دنیا زندان خانہ کہتی ہے اپنی زندگی پار کرتے ہیں؟ کیا اس کا سفر بھی دنیا کے اسی عمر ناپید اکسار پر ہوگا جس سے بہت کم لوگ لوٹتے ہوئے دیکھے گئے ہیں؟ کیا آپ اسے زندگی میں ایک بار پھر سنہلنے کا موقع نہ دیں گے؟ ایک دفعہ گمراہ ہونے کے باوجود بھی وہ آئندہ راہ راست پر آسکتا ہے؟ اس لیے میں تو آپ سے یہ منت و استدعا کرتا ہوں کہ اس نوجوان کی زندگی کو خاک میں نہ ملائیے۔ ان چار خوف ناک لحوں کی غلطی کے پاداش میں اس وقت انتہائی تباہی و بربادی اس کے رو برو ہے۔ لیکن آپ چاہیں تو اس تباہی سے اُسے بچا سکتے ہیں۔ لیکن اگر آپ نے اس کو مجرم قرار دے کر قید کی سزا دے دی۔ تو پھر اس کی تباہی یقینی سمجھیے۔ اس کے بشرے اور اس کے اطوار و افعال کسی سے بھی ظاہر نہیں ہوتا کہ یہ اس خوف ناک آزمائش میں اپنی ہستی قائم رکھ سکے گا۔ ایک طرف اس کے جرم کا اور دوسری طرف ان تکالیف کا موازنہ کیجیے جو اس جرم کے بدولت اس کو جھیلنا پڑی ہیں تو آپ کو خود ہی محسوس ہوگا کہ وہ اس وقت تک اپنے جرم سے دس گنی معصیت برداشت کر چکا ہے۔ اس الزام کے بدولت دو مہینہ سے وہ جیل خانہ میں پڑا سڑ رہا ہے۔ کیا یہ سختیاں اُسے آسانی سے فراموش ہو جائیں گی؟ ذرا خیال تو فرمائیے کہ اس عرصے میں اس کو کتنا دماغی کوفت برداشت کرنا پڑا ہے۔ حضرات! حقیقت تو یہ ہے کہ اس کو اپنے کیے کی کافی سزا مل چکی ہے۔ انصاف کے گاڑی کا پھیپہ اس کو اسی وقت سے پامال کر رہا ہے جب اس پر استغاثہ دائر کرنے کا فیصلہ کیا گیا تھا۔ اس وقت اس کا دوسرا پلک رہے اور اگر آپ کی یہی مرضی ہوئی کہ اس کا تیسرا دور بھی ہو تو پھر خدا ہی حافظ ہے!

فردم ہاتھ کی انگلیاں اور انگوٹھا اوپر کی طرف ایک حلقہ کے شکل میں اٹھاتا ہے اور پھر اپنا ہاتھ نیچے ڈال کر بیٹھ جاتا ہے۔ ممبرانِ جوری میں خفیف سی ہلچل ہوتی ہے۔ اور وہ اپنے ساتھیوں کے دلی خیالات کا اندازہ لگانے کے لیے ایک دوسرے کے منہ کی طرف دیکھتے ہیں..... پھر سب لوگ سرکاری وکیل کی طرف مخاطب ہوتے ہیں۔ وہ اشارہ پاتے ہی اٹھتا ہے اور ایک مقام پر نظر جماتا جس سے اُسے کچھ تقویت سی حاصل ہوتی ہے۔ کبھی کبھی ممبرانِ جوری کی طرف بھی اُڑتی ہوئی نگاہوں سے دیکھتا ہے۔

کلیور۔ (سیدھا کھڑا ہو کر) حضور والا و مہر اپن جوری! اس مقدمے کے واقعات سے کسی کو
 انکار نہیں ہے۔ اور اگر میرے لائق دوست ناراض نہ ہوں تو میں کہوں گا کہ صفائی
 کی طرف سے اس قدر مہمل عذرات پیش کیے گئے ہیں کہ میں شہادتوں کا اعادہ
 کر کے عدالت کا وقت ضائع کرنا فضول سمجھتا ہوں۔ وکیل صفائی نے ملزم کی طرف
 سے عارضی طور پر دماغی فتور کا عذر پیش کیا ہے۔ لیکن آپ کو دیکھنا چاہیے کہ یہ
 بے سرو پا عذر کیوں گڑھا گیا ہے۔ اُس کا راز جس آسانی سے میں نے سمجھ لیا ہے
 شاید آپ نہ سمجھ سکیں۔ بات یہ ہے کہ اگر یہ عذر پیش نہ کیا جاتا تو ملزم کے لیے
 اقبال جرم کے سوائے اور کوئی چارہ کار ہی نہ تھا اور اگر ملزم نے اپنے جرم کا اقبال
 کر لیا ہوتا تو میرے لائق دوست کے لیے عدالت سے رحم کی التجا کرنے کے سوائے
 اور کوئی راستہ ہی نہ تھا۔ لیکن اس سیدھے راستے کو چھوڑ کر انھوں نے ایک پیچیدہ
 روش اختیار کی ہے۔ اور ایک عجیب و غریب عذر ڈھونڈ نکالا ہے جس کے بدولت
 انھوں نے اُس مقدمے میں افسانے کی شان پیدا کر دی ہے۔ اس افسانے کی تکمیل
 کے لیے ایک عورت کی شہادت پیش کرنا بھی ضروری تھا۔ اس سے میرے دوست
 کی جدت طبع اور جولانِ فکر کا ثبوت ملتا ہے۔ جس پر میں اُن کو مبارک باد دیتا
 ہوں۔ مگر اس طریقے سے انھوں نے کسی حد تک قانون کو بھی پس پشت ڈال دیا
 ہے۔ درحقیقت جس حسن ترتیب کے ساتھ انھوں نے مجرم کی نیت، اس کے
 ارادے اور مجبوریوں کی مکمل داستان عدالت کے روبرو پیش کی ہے۔ وہ انھیں کا
 حصہ ہے۔ لیکن حضرات! ایک دفعہ آپ واقعات کی تہ تک پہنچ جائیں تو پھر اس
 داستان کی ساری حقیقت آپ پر خود بخود روشن ہو جائے گی۔ (کسی قدر تحقیر کے
 لہجے میں اور خوش طبعی کے ساتھ) ذرا آپ اس جنون کے عذر پر بھی غور فرمائیے
 اور جنون کے سوا اُسے اور کیا کہہ سکتے ہیں۔ آپ نے اس عورت کا بیان بھی سن
 لیا ہے۔ جس کے لیے ملزم کی حمایت کرنے کے متعدد وجوہ ہیں۔ لیکن وہ کیا کہتی
 ہے؟ یہی کہ جب وہ صبح کے وقت ملزم کے پاس سے آئی ہے تو اُس وقت وہ جنون
 یا دیوانگی کی حالت میں نہ تھا۔ اگر دفور رنج و غم کے باعث اُسے خللِ دماغ ہو گیا تھا
 تو اُس کا اثر اسی موقع پر ظاہر ہونا چاہیے تھا۔ آپ صفائی کے دوسرے گواہ یعنی

نیجنگ کلرک کا بیان بھی سن چکے ہیں۔ میں نے کسی قدر مشکل سے یہ بات اس کے منہ سے نکلائی ہے کہ گو ملزم کے حواس بجا نہ تھے اور وہ گھبراہٹ اور سہا ہوا معلوم ہوتا تھا (اُس کا خیال تھا اور مجھے بھی امید ہے کہ آپ اُس کے الفاظ کا مطلب بخوبی سمجھ گئے ہوں گے) لیکن جس وقت ڈیوس نے اُسے چک سپرد کی اس کی حالت جنون کی نہ تھی۔ میں اپنے لائق دوست سے اس بات میں متفق ہوں کہ ڈیوس کا یہاں موجود نہ ہونا افسوس ناک ہے۔ لیکن آپ خود ملزم کی زبان سے وہ الفاظ سن چکے ہیں جو ڈیوس نے چک حوالے کرتے وقت اُس سے کہے تھے۔ اس سے بھی ثابت ہے اس وقت اس کا دماغ بالکل درست تھا ورنہ یہ الفاظ اُسے یاد نہ رہتے۔ بک کے خزانچی نے بھی اس بات کی تصدیق کی ہے کہ جس وقت اُس نے چک بھنایا ہے اُس کے ہوش و حواس بالکل بجا تھے۔ ان سب بیانات کے بعد اس عذر کی حقیقت صرف اسی قدر رہ جاتی ہے کہ ایک شخص جس کا دماغ ایک بج کر دس منٹ پر درست تھا اور جس کے ہوش و حواس ایک بج کر پندرہ منٹ پر بھی بالکل درست و بجا تھے وہ اپنے جرم کے نتائج سے بچنے کے لیے صرف پانچ منٹ کے درمیانی وقفے کے لیے مخبوط الحواس و دیوانہ ہو گیا تھا۔ حضرات! فی الواقع یہ ایسا عجیب و غریب عذر ہے جس کی تردید میں میں آپ کا وقت رائیگاں کرنا فضول سمجھتا ہوں۔ مجھے پوری امید ہے کہ آپ خود ہی اُس کے متعلق مناسب رائے قائم کر لیں گے۔ میرے لائق دوست نے اس سلسلے میں ملزم کے کم سنی، ترغیب نفس اور اسی طرح کی بہت سی باتوں کے متعلق بھی گل افشانی کی ہے۔ ان تمام امور کے متعلق میں یہی عرض کروں گا کہ ملزم پر جو جرم عائد کیا گیا ہے وہ ہمارے تعزیرات کے نہایت سنگین جرائم میں سے ہے۔ نیز اس مقدمے کے کئی اور پہلو بھی قابلِ لحاظ ہیں۔ مثلاً ملزم کا اپنے ایک بے گناہ رفیق کو اعتداء کا مرکز بنانا۔ ایک شادی شدہ عورت سے تعلقات رکھنا۔ وغیرہ وغیرہ۔ یقیناً اگر آپ ان امور کا لحاظ کریں گے تو پھر آپ کی نظر میں اس صفائی کی جو اُس کی طرف سے پیش کی گئی ہے کوئی وقعت باقی نہ رہے گی۔ ان تمام وجوہ کی بنا پر میں آپ سے استدعا کرتا ہوں کہ آپ اس کو مجرم قرار دے کر سزا کا مستوجب ٹھہرائیں۔ درحقیقت اس مقدمے کے

تمام حالات پر نظر کر کے آپ بد قسمتی سے اسی فیصلہ دینے پر مجبور ہیں۔
 کلید رنج اور ممبران جوری کی طرف نظر ڈال کر فروم کی طرف دیکھتا ہے اور پھر اپنی
 جگہ پر بیٹھ جاتا ہے۔

بج۔ (ساحبان جوری کی طرف کسی قدر جھک کر کاروباری لہجہ میں) ممبران جوری! آپ نے
 فریقین کی شہادتیں اور وکلاء کی بحث سن لی۔ اب مجھے صرف اُن تفتیحات کی توضیح
 کرنا باقی ہے جن پر آپ کو غور کرنا چاہیے۔ جہاں تک چک اور اُس کے ثمنی کے
 ہند سے بدلے کا سوال ہے اس مقدمہ کے واقعات مسلمہ فریقین ہیں۔ صفائی کی
 طرف سے یہ عذر پیش کیا گیا ہے کہ جس وقت طرم سے یہ فعل سرزد ہوا ہے اُس
 کی دماغی حالت صحیح نہ تھی۔ لہذا اقدام جرم کی ذمہ داری اُس پر عائد نہیں ہوتی۔
 اس عذر کی جو کچھ نوعیت ہو آپ اُس کے متعلق طرم کا بیان اور دیگر گواہوں کی
 شہادتیں سن چکے ہیں۔ اب اگر ان شہادتوں سے جو آپ کے سامنے پیش ہوئی ہیں
 آپ کی رائے میں یہ امر پایہ ثبوت کو پہنچ گیا ہے کہ اس جہل کے وقت طرم پر
 جنوں کی حالت طاری تھی تو آپ طرم کو مجرم مگر مخلوط الحواس قرار دیں۔ لیکن اس
 کے برعکس اگر ان تمام باتوں کے بنا پر جو آپ نے دیکھی اور سنی ہیں۔ آپ اس
 نتیجہ پر پہنچیں کہ طرم اپنے ہوش و حواس میں تھا تو آپ کو اُسے مجرم قرار دینا
 ہوگا کیونکہ قطعی جنون کے سوائے اور کوئی دماغی کیفیت قابل لحاظ نہیں ہو سکتی۔
 آپ کو طرم کے دماغی حالت کے متعلق شہادت پر غور کرتے وقت اُن تمام بیانات
 پر بھی غائر نظر ڈالنا ہوگی جو اقدام جرم کے پہلے اور پیچھے طرم کے حرکات و سکنات
 اور عام طرز عمل کے متعلق قلم بند ہوئے ہیں۔ اس سلسلے میں خود طرم کا بیان اور
 اس عورت کی شہادت اور دیگر گواہان یعنی کوکسن اور خزانچی کے بیانات
 قابل لحاظ ہیں۔ میں آپ کی توجہ طرم کے اس اقبال کی طرف بھی خاص طور پر
 مبذول کرنا چاہتا ہوں جس میں اُس نے یہ قبول کیا ہے کہ چک ہاتھ میں آتے ہی
 اُس کے دل میں نو کی رقم کے آگے ”ے“ اور ”مفر“ بڑھا دینے کا خیال پیدا
 ہو گیا۔ پھر چک کے ثمنی میں بھی تبدیلی کرنے کے بعد طرم کا عام طور پر جو
 طرز عمل رہا۔ وہ بھی آپ کے غور و توجہ کا مستحق ہے۔ ان جملہ امور سے یہ بات

صاف طور پر واضح ہو جاتی ہے کہ ملزم نے اس معاملے میں پوری پیش بندی سے کام لیا ہے (اور پیش بینی ثابت عقل کی دلیل ہے) بہر حال ان تمام وجوہ کی بنا پر آپ کو فیصلہ دیتے وقت ملزم کی عمر یا ان ترغیبات کے خیال سے جن کے ماتحت یہ جرم سرزد ہوا ہے۔ متاثر ہونے کی ضرورت نہیں ہے اور قبل اس کے کہ آپ ”مجرم مگر مجبوظ الحواس“ کا فیصلہ دیں۔ آپ کے لیے اس بات کا بھی پورے طور پر اطمینان کر لینا ضروری ہے کہ ملزم کی دماغی حالت واقعی اس درجہ خراب ہو گئی تھی کہ وہ پاگل خانے میں داخل ہونے کا مستحق ہو گیا تھا۔ (وہ زک جاتا ہے۔ لیکن یہ دیکھ کر کہ ممبران جوری اس تذبذب میں ہیں کہ باہمی مشورہ کے لیے عدالت سے اٹھ کر علاحدہ کمرے میں جائیں یا ابھی تھوڑی دیر اور ٹھہرے رہیں وہ اتنا اور کہتا ہے) حضرات! آپ چاہیں تو اب اپنی رائے قائم کرنے کے لیے اپنے کمرے میں جا سکتے ہیں۔

صاحبان جوری جج کے عقب والے دروازے سے چلے جاتے ہیں۔ جج اپنے یادداشتوں کو پڑھنے لگتا ہے۔ فالڈر کئہرے سے جھک کر بہ خاطر پریشان میں دتھ کی طرف اشارہ کر کے اپنے سالیشر سے باتیں کرتا ہے۔ جس کے بعد سالیشر فروم سے گفتگو کرتا ہے۔

فروم۔ (اٹھ کر) حضور والا! ملزم بار بار مجھ سے عدالت سے یہ استدعا کرنے کی درخواست کر رہا ہے کہ حضور براہ مہربانی اخبارات کے رپورٹروں کو تاکید فرما دیں کہ اگر اس مقدمے کی روکداد شائع کی جائے تو اس میں اس گواہ عورت کا نام ظاہر نہ ہونے پائے۔ حضور خود بھی خیال فرما سکتے ہیں کہ عورت کے حق میں اس کا بہت ہی خراب نتیجہ ہو سکتا ہے۔

جج۔ (صاف لہجے میں مگر خفیف سی مسکراہٹ کے ساتھ) مسٹر فروم! آپ ہی نے تو دیدہ و دانستہ اس کو صفائی میں پیش کیا ہے۔

فروم۔ (طنزیہ انداز سے سر تسلیم خم کر کے) حضور خیال فرمائیں کہ اور کس طریقے سے میں اس مقدمے کے پورے واقعات عدالت کے سامنے پیش کرتا۔

جج۔ خیر شاید آپ مجبور تھے۔

فروم۔ مگر حضور! اس عورت کے حق میں اس کے نام کی اشاعت بہت ہی خطرناک ہوگی۔

جج۔ ہاں آپ کی تو یہی رائے ہے۔
 فروم۔ حضور یقین مائیں میں نے اس بارے میں مبالغے سے کام نہیں لیا ہے۔
 جج۔ مگر یہ میرے مزاج کے بالکل خلاف ہے کہ کسی مقدمہ میں گواہ کا نام پوشیدہ رکھا جائے۔

(فالڈر کی طرف نگاہ کر کے جو عالم یاس میں اس کے سامنے اپنے ہاتھ مروڑ رہا ہے۔
 بعد وہ دھ کی طرف دیکھتا ہے جو فالڈر کی جانب ٹھٹکی لگائے بالکل بے حس و حرکت نہت
 بنی ہوئی بیٹھی ہے) خیر۔ میں آپ کی درخواست پر غور کروں گا۔ اس سے زیادہ میں اس
 وقت اور کوئی وعدہ نہیں کر سکتا۔ کیونکہ مجھے یہ بھی دیکھنا ہے کہ کہیں وہ طرم کے لیے
 جھوٹی شہادت دینے نہ آئی ہو۔

فروم۔ کیا حضور کا واقعی یہ بھی خیال.....
 جج۔ مسز فروم! میں ابھی اُس کے متعلق کچھ کہنا نہیں چاہتا۔ لیکن آپ اس معاملے کو یہیں
 پر چھوڑ دیجیے۔

اس گفتگو کے ختم ہوتے ہی۔ ممبران جوری اپنے کمرے سے باہر آکر اپنے کنبہرے
 میں قطار سے بیٹھ جاتے ہیں۔
 پیشکار عدالت۔ صاحبان جوری! کیا آپ کا فیصلہ متفقہ ہے۔
 سرخ۔ جی ہاں۔

پیشکار عدالت۔ کیا آپ اُسے مجرم قرار دیتے ہیں یا یہ فیصلہ دیتے ہیں کہ وہ مجرم مگر اس
 وقت مجبوظ الحواس تھا۔
 صدر جوری۔ ہم لوگ اُس کو مجرم قرار دیتے ہیں۔

جج سر ہلاتا ہے۔ اُس کے بعد اپنے یادداشت کے پرچے اکٹھے کر کے فالڈر کی طرف
 دیکھتا ہے جو بے حس و حرکت بیٹھا ہوا ہے۔

فروم۔ حضور کی اجازت ہو تو میں ایک مرتبہ پھر سزا میں رعایت کے متعلق کچھ عرض کرنا
 چاہتا ہوں۔ میں نہیں کہہ سکتا کہ طرم کی کم سنی اور اس کے دماغی بیجان و ترددات
 کے متعلق صاحبان جوری سے جو کچھ عرض کیا گیا ہے اس میں حضور کی رائے میں
 اب کچھ اضافہ کرنے کی گنجائش ہے یا نہیں۔

جج۔ میرے خیال میں۔ مسٹر فروم۔ اب آپ کو کچھ اور کہنے کی ضرورت نہیں ہے۔
 فروم۔ اگر حضور کا یہی خیال ہے تو خیر مگر میں کمال ادب سے حضور سے گزارش کروں گا
 کہ سزا تجویز فرماتے وقت میری پیش کردہ عذرات کا ضرور لحاظ فرمایا جائے۔
 جج۔ (پیشکار عدالت سے) ملزم کو طلب کرو۔

پیشکار۔ (فالڈر سے) دیکھو تم جعل سازی کے مجرم قرار دیے گئے ہو۔ کیا تم اس بارے میں
 کچھ کہنا چاہتے ہو کہ قصص اس جرم کی پاداش میں کیوں نہ قانون کے مطابق سزا
 دی جائے۔

[فالڈر نفی میں سر ہلاتا ہے۔]

جج۔ ولیم فالڈر۔ تم کو اپنی صفائی پیش کرنے کا پورا موقع مل چکا ہے۔ جوری نے تم کو جعل
 سازی کا مجرم قرار دیا ہے اور میری رائے میں یہ فیصلہ بالکل صحیح ہے۔ (ذرا رک کر
 اور اپنے یادداشت کے پرچوں پر نظر ڈال کر) تمہاری طرف سے یہ صفائی پیش کی
 گئی ہے کہ اگر کتاب جرم کے وقت تم اپنے افعال کے ذمہ دار نہ تھے۔ میرے خیال
 میں اُس صفائی کا بلاشبہ بھی منشا ہے کہ اس طرح سے اُس ترغیب کی اصلی نوعیت
 ظاہر ہو جائے جس کے ماتحت تم سے یہ جرم سرزد ہوا ہے۔ مقدمے کے سماعت کے
 دوران تمہارا وکیل دراصل تمہارے لیے رحم ہی کی التجا کرتا رہا۔ تمہاری طرف سے
 جو عذر پیش کیا گیا ہے اُس کی وجہ سے تمہارے وکیل کو ایسی شہادتیں پیش کرنے کا
 موقع ملا جن کا رجحان عدالت کے دل میں تمہاری طرف سے رحم کے جذبات پیدا
 کرنا تھا۔ یہ دوسری بات ہے کہ ایسا کرنے میں تمہارے وکیل حق بجانب تھے یا
 نہیں۔ مگر اُن کا یہ مطالبہ ہے کہ تمہارے ساتھ مجرموں کا سا برتاؤ نہ کیا جائے بلکہ
 اخلاقی نقطہ خیال سے تم کو ایک مریض کی حیثیت دی جائے۔ لیکن یہ عذر جس نے
 بالآخر واقعی ایک پُر جوش اپیل کی صورت اختیار کر لی۔ درحقیقت عدالت کی نکتہ چینی
 پر مبنی ہے۔ کیونکہ عملی حیثیت سے وہ اسی کو جرم کی تحلیل و تصدیق کا ذمہ دار قرار
 دیتے ہیں۔ بہر حال اس اپیل پر کس قدر لحاظ کیا جائے اس کے متعلق مجھے کئی امور
 پر غور کرنا ہوگا۔ سب سے پہلے مجھے جرم کی سنگین نوعیت کا لحاظ کرنا ہوگا۔ اس کے
 بعد مجھے یہ دیکھنا ہوگا کہ تم نے کس ہوشیاری و پیش بندی کے ساتھ چک کے مشن
 کے ہندسے تبدیل کیے۔ پھر اس بات کا بھی خیال کرنا ضروری ہے کہ تم نے ایک

بے گناہ آدمی کو بڑے خطرے میں ڈال دیا تھا اور یہی میری رائے میں تمہارے
 مقدمے کا سب سے اہم پہلو ہے۔ آخر میں مجھے یہ بھی دیکھنا ہے کہ کیوں نہ تم کو
 ایسی جہرت انگیز مزاد دی جائے جس سے آئندہ دوسروں کو تمہاری تقلید کی ہمت نہ
 پڑے۔ دوسری جانب مجھے اس کا بھی خیال ہے کہ ابھی تم بالکل نوجوان ہو اور اب
 تک تمہارا چال چلن اچھا رہا ہے اور اگر تمہاری شہادت اور تمہارے گواہوں کے
 بیانات کو صحیح مانا جائے تو اس کا جرم کے وقت تمہارے جذبات کسی قدر بیجان میں
 تھے اور تمہارے دماغ پر ایک اضطراری کیفیت سی طاری ہو گئی تھی۔ میری دلی
 خواہش ہے کہ میں اپنا فرض..... نہ صرف تمہارے ساتھ بلکہ سوسائٹی کے
 ساتھ..... ادا کرتے ہوئے حتی الوسع رعایت سے کام لوں۔ اب میں اُن امور کو بھی
 بیان کر دیتا چاہتا ہوں جن کا میں تمہارے معاملے میں لحاظ رکھنا ضروری خیال کرتا
 ہوں۔ تم ایک مشیر قانون کے دفتر میں ملازم تھے۔ جس سے تمہارا جرم بہت سنگین
 ہو جاتا ہے کیونکہ تمہارے لیے یہ کہنے کا بھی موقع نہیں ہے کہ تم اس جرم کی
 اہمیت اور اُس کی سزا سے ناواقف تھے۔ تمہاری طرف سے یہ کہا گیا ہے کہ تم اپنے
 جذبات کے شکار ہوئے۔ عدالت میں تمہارے اور اس عورت۔ مزہبی دل۔ کے
 درمیان دوستانہ تعلقات کا قصہ بھی بیان کیا گیا ہے۔ اور درحقیقت اسی قصے پر
 تمہاری صفائی کا دار مدار ہے۔ تمہارے طرف سے رحم کی جو درخواست کی گئی ہے
 وہ بھی اسی پر مبنی ہے۔ لیکن اس قصے کی کیا نوعیت ہے؟ یہی کہ ایک نوجوان آدمی
 اور ایک ایسی نوجوان عورت کے درمیان۔ جس کی شادی مسرت بخش ثابت نہیں
 ہوئی۔ دوستانہ تعلقات پیدا ہو گئے۔ جن کے بابت تم دونوں کا بیان ہے کہ (میں
 نہیں کہہ سکتا کہ اس میں کتنی صداقت ہے)۔ بد اخلاقی کی حد تک نہیں پہنچے تھے۔
 لیکن جیسا کہ تم دونوں نے اعتراف کیا ہے کہ یہ تعلقات عقربہ ہی اس حد تک
 بھی پہنچے والے تھے۔ تمہارے وکیل نے یہ کہہ کر کہ عورت ناگفتہ بہ مصیبت میں
 گرفتار تھی تمہارے وکیل نے اس معاملہ کے لیس تھوپ کرنے کی کوشش کی ہے
 مگر میں اس کے متعلق کوئی رائے ظاہر نہیں کر سکتا۔ لیکن بلاشبہ وہ ایک شادی شدہ
 عورت ہے۔ اور یہ بات بالکل صاف ہے کہ تم نے یہ جرم ایک خلاف اخلاق تجویز
 کی تکمیل کی نیت سے کیا۔ اس لیے میں اپنی خواہش کے باوجود بھی اپنے ضمیر کو

کسی لکی درخواست رحم کی تائید کرنے پر آمادہ نہیں کر سکتا جو ایک خلاف اخلاق جرم کے متعلق کی گئی ہے۔ واقعی یہ درخواست سر تا پا بچا ہے۔ تمہارے وکیل نے یہ دکھانے کی بھی کوشش کی ہے کہ حصیں مزید قید کی سزا دینا انصاف سے بعید ہوگا۔ لیکن میں ان بلند پروازیوں کا ساتھ نہیں دے سکتا ہوں۔ قانون جیسا کچھ بھی ہے۔ اس کی عظمت سب پر بالا ہے۔ دراصل قانون کی شاندار عمارت ہی میں ہم سب پناہ گزین ہیں۔ اس عظیم الشان تعمیر کا ہر پتھر ایک دوسرے پر ٹھہرا ہوا ہے۔ میرا تعلق صرف اس کے لقمہ و نسق سے ہے۔ جرم جو تم سے سرزد ہوا ہے بہت سنگین ہے۔ اور رعایت کرنے کے جو اختیارات مجھے حاصل ہیں انہیں میں سوسائٹی کے ساتھ اپنے فرائض کا لحاظ رکھتے ہوئے تمہارے حق میں استعمال نہیں کر سکتا۔ لہذا حصیں تین سال قید سخت کی سزا دی جاتی ہے۔

فائلڈر جو جج کی تقریر کے دوران میں اس کی طرف مستقل نظروں سے دیکھ رہا تھا اپنا سر اپنے سینہ پر جھکا لیتا ہے۔ اور جیسے ہی کہ جیل کے سپاہی اُسے باہر لے جاتے ہیں وہ تھ چوک کر اپنی جگہ سے اٹھ کھڑی ہوتی ہے۔ عدالت میں ایک ہلچل مچ جاتی ہے۔ جج۔ (اخباروں کے رپورٹروں سے مخاطب ہو کر) اخبار نویس حضرات! میری رائے میں عورت گواہ کا نام شائع نہ ہونا چاہیے۔

(رپورٹران گردن حلیم خم کرتے ہیں)

جج۔ (دھ سے مخاطب ہو کر جو ٹکٹکی لگائے اس طرف دیکھ رہی ہے جدھر فائلڈر گیا ہے) تم سمجھیں! تمہارا نام شائع نہ ہوگا۔

کو کسن۔ (اس کا دامن کھینچ کر) جج صاحب تم سے فرما رہے ہیں! وہ تھ مگھوم کر غور سے جج کی طرف دیکھتی ہے اور پھر اپنا منہ گھما لیتی ہے۔

جج۔ پیشکار! میں آج ذرا دیر تک بیٹھوں گا۔ دوسرا مقدمہ طلب کرو۔

پیشکار عدالت۔ (ایک چپراسی سے) ”جان بولے“ کو آواز دو۔

”جان بولے معہ گواہان حاضر ہے“ کی آوازیں سنائی دیتی ہیں۔

(پردہ گرتا ہے)

تیسرا ایکٹ

پہلا سین

جیل خانے کا معمولی کمرہ ہے۔ جس میں دو بڑی سلاخ دار کھڑکیاں ہیں۔ یہ ایک میدان میں کھلتی ہیں جو قیدیوں کا ورزش گاہ ہے۔ اور جہاں کئی آدمی زرد کپڑے پہنے (جن پر تیر کے نشان بنے ہوئے ہیں) اور زرد ٹوپیاں لگائے ہوئے ایک قطار میں ایک دوسرے سے چار چار گز کے فاصلے پر صحن کے پختہ فرش پر بنی ہوئی ٹیڑھی ٹیڑھی سفید لکیروں پر تیزی سے چل رہے ہیں۔ دو چوکیدار (دو وارڈر) نیلی وردیاں پہنے۔ اونچی ٹوپیاں لگائے اور تلواریں لٹکائے ہوئے ان کی نگہبانی کے لیے تعینات ہیں۔ کمرے کی دیواروں پر معمولی سفیدی ہے۔ اس میں ایک کتابوں کا خانہ رکھا ہے جس میں بہت سی سرکاری کتابیں اور رجسٹر رکھے ہیں۔ کھڑکیوں کے بیچ میں ایک خانہ دار الماری ہے۔ اور دیوار پر جیل خانے کا نقشہ لٹک رہا ہے۔ ایک لکھنے کی میز بھی رکھی ہے جس پر سرکاری کاغذات پٹے پڑے ہیں۔ آج کمرے سے قبل والے دن کی شام ہے۔

جیلر (داروغہ جیل)۔ متین صورت کا صاف ستھرا آدمی ہے۔ اس کی مونچھیں خوبصورت اور ترشی ہوئی ہیں۔ آنکھیں فلاسٹک کی طرح ہیں۔ بال جو کچھڑی ہو رہے ہیں کنپٹیوں سے پیچھے کی طرف گھومے ہوئے ہیں۔ وہ لکھنے والی میز کے پاس کھڑا ایک بھدے قسم کی آری کو دیکھ رہا ہے جو کسی دمات کے کٹارے سے پٹائی گئی ہے۔ جس ہاتھ میں وہ یہ آدمی لیے ہوئے ہے وہ دستانے کے اندر چھپا ہوا ہے کیونکہ اس کی دو انگلیاں غائب ہیں۔ اس کے قریب ہی دو قدم کے فاصلے پر جیل خانے کا نائب جیلر ”وڈر“ کھڑا ہوا ہے۔ جو ایک ڈبلا پتلا فوجی صورت کا آدمی ہے۔ اس کی عمر ساٹھ سال ہوگی۔ مونچھیں سفید اور

آنکھیں ٹٹکین اور بندروں کی سی چھوٹی چھوٹی ہیں۔

جیلر۔ (ہلکے پڑھنے کے ساتھ) یہ عجیب ماجرہ ہے۔ مسٹر ووڈر! مگر تمہیں یہ ملی کہاں؟
نائب جیلر۔ جناب اُس کی چٹائی کے نیچے۔ اوپر دو سال سے ایسا کوئی واقعہ نہیں ہوا تھا۔
جیلر۔ (عجب سے) کیا اُس کے ذہن میں کوئی خاص تجویز تھی؟

ووڈر۔ اُس نے اپنے کھڑکی کی ایک سلاخ کو (اپنے انگوٹھے اور انگلی کو چوتھائی انچ کے فاصلے پر رکھ کر ہلاتا ہے) اتار دیتا ہے۔

جیلر۔ میں آج ہی شام کو اُسے دیکھوں گا۔ اُس کا نام کیا ہے؟ مونی؟ میں سمجھتا ہوں یہ کوئی پرانا خزانہ معلوم ہوتا ہے؟

ووڈر۔ جی ہاں۔ چوتھی دفعہ کا سزایافتہ ہے۔ لیکن ایسے پڑانے کھلاڑی کو اب تک سمجھ آ جاتا چاہیے تھی (ترم آمیز حقارت سے) مجھ سے تو یہی کہتا تھا کہ اپنا دل بہلا رہا تھا۔
مگر ان لوگوں کا کیا اعتبار۔ کبھی آدمی کے۔ کبھی نکل بھاگے۔ ہر وقت اسی فکر میں رہتے ہیں۔

جیلر۔ اُس کے پاس والے قیدی کا کیا نام ہے؟

ووڈر۔ اوکیری۔

جیلر۔ وہی آئرلینڈ والا قیدی نہ؟

ووڈر۔ جی ہاں۔ اس کے بعد نوجوان فالڈر ہے۔ وہی جس کا نام اول درجے کے قیدیوں میں درج ہے۔ اُس کے بعد یوزھا کلپٹن ہے۔

جیلر۔ ہاں ہاں میں سمجھ گیا۔ وہی نہ جو 'فلاسٹر' کہلاتا ہے۔ مجھے ذرا اُس کی آنکھوں کا حال دریافت کرنا۔

ووڈر۔ یہ بھی۔ جناب! کچھ عجیب بات ہے کہ جب اُن میں سے کوئی ایک بھی بھاگنے کی کوشش کرتا ہے تو معلوم ہوتا ہے کہ سب کو پہلے ہی سے اس کی خبر ہے اور پھر سب کے دماغ خراب ہو جاتے ہیں۔ اس وقت بھی سب کو یہی دھن سوار ہے۔
جیلر۔ (کچھ سوچ کر) یہ دھن بھی عجیب ہے۔ (گھوم کر درزش کرنے والے قیدیوں کو دیکھتا ہے) یہاں تو کافی سناٹا معلوم ہوتا ہے۔

ووڈر۔ آج صبح وہ آئرلینڈ والا قیدی۔ اوکیری۔ اپنے دروازے پہنچے لگا۔ آپ جلیے

ایسی ذرا ذرا سی باتوں پر بھی بھٹنا اٹھتے ہیں۔ اور بعض اوقات تو یہ لوگ بالکل بے زبان جانور ہی بن جاتے ہیں۔

جیلر۔ میں نے دیکھا ہے کہ بادلوں کے گر جنے سے گھوڑوں کی بھی یہی حالت ہو جاتی ہے۔ اور بعض اوقات سواروں کے رسالے بھر میں یہی ہوا پھیل جاتی ہے۔

جیل خانے کا پادری اندر آتا ہے۔ اُس کے بال سیاہ ہیں اور صورت سے زہد و تقویٰ مترشح ہے پادریوں کا لباس زیب پر ہے۔ چہرہ متین اور ہونٹ لمبے ہوئے ہیں۔ گفتگو کا انداز شائستہ ہے اور لہجہ آہستہ ہے۔

جیلر۔ (آری کو اٹھا کر دکھاتا ہے) آپ نے اُسے دیکھا؟ مسٹر مر؟ پادری صاحب۔ بظاہر ایک مفید چیز ہے۔

جیلر۔ جی ہاں! یہ تو عجائب خانہ ہی میں رکھنے کے لائق ہے آپ کی بھی یہی رائے ہے نہ؟ (وہ خانہ دار الماری کے پاس جا کر اُسے کھولتا ہے۔ اس میں کئی عجیب قسم کی رسیں۔ کانٹے اور دھاتوں کے طرح طرح کے اوزار جن پر لیل لگے ہوئے ہیں۔ رکھے نظر آتے ہیں) خیر شکریہ! مسٹر ووڈر! اب آپ جاسکتے ہیں۔

ووڈر۔ (سلام کر کے اور) شکریہ عرض ہے۔ جناب!

یہ کہہ کر وہ باہر چلا جاتا ہے۔

جیلر۔ پچھلے دو تین دنوں سے ان سب قیدیوں کی نہ معلوم کیا حالت ہو گئی ہے۔ مر؟ مجھے تو یہ محسوس ہو رہا ہے کہ سبھی بہک گئے ہیں۔

پادری۔ مجھے تو کوئی خاص بات معلوم نہیں ہوئی؟

جیلر۔ اچھا۔ کل یہیں ماحضر تاول کیجیے گا؟

پادری۔ کل تو کرسس کا دن ہے؟ بہت اچھا۔ شکریہ۔

جیلر۔ مجھے تو قیدیوں کو بے چین و بے قرار دیکھ کر سخت پریشانی ہوتی ہے۔ (آدی کو

غور سے دیکھ کر) اس بے چارے کو تو سزا دینی ہی پڑے گی۔ لیکن سچ تو یہ ہے کہ

جو شخص یہاں سے بھاگنے کی کوشش کرتا ہے مجھے دل سے ناپسند نہیں ہوتا۔ (وہ

آری کو اپنی جیب میں رکھ لیتا ہے اور الماری کو بند کر کے مقفل کر دیتا ہے)۔

پادری۔ ان میں سے بعضوں کی عقل اور قوت ارادی تو بالکل ہی اوندھی ہو جاتی ہے۔ اور

جب تک یہ درست نہ ہو جائیں کچھ بھی نہیں ہو سکتا ہے۔
 جیلر۔ میرے خیال میں ان کی عقل درست بھی ہو جائے تب بھی کچھ نہیں ہو سکتا۔ زمین
 ہی سخت ہو تو کیا ہو سکتا ہے؟

ووڈر لوٹ کر پھر آتا ہے۔

ووڈر۔ جناب! ایک شخص آپ سے ملنا چاہتے ہیں لیکن میں نے کہہ دیا ہے کہ یہ
 خلاف قاعدہ ہے۔

جیلر۔ کس لیے ملنا چاہتے ہیں؟

ووڈر۔ حکم ہو ٹال دوں؟

جیلر۔ (گویا اپنے اوپر جبر کر کے) نہیں نہیں۔ مل لوں گا۔ بلا لو۔ آپ بیٹھے رہیے مسٹر۔
 ملر!

ووڈر ایک آدمی کو جو باہر کھڑا ہوا ہے اشارے سے بلاتا ہے اور جیسے ہی وہ
 اندر آتا ہے ووڈر خود باہر چلا جاتا ہے۔

(نووارد ملاقاتی کو کوسن ہے۔ گھنٹوں تک لانا دینا اور کوٹ پہنے ہاتھوں میں آؤنی
 دستانے اور سر پر اونچی دیوار کی ٹوپی دئے ہوئے ہے۔)

کوکسن۔ تکلیف دی معاف فرمائیے گا۔ مجھے ایک نوجوان شخص کے متعلق جو آپ کے یہاں
 قید ہے کچھ عرض کرنا ہے۔

جیلر۔ یہاں تو بہت سے نوجوان قیدی ہیں۔ آپ کس کے بارے میں پوچھنا چاہتے ہیں؟
 کوکسن۔ فالڈر نام ہے۔ اور جعل سازی کے جرم میں قید ہے۔ (جیلر کو اپنا ملاقاتی کارڈ نکال
 کر دیتا ہے جس میں اس کا نام و پتہ درج ہے) جیمس اینڈ والٹرمو کے دفتر سے آیا
 ہوں۔ مشہور قانونی مشیر ہیں۔ آپ نے بھی نام سنا ہوگا؟

جیلر۔ (خفیف سی مسکراہٹ کے ساتھ کارڈ لے کر) فرمائیے آپ کیا چاہتے ہیں؟

کوکسن۔ (ایکایک قیدیوں کو درزش کرتے دیکھ کر) خوب! یہ تو عجیب نظارہ ہے۔

جیلر۔ جی ہاں یہاں آکر آپ کو اس کے دیکھنے کا بھی موقع مل گیا۔ آج کل میرے دفتر کی

مرمت ہو رہی ہے۔ (اپنی میز کے پاس بیٹھ کر) فرمائیے۔ کیا ارشاد ہے؟

کوکسن۔ (کھڑکی کی طرف سے بہ مشکل اپنی آنکھیں ہٹا کر) مجھے آپ سے صرف ایک ہی

بات عرض کرتا ہے۔ اس لیے میں دیر تک آپ کی سب خراشی نہ کروں گا۔ (راز دارانہ انداز سے) درحقیقت مجھے یہاں آنے کا بذاتِ خاص کوئی حق حاصل نہیں ہے لیکن۔ اُس کے ماں باپ موجود نہیں ہیں۔ صرف ایک بہن ہے جو اس کی دجہ سے بہت پریشان ہے۔ چنانچہ وہ میرے پاس آئی اور کہنے لگی کہ میرا شوہر مجھے اُس سے ملنے نہیں دیتا ہے۔ کہتا ہے کہ اُس نے خاندان میں داغ لگا دیا ہے۔ اس کی ایک اور بہن بھی ہے لیکن مجھے معلوم ہوا ہے کہ آج کل وہ بیمار ہے ورنہ وہی چلی آتی۔ بہر حال اُس نے مجھ سے یہاں آنے کے لیے کہہ۔ اور مجھے بھی اس سے کچھ اُنس ہو گیا ہے کیونکہ دفتر میں وہ میرے ہی ماتحتی میں کام کرتا تھا اور میں اور وہ ایک ہی گرجا جلیا کرتے تھے۔ بہر حال میں اس کی درخواست رد نہ کر سکا۔

جیلر۔ افسوس ہے کہ اس کو کسی سے ملاقات کرنے کی اجازت نہیں اور یہاں تو وہ صرف ایک ماہ کی قید تہائی کاٹنے آیا ہے۔

کوکسن۔ اتنا سمجھ لیجئے کہ میں نے اُسے اُسی وقت دیکھا تھا۔ جب وہ عدالت میں اپنے مقدمے کے پیشی کا منتظر حراست میں تھا۔ اُس وقت وہ بہت ہی شکستہ خاطر معلوم ہوتا تھا۔

جیلر۔ (خفیف گفتگو کے ساتھ) مسٹر ملر۔ ذرا گھنٹی تو بجا دیجیے۔ (کوکسن سے) غالباً آپ یہ معلوم کرنا چاہیں گے کہ ڈاکٹر کی اس کی نسبت کیا رائے ہے۔

پادری۔ (گھنٹی بجا کر) جناب! مجھے معلوم ہوتا ہے کہ آپ کو جیل خانوں میں جانے کا بہت ہی کم اتفاق ہوا ہے۔

کوکسن۔ جی ہاں۔ خدا بچائے۔ بڑا دردناک منظر ہے۔ اور یہ شخص تو ابھی بالکل ہی نوعمر ہے۔ میں نے اُس سے مبر کرنے کی تلقین کی تو کہنے لگا کہ ”بھلا مبر کیسے ہو سکتا ہے۔ آپ ہی اگر دن بھر ایک تنگ و تاریک کونٹری میں بند کر دیے جائیں اور میری طرح تہائی میں خیالات کی اُدھڑ بن میں پڑ جائیں تو وقت کاٹنا پہاڑ ہو جائے۔ یہاں کا ایک دن باہر کے سال بھر سے بھی زیادہ بڑا ہے۔ مجھ سے تو مسٹر کوکسن! مبر نہیں ہوتا حالانکہ میں چاہتا ہوں اور اس کی کوشش بھی بہت کرتا ہوں مگر کیا کروں۔ طبیعت ہی ایسی واقع نہیں ہوئی ہے۔“ اتنا کہہ کر اُس نے اپنے ہاتھوں سے

اپنا چہرہ چھپا لیا مگر میں دیکھ رہا تھا کہ اُس کی انگلیوں کے بیچ سے آنسو ٹپک رہے تھے۔ آپ ہی خیال فرمائیے کیا دردناک نظارہ تھا!

پادری۔ غالباً آپ اُسی نوجوان قیدی کا ذکر کر رہے ہیں جس کی آنکھیں کچھ عجیب قسم کی ہیں۔ جہاں تک میرا خیال ہے وہ انگلستان کے (۱) کلیسا کا جزو نہیں ہے۔

کوکسن۔ جی نہیں۔

پادری۔ ہاں۔ میرا بھی یہی خیال ہے۔

جیلر۔ (دوڑ سے جو اس اٹام میں اندر آگیا ہے) ذرا جا کر ڈاکٹر صاحب سے کہہ دو کہ تکلیف کر کے ایک منٹ کے لیے یہاں چلے آئیں۔ (دوڑ سلام کر کے باہر چلا جاتا ہے) یہ تو بتلائیے کہ اس کی شادی ہو چکی ہے یا نہیں؟

کوکسن۔ شادی تو ابھی نہیں ہوئی۔ (راز دارانہ انداز سے) لیکن ایک عورت کی محبت میں جلا ہے۔ مگر یہ قصہ بہت دردناک ہے!

پادری۔ جناب۔ عورت اور شراب۔ اگر یہ دو چیزیں دنیا میں نہ ہوتیں تو یہ جیل خانہ کب کا بند ہو چکا ہوتا۔

کوکسن۔ (اپنی عینک کے اوپر سے پادری صاحب کی طرف دیکھ کر) جی۔ ہاں۔ لیکن میں یہ واقعہ خاص طور پر آپ کے گوش گزار کرنا چاہتا تھا۔ کیونکہ اس کا دماغ اس کا شکار ہو رہا ہے۔

جیلر۔ فرمائیے۔

کوکسن۔ جناب سارا قصہ یہ ہے کہ اس عورت کا شوہر بڑا تند مزاج اور کینہ پرور شخص ہے۔ اور یہ اُس سے قطع تعلق کر چکی ہے بلکہ میرے نوجوان دوست کے ساتھ بھاگ جانے کو بھی تیار تھی۔ یہ کوئی اچھی بات نہ تھی لیکن خیر اس وقت میں اس پہلو کو نظر انداز کرتا ہوں۔ بہر حال اس مقدمے کے فیصلے کے بعد اس عورت کا یہ ارادہ ہوا کہ جب تک وہ جیل خانے سے واپس نہ آئے وہ اُس کے انتظار میں تنہا رہ کر محنت و مزدوری سے اپنی بسر اوقات کرے۔ اُس بات سے اُس نوجوان کو اس وقت تو بڑی تسکین ہو گئی۔ اور گو میں اُس سے ذاتی طور پر واقف نہ تھا لیکن ایک ہی مہینے

(۱) عیسائی مذہب کے پیرو مختلف کلیساں میں منقسم ہیں۔

کے بعد وہ میرے پاس آئی۔ اور کہنے لگی کہ ”لڑکوں کا کیا ذکر میری کمائی میرے ہی لیے کافی نہیں ہوتی اور اس وقت میرا کوئی معین و مددگار نہیں ہے۔ میں کسی سے ملتی جلتی بھی نہیں ہوں کہ کہیں میرے شوہر کو خبر نہ ہو جائے“ یہ بھی کہتی تھی کہ ”میں اسی فکر میں گھلی جاتی ہوں“ (اور واقعی اس عرصے میں وہ بہت ذہلی ہو گئی ہے) ”اور اب مجھے محتاج خانے ہی جانا پڑے گا۔“ کیا عرض کروں کہ یہ سن کر مجھے کیسا رنج ہوا۔ بہر حال میں نے اُس کا بھی جواب دیا کہ ”نہیں اس کی نوبت نہ آنے پائے گی۔ اور گو میں بھی عیال دار ہوں۔ اور مجھ پر بیوی بچوں کا بار ہے۔ مگر جہاں تک ہو سکے گا تمہاری مدد کروں گا اور محتاج خانے نہ جانے دوں گا۔“ لیکن وہ یہی کہتی رہی کہ ”درحقیقت میں آپ کو تکلیف دینا نہیں چاہتی۔ اس سے تو یہی بہتر ہوگا کہ میں اپنے شوہر ہی کے پاس واپس چلی جاؤں۔“ میں جانتا ہوں کہ اس کا شوہر بڑا بدقماش اور نشہ باز آدمی ہے۔ لیکن موجودہ حالات میں میں نے اُسے روکنا مناسب نہیں سمجھا۔

پادری۔ بے شک یہی مناسب تھا۔
 کوکسن۔ آپ کا فرمانا بجا ہے۔ لیکن مجھے افسوس ہو رہا ہے۔ کیونکہ اس نوجوان کو تین سال کی قید کاٹنا ہے۔ اور میں چاہتا ہوں کہ اس دوران میں ایسی کوئی بات نہ ہونے پائے جو اُسے ناگوار ہو۔

پادری۔ (خفیف بے مبری کے لہجے میں) لیکن مجھے خوف ہے کہ قانون آپ کی رائے سے متفق نہیں ہے۔

کوکسن۔ لیکن اس وقت تو وہ قید تنہائی میں ہے اور مجھے خوف ہے کہ اگر اُسے اس کا کچھ بھی حال معلوم ہو گیا تو اس کے ہوش حواس جاتے رہیں گے۔ اور جہاں تک میرا خیال ہے یہ بات کسی کو پسند نہ ہوگی۔ آخری بار جب میں نے اُسے دیکھا تھا تو اُس کی آنکھوں سے آنسو جاری تھے اور میں کسی کو روتے ہوئے دیکھنا پسند نہیں کرتا۔

پادری۔ لیکن شاذ و نادر ہی کوئی قیدی اتنا اثر لیتا ہے۔
 کوکسن۔ (اُس کی طرف دیکھ کر اور فوری مخالفت کے لہجے میں) میں تو اپنے کتوں سے بھی ایسا برتاؤ جائز نہ رکھوں۔

پادری۔ ہاں!

کوکسن۔ جی ہاں۔ چاہے کوئی کتا مجھے بھنبوڑی کیوں نہ کھائے مگر میں کسی صودت سے بھی اس کو ہمتوں قید تہائی میں رکھنا پسند نہ کروں گا۔

پادری۔ لیکن مصیبت یہ ہے کہ مجرم لوگ کتوں کی طرح انجان جانور نہیں ہوتے۔ انھیں نیک و بد سمجھنے کی تیز ہوتی ہے۔

کوکسن۔ لیکن نیک و بد سمجھانے کا یہ کوئی طریقہ نہیں ہے۔

پادری۔ مجھے افسوس ہے کہ اس معاملے میں میری رائے آپ سے مختلف ہے۔

کوکسن۔ کتوں تک کی یہی خاصیت ہوتی ہے کہ اگر آپ ان کے ساتھ مہربانی سے پیش آئیں تو وہ آپ کے لیے اپنی جان تک دے دیں گے لیکن اگر آپ انھیں کسی کوفری میں تہا بند کر دیں تو وہ اور بھی تند اور وحشی ہو جائیں گے۔

پادری۔ یقیناً آپ بھی یہی پسند کریں گے کہ جو لوگ آپ سے زیادہ تجربہ کار ہیں وہی اس بات کا فیصلہ کریں کہ قیدیوں کی فلاح و بہبود کے لیے کیا طریقہ اختیار کیا جائے۔

کوکسن۔ (مستقل مزاجی کے لہجے میں) لیکن میں اس نوجوان کی طبیعت سے بخوبی واقف ہوں۔ میں اس کو سالہا سال سے دیکھتا رہا ہوں۔ یہ بڑا ذکی الحس واقع ہوا ہے اس میں تحمل یا قوت برداشت نام کو بھی نہیں۔ اس کا باپ سچہ دق میں مرا تھا۔ مجھے اس کی آئندہ زندگی کے متعلق بھی اندیشہ ہے اور اگر وہ اسی طرح قید تہائی میں رکھا گیا، کہ بلی تک اس کے پاس پھٹکنے نہ پائے، تو اسے نقصان پہنچ جائے گا۔ ایک بار میں نے اس سے پوچھا تھا کہ ”کہو کیسے گزرتی ہے؟“ وہ بولا کہ ”مسٹر کوکسن! میں آپ سے کچھ بیان نہیں کر سکتا لیکن بعض اوقات جی چاہتا ہے کہ دیوار سے سر پھوڑ لوں۔“ مجھے تو اس کی طرف سے بڑی تشویش ہے۔

(اس گفتگو کے دوران میں ڈاکٹر صاحب آجاتے ہیں۔ ایک میاں قد وچیر

آدی ہیں۔ نگاہ تیز ہے۔ آکر کھڑکی کے سہارے کھڑے ہو جاتے ہیں)

جیلر۔ ان صاحب کا خیال ہے کہ قیدی نمبر ۳۰۷ کے لیے قید تہائی کا حکم بہت ہی ضرور رساں ہے۔ یہ وہی ڈبلا پتلا نوجوان فالڈر ہے جو درجے خاص میں رکھا گیا ہے۔ ڈاکٹر گیمپٹس! آپ کی اس بارے میں کیا رائے ہے؟

ڈاکٹر۔ قید تہائی کو وہ پسند تو نہیں کرتا ہے لیکن اس سے اُس کو کوئی نقصان بھی نہیں ہو رہا ہے۔ اور ایک ہی مہینے کی بات ہے۔

کوکسن۔ لیکن یہاں آنے سے پہلے بھی وہ عرصے سے جیل میں ہے۔
ڈاکٹر۔ اگر کوئی خاص بات ہوتی تو ہم لوگوں کو ضرور معلوم ہو جاتی۔ یہاں آنے کے بعد اُس کا وزن بھی کم نہیں ہوا ہے۔

کوکسن۔ میں تو اُس کی دماغی حالت کا ذکر کر رہا ہوں۔
ڈاکٹر۔ اس وقت تک تو اُس کا دماغ بالکل صحیح ہے۔ یہ ضرور ہے کہ وہ گھبرایا ہوا اور ملول خاطر رہتا ہے۔ لیکن اس کے سوا مجھے کوئی اور بات نہیں معلوم ہوتی۔ میں اُس کی حالت غور سے دیکھتا رہتا ہوں۔

کوکسن۔ (اس جواب کو نظر انداز کر کے) آپ کی زبان سے یہ سن کر قدرے اطمینان ہوتا ہے۔

پاوری۔ (کسی قدر نرمی سے) بس۔ جناب! یہی وقت ہوتا ہے جب ان لوگوں کی کچھ اصلاح ہو سکتی ہے مگر یہ میں اپنے نقطہ خیال سے عرض کر رہا ہوں۔
کوکسن۔ (گھبرا کر اور جیلر کی طرف مخاطب ہو کر) میں ایسی کوئی بات نہیں کہنا چاہتا جو آپ کے خلاف مزاج ہو۔ لیکن یہ ضرور محسوس کر رہا ہوں کہ جو کچھ ہو رہا ہے وہ ٹھیک نہیں ہے۔

جیلر۔ میں آج ہی جا کر اُس سے ملوں گا۔
کوکسن۔ اس کے لیے میں آپ کا بہت شکر گزار ہوں۔ لیکن میرا خیال ہے کہ روز کے دیکھنے والوں کو کوئی فرق محسوس نہ ہوگا۔

جیلر۔ (کسی قدر تیز مزاجی سے) اگر خرابی صحت کی کوئی علامت ظاہر ہوئی تو اُس کی مجھے فوراً اطلاع ملے گی۔ اس بات کا یہاں پر پورا انتظام ہے۔
اتنا کہہ کر وہ کھڑا ہو جاتا ہے۔

کوکسن۔ (اپنے ہی خیالات میں غرق) بیشک جب تک کوئی بات نظر نہ آئے اس کی فکر نہیں ہوتی۔ میں بھی یہی چاہتا ہوں کہ اس سے بے فکر ہو جاؤں اور اُس کا خیال میرے دماغ پر مسلط نہ رہے۔

جیل۔ جناب! آپ کو ہم لوگوں پر بھروسہ رکھنا چاہیے۔
 کوکسن۔ (نرم ہو کر اور معذرت کے انداز سے) مجھے پہلے ہی یقین تھا کہ آپ میرا مطلب
 سمجھ جائیں گے۔ میں ایک سیدھا سادہ آدمی ہوں اور آج تک کبھی حکام کی مرضی
 کے خلاف کوئی کام نہیں کیا۔ (پادری صاحب کی طرف بھی مخاطب ہو کر) معاف
 کیجیے گا۔ میں ذاتیات کی بحث میں پڑنا نہیں چاہتا۔ آداب عرض ہے۔
 کوکسن چلا جاتا ہے۔ جس کے بعد جیل خانے کے یہ تینوں افسران ایک
 دوسرے کی طرف دیکھتے بھی نہیں۔ لیکن ہر ایک کے بشرے سے ایک خاص
 کیفیت نمایاں ہے۔

پادری۔ یہ حضرت سمجھتے ہیں کہ جیل خانہ بھی کوئی شفا خانہ ہے۔
 کوکسن۔ (یکایک واپس آ کر معذرت آمیز انداز سے) ایک ذرا سی بات اور عرض کرنا باقی رہ
 گئی ہے۔ یہ عورت! مگر شاید آپ اس کو بھی فالڈر سے ملنے کی اجازت نہ دے
 سکیں! لیکن ان دونوں کے لیے یہ اجازت ایک نعمتِ عظمیٰ ہوگی۔ وہ تو دن رات
 اسی کے خیال میں محو رہتا ہوگا حالانکہ یہ اس کی بیوی نہیں ہے۔ لیکن یہاں تو کسی
 بات کا اندیشہ نہیں ہو سکتا۔ اور ان دونوں کی حالت قابلِ رحم ہے۔ پھر کیا آپ ان
 کے ساتھ کوئی خاص رعایت نہیں کر سکتے؟

جیلر۔ (پریشان ہو کر) بندہ نواز۔ آپ کا خیال درست ہے۔ واقعی میں کسی کے ساتھ کوئی
 خاص رعایت نہیں کر سکتا۔ جب تک وہ اپنے معمولی جیل خانے میں واپس نہ چلا
 جائے گا اُسے کسی سے ملنے کی اجازت نہ ہوگی۔
 کوکسن۔ بہت اچھا (کسی قدر بے زنجی سے) جیسی آپ کی مرضی ہو۔ افسوس۔ میں نے آپ
 کو ناحق تکلیف دی۔

کوکسن پھر چلا جاتا ہے۔
 پادری۔ (اپنے شانے ہلا کر) بے چارہ سچ مچ سیدھا سادہ آدمی ہے۔ آئیے ڈاکٹر صاحب دوپہر
 کا کھانا تو کھالیں۔

وہ اور ڈاکٹر باتیں کرتے ہوئے باہر چلے جاتے ہیں۔
 جیلر ایک آہ سرد بھر کر میز کے پاس بیٹھ کر لکھنے کے لیے قلم اٹھاتا ہے۔
 پردہ مگرتا ہے۔

دوسرا سہین

جیل خانے کی پہلی منزل کی غلام گردش کا ایک حصہ جس کی دیواریں قد آدم اونچائی تک سبزی مائل رنگ سے پٹی ہوئی ہیں۔ اس کے بعد گہرے سبز رنگ کی دھاری ہے۔ جس کے اوپر سفید قلعی پٹی ہوئی ہے۔ سیاہ رنگ کے پتھروں کا فرش ہے۔ سرے پر ایک بھاری سلاخ دار کھڑکی ہے جس سے چھن چھن کر روشنی آ رہی ہے۔ چاروں کونٹریوں کے دروازے نظر آرہے ہیں ہر کونٹری کے دروازے میں آدمی کی آنکھ کی سطح پر ایک ایک گول سوراخ بنا ہوا ہے جس میں ایک چھوٹا سا گول شیشہ لگا ہے۔ اُس کو اوپر اٹھا دینے سے کونٹری کا اندرونی منظر دکھائی دینے لگتا ہے۔ ہر کونٹری کے دروازے کے قریب دیوار پر ایک چھوٹی سی مربع تختی لٹکی ہوئی ہے جس پر قیدی کا نام، نمبر اور مختصر کیفیت درج ہے۔

اوپر دوسری اور تیسری منزل کی غلام گردشوں کے جھگے نظر آرہے ہیں۔ ان کونٹریوں میں سے ایک سے جیل کا مدرس جو ڈارمی رکھائے ہوئے ہے وردی پہنچے، اوپر سے گردش پوش باندھے اور کچیاں لٹکائے ہوئے باہر آ رہا ہے۔ مدرس۔ (دروازے کے سوراخ سے اندر کی طرف رخ کر کے کہتا ہے) جب یہ ختم ہو جائے گا تو میں تمہارے لیے دوسرا لے آؤں گا۔

اوکیری۔ (جو آنکھوں سے اوجھل ہے۔ آئرش لہجہ میں) جی ہاں۔ اس میں کیا شک ہے۔ مدرس۔ (گفتگو کو بے تکلفانہ لہجے میں جاری رکھتے ہوئے) ہاں میں جانتا ہوں تمہیں بیکار رہنا پسند نہیں ہے اور جو کام بھی تم کو دیا جائے گا خوشی سے کرو گے۔ اوکیری۔ جی ہاں سچی بات تو یہی ہے۔

ایک کونٹری کے دروازے بند ہونے اور مقفل کیے جانے کی آواز سنائی دیتی ہے۔ اور کسی آنے والے کے قدموں کی آہٹ آ رہی ہے۔

مدرس۔ (تیز اور بدلی ہوئی آواز سے) دیکھو کون آ رہا ہے۔ وہ کونٹری کا دروازہ بند کر دیتا ہے اور سپاہیانہ انداز سے مودبانہ کھڑا ہو جاتا ہے۔ جیلر غلام گردش سے ٹپکتے ہوئے آ رہا

ہے اور دوڑ بھی اُس کے ہمراہ ہے۔

جیلر۔ کہو کوئی نئی بات؟

مدرس۔ (سلام کر کے اور ایک کوٹھری کی طرف اشارہ کر کے) حضور ۳۰۷ نمبر قیدی اپنے کام میں بہت بچھڑ گیا ہے۔ آج اس کے نمبر کاٹنا پڑیں گے۔

جیلر سر ہلاتا ہے اور آخر والی کوٹھری تک گزرتا چلا جاتا ہے۔ مدرس بھی باہر چلا جاتا ہے۔ جیلر۔ کیوں اسی نے آری بتائی ہے نہ؟

جیسے ہی دوڑ کوٹھری کا دروازہ کھولتا ہے جیلر اپنی جیب سے آری نکال لیتا ہے۔ قیدی موتی ٹوپی پہنے ہوئے اپنی کوٹھری کا دروازہ روکے بستر پر لیٹا ہوا نظر آتا ہے۔ جیلر کو دیکھتے ہی چوٹ پڑتا ہے۔ اور کوٹھری کے عین وسط میں کھڑا ہو جاتا ہے۔ چھین برس کا ڈبلا پتلا آدمی ہے۔ ہڈیوں پر گوشت کا تام و نشان تک نہیں ہے۔ چگادڑوں کے سے ابھرے ہوئے کان اور بھیاںک کرغی آنکھیں ہیں۔

دوڑ۔ دیکھو جیلر صاحب آئے ہیں! ٹوپی اتارو (موتی تعظیماً ٹوپی اتار لیتا ہے) اور باہر چلے آؤ۔

موتی دروازے کے پاس آ جاتا ہے۔

جیلر۔ (انگلیوں کے اشارے سے اُسے غلام گردش میں بلا کر آری دکھاتا ہے۔ اس وقت اُس کا انداز ایسا ہے جیسے کوئی فوجی افسر کسی معمولی سپاہی سے باتیں کرتا ہو) کہو جی! اس کی بابت کیا کہتے ہو؟ (موتی خاموش ہے) کہو! جو کچھ کہنا ہو۔ کہتے کیوں نہیں ہو؟ موتی۔ اسی طریقے سے وقت کاٹتا تھا۔

جیلر۔ (کوٹھری کی طرف اشارہ کر کے) کیا تمہارے لیے یہ سزا کافی نہیں ہے؟

موتی۔ کیا کروں جی نہیں لگتا۔

جیلر۔ (آری کو تھپ تھپاتے ہوئے) وقت کاٹنے کا اس سے بہتر طریقہ سوچنا چاہیے۔

موتی۔ (کسی قدر کلوہ کر) کیا سوچوں؟ بہتر طریقہ ہو ہی کیا سکتا ہے؟ جب تک میعاد پوری نہ ہو ہاتھوں کے لیے کچھ نہ کچھ شغل تو چاہیے۔ اس عمر پر پہنچ کر اب مجھے کسی اور بات سے فائدہ ہی کیا پہنچ سکتا ہے؟ (اس کی گفتگو کا لہجہ رفتہ رفتہ مہذب ہوتا جاتا ہے) حضور کو معلوم ہی ہے کہ میعاد پوری ہونے کے سال دو سال بعد مجھے پھر

یہیں آتا ہے۔ رہائی کے بعد میں اپنے تئیں ذلیل نہیں کرنا چاہتا۔ جیسے آپ کو اس پر فخر ہوتا ہے کہ جیل خانے کا سب انتظام باقاعدہ ہے۔ ویسے ہی مجھے بھی اپنی وضعداری کا خیال ہے۔ (یہ دیکھ کر کہ جیلر اس کی باتیں دلچسپی سے سن رہا ہے وہ آری کی طرف اشارہ کر کے گفتگو کا سلسلہ جاری رکھتا ہے) میرے لیے اس قسم کا کوئی نہ کوئی کام ضروری ہے۔ اور اس سے کوئی نقصان بھی نہیں ہے! اس آری کے بنانے میں مجھے پانچ ہفتے لگے ہیں۔ اور یہ بنی بھی خوب ہے۔ اب آپ اس کی پاداش میں قید تہائی کی سزا دیں گے یا شاید ایک ہفتے تک صرف روکھی روٹی اور پانی ملنے کا حکم دیں۔ مگر اس میں آپ بھی بے بس ہیں۔ اور میں اُس سے بخوبی واقف ہوں۔ کیونکہ میں آپ کی نگاہ سے بھی اس معاملے کو دیکھ سکتا ہوں۔

جیلر۔ میری بات سنو۔ مونٹی! اگر میں اب کی دفعہ معاف کر دوں تو پھر ایسی حرکت تو نہ کرو گے؟ خوب سوچ لو۔ (وہ کوٹھری میں جا کر اس کے دوسرے سرے تک چلا جاتا ہے۔ پھر اسٹول پر چڑھ کر کھڑکی کی سلاخوں کو آزماتا ہے)۔

جیلر۔ (واپس آکر) بولو۔ کیا کہتے ہو؟

مونٹی۔ (جو اب تک سوچ رہا تھا) ابھی مجھے یہاں چھ ہفتے اور قید تہائی میں رہنا ہے۔ بھلا یہ کیسے ہو سکتا ہے کہ اس اثاء میں کسی بات کا خیال ہی دل میں نہ آئے۔ آخر دلچسپی کا بھی کوئی سامان ہونا چاہیے۔ آپ کی تجویز حوصلہ افزا ہے۔ لیکن میں اس بارے میں کوئی وعدہ نہیں کر سکتا اور آپ جیسے شریف النفس افسر کو دھوکا دینا بھی مناسب نہیں۔ (اپنی کوٹھری کی طرف اشارہ کر کے) اگر چار گھنٹے اور جم کر کام کر لیتا تو مطلب ہی پورا ہو گیا ہوتا۔

جیلر۔ ہاں یہ ٹھیک ہے لیکن نتیجہ کیا ہوتا؟ پکڑے جاتے اور پھر یہیں لائے جاتے۔ سزا ہوتی۔ پانچ ہفتوں کی سخت محنت سے تم نے اسے بنایا۔ لیکن صلہ کیا ملے گا؟ مزید قید تہائی! کوٹھری کی کھڑکی میں نئی سلاخیں لگ جائیں گی۔ پھر اس سے کیا فائدہ ہوگا۔ مونٹی؟

مونٹی۔ (کسی قدر جھنجھلا کر) جی ہاں! میں تو کچھ نہ کچھ فائدہ سمجھتا ہوں۔

جیلر۔ (اپنی پیشانی پر ہاتھ رکھ کر) خیر۔ اب اس کو جانے دو۔ دو دن تک کال کوٹھری اور

صرف روٹیاں اور پانی!

مونی۔ بہت خوب! شکریہ۔

وہ جانور کی طرح جلدی سے گھوم کر چپکے سے اپنی کوٹھری میں داخل ہو جاتا ہے۔
جیلر اُسے دیکھتا رہتا ہے اور جیسے ہی ووڈر کوٹھری کا دروازہ بند کر کے اُس کو مقفل

کرتا ہے اپنا سر ہلانے لگتا ہے۔

جیلر۔ کلپٹن کی کوٹھری کھولو۔

ووڈر کلپٹن کی کوٹھری کا دروازہ کھولتا ہے۔ کلپٹن دروازے کے پاس ایک اسٹول پر بیٹھا پاجامہ سی رہا ہے۔ وہ ایک پست قد۔ موٹا اور سن رسیدہ آدمی ہے۔ سر کے بال منڈے ہوئے معلوم ہو رہے ہوں۔ چھوٹی چھوٹی سیاہ اور نیچھی ہوئی آنکھوں پر دھوئیں کے رنگ کی عینک لگی ہوئی ہے۔ جیلر کو دیکھ کر وہ چپ چاپ دروازے پر کھڑا ہو جاتا ہے اور آنے والے افسروں کو غور سے دیکھنے لگتا ہے۔

جیلر۔ (اشارے سے بلا کر) کلپٹن! ذرا ایک منٹ کے لیے یہاں آؤ۔

کلپٹن ہاتھ میں سوئی تاکا لیے ایک طرح کی وحشت آمیز خاموشی کے ساتھ کوٹھری سے نکل کر غلام گردش میں آ جاتا ہے۔ جیلر ووڈر کو اشارہ کرتا ہے اور وہ کوٹھری میں جا کر اُس کا بغور معائنہ کرتا ہے۔

جیلر۔ تمہاری آنکھیں اب کیسی ہیں؟

کلپٹن۔ کوئی خاص شکایت نہیں۔ لیکن یہاں سورج کے درشن نہیں ہوتے۔ (وہ اپنی گردن کو ذرا بڑھا کر چپکے سے آگے بڑھتا ہے) جیلر صاحب۔ آپ پوچھتے ہیں تو مجھے ایک بات عرض کرنا ہے۔ براؤ کرم آپ پاس والی کوٹھری کے قیدی سے کہہ دیں کہ اتنا شور نہ مچایا کرے۔

جیلر۔ کیا بات ہے کلپٹن؟ میں کسی کی شکایت نہیں سنتا چاہتا۔

کلپٹن۔ مجھے سونے ہی نہیں دیتا۔ معلوم نہیں کون آدمی ہے؟ (حقارت سے) شاید کوئی اول درجے کا قیدی ہوگا مگر اُسے یہاں ہم لوگوں کے ساتھ نہ رہنا چاہیے۔

جیلر۔ (آہستہ سے) بہت اچھا۔ کلپٹن! جوں ہی کوئی کوٹھری خالی ہوگی میں اُسے یہاں سے

ہٹا دوں گا۔

کلپٹن۔ صبح تڑکے ہی سے وہ جنگلی جانور کی طرح کوٹھری میں دوڑ لگاتا ہے۔ میں شور و غل کا عادی نہیں ہوں اس لیے مجھے نیند نہیں آتی مگر یہاں شام سے یہی کیفیت رہتی ہے۔ آپ پوچھتے ہیں۔ تو کہتا ہوں کہ یہاں نیند کی جو آسائش میسر ہو سکتی ہے۔ وہ بھی مجھے نصیب نہیں حالانکہ جی بھر سونے کا حق تو حاصل ہی ہے۔
 دوڑ کوٹھری سے باہر آتا ہے۔ کلپٹن کی طبیعت پست ہو جاتی ہے اور وہ چپ چاپ فوراً کوٹھری کے اندر چلا جاتا ہے۔

دوڑ۔ سب ٹھیک ہے۔ جناب!
 جیلر سر ہلاتا ہے اور کوٹھری کا دروازہ بند کر کے مقفل کر دیا جاتا ہے۔
 جیلر۔ آج صبح کون شخص اپنا دروازہ پیٹ رہا تھا؟
 دوڑ۔ (اوکلیری کی کوٹھری کی طرف جاکر)۔ یہ ہے حضور۔ اوکلیری۔
 شیشہ کا جو گول ٹکڑا کوٹھری کے دروازہ میں لگا ہوا ہے اُس کو اٹھا کر سوراخ سے اندر جھانکتا ہے۔
 جیلر۔ دروازہ کھولو۔

دوڑ دروازہ کھول دیتا ہے۔ اوکلیری (جو دروازہ کے پاس ایک چھوٹی سی میز پر اس طرح بیٹھا ہوا ہے گویا ساری باتیں سن رہا ہے) چونک پڑتا ہے۔ اور دروازہ کے قریب ہی قاعدہ سے کھڑا ہو جاتا ہے۔ وہ ایک ادھیڑ آدمی ہے۔ چوڑا چکلا چہرہ ہے۔ پتلا سا چوڑا منہ ہے۔ گال کی ہڈیوں کے نیچے چھوٹے چھوٹے گڈھے پڑ گئے ہیں۔
 جیلر۔ اوکلیری یہ کیا مذاق کرتے رہتے ہو؟
 اوکلیری۔ حضور! مذاق کیا۔ یہاں تو برسوں سے مذاق کی صورت بھی دیکھنا نصیب نہیں ہوئی۔

جیلر۔ تم اپنا دروازہ پیٹتے رہتے ہو؟
 اوکلیری۔ آہ! کیا آپ اسی کا ذکر فرما رہے تھے؟
 جیلر۔ یہ تو عورتوں کی سی حرکت ہے۔
 اوکلیری۔ جی ہاں۔ وہ مہینے سے میری حالت کچھ ایسی ہی ہو گئی ہے۔
 جیلر۔ کوئی خاص شکایت ہے؟

اوکلیری۔ جی نہیں۔

جیلر۔ تم تو بڑے آدمی ہو۔ تمہیں سمجھداری سے کام لینا چاہیے۔

اوکلیری۔ جی ہاں۔ میں سب تماشے دیکھ چکا ہوں۔

جیلر۔ تمہارے پاس والی کوٹھری میں ایک نوجوان قیدی ہے۔ تمہاری دج سے اُس کی نیند حرام رہتی ہے۔

اوکلیری۔ حضور مجھ پر کچھ سک سی سوار ہو گئی تھی۔ مزاج کی ہمیشہ ایک ہی سی کیفیت تو رہتی نہیں۔

جیلر۔ تمہارا کام تو ٹھیک ہے نہ؟

اوکلیری۔ (جھوٹے چٹائی اٹھا کر جسے وہ بنا رہا ہے) اے حضور اس کو تو میں آنکھ بند کر کے بھی تیار کر سکتا ہوں۔ یہ کم بخت کام ہی کیا ہے؟ اس میں تو ذرا سی بھی عقل درکار نہیں ہے۔ ایک چوہے کا دماغ رکھنے والا آدمی بھی اُس کو بنا سکتا ہے (منہ ہٹا کر) مجھے سب سے زیادہ جو بات کھلتی ہے وہ یہاں کا سناٹا ہے۔ تھوڑا سا بھی شور و غل ہو تو مجھے اُس سے کچھ نہ کچھ تسکین ہو جاتی ہے۔

جیلر۔ یہ تو تم بھی جانتے ہو کہ اگر باہر کسی کارخانے میں کام کرتے ہوتے تو بات کرنے کی بھی مہلت نہ ملتی۔

اوکلیری۔ (بہ معنی انداز سے) جی ہاں منہ سے تو بات کرنے کا موقع نہ ملتا۔

جیلر۔ پھر کیا کرتے ہیں؟

اوکلیری۔ بڑی بڑی باتیں ہوتی رہتیں۔

جیلر۔ (مسکرا کر) خیر اب دروازے سے بات چیت نہ کیجیے گا۔

اوکلیری۔ بہت خوب! اب آپ اس کی شکایت نہ سنیں گے۔

جیلر۔ (گھوم کر) اچھا۔ سلام۔

اوکلیری۔ آداب عرض حضور۔

وہ اپنی کوٹھری میں دوسری طرف چلا جاتا ہے اور جیلر دروازہ بند کر دیتا ہے۔

جیلر۔ (اُس کے چال چلن کی سختی دیکھ کر) مجھے تو اس بد نصیب بے چارے سے خواہ خواہ

ہوردی ہے۔

ووڈر۔ حضور! بڑا بھلا مانس ہے۔

جیلر۔ (غلام گردش کے تلے اشارہ کر کے) مسٹر ووڈر! ذرا ڈاکٹر صاحب کو یہاں بلا لاؤ۔

ووڈر سلام کر کے چلا جاتا ہے۔ جیلر فالڈر کی کوٹھری کے دروازے تک جا کر اپنا ہاتھ جس کی سب انگلیاں سلامت ہیں دروازے کا سوراخ کھولنے کے لیے اٹھاتا ہے لیکن کھولتا نہیں ہے بلکہ سر ہلا کر ہاتھ نیچے گرا دیتا ہے۔ پھر چال چلن کی سختی کا بغور معائنہ کر کے کوٹھری کا دروازہ کھولتا ہے۔ فالڈر جو دروازے سے لگا ہوا کھڑا ہے چونک کر سامنے لڑھک جاتا ہے اور ہانپنے لگتا ہے۔

جیلر۔ (باہر آنے کا اشارہ کر کے) فالڈر یہ تو بیوقوف، کہ تم ابھی تک اپنی طبیعت کو سنبھال کیوں نہیں سکے؟

فالڈر۔ (ہانپتا ہوا) جی ہاں۔

جیلر۔ شاید تم میرا مطلب نہیں سمجھتے؟ میں کہتا ہوں کہ پتھر کی دیوار سے سر ٹکرانے سے کیا فائدہ حاصل ہوگا۔

فالڈر۔ جی ہاں۔ کوئی فائدہ نہ ہوگا۔

جیلر۔ پھر کیا کہتے ہو؟

فالڈر۔ جناب! میں کوشش کروں گا۔

جیلر۔ کیا تمہیں نیند نہیں آتی؟

فالڈر۔ جی بہت کم۔ دو بجے رات سے علی الصباح تک بڑی مصیبت کا سامنا رہتا ہے۔

جیلر۔ یہ کیوں؟

فالڈر۔ (اس کے ہونٹ ایک طرح کی مسکراہٹ سے ذرا پھیل جاتے ہیں) میں کچھ عرض نہیں کر سکتا۔ لیکن شروع سے میری طبیعت بہت کمزور واقع ہوئی ہے (اس کی آواز یکایک ذرا بلند ہو جاتی ہے) اس وقت یہاں کی ہر چیز ایک بلائے عظیم معلوم ہونے لگتی ہے۔ اور ایسا محسوس ہونے لگتا ہے کہ اب زندگی بھر یہاں سے نکلنا نصیب نہ ہوگا۔

جیلر۔ کیا بے عقلی کی باتیں کرتے ہو۔ ذرا اپنی طبیعت سنبھالو۔

فالڈر۔ (کسی قدر ضد اور فوری ناراضگی سے) جی ہاں۔ سنبھالنا ہی پڑے گا۔

جیلر۔ ذرا یہ بھی تو سوچو کہ آخر اور لوگ بھی تمہارے ساتھی ہی ہیں۔

فالڈر۔ جی ہاں وہ اس زندگی کے عادی ہو گئے ہیں؟

جیلر۔ لیکن جس مصیبت میں تم آج کل گرفتار ہو پہلی دفعہ تو سبھی کو اس سے سامنا ہوا ہوگا۔

فالڈر۔ جناب۔ مجھے بھی امید ہے کہ کچھ دنوں میں انھیں کی طرح ہو جائوں گا۔

جیلر۔ (کسی قدر لاجواب ہو کر) اچھا۔ ٹھیک ہے۔ لیکن یہ تمہیں پر منحصر ہے۔ اور میری بات مانو تو اپنا دماغ درست رکھو۔ اور بھلے آدمیوں کی طرح رہو۔ ابھی تمہاری عمر

ہی کیا ہے؟ جوان ہو۔ اور آدمی جیسا چاہے اپنے تئیں بنالے۔

فالڈر۔ (حسرت بھرے لہجے میں) جی ہاں۔ ایسا ہی ہے۔

جیلر۔ اپنے دل کو قابو میں رکھو۔ کوئی کتاب پڑھو؟

فالڈر۔ آج کل معمولی الفاظ بھی سمجھ میں نہیں آتے (اپنا سر نیچے جھکا کر) میں جانتا ہوں کہ

اس میں کچھ فائدہ نہیں۔ لیکن ہر وقت اسی سوچ میں رہتا ہوں کہ باہر کیا ہو رہا ہے۔

جیلر۔ کیوں۔ کیا کسی نجی معاملے میں کوئی خاص تردد ہے؟

فالڈر۔ جی ہاں؟

جیلر۔ لیکن تمہیں اس کا بالکل خیال نہ کرنا چاہیے۔

فالڈر۔ (پچھے سے اپنی کوفٹری کی طرف دیکھ کر) یہ کیسے ممکن ہے۔ جناب؟

ووڈر اور ڈاکٹر پاس آتے ہیں اور فالڈر یکایک بے حس و حرکت ہو جاتا ہے۔ جیلر

اُسے کوفٹری میں جانے کا اشارہ کرتا ہے۔

فالڈر۔ (گلت سے مگر دھیمی آواز میں) میرا دماغ بالکل صحیح ہے۔ جناب!

وہ اپنی کوفٹری میں واپس جاتا ہے۔

جیلر۔ (ڈاکٹر سے) گھمنٹس۔ ذرا اندر جا کر اس کا معائنہ تو کرو۔

ڈاکٹر فالڈر کی کوفٹری میں جاتا ہے۔ جیلر پیچھے سے کواڑوں کو دھکا دے کر قریب

قریب بند کر دیتا ہے۔ اور خود کھڑکی کی طرف چلا جاتا ہے۔

ووڈر۔ (جو اس کے پیچھے چل رہا ہے) مجھے افسوس ہے کہ حضور کو ناحق تکلیف ہو رہی ہے۔

لیکن سب لوگ مجموعی حیثیت سے اطمینان و سکون کی حالت میں ہیں۔

جیلر۔ (حیرت سے) تمہارا یہ خیال ہے؟

ووڈر۔ جی حضور۔ مگر میری رائے میں اس وقت کا سکون کرسمس کی بدولت ہے۔

جیلر۔ (اپنے آپ سے) خوب۔ یہ بھی عجیب بات ہے!

ووڈر۔ کیا ارشاد ہوں حضور؟

جیلر۔ یہی کہ تم اس کو کرسمس کا اثر سمجھتے ہو!

وہ گھوم کر کھڑکی کی طرف جاتا ہے۔ ووڈر اُس کی طرف ملال آمیز تردد کے ساتھ دیکھتا ہے۔

ووڈر۔ (ایکایک کچھ خیال کر کے) کیا حضور کی رائے میں اس موقع پر ہم لوگوں کا انتظام ٹھیک نہیں ہے۔ حکم ہو تو کچھ پھول چٹاں اور منگالی جائیں۔

جیلر۔ نہیں مسٹر ووڈر۔ اس کی کوئی ضرورت نہیں۔

ووڈر۔ بہت خوب! حضور! جیسا حکم ہو!

ڈاکٹر۔ فالڈر کی کوٹھری سے باہر نکل آتا ہے۔ اور جیلر اُسے اشارے سے بلاتا ہے۔

جیلر۔ کہو کیا حال ہے؟

ڈاکٹر۔ میری سمجھ میں تو کوئی بات نہیں ہے۔ لیکن اس کی طبیعت ذرا نازک واقع ہوئی ہے۔

جیلر۔ اگر کوئی خاص بات رپورٹ کرنے کے قابل ہو تو صاف صاف بتا دیجئے۔

ڈاکٹر۔ دراصل میری رائے میں قید تہائی سے اُسے کوئی فائدہ نہیں ہو رہا ہے۔ لیکن یہی بات

اور بھی بہت سے قیدیوں کی نسبت کہی جاسکتی ہے۔ اور اس میں بھی کوئی شک نہیں

ہے کہ اگر ان لوگوں کو قید خانے کے بجائے مختلف کارخانوں میں بھیج کر ان سے

کوئی مفید کام لیا جائے تو بہت بہتر ہو۔

جیلر۔ آپ کی رائے میں دوسروں کے لیے بھی یہی سفارش ہونا چاہیے؟

ڈاکٹر۔ کم سے کم ایک درجن قیدی تو ضرور اس کے مستحق ہیں۔ اور اس کو تو ہر وقت یہی

خیال پریشان کیے رہتا ہے۔ اس کے علاوہ بظاہر اسے اور کوئی شکایت نہیں ہے۔ اسی

مغص کو (اداکیری کی کوٹھری کی طرف اشارہ کر کے) دیکھیے۔ اس کو بھی بطور خود اتنا

ہی صدمہ ہے۔ لیکن اگر ایک بار بھی بدیہی واقعات کو نظر انداز کر دیا جائے تو پھر

کوئی صحیح رائے قائم ہی نہیں کی جاسکتی۔ اور جناب! ایمان کی بات تو یہ ہے کہ مجھے

اس کے ساتھ امتیازی برہنہ کی کوئی وجہ نظر نہیں آتی۔ نہ اس کا وزن کم ہوا ہے۔
نہ آنکھوں میں کوئی شکایت ہے۔ نبض کی حالت بھی اچھی ہے۔ بات چیت بھی
ٹھیک کرتا ہے۔ اور اب اسے ایک ہی ہفتہ اور یہاں رہنا ہے!

جیلر۔ بہر حال آپ کی رائے میں اسے مراق یا مالٹھ لیا کی شکایت تو نہیں ہے۔
ڈاکٹر۔ (سر ہلا کر) آپ جیسی رپورٹ فرمائیں لکھ دوں۔ لیکن انصاف کے رُوسے مجھے اوروں
کے لیے بھی ویسی ہی رپورٹ دینا چاہیے۔

جیلر۔ میں سمجھا (فالڈر کی کوفٹری کی طرف دیکھ کر) تو پھر اس بے چارے کو ابھی کچھ
دنوں تک یہیں رہنا پڑے گا۔

یہ کہتا ہوا وہ بے توجہی کے ساتھ دوڑ کی طرف دیکتا ہے۔

دوڑ۔ کیا حکم ہے حضور؟

جیلر جواب دینے کے بجائے اس کی طرف ٹھہرتا ہے۔ پھر گھوم کر چلا جاتا ہے۔

تھوڑی دیر میں کسی دھات کے پٹے کی آواز آتی ہے۔

جیلر۔ (زک کر) یہ کیا ہے۔ مسر دوڑ؟

دوڑ۔ حضور وہ اپنے دروازے کے کواڑ پیٹ رہا ہے۔ میرا خیال بھی تھا کہ ابھی یہ ایسی
حکمتیں اور کرے گا۔

وہ جیڑی سے جیلر کو پیچھے چھوڑتا ہوا آگے بڑھ جاتا ہے۔ جیلر آہستہ آہستہ اس کے

پیچھے چلا جاتا ہے۔

(پردہ گرتا ہے)

تیسرا سین

فالڈر کی کوٹھری۔ تیرہ فٹ لمبی سات فٹ چوڑی اور نو فٹ اونچی۔ چونا سے بنی ہوئی ہے لدو کی گول چھت ہے۔ چمکیلی سیاہ اینٹوں کا فرش ہے۔ آخری دیوار کے وسط میں اونچائی پر ایک سلاخ دار کھڑکی مع روشن دان ہے۔ مقابل کی دیوار کے پتھوں بچ ایک تنگ دروازہ ہے۔ ایک کونہ میں لیٹا ہوا بستر رکھا ہے۔ جس میں دو کبل۔ دو چادریں اور ایک رضائی ہے۔ اُن کے اوپر ایک چوتھائی دائرہ نما لکڑی کا تختہ ہے۔ جس پر انجیل اور کئی چھوٹی چھوٹی مذہبی کتابیں مخروطی شکل میں ترتیب سے رکھی ہوئی ہیں۔ ایک سیاہ بالوں والا برش۔ دانتوں کا برش اور ذرا سی صابن کی ٹکیہ بھی رکھی ہوئی ہے۔

دوسرے گوشے میں چارپائی کا چوبی چوکھا ہے جو لمبا کھڑا کر دیا گیا ہے۔ کھڑکی کے نیچے ایک تنگ اور چھوٹا ہوا دان ہے۔ ایسا ہی ہوا دان دروازے کے اوپر بھی ہے۔ فالڈر کا کام (ایک قمیض جس میں وہ کاج بنا رہا ہے) دیوار میں ایک کیل پر لٹک رہا ہے۔ اس کے نیچے لکڑی کی ایک چھوٹی سی میز رکھی ہے۔ جس پر ”لارنا ڈون“ نامی ٹاول کھلا ہوا رکھا ہے۔ دروازے کے قریب نیچے کی طرف ایک گوشے میں ایک فٹ مربع موٹا شیشہ لگا ہوا ہے جو دیوار میں میس کے سوراخ کو ڈھکے ہوئے ہے۔ اس کے پاس ایک لکڑی کی تپائی بھی ہے جس کے نیچے ایک جوتا جوتے کا رکھا ہے۔ کھڑکی کے نیچے چمکتے ہوئے نمین کے تین ڈبے رکھے ہیں۔ شام ہو رہی ہے۔ فالڈر موزے پہنے ہوئے دروازے کی طرف سر جھکائے بے حس و حرکت خاموش کھڑا ہے۔ معلوم ہوتا ہے کہ وہ غور سے کچھ سن رہا ہے۔ وہ دروازے کی طرف کھسکتا جاتا ہے۔ مگر موزے کی وجہ سے پاؤں کی آہٹ سنائی نہیں دیتی۔ آخر وہ دروازے پر پہنچ کر ٹھہر جاتا ہے۔ اور جو باتیں باہر ہو رہی ہیں اُن کے سننے کے لیے بے قرار نظر آتا ہے۔ تھوڑی ہی دیر بعد اچانک وہ چونک کر کھڑا ہو جاتا ہے۔ گویا اُسے کوئی خاص آواز سنائی دی۔ اس کے بعد وہ پھر خاموش و غم سم ہو جاتا ہے۔ لیکن تھوڑی ہی دیر بعد ایک ٹھنڈی سانس بھر کر اپنے کام کی طرف جاتا ہے اور سر جھکائے اس کی طرف مٹکی لگا کر دیکھتا ہے۔ وہ ایک ٹانگے لگاتا ہے مگر اس انداز سے جیسے کوئی رنج و غم

میں ڈوبا ہوا ہو اور ہر ٹانگا اُسے ہوش میں لارہا ہو۔ اس کے بعد وہ دفعتاً گھوم کر سر ہلاتا ہوا کوٹھری میں اس طرح ٹپکنے لگتا ہے۔ جیسے کوئی جانور اپنے کٹھرے میں ٹپکتا ہے۔ پھر دروازے کے پاس جا کر ٹھہر جاتا ہے اور کان لگا کر سننے لگتا ہے۔ اور دروازے پر دونوں ہتھیلیاں رکھ کر سلاخوں پر اپنی پیشانی جھکا دیتا ہے۔ ذرا سی دیر بعد وہ پھر بہت آہستگی سے کھڑکی کی طرف جاتا ہے اور دیواروں پر چاروں طرف جو رنگ پتا ہوا ہے اُس کی ہلائی کھیر پر اُٹلی پھیرتا ہوا کھڑکی کے نیچے رُک جاتا ہے اور ایک ڈبے کا ڈھکن کھول کر اُس میں دیکھنے لگتا ہے۔ گویا تنہائی سے پریشان ہو کر وہ اپنے ہی چہرہ کو دیکھ کر دل بہلانے کی کوشش کر رہا ہے۔

اب قریب قریب بالکل تاریکی چھا گئی ہے۔ دفعتاً ڈھکن اُس کے ہاتھ سے جھنجھٹاتا ہوا گر پڑتا ہے۔ جس سے خاموشی کی فضا میں خلل پڑتا ہے اور فالڈر غور سے دیوار کی طرف دیکھنے لگتا ہے جہاں اس کے قمیض کا کپڑا لٹکا ہوا اندھیرے میں سفید سا نظر آرہا ہے۔ ایسا معلوم ہوتا ہے کہ فالڈر کو کوئی آدمی یا چیز دکھائی دے رہی ہے۔ اتنے میں دروازے سے ”کھٹ کھٹ“ ”کھٹ کھٹ“ کی آواز سنائی دیتی ہے۔ گیس کی جتی جو مونے شیشے کے نیچے ہے جلنے لگتی ہے۔ جس سے تمام کوٹھری روشن ہو جاتی ہے۔ فالڈر کا دم گھٹکتا ہوا معلوم ہو رہا ہے۔

اچانک دُور سے ایک ایسی آواز سنائی پڑتی ہے جیسے دھات کی دہیز چادر پر ضرب پڑ رہی ہو۔ اس ناگہانی آواز سے سہم کر فالڈر پیچھے ہٹ جاتا ہے۔ لیکن آواز زیادہ تیز ہوتی جاتی ہے۔ معلوم ہوتا ہے کہ کوئی فوجی گاڑی کوٹھری کی طرف بڑھی چلی آ رہی ہے۔ اس آواز سے رفتہ رفتہ وہ مبہوت سا ہو جاتا ہے۔ اور بہت ہی دھیرے دھیرے ریگتے ہوئے دروازے کی طرف بڑھتا ہے۔ ادھر گھڑگڑاہٹ کا شور کوٹھریوں کو طے کرتا ہوا قریب تر ہوتا جاتا ہے۔ فالڈر کے ہاتھ اس طرح حرکت کر رہے ہیں گویا اُس کی روح اس گھڑگڑاہٹ کی آواز میں سرایت کر گئی ہے۔

شور زیادہ ہوتا جاتا ہے اور آخر کار ایسا معلوم ہوتا ہے کہ اسی کی کوٹھری میں ہو رہا ہے۔ اور وہ دفعتاً گھونسا تان لیتا ہے اور زور سے ہانپتا ہوا دروازے کی طرف جھپٹتا ہے اور اُسے پٹینے لگتا ہے۔

(پردہ گرتا ہے)

ایک چوتھا

دو سال گزر چکے۔ مارچ کا مہینہ ہے دن کے دس بجنے میں چند ہی منٹ باقی ہیں۔ مسٹر کوکسن کے کمرے کے سب دروازے کھلے ہوئے ہیں۔ سویڈل (جو اب ایک سبزہ آغاز نوجوان ہے) دفتر کی صفائی کر رہا ہے۔ وہ کوکسن کی میز پر قرینے سے کاغذات رکھ کر ہاتھ منہ دھونے کی تپائی کے پاس جا کر اس کا ڈھکن اٹھاتا ہے اور پانی میں اپنی صورت دیکھنے لگتا ہے۔ اسی اثناء میں دتھ بنی ویل دفتر کے بیرونی دروازے سے آکر دلیز میں کھڑی ہو جاتی ہے۔ آج اس کے بشرے سے معمولی انفرادی کی جگہ ایک طرح کی بشارت اور ہلکی سے بے قراری چمک رہی ہے۔

سویڈل۔ (دفعتاً اس کی طرف دیکھ کر اور ہاتھ منہ دھونے کی تپائی کا ڈھکن دھماکے کے ساتھ گرا کر) آہ۔ آپ ہیں۔

دتھ۔ ہاں۔

سویڈل۔ اس وقت یہاں تو میں ہی اکیلا ہوں۔ اور لوگ یہاں سویرے آکر اپنا وقت خراب نہیں کرتے۔ آپ کو دیکھے ہوئے پورے دو سال ہو گئے ہوں گے۔ اتنے دنوں آپ کہاں رہیں؟

دتھ۔ (مصنوعی ہنسی کے ساتھ) زندگی کے دن پورے کرتی رہی۔

سویڈل۔ (متاثر ہو کر اور کوکسن کی کرسی کی طرف اشارہ کر کے) اگر آپ ان سے ملاقات کرنا چاہتی ہیں تو وہ یہاں ذرا دیر میں آتے ہوں گے۔ آپ جانتی ہیں وہ کبھی دیر میں نہیں آتے۔ (دل جوئی کے لہجے میں) امید ہے کہ ہمارے پرانے دوست اب دیہات سے واپس آگئے ہوں گے۔ اگر میرا حافظہ غلطی نہیں کرتا ہے تو ان کی میعاد پوری ہوئے تین مہینے ہو گئے۔ (دتھ سر کے اشارہ سے ہاں میں ہاں ملاتی ہے) مجھے اُس واقعہ کا بہت رنج ہوا تھا۔ اور میں تو یہی کہوں گا کہ بڑے صاحب سے اس

محلے میں بڑی غلطی ہوئی۔

وتھ۔ بیک غلطی ہوئی۔

سوئڈل۔ انھیں اس بے چارہ کو ایک مرتبہ ضرور طرح دینا چاہیے تھی۔ اور میری رائے میں جج صاحب کو بھی تنبیہ کر کے چھوڑ دینا چاہیے تھا۔ مگر یہ لوگ انسانی مجبوریوں کا کوئی خیال ہی نہیں کرتے۔ ان باتوں کو تو کچھ ہمیں لوگ سمجھتے ہیں۔

وتھ۔ (اس کی طرف ایک دل کش انداز سے دیکھ کر مسکرا دیتی ہے)۔

سوئڈل۔ خدا معلوم۔ یہ لوگ اپنے کو کیا سمجھتے ہیں۔ پہلے تو انسان پر ظلم و ستم کا پہاڑ توڑ دیتے ہیں اس پر بھی اگر کوئی شخص کچلنے سے بچ جائے تو اُلٹی شکایت کرتے ہیں۔ مگر میں ان لوگوں کو خوب جانتا ہوں۔ کتنوں کو انھیں آنکھوں سے دیکھ چکا ہوں۔ (عاقلاً انداز سے سر ہلا کر) ابھی کل ہی کی بات ہے.....

اس اثناء میں کوکسن دفتر کے برآمدے سے داخل ہوتا ہے۔ بُردائی ہوانے اس کے جسم میں کچھ پھرتی پیدا کر دی ہے۔ مگر اس کے بال پہلے سے بھی زیادہ پک گئے ہیں۔ کوکسن۔ (کوٹ اور دستانے اتار کر) اچھا آپ ہیں! (سوئڈل کو باہر جانے کا اشارہ کر کے دروازے بند کر لیتا ہے) لیکن پہچان نہیں پڑتی ہو۔ دوہی سال میں ایسی صورت بدل گئی۔ میرے لائق کوئی کام ہو تو میں چند منٹ دے سکتا ہوں۔ بال بچے سب اچھی طرح ہیں؟

وتھ۔ جی ہاں۔ سب خیریت ہے۔ لیکن اب میں وہاں نہیں رہتی جہاں پہلے تھی۔ کوکسن۔ (آنکھوں سے دیکھ کر) میں سمجھتا ہوں کہ یہاں اب آپ پہلے سے زیادہ آرام سے ہیں۔

وتھ۔ جو کچھ سمجھیے۔ مگر میں ہنی دل کے ساتھ نہیں رہ سکتی۔ کوکسن۔ مگر تم جلدی میں کوئی نا کجی کی بات تو نہیں کر بیٹھی ہو؟ ورنہ مجھے اس کا بڑا افسوس ہوگا۔

وتھ۔ بچے تو میرے ہی ساتھ ہیں۔

کوکسن۔ (یہ محسوس کرتے ہوئے کہ وٹھ کی حالت کچھ خوش گوار نہیں)۔ خیر مجھے تمہیں دیکھ کر خوشی ہوئی۔ میرے خیال میں نوجوان فالڈر جیل سے رہائی کے بعد تم سے تو

ملا نہیں۔

وتمہ۔ نہیں۔ مگر کل اتفاقاً مجھے راستے میں دکھائی دیا تھا۔

کوکسن۔ خیریت سے ہیں؟

وتمہ۔ (دھنکڑے لہجہ میں) اُسے کوئی کام ہی نہیں ملتا ہے۔ بالکل ہڈیوں کا ڈھانچہ رہ گیا ہے۔ میں تو اُسے دیکھ کر بہت پریشان ہو گئی۔

کوکسن۔ (دلی ہمدردی کے ساتھ) افسوس! مجھے یہ سن کر بہت رنج ہوا۔ (پھر ذرا سنبھل کر) کیا رہائی کے بعد اُسے کوئی کام نہیں ملا؟

وتمہ۔ کام تو مل گیا تھا لیکن تین ہی ہفتے تک اس کا سلسلہ قائم رہا اُس کے بعد لوگوں کو سزایابی کا پتہ چل گیا.....

کوکسن۔ سمجھ میں نہیں آتا ہے کہ میں اُس کے لیے کیا کر سکتا ہوں۔ میں بے مردتی بھی نہیں کرنا چاہتا۔

وتمہ۔ مجھ سے تو اُس کی یہ حالت دیکھی نہیں جاتی۔

کوکسن۔ (وتمہ کی بظاہر خوش حال صورت پر نظر ڈالتے ہوئے) میں جانتا ہوں اُس کے عزیزوں کو اس کے امداد کی کوئی پروا نہیں ہے۔ لیکن شاید تم کچھ مدد کر سکو۔ کم سے کم اُس وقت تک جب اُس کی حالت ذرا سنبھل جائے۔

وتمہ۔ اس وقت تو نہیں۔ پہلے شاید کچھ کر سکتی۔ لیکن اب ممکن نہیں۔

کوکسن۔ میں اس کا مطلب نہیں سمجھا؟

وتمہ۔ (خودداری کی شان کے ساتھ) میں اس اثناء میں اُس سے (مراد اپنے شوہر سے) پھر مل چکی ہوں۔ اس لیے اب وہ پہلے کی بات نہیں رہی۔

کوکسن۔ (کسی قدر پریشان ہو کر) معاف کیجیے۔ میں ہال ہیچن والا آدمی ہوں۔ کوئی نامناسب بات سنتا نہیں چاہتا۔ اور اس وقت مجھے کام بھی بہت کرتا ہے۔

وتمہ۔ میں اب تک کبھی کی دیہات میں میکے والوں کے یہاں چلی گئی ہوتی۔ لیکن ہنی دل سے میں نے ان لوگوں کے خلاف مرضی شادی کر لی تھی اور اس بات کو وہ لوگ ابھی تک بھولے نہیں ہیں۔ مسٹر کوکسن! میں ضدن تو نہیں ہوں لیکن آن والی ضرور ہوں۔ اور شادی کے وقت تو بالکل لڑکی تھی۔ اور ہنی دل کو نہ معلوم کیا

کبھی تھی۔ وہ روزانہ ہمارے مزرعہ تک کئی میل کے فاصلے سے صرف مجھ سے ملنے کے لیے پایادہ آیا کرتا تھا۔

کوکسن۔ (افسوس کے ساتھ) مجھے امید تھی کہ اب پہلے سے تمہاری حالت بہتر ہوگئی ہوگی۔
 وٹھ۔ اُس نے مجھے اور بھی ستاتا شروع کیا۔ لیکن میرے کس مل نہ نکال سکا۔ البتہ اس
 آئے دن کی پریشانی سے میری تندرستی خراب ہوگئی۔ یوں بھی بچوں کی تکلیف مجھ
 سے دیکھی نہ جاسکی۔ اب تو اُس کا دم بھی لیوں پر ہو جب بھی میں اُسے دیکھنے نہ
 جاؤں۔

کوکسن۔ (اٹھ کر کھڑا ہو جاتا ہے اور اس طرح پہلو بدلتا ہے جیسے کوئی آفتیں دریا چلا آتا
 ہو اور وہ اس سے اپنے تئیں بچانے کی فکر کرے) ہمیں سخت کھادی و زبانی تشدد سے
 باز رہنا چاہیے۔

وٹھ۔ (جل کر) مگر جس آدمی کا برتاؤ اتنا وحشیانہ ہو..... تھوڑی دیر کے لیے سکوت طاری
 ہو جاتا ہے۔

کوکسن۔ (ضبط کے باوجود متاثر ہو کر) اچھا۔ اس کے بعد پھر تم نے کیا کیا؟
 وٹھ۔ (بے پروائی کے لہجہ میں) کرتی کیا۔ پہلے کی طرح اسکرٹ (لینگے) سینے لگی۔ معمولی
 معمولی چیزیں سنستے دامنوں پر بنانے لگی۔ اس سے بہتر کام بھی مجھے نہ ملا لیکن کبھی
 دس شلنگ فی ہفتہ سے زیادہ کا کام نہ ملا۔ اپنے ہی پاس سے کپڑا خرید کر دن بھر
 دیدہ ریزی کرنی پڑتی تھی اور کہیں آدھی رات کے بعد سونا نصیب ہوتا تھا، اس
 طرح میں نے پورے نو مہینے کاٹے۔ (تیز لہجہ میں) لیکن اُس کے بعد اتنی محنت
 برداشت نہ کر سکی۔ میں اس قدر مشقت کے قابل بھی نہیں ہوں اس سے تو موت
 ہی بہتر ہے۔

کوکسن۔ خدا کے لیے ایسی باتیں نہ کر۔
 وٹھ۔ بچے بھی دانہ دانہ کو ترستے تھے۔ میں نے کس ناز و نعم سے انھیں پالا تھا۔ لیکن اب
 وہ بھی عذابِ مظلوم ہونے لگے، میں تھک کر چور ہو جاتی تھی (یہ کہہ کر وہ چپ
 ہو جاتی ہے)۔

کوکسن۔ (منظرِ ہو کر) پھر کیا ہوا؟

دھ۔ (نہں کر) جس شخص کا کام کرتی تھی۔ وہ مجھ پر مہربان ہو گیا اور اب بھی مہربان ہے۔

کوکسن۔ جی جی۔ میں ایسی باتوں کو بالکل پسند نہیں کرتا۔
 دھ۔ (بے حیائی سے) میرے ساتھ وہ ہمیشہ حسن سلوک سے پیش آیا۔ لیکن میں نے اب اس سلسلے کو بھی ختم کر دیا ہے (دفعتاً اس کے ہونٹ کاٹنے لگتے ہیں اور وہ انھیں ہاتھ سے چھپاتی ہے) سچ کہتی ہوں مجھے اس کا خیال بھی نہ تھا کہ پھر کبھی اُن سے ملاقات ہوگی لیکن اتفاق سے کل ہی ہائیڈ پارک کے قریب مڈ بھیڑ ہو گئی۔ ہم دونوں اندر جا کر بیٹھ گئے۔ اور انھوں نے مجھ سے اپنی ساری سرگزشت کہہ سنائی۔ آہ! مسٹر کوکسن! انھیں پھر ایک مرتبہ اپنے دفتر میں جگہ دیجیے۔

کوکسن۔ (پریشان خاطر ہو کر) تو آج کل تم دونوں بیکار ہو۔ کیسی دردناک حالت ہے؟
 دھ۔ اگر انھیں ایک مرتبہ پھر آپ کے یہاں جگہ مل جائے یہاں کسی کو اُن کے بابت کچھ دریافت کرنا نہیں ہے۔

کوکسن۔ لیکن میں ایسی کوئی بات نہیں کرنا چاہتا جس سے کارخانے کی بدنامی ہو۔
 دھ۔ لیکن میں آپ کے سوا کس سے کہوں؟
 کوکسن۔ مالکان سے ذکر کروں گا لیکن امید نہیں کہ بحالت موجودہ وہ انھیں رکھنا پسند کریں۔
 مجھے تو واقعی اس کی توقع نہیں ہے۔

دھ۔ وہ بھی میرے ساتھ یہاں تک آئے ہیں اور (کھڑکی کی طرف اشارہ کر کے) نیچے سڑک پر کھڑے ہیں۔

کوکسن۔ (کسی قدر تھکمانہ لہجے میں) انھیں بلا طلب یہاں آنا مناسب نہ تھا۔ (دھ کے چہرے کا انداز دیکھ کر وہ نرم ہو جاتا ہے) حسن اتفاق سے ایک جگہ خالی تو ہے لیکن میں کوئی وعدہ نہیں کر سکتا۔

دھ۔ اب آپ ہی اُس کی جان بچا سکتے ہیں۔
 کوکسن۔ میں امکان بھر کوشش کروں گا۔ لیکن کوئی پختہ وعدہ نہیں کر سکتا، فی الحال تم اُن سے جا کر یہ کہہ دو کہ جب تک مالکوں سے نہ پوچھ لوں یہاں دفتر میں اُن سے ملنا مناسب نہ ہوگا۔ تم اپنا پتہ چھوڑ جاؤ (پتہ پڑھ کر) نمبر ۸۰ ملنگ اسٹریٹ۔ (وہ بلا ٹنگ

پر اس کا پتہ لکھ لیتا ہے) اچھا خدا حافظ۔
وتم۔ شکریہ۔

[اتنا کہہ کر وہ اٹھ کھڑی ہوتی ہے۔ اور دروازے تک جا کر وہاں سے پھر
مڑتی ہے گویا کچھ کہنا چاہتی ہے لیکن کچھ کہے بغیر پھر چلی جاتی ہے]
کوکسن۔ (اپنے چہرے اور پیشانی کو رومال سے پونچھ کر) ”عجب پریشانی ہے۔“ (اُس کے بعد
ذرا دیر تک وہ اپنے کاغذات دیکھتا ہے پھر گھنٹی بجاتا ہے۔ جس پر سویٹل حاضر ہوتا
ہے۔

کوکسن۔ (سویٹل سے) کیا آج وہ نوجوان رچرڈس کلرک کی جگہ کام کرنے کو آنے والا
ہے۔

سویٹل۔ جی ہاں۔

کوکسن۔ جس طرح ہو سکے آج اُسے ٹال دیتا۔ میں ابھی اس سے ملنا نہیں چاہتا۔ سویٹل۔
تو میں اس سے کیا کہہ دوں۔

کوکسن۔ (روکھے پن سے) کوئی بات بنا دیتا۔ اور عقل سے کام لے کر کچھ کہہ دیتا۔ لیکن
بالکل بھگا نہ دیتا۔

سویٹل۔ کیا میں یہ کہہ دوں کی آج آپ کی طبیعت نامساں ہے۔ ملاقات نہیں ہو سکتی۔
کوکسن۔ نہیں۔ کوئی جھوٹ بات نہ کہنا چاہیے۔ یہی کیوں نہ کہہ دو کہ صاحب آج دفتر میں
نہیں آئے ہیں۔

سویٹل۔ بہت خوب۔ حضور میں اُسے کسی طرح ٹال دوں گا۔

کوکسن۔ بالکل ٹھیک ہے۔ اور دیکھو فالڈر کو تم جانتے ہی ہو۔ شاید وہ مجھ سے ملنے آئے۔
ذرا اُس سے اچھی طرح پیش آنا۔

سویٹل۔ جی ہاں میرا فرض بھی یہی ہے۔

کوکسن۔ بیگ۔ گرے ہوئے آدمی کو ٹھوکر لگانا مناسب نہیں۔ بلکہ تم کو اُسے ہاتھ سے
سہارا دے دینا چاہیے۔ اسی اصول پر زندگی میں کاربند رہنا چاہیے۔ یہ بہت ہی عمدہ
پالیسی ہے۔

سویٹل۔ کیا آپ کی رائے میں مالکان اُسے پھر دفتر میں رکھ لیں گے۔

کوکسن۔ میں اس بارے میں کچھ نہیں کہہ سکتا۔ (اتنے میں باہری دفتر میں کسی کے آنے کی آہٹ سن پڑتی ہے) کون آیا؟

سوئیڈل۔ (دروازے تک جا کر اور باہر دیکھ کر) حضور۔ فالڈر صاحب آئے ہیں۔
کوکسن۔ (جھنجھلا کر) لاحول ولا قوۃ۔ اس نے یہ کیا حماقت کی۔ ذرا کہہ دو کہ پھر کسی دوسرے وقت آئیں۔ اس وقت تو میں۔

جملہ پورا نہیں ہو پایا کہ فالڈر اندر آ جاتا ہے۔ وہ بڑا ڈبلا چلا اور زرد ہو گیا ہے۔ بلکہ سال خوردہ معلوم ہوتا ہے اور آنکھوں سے سرا سیمگی ظاہر ہوتی ہے۔ کپڑے بھی بوسیدہ اور ڈھیلے ڈھالے ہو گئے ہیں۔

سوئیڈل۔ ہشاشی سے فالڈر کو اندر آنے کا اشارہ کر کے۔ خود باہر چلا جاتا ہے۔
کوکسن۔ میں تمہیں دیکھ کر بہت خوش ہوا۔ لیکن تم ذرا قبل از وقت آئے ہو۔ (خوش مزاجی قائم رکھنے کی کوشش کر کے) خیر۔ آؤ۔ ہاتھ ملاؤ۔ وہ بے چاری تمہارے لیے بڑی کوشش کر رہی ہے اور گرم لوبے پر چوٹ لگاتا چاہتی ہے (اپنی پیشانی پونچھ کر) مگر اس میں اس کا کیا قصور ہے؟ تمہارے لیے تو بے چاری بڑی دودھ دھوپ کر رہی ہے۔

فالڈر جھجھکتا ہوا کوکسن سے ہاتھ ملاتا ہے۔ اور مالکوں کے کمرے کی طرف دُزدیدہ نظروں سے دیکھتا ہے۔

کوکسن۔ بیٹھ جاؤ۔ ابھی مالکان نہیں آئے ہیں۔ (فالڈر کوکسن کی میز کے پاس کرسی پر بیٹھ جاتا ہے اور ٹوپی میز پر رکھ دیتا ہے) اب تم یہاں آئی گئے ہو تو کچھ اپنا حال سناؤ (اپنی عینک کے اوپر سے دیکھ کر) تمہاری صحت کیسی ہے۔
فالڈر۔ کسی طرح زندہ ہوں۔ مسٹر کوکسن۔

کوکسن۔ (کچھ سوچتا ہوا) تمہارے منہ سے یہ سن کر مجھے خوشی ہوئی۔ تمہارے معاملے میں یہی کہنا چاہتا ہوں کہ میں خلاف معمول کوئی بات نہیں کرنا چاہتا۔ یہ بات میری عادت کے خلاف ہے۔ میں صاف آدمی ہوں۔ اور یہی چاہتا ہوں کہ کل کام صاف صاف اور ٹھیک ہو۔ لیکن میں دتھ کو مالکان سے تمہاری سفارش کرنے کا وعدہ دے چکا ہوں اور میں ہمیشہ کی طرح اپنا یہ وعدہ پورا کروں گا۔

فالڈر۔ مسٹر کوکسن۔ میں صرف ایک اور موقع چاہتا ہوں۔ یقین ملے۔ میں اپنی خطا کی ہزار گنی سزا بھگت چکا ہوں۔ دوسروں کو کیا معلوم۔ لیکن میں آپ سے اس وقت جو کچھ کہہ رہا ہوں حرف حرف صحیح ہے۔ جیل والے تو کہتے ہیں کہ میرا وزن بڑھ گیا ہے۔ لیکن (وہ اپنے سر پر ہاتھ رکھتا ہے) وہ اس سر کو تول نہ سکے (اور پھر دل پر ہاتھ رکھتا ہے) اور نہ اُسے دیکھ سکے۔ کل رات ہی کی بات ہے مجھے تو ایسا محسوس ہوا کہ دل بالکل خاک سیاہ ہو گیا اور اس میں کچھ باقی نہیں بچا۔

کوکسن۔ (تشویش کے لہجے میں) کیا تمہیں قلب کی بیماری تو نہیں ہو گئی؟

فالڈر۔ آپ یہ کہتے ہیں مگر۔ جیل والوں نے تو مجھے بالکل سندرست قرار دیا ہے۔ کوکسن۔ انھوں نے تمہارے لیے ایک ملازمت بھی حاصل کر دی تھی۔

فالڈر۔ جی ہاں۔ وہ لوگ بہت اچھے آدمی تھے۔ میرے حالات سے بخوبی واقف بھی تھے۔ اور مجھ سے بڑی مہربانی سے پیش آتے تھے۔ میں بھی سمجھتا تھا کہ اچھی طرح مقرر ہو جائے گی۔ لیکن ایک دن دفعتاً دوسرے کلرکوں کو کل حالات معلوم ہو گئے۔ پھر کیا تھا: جناب! میں وہاں نہ ٹھہر سکا۔ کسی حالت میں نہ ٹھہر سکا۔

کوکسن۔ ذرا دم لے لو پھر بات کرنا۔ ابھی پریشان نہ ہو۔

فالڈر۔ اس کے بعد ایک اور چھوٹی سے جگہ ملی لیکن وہ بھی قائم نہ رہ سکی۔ کوکسن۔ کیوں۔

فالڈر۔ مسٹر کوکسن! میں آپ سے جموٹ نہ بولوں گا۔ واقعہ یہ ہے کہ جن حالات سے مجھے مقابلہ کرنا ہے وہ مجھے چاروں طرف سے گھیرے ہوئے ہیں۔ زیادہ تفصیل سے کیا کہوں۔ مجھے تو ایسا معلوم ہوتا ہے کہ میں ایسے جال میں پھنس گیا ہوں کہ اگر ایک طرف سے اُسے کاٹتا ہوں تو وہ دوسری طرف پھیل کر مجھے جکڑ لیتا ہے۔ میں نے جیسا چاہیے تھا کوئی سرٹیفکٹ پیش نہیں کیے تھے۔ اور پیش بھی کیسے کر سکتا تھا۔ مگر آپ جانتے ہیں نئے ملازم سے لوگ سرٹیفکٹ مانگتے ہیں۔ اس لیے اس خوف سے کہ کہیں سرٹیفکٹ نہ مانگ بیٹھیں۔ میں گھبرا کر چھوڑ بھاگا۔ اور ابھی تک میرا خوف دور نہیں ہوا ہے۔

وہ عداوت سے اپنا سر جھکا لیتا ہے اور مایوسانہ انداز سے میز پر جھک کر خاموش

ہو جاتا ہے۔

کوکسن۔ مجھے واقعی تمہارے ساتھ ہمدردی ہے۔ اور دلی ہمدردی ہے لیکن کیا تمہاری دونوں بہنیں تمہارے لیے کچھ نہ کریں گی۔

فالڈر۔ ایک بے چاری تو سل کی بیماری میں مبتلا ہے اور دوسری.....

کوکسن۔ ہاں۔ وہ مجھ سے کہتی تھی کہ اُس کا شوہر تم سے خوش نہیں ہے۔

فالڈر۔ جب میں اس کے یہاں گیا تو سب لوگ کھانا کھا رہے تھے۔ میری بہن پیار سے میرا ہوس لینا چاہتی تھی۔ لیکن اُس کے شوہر نے اس کی طرف کڑی نگاہ سے دیکھ کر مجھ سے کہا کہ تم یہاں کیسے آگئے۔ اُس پر بھی میں نے کچھ خیال نہ کیا۔ اور غیرت کو بالائے طاق رکھ کر اُس سے یہی کہا کہ بھی کیا تم مجھ سے ہاتھ نہ ملاؤ گے۔ بہن کی محبت تو مجھے معلوم ہی ہے..... لیکن اس نے میری بات کاٹ کر کہا کہ ”دیکھو یہ سب باتیں اپنی جگہ پر ٹھیک ہیں لیکن بہتر یہی ہے کہ ہمارا تمہارا سمجھوتہ ہو جائے۔ میں تمہارا انتظار کر رہا تھا۔ اور تمہارے متعلق رائے بھی قائم کر چکا ہوں۔ میں تمہیں پچیس پاؤنڈ دے دوں گا۔ تم کناڈا چلے جاؤ۔ اس پر میں نے کہا کہ میں تمہارا مطلب سمجھ گیا۔ تم مجھ سے کوئی تعلق نہیں رکھنا چاہتے ہو۔ بہتر ہے۔ مجھے بھی تمہارے پچیس پاؤنڈ نہیں چاہیے۔ تم انہیں اپنے پاس ہی رکھے رہو۔ میں تمہارا یوں ہی شکرگزار رہوں گا۔ بہر حال ایک مرتبہ جیل جانے کے بعد کسی سے بھی دوستانہ تعلقات قائم رہنا ذرا مشکل بات ہے۔

کوکسن۔ ہاں۔ میں سمجھتا ہوں۔ لیکن اگر میں تمہیں پچیس پاؤنڈ دوں تو تم لے لو گے؟ (فالڈر یہ سن کر کوکسن کی طرف عجیب انداز سے مسکرا کر دیکھتا ہے۔ جس سے کوکسن پریشان سا ہو جاتا ہے اور کہتا ہے) میں کوئی شرط نہیں پیش کرتا۔ میری پیشکش محض دوستانہ ہے۔

فالڈر۔ کیا مالکان مجھے ملازمت نہ دیں گے۔

کوکسن۔ افسوس! تم ہم لوگوں کی مشکلات نہیں سمجھتے۔

فالڈر۔ میں اس ہفتہ مسلسل تین راتیں پارک میں بسر کر چکا ہوں۔ مجھے وہاں کی صبح وہ صبح نہیں معلوم ہوئی جس کی تعریف میں شعرا اور نظمیں لکھا کرتے ہیں۔ لیکن آج صبح

سے جب دھ سے ملاقات ہوئی تب سے میرے دل و دماغ میں کچھ ایسی تبدیلی ہو گئی ہے کہ میں دوسرا آدمی ہو گیا ہوں۔ اکثر میرے دل میں یہ خیال آیا ہے کہ میرے دل میں اس کی جو محبت جاگزیں ہے وہ میری زندگی کا بہترین کارنامہ اور ایک مقدس جذبہ ہے۔ جس سے میری حالت کچھ سنبھلتی ہوئی نظر آ رہی ہے۔ خواہ آپ اس کو تسلیم نہ کریں لیکن یہ واقعہ ہے جو میں عرض کر رہا ہوں۔

کوکسن۔ یقین مانو ہم سب کو تمہارے ساتھ دلی ہمدردی ہے۔

فالڈر۔ مسٹر کوکسن! میں خود دیکھ رہا ہوں آپ میرے ساتھ کتنی ہمدردی کر رہے ہیں۔ آپ کو میرے لیے دلی افسوس ہے (بددلی کے ساتھ) لیکن شاید آپ لوگوں کو بھروسوں کے ساتھ ملنا جلنا اچھا نہیں معلوم ہوتا۔

کوکسن۔ آؤ۔ ایسی باتیں نہ کرو۔ خواہ مخواہ اپنے کو بدنام کرنے سے کیا فائدہ ہے۔ اور سچ پوچھو تو ایسی باتوں سے کسی کو بھی نفع نہیں پہنچ سکتا اور تمہیں تو ہمت اور استقلال سے کام لینا چاہیے۔

فالڈر۔ معاش حاصل کرنے کی فکر نہ ہو تو ہمت و استقلال بھی کوئی مشکل چیز نہیں ہے۔ لیکن میری طرح کوئی مفلوک الحال ہو تو حالت ہی دوسری ہو جاتی ہے۔ لوگ کہتے ہیں کہ ہر شخص کو اپنے کیے کا نتیجہ ملتا ہے لیکن شاید مجھے تو اس سے کہیں زیادہ بھگتنا پڑی ہے۔

کوکسن۔ (عینک کے اوپر سے دیکھ کر) ان باتوں نے تمہیں سوشلسٹ تو نہیں بنا دیا ہے۔ فالڈر دفعتاً خاموش ہو جاتا ہے۔ معلوم ہوتا ہے وہ اپنے گزشتہ حالات پر غور کر رہا ہے۔ تھوڑی دیر کے بعد وہ ایک عجیب انداز سے ہنستا ہے۔

کوکسن۔ تمہیں کم سے کم لوگوں کی نیک نیتی پر خواہ مخواہ شک نہ کرنا چاہیے۔ یقین جانو یہاں پر کوئی شخص تمہارا بدخواہ نہیں ہے۔

فالڈر۔ مسٹر کوکسن۔ مجھے اس کا پورا علم و یقین ہے۔ واقعی کوئی شخص میرا بدخواہ نہیں ہے۔ لیکن سب کے سب دھکتے دے رہے ہیں اور کوئی سہارا دینے والا نظر نہیں آتا۔ اور یہی خیال (وہ اپنے چاروں طرف آنکھیں پھاڑ پھاڑ کر دیکھتا ہے گویا اس پر کوئی حملہ ہونے والا ہے) مجھے کچلے ڈالتا ہے (پھر ذرا بے پروائی کے لہجے میں) واقعی مجھے ایسا

ہی معلوم ہو رہا ہے۔

کوکسن۔ (پریشان خاطر ہو کر) ایسی کوئی بات نہیں ہے۔ تم کو ذرا صبر و تحمل سے کام لینا چاہیے۔ میں تمہارے لیے اکثر دست بدعا رہا ہوں۔ اب تم اس معاملے کو مجھ پر چھوڑ دو۔ میں اس کو کسی مناسب موقع سے طے کرالوں گا۔ جس وقت وہ لوگ ذرا خوش ہوں گے تو میں اس معاملے کو اُن کے زور و جھجھکوں گا۔

(یہ باتیں ہوئی رہی تھیں کہ دونوں مالکان آگئے)۔

کوکسن۔ (مالکوں کو دیکھ کر ذرا گھبرا سا گیا۔ لیکن انھیں اطمینان دلانے کی کوشش کر رہا ہے) آج آپ صاحبان کس قدر جلد آگئے ہیں۔ میں تو ابھی اس نوجوان سے باتیں کر رہا تھا۔ آپ بھی اس سے بخوبی واقف ہیں۔

جیمس۔ (سنجیدگی سے دیکھ کر) ہاں خوب جانتا ہوں۔ (فالڈر سے مخاطب ہو کر) فالڈر تمہارا کیا حال ہے۔

والٹر۔ (مصافحہ کے لیے آہستگی سے ہاتھ بڑھا کر) فالڈر۔ تمہیں دیکھ کر بڑی خوشی ہوئی۔ فالڈر۔ (جو اس اثناء میں اپنی پریشانی رفع کر کے سنبھل چکا ہے۔ ہاتھ میں ہاتھ لے کر) شکریہ! جناب شکریہ!

کوکسن۔ مسٹر جیمس مجھے آپ سے ایک بات عرض کرنا ہے (فالڈر کو اُس کمرے کی طرف جانے کا اشارہ کرتا ہے جہاں کلرک کام کیا کرتے ہیں) ذرا آپ ایک منٹ کے لیے وہاں چلے جائیے۔ ہمارا جوئیر کلرک آج صبح سے نہیں آیا ہے۔ اس کی بیوی کے بچہ ہوا ہے۔

فالڈر بے خیالی کے انداز میں کمرے کی طرف جاتا ہے۔

کوکسن۔ (رازداری کے لہجے میں) میرا فرض ہے کہ آپ کو پورے حالات سے مطلع کر دوں۔ یہ اب اپنے کیے پر بہت پشیمان ہے۔ اس پر لوگوں کی بدظنی دور نہیں ہوئی جس کی وجہ سے وہ بہت غمناک ہے اور جب آپ خود ہی دیکھ رہے ہیں۔ اُس کی حالت اچھی نہیں ہے۔ بلکہ ان دنوں کھانے پینے کی بھی تکلیف ہے۔ اور کھائے بغیر آپ جانتے ہیں کسی کا بھی گزر نہیں ہو سکتا ہے۔

جیمس۔ کیا یہ نوبت پہنچ گئی ہے۔

کو کسن۔ جی ہاں۔ اسی لیے میں آپ سے یہ پوچھنا چاہتا تھا کہ اب اُسے کافی سبق مل چکا ہے اور ہم لوگوں سے اس کا کوئی حال چھپا بھی نہیں ہے۔ اس وقت دفتر میں ایک کلرک کی ضرورت بھی ہے چنانچہ ایک نوجوان کی درخواست آئی ہوئی ہے لیکن میں اس کو ٹال رہا ہوں۔

جیس۔ کو کسن تو کیا تم دفتر میں کسی ایسے شخص کو رکھنا چاہتے ہو جو جیل کی ہوا کھا آیا ہو۔ میری سمجھ میں تو یہ بات کسی طرح مناسب نہیں معلوم ہوتی۔

والٹر۔ ”انصاف کے رحمہ کے پیسے کتنے آدمیوں کو پھل ڈالتے ہیں“ میں ابھی تک اس کہادت کو اپنے دماغ سے نکال نہیں سکا۔

جیس۔ میری طرف سے اس کے ساتھ کسی قسم کی زیادتی نہیں ہوئی۔ مگر خیر۔ جیل سے رہائی کے بعد اب تک یہ کیا کرتا رہا۔

کو کسن۔ دو ایک جگہ ملازمت ملی لیکن قائم نہ رہ سکی۔ وہ فطرتاً ذی الحس واقع ہوا ہے۔ ذرا سی بات پر سمجھنے لگتا ہے کہ ہر شخص اس کے ساتھ زیادتی کر رہا ہے۔

جیس۔ یہ تو بہت ہی بُری بات ہے۔ اور میں ایسے شخص کو کبھی پسند نہیں کر سکتا۔ سچ پوچھو تو شروع ہی سے اس کو ناپسند کرتا تھا۔ کمزور کیریئر کا آدمی ہے۔ اور کمزوری اس کی پیشانی پر جلی حروف سے لکھی ہوئی ہے۔

والٹر۔ میری رائے میں ہم کو اُسے کم سے کم ایک دفعہ اور موقع دینا چاہیے۔

جیس۔ لیکن یہ ساری آفت وہی تو اپنے سر لایا ہے۔

والٹر۔ یہ اصول کہ انسان اپنے کل افعال کا ذمہ دار ہے۔ آج کل کچھ بہت مقبول نہیں ہے۔ جیس۔ (کسی قدر خشک لہجے میں) پھر بھی برخوردِ امن ہمارے لیے اسی اصول پر کاربند رہنا بہتر ہے۔

والٹر۔ اپنے لیے تو بیشک اسی پر عمل کرنا چاہیے لیکن جہاں دوسروں کا درمیان ہو وہاں یہ اصول مناسب نہ ہوگا۔

جیس۔ میں تو کسی کے ساتھ بھی سختی نہیں کرنا چاہتا۔

کو کسن۔ یہ بات تو بہت ہی عمدہ ہے۔ (اپنے بازو پھیلا کر اشارہ کرتے ہوئے) آج کل اسے ہر طرف خطرہ ہی خطرہ نظر آتا ہے اور یہ حالت اس کے لیے کسی طرح اچھی نہیں ہے۔

جیس۔ اُس عورت کا کیا حال ہے جس سے یہ پھنس گیا تھا۔ آج جس وقت ہم لوگ یہاں آ رہے تھے۔ مجھے بالکل اسی کی صورت کی ایک عورت باہر نظر پڑی۔
 کوکسن۔ آپ اُسے دیکھ چکے ہیں۔ بہر حال میں کوئی بات آپ سے چھپانا نہیں چاہتا۔ یہ اُس سے مل چکا ہے۔

جیس۔ کیا وہ اب بھی اپنے شوہر کے ساتھ ہے؟
 کوکسن۔ نہیں وہ آج کل شوہر کے ساتھ نہیں ہے۔
 جیس۔ کیا فالڈر اُسی کے ساتھ رہتا ہے؟
 کوکسن۔ (جیس کی موجودہ خوش مزاجی قائم رکھنے کی کوشش کرتے ہوئے) مجھے اس کا کوئی ذاتی علم نہیں ہے۔ اور اس بات سے مجھے سروکار بھی نہیں ہے۔
 جیس۔ مجھے تو اس سے سروکار ہے۔ اگر اسے ملازم رکھنے کا ارادہ ہے تو پھر سبھی باتوں کی واقفیت ہونا چاہیے۔

کوکسن۔ (ذرا تامل کے ساتھ) مجھے آپ سے کہہ دینا چاہیے کہ آج صبح وہ یہاں میرے پاس آئی تھی۔

جیس۔ میرا بھی یہی خیال تھا۔ (والٹر سے مخاطب ہو کر) برخوردار من۔ ہمیں اُس کو دفتر میں کوئی جگہ نہ دینا چاہیے کیونکہ اس کے حالات بہت مشکوک ہیں۔
 کوکسن۔ میں دیکھتا ہوں کہ دو باتیں ایسی ہو گئی ہیں۔ جن کی وجہ سے آپ اسے دفتر میں لینا مناسب نہیں سمجھتے۔

والٹر۔ (جو اس اعتراض کو ٹالنا چاہتا ہے) میں نہیں جانتا کہ ہم لوگوں کو کسی کی پرائیویٹ زندگی سے کیا واسطہ ہے؟

جیس۔ نہیں نہیں۔ جب تک وہ ان تمام باتوں سے پاک و صاف نہ ہو جائے گا یہاں اُس کا کیسے گزارہ ہوگا۔

والٹر۔ بے چارے کی بڑی افسوس ناک حالت ہے!
 کوکسن۔ آپ کی رائے ہو تو اُسے آپ کے سامنے بلا لوں؟ (جیس سر کے اشارے سے ہاں کرتا ہے) میں سمجھتا ہوں کہ آپ کی باتیں سن کر اُسے بہت کچھ سمجھ آجائے گی۔
 جیس۔ کوکسن۔ تم اس بات کو مجھ پر چھوڑ دو۔

والٹر۔ (جیس سے بہت آہستہ سے کہتا ہے۔ کوکسن اُس اثاء میں فالڈر کو نکلانے چلا جاتا ہے) ابا جان۔ اتنا سمجھ لیجیے۔ کہ اس وقت اُس کا تمام مستقبل بالکل ہمیں لوگوں کے ہاتھ میں ہے۔

فالڈر اندر آتا ہے۔ اُس نے اپنے کو بہت کچھ سنجال لیا ہے۔ چنانچہ اُس کے چہرے سے سکون کے آثار ظاہر ہوتے ہیں۔

جیس۔ ادھر دیکھو فالڈر۔ میرا لڑکا اور میں تمہیں ایک موقع اور دینا چاہتے ہیں۔ لیکن مجھے تم سے دو ضروری باتیں کہنا ہیں۔ اول یہ کہ یہاں تمہیں مظلوم کی حیثیت سے آنے کی ضرورت نہیں۔ اگر تمہارا یہ خیال ہے کہ تمہارے ساتھ زیادتی ہوئی تو اس خیال کو تم اپنے دماغ سے نکال دو کیونکہ ایسا ممکن نہیں کہ بد اخلاقی کی سزا نہ ملے۔ اگر سوسائٹی ان معاملات میں احتیاط سے کام نہ لے تو دنیا کا کام ہی نہیں چل سکتا ہے۔ اور تم جس قدر جلد اس بات کو ذہن نشین کر لو اتنا ہی بہتر ہوگا۔

فالڈر۔ جی ہاں۔ میں اُسے بخوبی سمجھتا ہوں۔ لیکن میں بھی کچھ عرض کر سکتا ہوں؟

جیس۔ کہو۔

فالڈر۔ جیل میں مجھ کو بارہا اس بات کے سوچنے کا موقع ملا اتنا کہہ کر وہ چپ ہو جاتا ہے۔

کوکسن۔ (حوصلہ افزا لہجے میں) ہاں تم نے ضرور سوچا ہوگا۔

فالڈر۔ وہاں تو جناب سبھی قسم کے آدمی جمع رہتے ہیں۔ لیکن میں یہ کہنا چاہتا ہوں کہ اگر ہم لوگوں کے ساتھ پہلے قصور پر دوسرا برتاؤ کیا جاتا اور پہلی دفعہ کے مجرم جیل خانے کے بجائے کسی ایسے شخص کی نگرانی میں رکھے جائیں جو انہیں راہ لگا سکے۔ تو ہم میں سے چوتھائی آدمی بھی پھر کبھی کوئی جرم نہ کریں جس سے انہیں جیل میں رہنا پڑے۔

جیس۔ (اپنا سر ہلا کر) فالڈر مجھے تو اس میں بڑا شک ہے۔

فالڈر۔ (ستم ظریفی کے لہجے میں) جی ہاں۔ مجھے آپ کی رائے بخوبی معلوم ہے۔

جیس۔ بھی اُس کو نہ بھولو کہ ابتدا تمہارے ہی طرف سے ہوئی تھی۔

فالڈر۔ میری ہرگز کسی جرم کے ارتکاب کی نیت نہ تھی۔

جیس۔ نیت نہ ہو۔ مگر تم سے جرم تو سرزد ہوا۔

فالذر۔ (اپنی پھٹی تکیوں کی تکی سے پوری طرح متاثر ہو کر) اسی صدمے نے تو مجھے اس قدر جلد بڑھا کر دیا ہے (ذرا تن کر) آپ خود ملاحظہ کریں پہلے میری کیا حالت تھی اور اب کیا صورت ہو گئی ہے۔

جیس۔ فالذر۔ تمہاری باتیں ہم لوگوں کے لیے کچھ بہت حوصلہ افزا نہیں ہیں۔

کوکسن۔ مسٹر جیس۔ یہ اُن کے طرز بیان کا بھونڈاپن ہے۔

فالذر۔ (شدت جذبات سے بے قابو ہو کر) مسٹر کوکسن۔ میں جو کچھ کہہ رہا ہوں حرف بہ حرف صحیح ہے۔

جیس۔ فالذر۔ اب ان خیالات کو بالکل ہی بھول جاؤ۔ اور آئندہ کا خیال کرو۔

فالذر۔ (کسی قدر مرمجوشی سے) آپ بجا فرماتے ہیں۔ لیکن جناب۔ آپ کو جیل خانے کی حالات کا کوئی اندازہ نہیں ہے۔ (وہ اپنے سینے پر ہاتھ رکھ کر کہتا ہے) اُس کی سختیاں یہاں اتر گئی ہیں۔

کوکسن۔ (جیس سے بہت آہستہ لہجہ میں) میں آپ سے کہہ چکا ہوں کہ اس وقت اسے اچھی غذا کی ضرورت ہے۔

والٹر۔ (فالذر سے) جو کچھ تم کہتے ہو ٹھیک ہے۔ بھیا دقت کے ساتھ یہ باتیں بھی رفع ہو جائیں گی۔ وقت بڑا رحیم و کریم ہے بڑے بڑے زخم مندمل ہو جاتے ہیں۔

فالذر۔ (منہ بنا کر) جی ہاں۔ میں بھی یہی امید کرتا ہوں۔

جیس۔ (نہایت نرم لہجہ میں) بھئی۔ تمہیں اب ہمت سے کام لینا چاہیے۔ جو کچھ ہوا۔ اس کو بالکل بھول جاؤ اور آئندہ نیک چلنی سے زندگی بسر کرو۔ ایک بات میں تم سے اور بھی کہنا چاہتا ہوں۔ تم کو مجھ سے وعدہ کرنا ہو گا کہ جس عورت کے پھندے میں تم پھنس گئے تھے۔ اُس سے قطع تعلق کر لو گے۔ کیونکہ اگر تم نے اُس سے اپنا تعلق بدستور قائم رکھا تو پھر تمہارے راہِ راست پر چلنے کی کوئی گنجائش ہی نہ رہے گی۔

فالذر۔ (یکے بعد دیگرے سب کی طرف دھیانہ انداز سے دیکھ کر)۔ لیکن جناب جناب سن! میں اتنے دنوں تک اسی آسروے میں جیتا رہا۔ اور وہ بھی کل

کی رات سے پہلے تو میری اس سے ملاقات ہی نہیں ہوئی۔

اس اثناء میں اور اس کے بعد کو کس بہت بے چین ہو رہا ہے۔
جیس۔ فالڈر۔ یہ درد انگیز بات ضرور ہے۔ لیکن تمہیں خود سوچنا چاہیے کہ ہمارے لیے یہ قطعی ناممکن ہے کہ ہم ان سب باتوں سے آنکھیں بند کر لیں۔ تم راہِ راست پر چلنے کا تہیہ کر کے اس کا عملی ثبوت دے دو۔ اور شوق سے دفتر میں واپس آ جاؤ مگر اس کے بغیر نہیں۔

فالڈر۔ (جیس کی طرف غور سے دیکھ کر خشک لہجے میں) میں تو اسے نہیں چھوڑ سکتا۔ ہرگز نہیں چھوڑ سکتا۔ ارے جناب اس وقت اگر اُسے کسی کا خیال ہے تو میرا ہے اور میرا بھی دنیا میں کوئی دوسرا نہیں ہے۔

جیس۔ مجھے بہت افسوس ہے۔ فالڈر۔ لیکن اس معاملے میں مجھے استقلال سے کام لینا پڑے گا۔ انجام کار تو دونوں کو اس سے فائدہ ہوگا۔ اس تعلق سے کسی کا بھلا نہ ہوگا۔ تمہاری سب مصیبتیں اسی کے بدولت نازل ہوئی ہیں۔

فالڈر۔ لیکن جناب یہ تو خیال فرمائیے کہ سب کچھ سہنے اور ساری مصیبتیں جھیلنے کے بعد اب جبکہ میری صحت اس قدر خراب ہو گئی ہے۔ میں اُسے کیسے چھوڑ سکتا ہوں۔ دراصل میں نے جو کچھ بھی کیا ہے اُسی کے لیے کیا ہے۔

جیس۔ ذرا ادھر آؤ۔ اگر اس میں کچھ بھی سمجھ ہے تو وہ خود ہی تمہاری مشکلات کا اندازہ کر لے گی۔ اور تمہیں کبھی اپنے ساتھ گھینٹا پسند نہ کرے گی۔ ہاں اگر تم اس سے شادی کر سکتے۔ تو اور بات تھی۔

فالڈر۔ جناب اس میں میرا کیا قصور ہے کہ وہ اپنے شوہر سے طلاق حاصل نہ کر سکی۔ اگر ایسا ہو سکتا تو وہ ضرور اس پابندی سے رہائی حاصل کر لیتی۔ شروع ہی سے یہ مصیبت رہی۔ (دفتر والٹر کی طرف نگاہ کر کے) اس وقت بھی اگر کوئی شخص مدد دے سکے۔ تمہوڑے ہی دوپہوں سے کام بن سکتا ہے۔

کوکسن۔ (قطع کلام کر کے۔ اس اثناء میں والٹر پس و پیش میں پڑ گیا اور اب بولنے ہی کو ہے) ہم کو اس مسئلہ پر غور کرنے کی ضرورت نہیں۔ تم نے بیکار سی بات کہی۔

فالڈر۔ (والٹر سے التجا کرتے ہوئے) طلاق کے سب وجوہ موجود ہیں۔ اور وہ اس بات کو

بھی بخوبی ثابت کر سکتی ہے کہ شوہر نے اسے گھر چھوڑنے پر مجبور کر دیا۔

والٹر۔ فالڈر۔ اگر کوئی راستہ نکل سکے تو میں مدد دینے کو تیار ہوں۔

فالڈر۔ شکریہ! جناب شکریہ۔ آپ کا بڑا احسان ہوگا۔ وہ کھڑکی کی طرف جاتا ہے اور نیچے سڑک کی جانب دیکھتا ہے۔

کوکسن۔ (عجلت کے ساتھ) مسٹر والٹر۔ آپ میری بات مانیے۔ میرے پاس اس کے لیے معقول وجوہات ہیں۔

فالڈر۔ (کھڑکی ہی سے) جناب وہ نیچے کھڑی ہے۔ فرمائیے تو یہاں بلا لوں۔ آپ خود بات کر لیں۔ میں یہیں سے بلا سکتا ہوں۔

والٹر پس و پیش میں ہے اور پہلے کوکسن اور پھر جیمس کے طرف دیکھتا ہے۔ جیمس۔ (تیزی سے سر ہلا کر) اچھا بلا لو۔

فالڈر اُسے کھڑکی سے بلاتا ہے۔

کوکسن۔ (گھبرایا ہوا جیمس اور والٹر سے آہستگی سے کہتا ہے) مسٹر جیمس آپ اُسے نہ بلائیے۔ جب فالڈر جیل میں تھا تو اُس عورت کا چال چلن جیسا چاہیے دیا نہیں رہا۔ اب اس کے لیے کیا موقع باقی ہے؟ اور ہم لوگ قانون کی خلاف ورزی کے لیے کوئی مشورہ نہیں دے سکتے۔

اتنے میں فالڈر کھڑکی سے واپس آ جاتا ہے اور تینوں آدمی اُسے پُر رعب خاموشی سے دیکھتے ہیں۔

فالڈر۔ (لوگوں کے رویہ میں تبدیلی دیکھ کر خائف ہو جاتا ہے اور یکے بعد دیگرے سب کی طرف نظر دوڑا کر کہتا ہے) جناب ابھی تک کوئی ایسی بات نہیں ہوئی جس سے میں نے عدالت میں جو بیان دیا تھا حرف بہ حرف صحیح تھا۔ کل رات بھی ہم لوگ صرف معمولی بات چیت کے لیے ذرا دیر پارک میں بیٹھ گئے تھے۔

اتنے میں سویڈل بیرونی دفتر سے آتا ہے۔

کوکسن۔ کیا ہے؟

سویڈل۔ مسز مینی دل آئی ہیں!

سب طرف خاموشی چھائی ہے۔

جیس۔ اندر بلا لو۔

وتھ آہستگی سے اندر آتی ہے اور مستقل مزاجی سے فالڈر کے ساتھ ایک طرف کھڑی ہو جاتی ہے۔ دوسری طرف جیس۔ والٹر اور کوکسن ہیں۔ سب لوگ سکوت اختیار کیے ہوئے ہیں۔ کوکسن اپنی میز کی طرف مڑتا ہے۔ اور جھک کر اپنے کاغذات دیکھنے لگتا ہے۔ گویا موقع کی نزاکت کے لحاظ سے وہ بھی بہتر سمجھتا ہے کہ اپنے کام کی طرف متوجہ ہو۔ جیس۔ (تیزی سے) اس دروازے کو بند کر دو (سونیڈل دروازہ بند کر دیتا ہے) ہم لوگوں نے تمہیں یہاں اس لیے بلایا ہے کہ بعض تشریح طلب واقعات ہیں جن کے متعلق تم سے دریافت کرنا ہے۔ مجھے معلوم ہوا ہے کہ تمہاری فالڈر سے حال ہی میں دوبارہ ملاقات ہوئی ہے۔

وتھ ہنی ول۔ جی ہاں۔ صرف کل ہی۔

جیس۔ اُنھوں نے بھی یہی کہا ہے۔ ہم سب کو ان کی حالت پر بہت افسوس ہے اور میں نے انھیں دفتر میں دوبارہ ملازمت دینے کا وعدہ کر لیا ہے بشرطیکہ آئندہ کے لیے ہم کو ان کی نیک چلنی کا اطمینان ہو جائے۔ (وتھ پر نگاہِ غور سے دیکھتے ہوئے) اس معاملہ میں تمہیں بھی ذرا ہمت سے کام لینا پڑے گا۔

وتھ جو فالڈر کی طرف دیکھ رہی ہے۔ اپنے ہاتھ اس طرح مروڑتی ہے جس سے معلوم ہوتا ہے کہ اُسے آنے والے خطرے کا احساس ہو رہا ہے۔

فالڈر۔ مسز والٹر حاک نے براہِ مہربانی تمہیں طلاق دلانے میں مدد دینے کا وعدہ کیا ہے۔

وتھ چوہک کر جیس اور والٹر کی طرف متوحش لگا ہوں سے دیکھتی ہے۔

جیس۔ فالڈر! عملی حیثیت سے یہ ذرا مشکل بات معلوم ہوتی ہے۔

فالڈر۔ لیکن جناب!

جیس۔ (مستقل مزاجی سے) مسز ہنی ول۔ تمہیں ان سے ولی تعلق ہے؟

وتھ۔ جی ہاں۔ مجھے ان سے محبت ہے۔

یہ کہہ کر وہ ترجمانہ نگاہ سے فالڈر کو دیکھتی ہے۔

جیس۔ پھر تم ان کے راستے میں رکاوٹ ڈالنا پسند نہ کرو گی؟

وتھ۔ (بہت ہی دھیمی آواز میں) میں اُن کی ہر طرح سے خبر داری کر سکتی ہوں۔

جیس۔ اس وقت اس کا بہترین طریقہ یہی ہے کہ اُن سے کنارہ کشی اختیار کر لو۔
 فالڈر۔ (دتھ سے مخاطب ہو کر) میں اس بات کو کسی طرح گوارا نہیں کر سکتا۔ تمہیں طلاق
 مل سکتا ہے اور اُس وقت تک ہم دونوں میں کوئی ایسی بات نہیں ہوئی ہے۔ کیوں
 دتھ۔ تمہیں بتاؤ۔

دتھ۔ (رنجیدہ و طول خاطر۔ نیچی نگاہ کیے ہوئے۔ سر ہلا کر کہتی ہے) نہیں۔
 فالڈر۔ جناب۔ آپ تھوڑی سی مدد کر دیں۔ ہم لوگ اُس وقت تک جب تک طلاق کی
 کارروائی مکمل نہ ہو جائے۔ بالکل علاحدہ رہیں گے۔ ہم دونوں اس کا وعدہ کرتے
 ہیں۔

جیس۔ (دتھ سے مخاطب ہو کر) تم تو اس معاملے کو بخوبی سمجھتی ہو اور یہ بھی جانتی ہو کہ
 میں کیا چاہتا ہوں؟

دتھ۔ (بہت ہی دھیمی آواز سے) جی ہاں۔
 کوکسن۔ (دل ہی دل میں) بڑی نیک بخت عورت ہے۔
 جیس۔ بہر حال موجودہ صورت کا قائم رہنا ممکن نہیں ہے۔
 دتھ۔ تو کیا جناب۔ مجھے واقعی ان سے کنارہ کشی اختیار کرنی ہوگی۔
 جیس۔ (مجبوراً اُس کی طرف غور سے دیکھ کر) میں اس معاملے کو بالکل تمہاری رائے پر
 چھوڑتا ہوں۔ ان کا مستقبل اس وقت تمہارے ہی ہاتھ میں ہے۔
 دتھ۔ (بہت پریشان خاطر ہو کر) میں ان کے لیے سب کچھ کرنے کو تیار ہوں۔
 جیس۔ (کسی قدر بھڑائی ہوئی آواز میں) بیشک۔ بیشک۔

فالڈر۔ (دتھ سے مخاطب ہو کر) میں نہیں سمجھتا تم کیا کہہ رہی ہو۔ جو کچھ ہونا تھا ہو چکا۔
 اب تم مجھے اس طرح نہیں چھوڑ سکتی ہو؟ مجھے تو وال میں کچھ کالا کالا معلوم دیتا
 ہے۔ (جیس کی طرف چند قدم بڑھا کر) جناب! میں حلف سے کہتا ہوں کہ ابھی
 تک مجھ سے کوئی بے عزتی نہیں ہوئی ہے۔

جیس۔ فالڈر! مجھے تمہاری بات کا یقین ہے۔ مگر بھیا! ذرا دل کو سنبھال کر۔ اس نیک بخت
 کی طرح تم بھی ہمت سے کام لو۔

فالڈر۔ ابھی تو آپ ہماری مدد پر آمادہ تھے۔ (وہ دتھ کو ٹھٹکی باندھ کر دیکھتا ہے۔ مگر وہ

بالکل بے حس و حرکت کھڑی ہے جیسے جیسے فالڈر پر حقیقت حال روشن ہو جاتی ہے۔ اس کا چہرہ اور ہاتھ پھڑکنے لگتے ہیں) آخر یہ معاملہ کیا ہے؟ اور تم بولتی کیوں نہیں ہو۔ تم نے کوئی.....

والٹر۔ ابا جان!

جیمس۔ (مجلت سے) بس بس فالڈر! تم کیوں پریشان ہوتے ہو۔ میں تمہیں ملازمت دے دوں گا۔ ہاں یہ ضرور ہے کہ مجھے تمہارے متعلق کوئی ناگوار بات سننے میں نہ آئے۔ فالڈر۔ (گویا اس نے یہ بات سنی ہی نہیں) وتھ!

وتھ اس کی طرف دیکھتی ہے۔ فالڈر اپنا منہ ہاتھوں سے چھپا لیتا ہے۔ اور سناٹا سا چھا جاتا ہے۔

کوکسن۔ (چونک کر) کوئی شخص باہری دفتر میں آیا ہے۔ (وتھ سے) تم اُدھر چلی جاؤ۔ تھوڑی دیر کی تنہائی سے تمہیں بھی کچھ سکون مل جائے گا۔

کوکسن کلرکوں کے کمرے کی طرف اشارہ کرتا ہے۔ اور خود باہری دفتر کی طرف چلا جاتا ہے۔ فالڈر اپنی جگہ سے ہٹا نہیں ہے۔ وتھ ڈرتی ہوئی اپنا ہاتھ پھیلاتی ہے۔ لیکن وہ جھجک کر پیچھے ہٹ جاتا ہے۔ وتھ دوسری طرف مڑ جاتی ہے اور رنجیدہ و ملول ہو کر کلرکوں کے کمرے میں چلی جاتی ہے۔ فالڈر بھی دفعتاً اُس کے پیچھے چل دیتا ہے۔ اور دروازے کے اندر داخل ہوتے ہی وتھ کے شانے پکڑ لیتا ہے۔ کوکسن دروازہ بند کر دیتا ہے۔

تھیمس۔ (بیرونی دفتر کی طرف اشارہ کر کے) جو کوئی بھی ہو۔ اس وقت اُسے یہاں سے ٹال دو۔

سوئیڈل۔ (دفتر کا دروازہ کھول کر سہی ہوئی آواز میں) خفیہ پولیس کے سارجنٹ وسٹر آئے ہیں۔

اسی اثناء میں خفیہ پولیس کا افسر بھی اندر آکر اپنے پیچھے دروازہ بند کر دیتا ہے۔ وسٹر۔ اس بے موقع تکلیف دہی کے لیے معافی چاہتا ہوں۔ ڈھائی برس ہوئے آپ کے یہاں ایک کلرک تھا جسے میں نے اسی کمرے میں گرفتار کیا تھا۔ جیمس۔ اب آپ اُس کے بارے میں کیا پوچھنا چاہتے ہیں۔

وسٹر۔ مجھے خیال ہوا کہ شاید کہ آپ سے مجھے اس کا موجودہ پتہ معلوم ہو جائے۔

اس پر ایک عجیب خاموشی چھا جاتی ہے۔

کوکسن۔ (بشاشی کے ساتھ بات رفع دفع کرنے کے خیال سے) اتنا تو آپ کو بھی معلوم ہو گا کہ ہم لوگوں کو اس کی نقل و حرکت سے کیا واقفیت ہو سکتی ہے۔

جیس۔ مگر آپ کو اس کا پتہ جاننے کی ضرورت کیا ہے؟

وسٹر۔ اس نے کئی روز سے پولیس میں کوئی رپورٹ نہیں لکھائی۔

والٹر۔ کیا اس پر پولیس کی نگرانی رہتی ہے۔

وسٹر۔ ہمارے لیے اس کی نقل و حرکت سے واقف رہنا لازمی ہے۔ میں آپ کو زحمت دینا نہیں چاہتا لیکن جناب! میں نے ابھی سنا ہے کہ اس نے ایک جگہ جعلی سرٹیفکٹ پیش کر کے ملازمت حاصل کی ہے۔ چنانچہ اب دو باتیں اکٹھی ہو گئی ہیں۔ اس لیے ہمیں اس کی تلاش ہے۔

اس بات پر پھر سناٹا چھا جاتا ہے۔ والٹر اور کوکسن دزدیدہ نگاہوں سے جیس کی طرف دیکھتے ہیں۔ اور وہ اپنی جگہ پر کھڑا ہوا خفیہ افسر کی طرف غفلتی لگائے ہوئے دیکھ رہا ہے۔

کوکسن۔ (اطمینان بخش لہجے میں) اس وقت تو ہمیں بالکل فرصت نہیں ہے۔ لیکن اگر آپ پھر کسی وقت آسکیں تو شاید ہم آپ کو اس کا پتہ دے سکیں۔

جیس۔ (فیصلہ کن لہجے میں) یوں تو میں قانون کا خادم ہوں۔ لیکن کسی کے خلاف مجبری کرنا مجھے پسند نہیں۔ اور حقیقت تو یہ ہے کہ مجھ سے یہ ذلیل حرکت نہ ہوگی۔ اگر آپ کو اس کی تلاش ہے تو آپ کو اسے ہم سے مدد لیے بغیر ہی ڈھونڈنا پڑے گا۔

اس بات چیت کے دوران ہی میں جیس کی نظر فالڈر کی ٹوپی پر پڑتی ہے جو ابھی تک سامنے کی میز پر پڑی ہے۔ اور اس کے چہرے پر ہوائیاں سی اڑنے لگتی ہیں۔

وسٹر۔ (اس تغیر کو غور سے نوٹ کر کے) بہت اچھا جناب! لیکن مجھے آپ کو آگاہ کر دینا چاہیے کہ کسی مجرم کو پناہ دینا.....

جیس۔ میں نے کسی کو پناہ نہیں دی۔ لیکن آپ کو یہ بھی اختیار نہیں ہے کہ یہاں آکر مجھ

سے ایسے سوالات کریں جن کا جواب دینا میرا فرض نہیں ہے۔
 وسٹر۔ (خٹک لہجے میں)۔ بہتر ہے۔ میں اب آپ کو مزید تکلیف نہ دوں گا۔
 کوکسن۔ مجھے افسوس ہے کہ ہم آپ کو اس کی کوئی خبر نہیں دے سکتے۔ غالباً آپ بھی
 جانتے ہیں کہ ہم لوگ اس بارے میں بالکل مجبور ہیں۔ آداب عرض ہے۔
 وسٹر باہر جانے کے لیے نڑتا ہے۔ لیکن باہری دفتر کے دروازے کی طرف جانے
 کے بجائے وہ کھڑکوں کے کمرے کے دروازے کی جانب جاتا ہے۔

کوکسن۔ دوسرے دروازے کی طرف چلیجئے..... دوسرے دروازے کی طرف۔
 وسٹر کھڑکوں کے کمرے کا دروازہ کھولتا ہے۔ وہ کی آواز سنائی دیتی ہے۔ وہ کہہ
 رہی ہے کہ ”مان لو۔ فالڈر! مان لو۔“ اور فالڈر کہتا ہے کہ ”نہیں۔ یہ کسی طرح بھی ممکن
 نہیں“ ذرا دیر کے لیے سکوت ہو جاتا ہے۔ اُس کے بعد وہ تھ خوفزدہ ہو کر کہتی ہے۔ ”یہ
 کون آگیا۔“ وسٹر کمرے کے اندر پہنچ چکا ہے۔

تینوں آدمی دروازے کی طرف وحشت سے دیکھتے ہیں۔

وسٹر۔ (اندری سے) آپ لوگ وہیں کھڑے رہیے۔
 وہ جلدی سے فالڈر کا ہاتھ پکڑ کر باہر نکلتا ہے۔ فالڈر نیکی کی حالت میں ان تینوں
 آدمیوں کی طرف سبھی ہوئی نگاہ سے دیکھتا ہے۔
 والٹر۔ اس مرتبہ خدا کے لیے اسے چھوڑ دیجیے۔

وسٹر۔ جناب میں اپنے اوپر یہ ذمہ داری نہیں لے سکتا۔
 فالڈر۔ (عجیب مایوسانہ انداز سے ہنس کر) وہ رے قسمت!

اس کے بعد وہ تھ کی طرف عجلت سے دیکھ کر اپنا سر اوپر اٹھا لیتا ہے اور باہری
 دفتر کے راستے سے وسٹر کو اپنے پیچھے گھسیٹتا ہوا تیزی سے باہر چلا جاتا ہے۔
 والٹر۔ (مایوسانہ انداز سے) چلیے اب اس کا کام یوں ہی تمام ہو گیا۔ اور جرم اور سزا کا سلسلہ
 لامتناہی اسی طرح ہمیشہ جاری رہے گا۔

سونڈیل بیرونی دروازے سے جھانکتا ہوا دکھائی دیتا ہے۔ پتھر کی سیزھیوں سے
 قدموں کے نیچے اترنے کی آواز آتی ہے۔ دفعتاً ایک دھمکا سا ہوتا ہے اور وسٹر کی آواز
 ”یا الہی“ سن پڑتی ہے۔

جیس۔ یہ کیا ہوا۔

سویڈل لپک کر آگے بڑھتا ہے۔ دروازہ جھونک کے ساتھ اس کے پیچھے بند ہو جاتا ہے اور بالکل سناٹا چھا جاتا ہے۔

والٹر۔ (اندرونی کمرے کی طرف جھپٹ کر) بے چاری عورت کو غش آگیا ہے۔

وہ اور کوکسن دتھ کو سنبھالے ہوئے کھڑکوں کے کمرے کے دروازے سے لے آتے ہیں۔ کوکسن۔ (بدحواسی کے عالم میں) ادھر عزیز من۔ ادھر۔

والٹر۔ آپ کے پاس برانڈی ہے؟

کوکسن۔ برانڈی نہیں مگر شیریں موجود ہے۔

والٹر۔ جالیے۔ فوراً لے آئیے۔

وہ دتھ کو ایک کرسی پر بیٹھا دیتا ہے۔ جسے جیس نے کھینچ کر آگے بڑھا دیا تھا۔

کوکسن۔ (شیریں لیے ہوئے) لیجیے۔ یہ بہت ہی اچھی اور تیز شیریں ہے۔ [دونوں دتھ کے منہ میں شیریں ڈالنے کی کوشش کرتے ہیں۔]

اتنے میں پاؤں کی آہٹ سنائی دیتی ہے اور سب لوگ کان لگا کر سننے لگتے ہیں۔

اتنے میں باہری دروازہ کھلتا ہے۔ دسٹر اور سویڈل ہاتھوں میں کچھ بوجھ سا لیے

دکھائی دیتے ہیں۔

جیس۔ (جلدی سے آگے بڑھ کر) یہ کیا ہوا؟

دونوں آدمی بیرونی دفتر میں نگاہ سے ذرا دور اپنے ہاتھ کا بوجھ رکھ دیتے ہیں۔ دتھ

کے علاوہ اور سب لوگ اُس کے چاروں طرف جمع ہو جاتے ہیں اور دھیمی آواز سے باتیں کرنے لگتے ہیں۔

دسٹر۔ اوپر سے کود پڑا۔ گردن ٹوٹ گئی۔

والٹر۔ خدا خیر کرے۔

دسٹر۔ میرے ہاتھوں سے بچ کر نکل بھاگنے کا خیال کرنا بالکل پاگل پن تھا۔ آخر ہوتا ہی

کیا۔ یہی دوچار مہینے کی سزا۔

والٹر۔ (تلخ لہجے میں) بس۔ اسی قدر؟

جیس۔ جان ہی پر کھیل گیا۔ (پھر غیر معمولی آواز میں ذرا زور سے) جاؤ۔ دوڑ کر کسی ڈاکٹر کو

بلا لاؤ (سوئڈل بیرونی دفتر سے تیزی کے ساتھ باہر جاتا ہے) زفیوں کے ڈولی کی بھی ضرورت ہوگی!

دشتر باہر چلا جاتا ہے۔ دتھ کے چہرے میں خوف و ہراس کا رنگ غالب ہوتا نظر آتا ہے۔ اور ایسا معلوم ہوتا ہے کہ اب اُسے کسی کی باتوں کی طرف متوجہ ہونے کی تاب ہی باقی نہیں رہی۔ وہ اُٹھتی ہے اور دبے پاؤں لوگوں کی طرف جاتی ہے۔
والٹر۔ (دفتر مڑ کر) دیکھو! یہ کیا ہوا۔

تینوں آدمی پیچھے ہٹ کر دتھ کو راستہ دیتے ہیں۔ دتھ لاش کے پاس گھٹنوں کے بل بیٹھ جاتی ہے۔

دتھ۔ (آہ بھر کر بہت آہستہ لہجے میں) ایں۔ یہ کیا ہوا۔ ان کی تو سانس ہی نہیں چل رہی ہے۔ (فالڈر سے لپٹ جاتی ہے) ہائے میری جان! ہائے میرے پیارے۔
بیرونی دفتر کے دروازے پر کئی آدمیوں کی شکلیں دکھائی پڑتی ہیں۔
دتھ۔ (بے اختیار ہو کر کھڑی ہو جاتی ہے) نہیں۔ نہیں۔ اب کچھ باقی نہیں رہا۔ موت اپنا کام تمام کر چکی۔

آدمی جو جمع تھے پیچھے ہٹ جاتے ہیں۔

کوکسن۔ (چپکے سے چند قدم بڑھ کر بھڑائی ہوئی آواز میں) میری پیاری بیٹی۔ صبر کرو! صبر! اپنے پیچھے آواز سُن کر دتھ اس کی طرف چہرہ اٹھا کر دیکھتی ہے۔
کوکسن۔ اب کوئی شخص اُسے جھو بھی نہ سکے گا۔ نہ کوئی آنکھ اٹھا کر دیکھ بھی سکے گا! اب وہ خداوند مسیح کی لمان میں پہنچ گیا ہے۔

دتھ۔ دروازے کی چوکھٹ پر پتھر کی مورت کی طرح بالکل ساکت کھڑی کوکسن کی طرف تنگی باندھے دیکھ رہی ہے۔ کوکسن اس کے رد و بد و افسار کے ساتھ سر جھکائے اپنا ہاتھ اس طرح پھیلاتا ہے جیسے کوئی گم کردہ راہ کتنے کی رہنمائی کرتا ہے۔

پردہ
(تمام شد)

